

أَنَا وَآلِي مِنْ أَوْلِيَاءِهِ

(اعلانِ نبوی)

DATE ENTERED

غزیبوں کا والی

www.KitaboSunnat.com



تألیف

حافظ محمد سعد اللہ

مرکز تحقیق دیال سنگھ ٹرسٹ لاہور

نسبت روڈ ○ لاہور

معزز قارئین توجہ فرمائیں

■ کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔

■ مَجْلِسُ التَّحْقِیْقِ الْإِسْلَامِیِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔

■ دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

22322

أَنَا وَوَلِيُّ مَمْنٌ لِأَوْلِيَائِهِ

(اعلان نبوی)

DATA ENTERED

صَلَّى اللهُ عَلَيْهِ وَسَلَّمَ
غزیبوں کا والی

غریب ماتحت اور بیکس لوگوں پر نبی رحمت صلی اللہ علیہ وسلم
کی کمال شہادتوں مہربانیوں اور ہمدردیوں کا ایمان افروز مجموعہ



تالیف

حافظ محمد سعد اللہ



مرکز تحقیق دیال سنگھ ٹرسٹ لاہور

نسبت روڈ لاہور

سلسلہ مطبوعات نمبر ۷۷۳
جملہ حقوق بحق ناشر محفوظ ہیں

غریبوں کلاواں	نام کتاب
حافظ محمد سعید اللہ	نام مولف
مرکز تحقیق (ریسرچ سیل) دیال سنگھ ٹرسٹ لائبریری لاہور	ناشر
حافظ غلام حسین ڈائریکٹر ریسرچ سیل دیال سنگھ ٹرسٹ لائبریری لاہور۔	باہتمام
موڈرن ٹرنز، ۳۳، ریٹیکن روڈ لاہور	طابع
دسمبر ۱۹۹۳ء	پہلا ایڈیشن
۱۱۰۰	تعداد
120/00 روپے	قیمت

22322



انتساب

اپنے محسن و مربی صوفی باصفا مرد قلندر مجاہد ملت

سیدی حضرت مولانا محمد ذاکر رحمۃ اللہ علیہ
(بانی جامعہ محمدی شریف ضلع جھنگ)

کے نام

جو انسانی تکریم، ہمدردی اور خیر خواہی میں سنت نبوی علی
صاحبہا الصلوٰۃ والسلام کے منبع تھے اور جو مجھ جیسے ہزاروں
غریبوں اور بیکسوں کی تعلیم و تربیت کا وسیلہ بنے۔

جزاہم اللہ خیرا واحسن الجزاء
(مؤلف)

يَبْلُغُ الْعِلْمَ بِكَمَالِهِ
كَيْفَ الدُّجْحَى بِجَمَالِهِ
حَسْبُ جَمِيعِ خِصَالِهِ
صَلَاةُ الْبَيْتِ وَمِنْ أَلِهِ

شیخ سعدی

بچنے بلندیوں پر وہ اپنے کمال سے
ناپید ظلمتیں ہوئیں اُن کے جمال سے
حسن صفات ختم ہے اُس خوش خصال پر
صلوٰۃ انکی ذات پر اور اُن کی آل پر



اللَّهُمَّ
صَلِّ عَلَى مُحَمَّدٍ وَعَلَى آلِ مُحَمَّدٍ

كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ
إِنَّكَ لَمُنِيبٌ مُبِينٌ

اللَّهُمَّ
بَارِكْ عَلَى مُحَمَّدٍ وَعَلَى آلِ مُحَمَّدٍ

كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ
إِنَّكَ لَمُنِيبٌ مُبِينٌ

- ۴۵ ایران میں سلاطین و امراء کی عیاشیاں اور غرباء کی زیوں حالی فصل
 ۴۷ نوشیروان عادل کا ایک ”عدل“
 ۴۸ نوشیروان اور ایک غریب جو تاساز
 ۵۰ حضرت مغیرہ بن شعبہؓ اور رستم کا دربار
 ۵۲ یورپ میں غریب غلاموں کا حال فصل
 ۵۵ ہندوستان میں غریب شودروں کا حال فصل
 ۵۷ عرب میں طبقاتی تقسیم اور غریبوں پر مظالم فصل
 ۶۰ غریب کاریگروں اور دستکاروں کی بے دقتی
 ۶۱ ایک ڈوری کی خاطر مزدور کو مار دینا
 ۶۳ بے چاری بچیوں کا زندہ دفن کر دیا جانا
 ۶۵ بیٹی کو زندہ دفن کر دینے کا رقت آمیز واقعہ
 ۶۶ کنزوروں پر ظلم کی ایک عینی شہادت
 ۶۷ غریبوں پر مظالم کا خلاصہ
 ۶۹ غریبوں اور بے ساروں کے لئے ابر رحمت کا ظہور

۷۵ باب دوم

ولادت تا اعلان نبوت

- ۷۷ آباؤ اجداد فصل
 ۷۷ نیرنگی قدرت
 ۷۸ آباؤ اجداد اور اخلاق کی بلندی
 ۸۱ آباؤ اجداد اور غم انسانیت
 ۸۲ حضرت ہاشم اور فقراء کے لئے تدبیر معاش
 ۸۴ حضرت عبدالمطلب اور غریب یہودی پڑوسی
 ۸۷ حضرت عبد اللہ اور پاکیزگی اخلاق

- ۹۰ حضرت عبداللہ کی وفات اور ترکہ
- ۹۴ بوقت ولادت حضورؐ کی مالی حالت اور رضاعت
- ۹۶ دودھ پلانے والیوں کا نادر آمنہ کے لال سے گزیر
- ۹۹ حضورؐ کی رضاعت کے بہانے غریب حلیمہ کی اپنی پرورش
- ۱۰۵ رضاعی ماں باپ کا احترام
- ۱۰۵ رضاعی ماں کی مالی خدمت
- ۱۰۶ ایک ایمان افروز واقعہ
- ۱۰۸ کفالت
- ۱۰۸ سیدہ آمنہ کا انتقال پر ملال
- ۱۱۲ حضورؐ کا ماں کی قبر پر رونا
- ۱۱۳ حضور کے یتیم ہونے میں پنہاں حکمتیں
- ۱۱۵ دادا جان کی وفات۔ غم بالائے غم
- ۱۱۶ یتیم بھتیجا کی پرورش کے طفیل غریب چچا کی اپنی پرورش
- ۱۲۰ قحط سالی میں محمدی برکت
- ۱۲۱ ابو لب کے مقابلے میں ابو طالب کا ساتھ دینا
- ۱۲۲ غریبوں کا درد اور فکر
- ۱۲۲ غریب چچا کے لیے اجرت پر بکریاں چرانا
- ۱۲۶ حقوق مظلوماں کے معاہدہ میں شمولیت
- ۱۲۹ مغویہ لڑکی کا برآمد کرنا
- ۱۳۱ ایک پردیسی کو ابو جہل سے سامان کی قیمت دلوانا
- ۱۳۲ منفرد نوجوان
- ۱۳۷ غریب چچا کے لئے تجارتی سفر
- ۱۴۱ ضرورت مندوں کا احساس
- ۱۴۲ مالی آسودگی کا خدائی انتظام اور خدمت خلق
- ۱۴۶ چچا کا مالی بوجھ ہلکا کرنے کے لئے حضرت علیؑ کو ساتھ ملا لینا

- ۱۴۷ زید کا آزادی پر غلامی محمد کو ترجیح دینا
 ۱۵۰ غنوارمی بیکساں
 ۱۵۴ غنوارمی بے کساں پر ایک اہم گواہی

باب سوم

بعثت تا ہجرت مدینہ

(کئی دور)

- ۱۶۷ اعلان نبوت اور دعوت توحید فصل
 ۱۶۹ غریب لوگوں کا ایمان لے آنا اور اس کی وجوہات
 ۱۷۰ پہلی وجہ
 ۱۷۲ دوسری وجہ
 ۱۷۴ پیغمبروں کے ابتدائی پیروکار - غریب اور کمزور لوگ
 ۱۷۶ غریب آدمی کے نبی ہونے پر روساء مکہ کا تعجب
 ۱۷۹ طائف کے وڈیرے اور غریب مکہ
 ۱۸۱ ابو جہل کے انکار کی کہانی - خود اس کی اپنی زبانی
 ۱۸۴ روساء مکہ کا استہزاء فصل
 ۱۸۴ حضور کی غربت کا مذاق
 ۱۸۶ غریب مؤمنین کے ساتھ مذاق
 ۱۸۸ اللہ کے ہاں ان غرباء کا مقام
 ۱۹۴ ایک نابینا کی خاطر پیغمبر اکرمؐ کو تنبیہ الہی
 ۱۹۶ ابن ام مکتومؓ کے لئے حضورؐ کا چادر بچھا دینا
 ۱۹۶ ابن ام مکتومؓ کی خاطر تواضع
 ۱۹۹ فصل

- ۱۹۹ عزت و فضیلت کا اسلامی معیار
- ۲۰۵ نسلی اور خاندانی برتری کی حیثیت
- ۲۰۶ امیروں اور غریبوں کو لڑایا نہیں گیا
- ۲۰۹ غریاء کو کھانا کھلانے اور ان کے ساتھ ہمدردی کی تعلیمات کی فصل
- ۲۱۸ کسی بھوکے کو کھلانا پلانا گویا اللہ کو کھلانا پلانا
- ۲۱۹ اپنی پسند - غریب کی پسند
- ۲۲۲ غریاء و مساکین کے ساتھ حضورؐ کا عملی رویہ فصل
- ۱۲۳ ایک بچے کو قمیص اتار کر دے دینا
- ۲۲۵ ایک ضرورت مند کو چادر دے دینا
- ۲۲۵ غریب اراشی کو ابو جہل سے اونٹ کی قیمت دلوانا
- ۲۲۶ ایک زبیدی کو ابو جہل کے ظلم سے بچانا
- ۲۲۹ ابو جہل سے ایک یتیم کو مال دلوانا
- ۲۲۹ ایک غریب نصرانی کی مدد
- ۲۳۱ اپنے غلاموں سے کمال وفا

۲۲۳

باب چہارم

آمد مدینہ منورہ تا وصال

(مدنی دور)

- ۲۴۵ غریاء کی تسکین کے لیے فقیرانہ زندگی فصل
- ۲۴۵ بادشاہی میں فقیری
- ۲۴۸ حضورؐ کے گھروں میں فاقے کی وجہ
- ۲۵۰ دیا ندارد
- ۲۵۱ ازواج مطہرات کے حجرے
- ۲۵۵ پیغمبر سے ”بادشاہ“ کے طعن کا جائزہ
- ۲۵۶ اختاری فقر

فصل

- ۲۶۰ سونے کے پہاڑوں کی پیشکش
- ۲۶۳ ازواج مطہرات اور زیادتی نفقہ کا مطالبہ
- ۲۶۴ بصیرت کا ایک نکتہ
- ۲۶۵ غرباء کی تسکین کا سامان
- ۲۶۴ ذاتی غلاموں اور خدام کے ساتھ حسن سلوک
- ۲۶۶ غلام اور خادم - تمہارے بھائی
- ۲۶۸ خادم کو ساتھ بٹھا کر کھلاؤ
- ۲۶۹ غلام - آل محمدؐ میں داخل
- ۲۸۰ زیدؓ ہمارا بھائی اور مولیٰ
- ۲۸۱ غلام زید کا استقبال معانقہ اور بوسہ
- ۲۸۲ عبدی کہنے سے ممانعت
- ۲۸۴ غلام زاوہ اسامہ بن زیدؓ سے پیار
- ۲۸۵ اگر اسامہؓ لڑکی ہوتی؟ اسامہ کو قیمتی تحفہ پہنانا
- ۲۸۶ ثوبانؓ نامی غلام کی بیستقراری
- ۲۸۹ کس خادم کو کبھی نہ مارنا
- ۲۹۰ خادم کے ساتھ نرمی کی عینی گواہی
- ۲۹۱ خادم انسؓ کی ناز برداری
- ۲۹۲ خادم انسؓ کے گھر جانا اور دعا کرنا
- ۲۹۳ اپنے درزی غلام کی دعوت قبول کرنا
- ۲۹۳ یہودی خادم کی عیادت
- ۲۹۴ ایک خادم کی قبر پر نماز جنازہ
- ۲۹۵ خادم عقبہ بن عامرؓ کو اپنی سواری پر سوار کرنا
- ۲۹۵ خادم ربیعہ بن کعبؓ کی ایک ہی تمنا
- ۲۹۶ خادم ربیعہ بن کعبؓ کی شادی کا انتظام کرنا
- ۲۹۶ خادمہ ام ایمنؓ کی دلجوئی

- ۲۹۸ دم واپس زیر دستوں کی فکر
- ۳۰۵ غریب لوگوں کی عزت افزائی دلجوئی اور ہمدردی
- ۳۰۶ عام مساویانہ برتاؤ
- ۳۱۱ غرباء و ضعفاء کی قدر و منزلت
- ۳۱۴ امیر اور غریب میں اخوت و مساوات کا مثالی معاشرہ
- ۳۱۶ فقراء کی رفعت شان
- ۳۱۸ بارگاہ نبوی میں حضرت عمارؓ اور خالد بن ولیدؓ کا مقدمہ
- ۳۱۹ فقراء کی ناراضگی - رب کی ناراضگی
- ۳۲۰ حضرت بلالؓ اور کعبہ کی چھت پر اذان کا شرف
- ۳۲۱ ابن ام مکتومؓ اور امامت نبوی کی نیابت
- ۳۲۲ اخروی بشارتیں اور نفسیاتی تسکین (عمرہ کیلئے)
- ۳۲۵ فقر و غنا کے متعلق ایک اصولی بات
- ۳۲۶ خدام مدینہ کا پانی کو متبرک کرانا
- ۳۲۶ ایک بچی عورت کی حاجت براری
- ۳۲۹ غریب لوہار کے ہاں صاحبزادہ ابراہیمؓ کی رضاعت
- ۳۳۰ غریب مزدور کا ہاتھ چوم لینا
- ۳۳۱ مزدور کی خیر خواہی کی تعلیم
- ۳۳۲ خستہ حال جماعت کو دیکھ کر پریشان ہو جانا
- ۳۳۳ اغنیاء کے اموال میں فقراء کا حق
- ۳۳۶ قحط سالی میں مکہ کے غرباء کی امداد
- ۳۳۶ فائدہ کش چور کی رعایت، کفارہ صوم میں غریب آدمی کی رعایت
- ۳۳۹ ایک غریب آدمی کے لئے حق مہر میں رعایت
- ۳۴۱ غریب مقروض کی سفارش میں منصب کا خیال نہ فرمانا
- ۳۴۳ غریب مقروض کے قرض اتارنے کا انتظام
- ۳۴۴ مقروض کے ساتھ نرمی کا عظیم صلہ

- ۳۴۵ ضرورت مندوں کی خاطر قرض اٹھاتے رہنا
- ۳۴۸ میرے نام پر قرض اٹھا لو
- ۳۴۸ فاقہ کشوں کی مہمان نوازی
- ۳۵۰ حضرت ابو ہریرہؓ اور چند دیگر بھوکوں کو کھانا کھلانا
- ۳۵۱ حضرت ابو ہریرہؓ کو سوار کراتے ہوئے گر پڑنا
- ۳۵۲ حضرت سلمان فارسیؓ کو آزاد کرانا
- ۳۵۴ غریب ابو ایوبؓ اور شرف مہمانداری
- ۳۵۶ ایک ساکس کے لئے عطاءئے کثیر
- ۳۵۷ قیمت اور اونٹ دونوں تیرے لیے
- ۳۵۹ ایک انصاری کو اپنا قیص دینا اور
- ۳۵۹ ایک لونڈی کی سفارش فرمانا
- ۳۶۸ اصحاب صفہ کا خیال اور خبر گیری
- ۳۶۸ اصحاب صفہ کا تعارف
- ۳۶۹ اہل صفہ کو ترجیح
- ۳۷۰ اصحاب صفہ کا بچا کچھا دودھ پینا
- ۳۷۱ اصحاب صفہ - سیدہ فاطمہ الزہراءؓ سے مقدم
- ۳۷۲ اصحاب صفہ کی دلداری
- ۳۷۷ یتیموں پر شفقت
- ۳۸۰ یتیم پروری کی نفسیاتی ترغیب
- ۳۸۱ کفالت یتیم پر معیت نبوی کی عظیم بشارت اور اس کی توجیہ
- ۳۸۲ امام غزالی کی ایک زبردست تنبیہ
- ۳۸۴ بشیر بن عقبہؓ کی یتیمی اور حضورؐ کا باپ بننا
- ۳۸۵ عید کے دن ایک یتیم کی عجیب خاطر داری
- ۳۸۶ ایک یتیم بچہ کا بارگاہ نبوی میں سوال
- ۳۸۷ ایک یتیم کو باغ دلوانا

فصل

فصل

۳۹۰	غریب جانوروں پر رحم	معمول
۳۹۳	چونیاں جلانے پر ایک پیغمبر کو تنبیہ	
۳۹۴	باندھ کر نشانہ بازی کی ممانعت	
۳۹۵	زندہ جانور کا گوشت کاٹنے کی ممانعت	
۳۹۶	گالی گلوچ سے ممانعت	
۳۹۸	منہ پر مارنے اور داغ دینے سے ممانعت	
۳۹۹	بے ضرر جانوروں کو مارنے سے ممانعت	
۴۰۰	بے جا استعمال کی ممانعت	
۴۰۰	پریشان کرنے سے ممانعت	
۴۰۳	طاقت سے زیادہ کام نہ لینے کی ہدایت	
۴۰۴	بارگاہ نبوی میں ایک اونٹ کی شکایت	
۴۰۵	بھوکا پیاسا نہ رکھنے کا حکم	
۴۰۶	بلی کو بھوکا رکھنے پر عذاب	
۴۰۷	سارا دودھ نہ دوہ لیا جائے	
۴۰۸	ذبح کرنے میں نرمی کی ہدایت	
۴۱۰	ایک شبہ کا ازالہ	
۴۱۱	دوران سفر سواری کے جانور کی رعایت	
۴۱۲	باہم لڑانے سے ممانعت	
۴۱۳	جانوروں کے ساتھ نیکی کا صلہ	
۴۱۴	کتے کو پانی پلانے پر بخشش	
۴۱۴	نبی رحمتؐ اور ایک ہرنی۔	
۴۱۵	بارگاہ نبوی میں ایک اونٹ کا استغاثہ	
۴۱۶	ایک محدث کا عجیب قصہ	
۴۱۷	ماخذ و مراجع	

بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لله رب العالمين، والصلوة والسلام على سيد الانبياء والمرسلين، اما بعد

سیرۃ النبی ﷺ ایک ایسا وسیع موضوع ہے کہ اس پر پچھلی چودہ صدیوں سے مسلمان کیا غیر مسلم بھی بہت کچھ تحریر کرتے چلے آئے ہیں لیکن ابھی تک اس ایک ذات والاصفات کا تذکرہ تکمیل پذیر نہیں ہو سکا اور ہو بھی کیسے ورفعلنا لك ذكرك کا اعلان تو قیامت تک کیلئے ہے۔ جس کا ظہور یہ ہے کہ ہر زمانے میں آپ صلی اللہ علیہ وآلہ وسلم کی سیرۃ پاک کے مختلف گوشوں پر مختلف انداز میں آپ کے شیدائی اور نقطہ چین قلم اٹھاتے رہتے ہیں اور ابدالاباد تک یہ سلسلہ جاری رہنا ہے۔ انا نحن نزلنا الذکر وانا له لحافظون اس تکرار ذکر کی ضمانت ہے۔

کتاب ”غریبوں کا والی“ بھی اسی سلسلہ کی ایک کڑی ہے۔ اس میں رسول اللہ صلی اللہ علیہ وآلہ وسلم کی حیات مقدسہ کے ایسے واقعات جمع کئے گئے ہیں جن میں آپ صلی اللہ علیہ وآلہ وسلم کی غریبوں اور بے کسوں سے محبت ان کیلئے ہمدردی اور ان کی کار سازی کیلئے آپ کی بے قراری کا تذکرہ ہے۔ آپ صلی اللہ علیہ وآلہ وسلم نے معاشرے کے گرے پڑے لوگوں کو جس طرح دیگر سوسائٹی کے برابر کرنے پر زور دیا ہے اور اس مسئلہ میں جو تعلیمات اپنی امت کو دی ہیں ان کا اطلاق آپ صلی اللہ علیہ وآلہ وسلم نے خود کیسے کیا۔ یہ ”غریبوں کا والی“ کا موضوع خاص ہے۔ اس کتاب میں بھی ادارہ کی دیگر کتب کی طرح ایک بات خاص یہ ہے کہ کوئی بات حوالے کے بغیر محض حفظ نفس کیلئے بیان نہیں ہوئی۔

جس دلسوزی اور والمانہ انداز میں یہ مجموعہ تیار کیا گیا ہے اس سے جناب حافظ محمد سعد اللہ صاحب کے جذب باطن پر خاصی روشنی پڑتی ہے اور آپ صلی اللہ علیہ وآلہ وسلم کے ساتھ تعلق خاص کا اندازہ ہوتا ہے۔

حافظ محمد سعد اللہ صاحب اگرچہ علمی اور ادبی حلقوں میں چنداں معروف شخصیت نہیں ہیں لیکن ریسرچ سیل میں ان کی تحقیقاتی اور پیشہ ورانہ اہلیت مسلم ہے۔ البتہ میں پورے وثوق سے یہ کہہ سکتا ہوں کہ اس تالیف کے بعد بمصدق قول

شاعر

تیری دوستی سے پہلے مجھے کون جانتا تھا
تیری ذات نے بنا دی میری زندگی فسانہ
وہ شانگاراں مصطفیٰ صلی اللہ علیہ وآلہ وسلم میں ضرور شمار کئے جائیں گے۔
اگرچہ یہ حقیقت اپنی جگہ مسلم ہے کہ

غالب ثنائے خواجہ بیزداں گدا شمیم
کاں ذات پاک مرتبہ دان محمد است
اور انسان اس پر وہ انسانی میں مخفی حقیقت کی تعریف و توصیف کرے۔

لا يمكن الشاء كما كان حقه بعد از خدا بزرگ توئی قصہ مختصر
اس ذات قدسی صفات کی کوئی انسان کیسے تعریف کر سکتا ہے

واحسن منك لم ثرقت عيني واجل منك لم تلد النساء
خلقت ميراً من كل عيب كانك قد خلقت كما تشاء

اس کتاب کا محور ترمذی شریف (ابواب الزہد) کی یہ حدیث مبارک ہے
جسے حضور کے خادم خاص حضرت انس رضی اللہ عنہ نے روایت کیا ہے۔ ”اللہم

احبني مسكينا و امتني مسكينا، واحشرنی في زمرة المساكين يوم القيامة“
آپ صلی اللہ علیہ وآلہ وسلم کی اس دعا سے ہی پتہ چلتا ہے کہ آپ کو فقراء

اور مساکین سے کس قدر محبت تھی۔

ادارہ نے سیرۃ کی اس منفرد کتاب کو آپ تک پہنچانے اور خوب سے خوب
تر بنانے میں اپنی بساط بھر مساعی صرف کی ہیں تاہم اگر کوئی کمی نظر آئے تو اسے بشری
کو تاہی پر محمول کرتے ہوئے مطلع کیا جائے جسے بنظر استحسان دیکھا جائے گا۔

میں جناب عبدالحفیظ صاحب اور جناب حافظ محمد سعد اللہ صاحب کا ممنون
ہوں جنہوں نے کتاب کی اشاعت میں میری بھرپور مدد کی اور میں یہ مفید کتاب
قارئین تک پہنچانے میں کامیاب ہوا۔

حافظ غلام حسین
(قائم مقام ڈائریکٹر)

تقریظ

حضرت العلامة مولانا الشاہ مفتی غلام سرور قادری مدظلہ

بانی و مہتمم جامعہ رضویہ ٹرسٹ، ماڈل ٹاؤن لاہور

مشیر وفاقی شرعی عدالت پاکستان

نحمدہ و نصلی و نسلّم علی رسولہ الّٰرئوف الّٰرحیم الّٰکریم اما بعد

نبی اکرم شفیع معظم رحمت دو عالم صلی اللہ علیہ وسلم کی تشریف آوری سے قبل چار سو جو ایک ہمہ جہتی خرابی اور ہمہ پہلو فساد برپا تھا۔ اس میں ایک فساد یہ بھی تھا کہ دنیا میں غریب اور بیکس لوگ بڑے لوگوں کے ہاتھوں ظلم کی چکی میں پس رہے تھے۔ معاشی اور معاشرتی ہر دو اعتبار سے ان کی حالت ناگفتہ بہ تھی۔ معاشی وسائل پر قابض بڑے لوگ انہیں عام انسانی حقوق بھی دینے کے روادار نہ تھے۔ نبی اکرم صلی اللہ علیہ وسلم جو رحمتہ للعالمین بن کر تشریف لائے تھے، نے اس غریب اور مظلوم طبقہ کو معاشی ظلم سے نجات دلاتے ہوئے معاشرے میں انہیں ایک باعزت مقام عنایت فرمایا انہیں شرفاء و رؤساء کے برابر لاکھڑا کیا، طبقاتی اونچ نیچ کو ختم کرتے ہوئے عزت کا معیار تقویٰ قرار دیا۔ اور خود عملی طور ان غریب و فقراء کے ساتھ ایسا محبت بھرا اور شفقت بھرا سلوک فرمایا اور انہیں وہ عزت بخشی جس کی نظیر پوری تاریخ انسانیت میں نہیں ملتی۔

پاکستان میں اسلام کے بابرکت نظام کو چھوڑ کر جمہوری سرمایہ دارانہ اور جاگیردارانہ نظام اپنانے کے نتیجے میں وہی دور جاہلیت عود کر آیا ہے۔ غریب آدمی کا کوئی پرسان حال نہیں۔ سرمایہ داروں، جاگیرداروں، اور دین سے بے خبر سیاستدانوں نے سارے ملکی معاشی وسائل پر قبضہ کر رکھا ہے۔ دولت کو ہی عزت و بڑائی کا معیار سمجھ لیا گیا ہے۔ غریب آدمی جہاں معاشی اعتبار سے ان بڑے لوگوں کا دست نگر بن کر رہ گیا ہے وہاں معاشرتی اور سماجی اعتبار سے بھی اس کی کوئی حیثیت نہیں، اس کی کوئی عزت نہیں اور اس کے جائز حقوق بھی بڑی بے دردی سے پامال کیے جا رہے

ہیں ایسے حالات میں اس بات کی سخت ضرورت تھی کہ غریاء و مساکین کے معاملے میں نبی اکرم صلی اللہ علیہ وسلم کے اسوہ حسنہ کو سامنے لایا جائے۔

اللہ کریم جزائے خیر عطا فرمائے عزیزم حافظ محمد سعد اللہ ریسرچ آفیسر دیال سنگھ ٹرسٹ لائبریری لاہور، کو کہ انہوں نے اس ضرورت کو کافی حد تک پورا کر دیا ہے۔ میری معلومات کی حد تک اس موضوع پر عربی دارو میں یکجا اتنا مواد اب تک منظر عام پر نہیں آیا ہے انداز تحریر سے معلوم ہوتا ہے کہ مؤلف نے ذوق شوق اور محبت سے کتاب لکھی ہے کیونکہ عبارت میں محبت نبوی کی جھلک صاف نظر آتی ہے

دوسرے عبارت بڑی سلیس آسان اور عام فہم ہے تیسرے سیرت کے حوالے سے بڑے خوبصورت پیرائے میں غریاء و مساکین ماتحت اور چھوٹے لوگوں کی عزت افزائی اور ہمدردی پرا بھار گیا ہے۔ اور چوتھے معتبر حوالے کے بغیر کوئی بات نہیں لکھی گئی۔

میری دعا ہے کہ اللہ کریم مؤلف کی اس سعی کو قبول فرمائے اور ہم سب کو اس کتاب کے مندرجات کے مطابق عمل کرنے کی توفیق عطا فرمائے۔ آمین بجاہ النبی الامین صلی اللہ علیہ وآلہ وسلم

(دستخط)

مفتی غلام سرور قادری

بِسْمِ اللّٰهِ الرَّحْمٰنِ الرَّحِیْمِ

حرف دل

الحمد لله رب العالمين ○ الرحمن الرحيم ○ مالک یوم الدین ○ والصلوة
والسلام علی رسولہ سید الانبیاء والمرسلین رحمة للعالمین انیس الغریبین
محب الفقراء والمساکین سیدنا و مولانا محمد و علی الہ الطیبین الطاہرین
واصحابہ الباہرین الکاملین و خدام سیرتہ اجمعین اما بعد

یہ بات ہوش کے ایام سے سمجھ نہیں آتی تھی کہ ہمارے پاکستانی معاشرے
میں غریب، ماتحت، محنت مزدوری کرنے والوں، اپنے ہاتھ سے کما کر کھانے والوں
اور ذریعہ معاش کے طور پر کوئی پیشہ اختیار کرنے والوں کو بڑے، صاحب منصب،
سرمایہ دار اور جاگیردار لوگ (الامشاء اللہ) عموماً "حقارت کی نظروں سے کیوں
دیکھتے ہیں؟ چھوٹے اور کمزور لوگوں کا طرح طرح استیصال کیوں کیا جاتا ہے؟
معاشرے میں کسی غریب آدمی کی خواہ وہ کتنا ہی صاحب علم و فضل ہو، آخر کیوں
عزت نہیں؟ اگر کوئی آدمی نادار ہے یا اللہ نے اپنی کسی حکمت کے ماتحت اسے
چھوٹے خاندان میں پیدا کیا ہے تو اس میں اس کا کیا قصور ہے؟ اس کے مقابلے میں
محض بڑے خاندان سے تعلق رکھنے یا سرمایہ دار اور جاگیردار ہونے کی بنا پر ایک
آدمی کو خواہ مخواہ معظم و محترم کیوں گردانا جاتا ہے؟ اور معاشرے میں امیر و
غریب کے درمیان اس قدر معاشی و معاشرتی تفاوت کی وجہ کیا ہے؟ وغیرہ وغیرہ
یہ وہ چند باتیں تھیں یا سوالات تھے جو ہمیشہ ذہن میں کھٹکتے رہتے تھے۔ پھر
اللہ کریم نے جب تھوڑی بہت تعلیمی شد بد عنایت فرمائی اور اس سلسلے میں کتابیں
دیکھنے کا موقع ملا تو یہ دیکھ کر حیران رہ گیا کہ خیر القرون قرنی ثم الذین یلونہم
ثم الذین یلونہم او کما قال کے مبارک زمانہ کو چھوڑ کر دنیا میں ہر جگہ غریب
مسکین ماتحت اور کمزور لوگوں کے ساتھ عموماً "اسی طرح زیادتیاں ہوتی رہی ہیں۔

اور ایسا زیادہ تر پیغمبرانِ تعلیمات اور اسوہ رسولؐ سے ناواقفیت اور نا سمجھی کی وجہ سے ہوتا ہے۔ اس لیے جی چاہا کہ اس سلسلے میں اپنے مسلمان بھائیوں بالخصوص بڑے اور صاحبِ ثروت لوگوں کے سامنے خلوص اور خیر خواہی کے جذبے سے سید الاولین والآخرین خاتم النبیین امام المرسلین اور اس عظیم رسول صلی اللہ علیہ وسلم کی کچھ تعلیمات اور نمونہ اخلاق پیش کیا جائے جس پر تمام انسانی عظمتوں شرافتوں بڑائیوں رفتوں اور کمالات کی انتہا ہو جاتی ہے تاکہ انہیں اندازہ ہو کہ اس دھرتی پر سب سے بڑے انسان اور شاہِ عرب و عجم صلی اللہ علیہ وسلم کا ان غریب، مسکین، لاچار، کمزور اور چھوٹے لوگوں کے ساتھ کیا شفقت بھرا رویہ اور ہمدردانہ برتاؤ رہا ہے۔

سیرت نبوی ایک بحرِ خارا اور بحرِ بے کنار ہے۔ اس کی کوئی حد اور انتہا نہیں۔ قرآن مجید کے متعلق مشکوٰۃ شریف کتاب فضائل القرآن میں ہے۔

لا یشتبع منه العلماء ولا یخلق عن كثرة الرد ولا تنقضی عجائبہ

”اس سے علماء کبھی سیر نہیں ہوں گے۔ (یہ قرآن) بار بار کے تکرار سے کبھی پرانا نہیں ہو گا (کہ دل اس سے اکتا جائیں)

اور اس کے عجائب (اسرار اور علوم و معارف) کبھی ختم نہیں ہوں گے۔“

معلوم ہوا جس طرح قرآن مجید کے عجائب (اسرار و معانی) قیامت تک ختم نہیں ہوں گے اس طرح اس رسولِ رحمت اور صاحبِ خلقِ عظیم کی سیرت و اخلاق کے عجائب بھی ختم نہیں ہوں گے جن کے اخلاق بقول سیدہ عائشہؓ سراپا قرآن تھے (متدرک حاکم ۲: ۶۱۳ طبع حیدرآباد دکن)

سیرت نبوی کے مختلف موضوعات پر چودہ صدیوں میں مختلف زبانوں میں جتنا کچھ لکھا گیا ہے اتنا کسی اور کی سیرت پر نہیں لکھا گیا۔ مگر اس کے باوجود بڑے سے بڑا سیرت نگار یہ کہنے پر مجبور ہے کہ

نه حسنش غایتے دارد نه سعدی را سخن پایاں
میر: آشنه مستسقی و دریا ہم چنای باقی

سیرت طیبہ پر ہزاروں دفتر لکھے جانے کے باوجود بھی یہ کئے بغیر چارہ نہیں کہ
دفتر تمام گشت و پاپایاں رسید عمر
ماہیچناں در اول وصف تو مانده ایم

کیونکہ

فان فضل رسول اللہ لیس له
حد فیه عرب عنہ ناطق بضم

اس کتاب میں میرا کچھ نہیں۔ یہ سب کچھ میرے غریب پرور مسکین نواز،
خورد نواز، یتیموں کے والی، غلاموں کے مولیٰ، بے سہاروں کے سہارا، بے آسروں
کے آسرا، بے چاروں کے چارہ، بے کسوں کی کس، بے پناہوں کے پناہ گاہ، بے
زوروں کے زور، بے چینوں کے چین، دکھی دلوں کے سرور، غریبوں کے غمگسار،
افسردہ جانوں کے طیب لیب، مروہ دلوں کے لیے بارانِ رحمت، گدایانِ امت
کے ظلمت خانوں کے چراغ، فقراء کے انیس اور کمزور لوگوں کے جلیسِ رحمت
للعالین نبی صلی اللہ علیہ وسلم کا ہے۔ اس میں اللہ کریم نے مجھے صرف اتنی
سعادت بخشی ہے کہ میں نے وسیع و عریض گلشنِ سیرت میں پھیلے اور بکھرے ہوئے
خوشبودار پھولوں میں سے ایک خاص رنگ یا خاص قسم کے پھول چن کر یہ گلدستہ
تیار کرنے یا دوسرے لفظوں میں سیرت نگاروں اور محدثین (نور اللہ قبورہم) کے
کمالِ اخلاص احتیاط اور لاجواب مساعی سے تیار کردہ مستند علمی خزینوں اور
دنیوں میں سے اپنی صلاحیت و استعداد کے مطابق سیرت کے یہ چند موتی سمیٹنے کی
کوشش کی ہے۔ مجھے یقین ہے کہ اتنا کچھ جمع کرنے اور اکٹھا کرنے کے باوجود

”ابھی اس بحر میں باقی ہیں لاکھوں لؤلؤئے لالہ“

والی بات ہے۔ بہر حال بحرِ سیرت سے جتنے کچھ موتی میں اپنے تنگ دامن میں سمیٹ
سکا ہوں وہ حاضر ہیں۔ ساتھ ہی ہر موتی کے اصل اور معتبر خزینہ (حوالہ) کا پتہ بھی
بتا دیا ہے۔ البتہ میں نے محدثین اور سیرت نگاروں سے معذرت کے ساتھ بعض
مقامات پر ایک ”گستاخی“ کی ہے وہ یہ کہ بعض واقعات اور تفصیلات میں ”زبان

اب اللہ کریم سے جو رحمن ہے رحیم ہے ستار ہے، غفار ہے، یہ دعا کرتا ہوں کہ وہ میری اس کوشش کو قبول فرمائے اور میری بخشش و مغفرت کا ذریعہ بنائے۔ دوسرے ہال سے زیادہ باریک اور تلوار سے زیادہ تیز سیرت کے رستے پر چلتے ہوئے میرا قدم غیر شعوری طور پر اگر کہیں لڑکھڑایا ہے یا میرا قلم اعتدال و توازن کھو بیٹھا ہے یا اس بارگاہ عالی میں جہاں فرشتوں کو پر مارنے کی اجازت نہیں اور جو

ادب گاہیست زیر آسمان از عرش نازک تر
نفس گم کردہ می آید جنید و بایزید ایجنجا
کی آئینہ دار ہے، کوئی ادنیٰ سی بھی بے ادبی ہو گئی ہی تو اس گناہگار کے اعمال کو جسطہ
فرمادے جو پہلے ہی تہی دامن ہے

پھر اس کے رؤف، رحیم، شفیق، کریم اور رحمۃ للعالمین رسول علیہ التیمہ والتسلیم کی عظیم بارگاہ میں بھی عرض ہے کہ یا رسول اللہ! صلی اللہ علیک وسلم۔ آپ کے اس ادنیٰ غلام اور غریب امتی سے اگر کہیں ذرہ بھر نادانستہ بے احتیاطی کا جرم ہو گیا ہو تو مجھے اس طرح معاف فرمادیجئے گا جس طرح آپ نے مکہ کے بڑے بڑے مجرموں کو معاف فرمادیا تھا صرف معاف ہی نہیں بلکہ انہیں اپنے دامن رحمت میں پناہ بھی عنایت فرمائی تھی۔ نیز اس حقیر سے نذرانہ کو قبول بھی فرمائیجئے گا۔ کیونکہ

گر قبول ائتمد زہے غر و شرف

اور پھر

بر کریاں اس کارے دشوار نیست
آخر میں مجھے اپنی کم علمی اور کم مائیگی کا پورا پورا اعتراف ہے۔ تاہم میں نے حتی الامکان کوشش کی ہے کہ کتاب میں کوئی غلط بات نہ آنے پائے اس کے باوجود بتقاضائے بشریت غلطی کا صدور بعید از قیاس نہیں۔ اس لیے قارئین سے التماس ہے کہ اگر کسی بھائی کے سامنے کوئی غلط یا قابل اصلاح چیز آئے تو اس سے ناچیز مؤلف کو آگاہ کرنا ان کی بہت بڑی نیکی اور علمی خدمت ہوگی۔

حضور کا ادنیٰ اور غریب امتی

حافظ محمد سعد اللہ

ریسرچ آفیسر مرکز تحقیق دیال سنگھ ٹرسٹ لائبریری لاہور

۲۱ یقعدہ ۱۴۱۳ھ / ۱۳ مئی ۱۹۹۳ء بروز جمعہ

باب اول

بعثت نبوی سے قبل غریبوں کی حالت

(نوٹ : حوالہ جات باب کے آخر میں ملاحظہ فرمائیں)

آبرو کے وہ حقدار نہ تھے۔ ان غریبوں کو بڑوں کی خواہشات کی بھیٹ چڑھا دیا جانا معمولی بات تھی۔ کولہو کے تیل کی طرح یہ بے چارے دن رات بڑوں کے کام اور خدمت میں یوں لگے رہتے گویا ان کی تخلیق ہی خدمت گزاری اور حقے بھرنے کے لیے ہوئی تھی۔ طرح طرح کی ان سے بیگاری جاتی اور ان کا استیصال کیا جاتا۔ انہی غریبوں کی ہڈیوں پر بڑے لوگوں کے قصور و محلات تعمیر ہوتے رہے اور انہی کے خون پینہ سے بڑے لوگوں کے عشرت کدے اور فلک نما مکانات بقعہ نور بنتے رہے۔ حیوانوں کی طرح ان سے باربرداری کا کام لیا جاتا۔ ان کے کوئی انسانی حقوق نہ تھے۔ اپنے حق کے لیے آواز بلند کرنے کے وہ مجاز نہ تھے پتہ نہیں ان کے کتنے احساسات اور جذبوں کو کچل دیا جاتا اور معلوم نہیں ان کی کتنی آرزوؤں کا خون کیا گیا اور کتنی حسرتوں کو ناتمام غمگین دلوں میں لیے وہ اپنی قبروں میں چلے گئے۔ نہ معلوم ان کے کتنے ہی خواب ادھورے رہ گئے۔

ایک بہت بڑے محقق (علامہ محمد فرید وجدی) اس سیاہ تاریخ کے بارے میں یوں رقم طراز ہیں: ”جس قوم پر بھی نظر ڈالی جائے دو ہی طبقے نظر آتے ہیں تیسرا نہیں۔ ایک خوشحال طبقہ اور دوسرا تنگ دست۔ خوشحال طبقہ خوب تو مند ہوتا رہا۔ اور تنگ دست طبقہ لاغر ہوتے ہوئے زمین سے چٹ کر رہ گیا۔ نتیجہ یہ کہ اجتماعی زندگی کی بنیادیں کمزور پڑ گئیں اور ان عیش پرستوں کو کچھ پتہ نہیں کہ کس گوشے سے چھت زمین پر آرہی ہے۔“

مصر زمانہ قدیم میں جنت نشان تھا جہاں پیداوار اس کثرت سے ہوتی کہ مصر سے کئی گنا زائد آبادی کے لیے کافی ہو سکتی تھی لیکن غریب طبقہ کو کھانا میسر نہیں تھا کیونکہ خوشحال طبقہ ان کے لیے کوئی غذا باقی نہیں رہنے دیتا تھا سوائے بھوسے کے جس سے نہ صحت بن سکتی ہے اور نہ ہی بھوک رفع ہو سکتی ہے۔ باہل کا حال بھی مصر جیسا ہی تھا۔ وہاں کی پیداوار میں بھی غریبوں کا کوئی حصہ نہیں تھا حالانکہ اس ملک کی سرزمین بڑی زرخیز تھی..... اور بعض ممالک کا حال پڑھ کر تو رونگٹے کھڑے ہو جاتے ہیں۔ وہاں مالدار غریبوں کو گندے کاموں کے لیے مجبور کرتے تھے اور معمولی سی لغزش پر انہیں بکروں کی طرح ذبح کرتے تھے.....

ایتھن میں مالدار غریبوں کے ساتھ یہ سلوک روا رکھے ہوئے تھے کہ اگر وہ خراج ادا نہ کرتے تو انہیں غلاموں کی طرح فروخت کر دیا جاتا اور روم میں جہاں قوانین نے جنم لیا اور جو قانون دانوں کی سرزمین تھی خوشحال لوگ بری طرح عوام پر مسلط ہو گئے تھے اور ان کے مقابلہ میں اپنے کو ممتاز خیال کرتے تھے اور عوام کی حیثیت ان کی نظر میں وہی تھی جو ہندوؤں کی نظر میں اچھوتوں کی تھی اور اگر انہیں چند کوڑیاں دیتے بھی تو ان سے سخت خدمت لینے کے بعد۔ علامہ مشیلہ نے ان کی تصویر کشی اس طرح کی ہے: ”ایک طرف غریبوں کی غریبی میں روز بروز اضافہ ہوتا اور دوسری طرف دولت مندوں کی دولت بڑھتی رہتی پھر جب سلطنت رومانیہ کا زوال ہوا اور یورپین حکومتیں قائم ہوئیں تو غریبوں کی حالت اور زیادہ خراب ہو گئی یہاں تک کہ انہیں ہر جگہ جانوروں کی طرح فروخت کیا جانے لگا۔ یہ تھی اس زمانے میں غریبوں کی حالت اور یہ تھا غریبوں کے بارے میں مالداروں کا موقف۔“

(ڈاکٹر یوسف القرضاوی: فقہ الزکوٰۃ (اردو ترجمہ): ص ۱۲ تا ۱۴ طبع لاہور)

ان غریب اور کمزور لوگوں کے ساتھ ہمیشہ دنیہ میں جو ذلت آمیز سلوک روا رکھا گیا یا شریعت سے بے خبر و ڈیروں نے بعض جگہوں پر اب بھی روا رکھا ہوا ہے زمین اپنی وسعتوں کے باوجود ان پر تنگ ہو چکی ہے اور دنیا تاریک۔ اس کا صحیح اندازہ اور احساس بیچارے وہی غریب کر سکتے ہیں جو اس نازک صورت حال سے دوچار ہیں۔ میں اور آپ اس اذیت کا اندازہ نہیں کر سکتے۔

شب تاریک و تیم موج و گردا بے چینی حائل

کجا دانند حال ما سبک ساران ساحلنا

بہر کیف دنیا میں غریبوں کی بے چارگی زبوں حالی ان پر بے تحاشہ مظالم ان کے بیباکانہ استیصال اور کس مپرسی کی داستانیں بڑی دردناک الم ناک ہوں ناک افسوسناک، ذلت آمیز، دکھ بھری، رنج بھری اور بڑی طویل ہیں۔ ہر بڑے آدمی (الا ماشاء اللہ) نے اپنے سے چھوٹے آدمی کا جتنا ہوسکا ہے ہمیشہ استیصال کیا ہے:

درد کے قصے نہ پوچھ، ہیں یہ طولانی بہت
جملے جملے سے اٹھ آئے گی حیرانی بہت

ذیل میں ”مشتے از خروارے“ کے طور پر سابقہ امتوں میں اور نبی رحمت صلی اللہ علیہ وسلم کی بعثت سے قبل عرب معاشرے، دنیا کی متمدن قوموں اور ممالک میں غریبوں و مسکینوں، غلاموں خادموں، کمزوروں، پیشہ ور، کاریگروں اور ”کمیوں“ پر مظالم اور معاشرہ میں انکی ناقدری، بے وقعتی، رذالت و ذلالت اور بڑے لوگوں کی خردماغی، سنگ دلی، رعونت، بڑائی، نخوت، بے ترسی، بے رحمی، خدا سے بے خوفی اور انکی ذہنیت و سوچ کا تذکرہ اختصار کے ساتھ کیا جاتا ہے۔ تاکہ ان غریب لوگوں کے ساتھ نبی اکرمؐ کے بے نظیر شفقت بھرے رویہ اور اقوام عالم کے ظالمانہ رویہ کے درمیان موازنہ کیا جاسکے کیونکہ:

تعرف الاشياء باضدادها

چیزیں اپنی ضد کے ذریعے ہی پہچانی جاتی ہیں۔

انبیاء کرامؑ پر اُمراء کے ایمان نہ لانے کی بڑی وجہ

اسلام اور دین و مذہب کی پوری تاریخ اس امر پر شاہد ہے کہ اللہ کریم نے کسی بھی منصب، عہدے اور ذمہ داری کی اہلیت کا دار و مدار یا معیار مال و دولت، روپیہ پیسہ اور امارت و سرداری کو نہیں بنایا یعنی یہ کبھی نہیں ہوا کہ دین الہی میں کوئی عہدہ یا کوئی منصب یا کوئی ذمہ داری کسی آدمی کے سپرد محض اس وجہ سے اور اس بنیاد پر کی گئی ہو کہ وہ مالدار دولت مند روپے پیسے والا اور امیر یا سردار زادہ ہے۔ تو بھلا نبوت و رسالت جیسے عالی مقام منصب اور عظیم و اہم ذمہ داری کے معاملے میں یہ کیسے ہو سکتا تھا کہ اللہ تعالیٰ کسی امیر کبیر کو ہی نبی بناتا اور کسی غریب و فقیر انسان کو نبوت کے منصب پر فائز نہ کرتا۔ وہ خبیر و بصیر، عالم الغیب و الشہادۃ کو اور الرعلیم بذات الصدور ہے اسے اچھی طرح معلوم تھا کہ شرف نبوت و رسالت کا کون انسان اہل تھا اور کون ان اہم و نازک ذمہ داریوں کو جرات و استقلال سے نبھا سکتا تھا۔ اسے کسی سے پوچھنے اور مشورہ کرنے کی حاجت نہیں تھی:

اللہ اعلم حیث يجعل رسالته (الانعام: ۱۲۴)

یعنی۔ اللہ اس آدمی کو اچھی طرح جاننے والا ہے جسے وہ اپنی
رسالت کے منصب پہ فائز کر رہا ہے۔

اس لیے اس نے بہت سے ایسے عالی ہمت انسانوں کو نبوت و رسالت کے لیے منتخب فرمایا جو باطنی اوصاف و کمالات سے تو مالا مال مگر مالی اعتبار سے کم مایہ

کرتے ہوئے فرمایا:

وما ارسلنا فی قریة من نذیر الا قال مفر
فوها انا بما ارسلتم به کافرون ○ وقالو
انحن اکثر اموالا و اولانا و مانحن بمعنین
○ (سورہ سبا: آیت ۳۴-۳۵)

اور ہم نے کسی بستی میں کوئی ڈرانے والا نہیں بھیجا مگر یہ کہ
وہاں کے خوشحال لوگوں نے یہی کہا کہ ہم تو اس (دین) کے
منکر ہیں جسے دیکر (تمہارے زعم میں) تمکو بھیجا گیا ہے۔ اور
انہوں نے کہا: ہم تو مال و اولاد میں (تم سے) زیادہ ہیں اور
ہم کو عذاب ہونا نہیں۔ (ترجمہ: مولانا عبدالماجد دریا بادی)

اللہ تعالیٰ نے ہر دور کے رؤسا اور امراء و کبراء کی اس ذہنیت اور اس
مزعومہ کا جواب دیتے ہوئے قرآن مجید میں متعدد مقامات پر اس امر کی تصریح فرمائی
کہ ظاہری خوشحالی، مال و دولت کی فراوانی، کثرت اولاد اور اعوان و انصار کی
اکثریت ہرگز سچائی کی دلیل نہیں جیسا کہ اکثر بڑے لوگ سمجھ رہے ہیں۔ یہ تفاوت
اور اونچ نیچ تو تمام تر مشیت تکوینی اور انتظامی مصالح کے ماتحت ہے۔ مرضی الہی
سے ان چیزوں کا کوئی تعلق نہیں۔ اس حقیقت کو واضح کرنے کے لیے آخر الزمان
پیغمبرؐ کو ارشاد ہوا:

قل ان ربی یبسط الرزق لمن یشاء و یقدر
ولکن اکثر الناس لا یعلمون ○ وما اموالکم
ولا اولادکم بالتی تقر بکم عندنا زلفی (سورہ سبا: ۳۶)

آپ فرمادیجئے میرا پروردگار زیادہ روزی دیتا ہے جس کو چاہتا
ہے اور تنگ کر دیتا ہے (روزی جسکے لیے چاہتا ہے) لیکن اکثر
لوگ (اس چیز کا) علم نہیں رکھتے۔ تمہارے مال اور تمہاری
اولاد میں کوئی ایسی چیز نہیں جو تمہیں کسی درجہ میں ہمارا
مقرب بنا دے۔

کرتے ہوئے فرمایا:

وما ارسلنا فی قریة من نذیر الا قال مقرر
فوها انا بما ارسلتم به کافرون ○ وقالو
انحن اکثر اموالا و اولادا و مانحن بمعنبن
○ (سورہ سبأ: آیت ۳۳-۳۵)

اور ہم نے کسی بستی میں کوئی ڈرانے والا نہیں بھیجا مگر یہ کہ وہاں کے خوشحال لوگوں نے یہی کہا کہ ہم تو اس (دین) کے منکر ہیں جسے دیکر (تمہارے زعم میں) تمکو بھیجا گیا ہے۔ اور انہوں نے کہا: ہم تو مال و اولاد میں (تم سے) زیادہ ہیں اور ہم کو عذاب ہونا نہیں۔ (ترجمہ: مولانا عبدالماجد دریا بادی)

اللہ تعالیٰ نے ہر دور کے رؤسا اور امراء و کبراء کی اس ذہنیت اور اس مزعومہ کا جواب دیتے ہوئے قرآن مجید میں متعدد مقامات پر اس امر کی تصریح فرمائی کہ ظاہری خوشحالی، مال و دولت کی فراوانی، کثرت اولاد اور اعوان و انصار کی اکثریت ہرگز سچائی کی دلیل نہیں جیسا کہ اکثر بڑے لوگ سمجھ رہے ہیں۔ یہ تفاوت اور اونچ نیچ تو تمام تر مشیت تکوینی اور انتظامی مصالح کے ماتحت ہے۔ مرضی الہی سے ان چیزوں کا کوئی تعلق نہیں۔ اس حقیقت کو واضح کرنے کے لیے آخر الزمان پیغمبرؐ کو ارشاد ہوا:

قل ان ربی یبسط الرزق لمن یشاء و یقدر
ولکن اکثر الناس لا یعلمون ○ وما اموالکم
ولا اولادکم بالتی تقر بکم عندنا لفی (سورہ سبأ: ۳۶)

آپ فرمادیجئے میرا پروردگار زیادہ روزی دیتا ہے جس کو چاہتا ہے اور تنگ کر دیتا ہے (روزی جسکے لیے چاہتا ہے) لیکن اکثر لوگ (اس چیز کا) علم نہیں رکھتے۔ تمہارے مال اور تمہاری اولاد میں کوئی ایسی چیز نہیں جو تمہیں کسی درجہ میں تمہارا مقرب بنا دے۔

حضرت نوح علیہ السلام کی دعوت اور امراء

اولوالعزم پیغمبر حضرت نوح علیہ السلام نے کمال شفقت اور کمال خیر خواہی کے جذبے سے اپنی قوم کو توحید الہی کی دعوت دی اور آخرت کے عذاب سے ڈرایا تو بجائے اسکے کہ وہ آپ کی خیر خواہانہ دعوت پر غور و فکر کرتے، ان کی سرداری کی رگ پھڑک اٹھی اور ان کی امارت و قیادت اور چودھراہٹ و نمبرواری کو خطرہ لاحق ہو گیا سرداران قوم اور شرفاء معززین جھٹ بول اٹھے:

ما نراک الا بشرا مثلنا وما نراک اتبعک الا

النین ہم ارانلنا بادی الراى وما نرى لکم

علینا من فضل بل نزنکم کنین (آیت : ۲۷)

ہم تو تمہیں اپنے ہی جیسا ایک انسان دیکھتے ہیں اور ہم تو بس یہی دیکھتے ہیں کہ تمہارے پیرو وہی لوگ ہوئے ہیں جو ہم میں سے بالکل رذیل ہیں (اور وہ بھی) سرسری رائے سے۔ اور ہم تمہارے اندر اپنے آپ پر کسی قسم کی فضیلت و برتری بھی نہیں دیکھتے۔ اس لیے ہم تو تمہیں جھوٹا ہی سمجھتے ہیں۔

قوم نوح کے رؤسا کا پاک پیغمبر حضرت نوح علیہ السلام کو **مانراک الا بشرا مثلنا** کہنا دراصل اس بات کی تعریض تھی کہ بھلا تم کیسے نبوت کے مستحق ہو سکتے ہو اللہ کو اگر کسی بشر کو نبی بنانا تھا تو وہ یہ نبوت ہم میں سے کسی رئیس کو کیوں نہ دیتا۔ ز محشری نے اس آیت کی تفسیر میں لکھا ہے:

تعریض بانہم احق منه بالنبوة وان اللہ

لواراد ان يجعلہا فی احد من البشر لجعلہا

فیہم (۳)

(یہ تعریض ہے اس امر کی وہ (رؤسا) حضرت نوح علیہ السلام سے نبوت کے زیادہ حقدار تھے۔ اگر اللہ نے کسی بشر میں نبوت کی صفت رکھنے کا ارادہ کیا تھا تو وہ ضرور نبوت کو ان

رؤسا میں ہی رکھتا۔)

حضرت شعیبؑ کے ساتھ امراء کا رویہ

یہ انسانی طبیعت اور نفسیات کا خاصہ ہے کہ جب تک قائل کی کوئی ذاتی عظمت عام عقیدت، کوئی خاندانی وجاہت کوئی معاشرتی حیثیت، کوئی نسلی و نسبی شرافت یا کوئی منصبی خوف سامعین کے دل میں نہ ہو اس وقت تک اس قائل کی کوئی بات وزن نہیں رکھتی۔ اس کی بات پر توجہ دینے اور کان دھرنے کے لیے کوئی آدمی تیار نہیں ہوتا چاہے وہ بات کتنی ہی سچی ہو، کتنی ہی خیر خواہی کے جذبے سے کہی گئی ہو اور کتنی ہی خوبصورت انداز میں بیان کی گئی ہو۔ کہنے والا چاہے کتنا ہی فلاسفر اور دانشور ہو۔ اسکے برعکس جب کوئی الناسیہ حکم اور اوٹ پٹانگ بات کسی بڑے آدمی کے منہ سے نکلتی ہے تو وہی اوٹ پٹانگ بات ”**کلام الملوک ملوک الکلام**“ کے مصداق اخبارات میں آٹھ کالمی سرخیوں سے چھپتی ہے۔ پھر اس مہمل بے جوڑ، بے مقصد، فضول اور لچر بات کو بامقصد اور بامعنی بنانے اور ثابت کرنے کے لیے بڑے بڑے خوشامدی دانشور تجزیہ نگار، تبصرہ نگار اور صحافی میدان میں آجاتے ہیں اور اس بے ہودہ بات کو اپنے تئیں معنی خیز ثابت کر دکھاتے ہیں۔

کچھ اسی قسم کا معاملہ اور اسی قسم کی صورت حال خطیب الانبیاء حضرت شعیب علیہ السلام کے ساتھ پیش آئی۔ اللہ کریم نے نبوت کے ساتھ ساتھ انہیں فصاحت و بلاغت اور میدان خطابت کی شہسواری بھی عنایت فرمائی تھی۔ اسی لیے انہیں تاریخ میں خطیب الانبیاء کے لقب سے یاد کیا جاتا ہے۔ مگر اس شعلہ بیان اور فصیح و بلیغ خطیب کی حکمت بھری باتیں اس کی متمدن و سرکش قوم سننے اور سمجھنے کے لیے تیار نہ تھی۔ وجہ وہی تھی کہ وہ قیمتی باتیں، انمول موتی اور پھول دنیوی و مادی لحاظ سے ایک نادار اور کمزور کے منہ سے جھڑپے تھے۔ آپ نے انہیں اپنے مخصوص انداز میں سمجھانے کی کوشش کی تو بڑے لوگ ازراہ تکبر و نخوت ناک بھوں چڑھاتے ہوئے دھمکی کے انداز میں کہنے لگے:

يشعيب مانفقه كثيرا مما تقول وانا لئراک فینا ضعيفا ولولا رهطک لرجمناک وما انت علينا بعزیز ○ (سورة هود: آیت ۹۱)

اے شعیب! تمہاری کمی ہوئی بہت سی باتیں ہماری سمجھ میں نہیں آتیں اور ہم تم کو اپنے (مجمع) میں کمزور ہی دیکھتے ہیں اور اگر تمہارے کنبہ کا ہمیں لحاظ نہ ہوتا تو ہم تمہیں سنگسار کر چکے ہوتے اور تم ہم پر کچھ غالب تو نہیں۔ (مولانا عبدالماجد دریا بادی)

صاحب کشاف کے نزدیک ”فینا ضعيفا“ سے انکی ایک مراد تو یہ تھی کہ اے شعیب! نہ تو تمہارے پاس کوئی قوت و طاقت ہے اور نہ ہی ہمارے معاشرے میں تمہاری کوئی عزت یا مقام ہے اگر ہم تمہیں کوئی نقصان یا گزند پہنچانا چاہیں تو تم بچ نہیں سکتے ہم تو محض تمہارے خاندان کی وجہ سے چپ ہیں کیونکہ وہ لوگ ہمارے مذہب و مسلک پر قائم ہیں اگر تمہارے خاندان کی رعایت مقصود نہ ہوتی تو کب کے رجم کیے جا چکے ہوتے۔ دوسرے ”ضعيفا“ کہنے سے ان کے ذہن میں یہ نظریہ تھا کہ اے شعیب! تمہاری ہمارے درمیان کوئی حیثیت اور وقعت نہیں تم (العیاذ باللہ) ایک ذلیل حقیر گھٹیا اور چھوٹے درجے کے آدمی ہو۔ یہ بھلا کیسے ممکن ہے کہ ہم شریف معزز اور خاندانی لوگ تمہارے جیسے غریب آدمی کی پیروی کرنے لگ جائیں۔ (۴)

اصحاب الایکھ چور بازاری بے ایمانی، دغا فریب اور کم ناپ تول کے ذریعے کمائی ہوئی اور اکٹھی کی ہوئی دولت کے نشے میں معصوم پیغمبر حضرت شعیب علیہ السلام سے استنزائیہ انداز میں کہتے کہ (نقل کفر کفر نہ باشد) آخر تمہیں کونسا سرخاب کا پر اگا ہوا ہے یا تمہارے اندر کونسی ایسی امتیازی خوبی یا کمال ہے کہ اللہ نے تمہیں ہم جیسے معززین کی طرف نبی بنا کر بھیجا۔ تم ہمارے ہی جیسے آدمی ہو اللہ نے اگر کسی انسان کو نبی بنانا ہوتا تو وہ یقیناً ”ہم مالدار لوگوں میں سے کسی کو نبی بناتا۔“

وما انت الا بشر مثلنا و ان نظنك لمن الكنين (۵)

تم کچھ نہیں ہو مگر ہماری طرح کے ایک بشر اور ہمارا خیال ہے
کہ تم (اپنے دعویٰ میں) جھوٹے آدمی ہو۔

حضرت موسیٰ علیہ السلام اور سرکش فرعون

حضرت موسیٰ علیہ السلام کو اللہ تعالیٰ نے منصب نبوت پر فائز فرما کر متعدد معجزات اور براہین سے مسلح کر کے فرعون مصر، اسکے متمدن درباریوں اور سرکش قوم کی طرف توحید کا پیغام دے کر بھیجا۔ حضرت موسیٰ علیہ السلام بظاہر نادار اور مفلس آدمی تھے۔ مصر سے بھاگ کر مدین میں حضرت شعیب علیہ السلام کے پاس جا کر پناہ لی تھی غربت اور پردیس میں آٹھ دس سال تک ان کے ہاں اجرت پر کام کرتے رہے۔ اور انکی بکریاں چراتے رہتے تھے۔ فرعون جیسا متکبر خزان و باغات، کرو فر خدم و حشم کا مالک اور **انا ربکم الاعلیٰ** کا نعرہ لگانے والا آدمی بھلا حضرت موسیٰ علیہ السلام جیسے غریب آدمی کی بات سننے اور سمجھنے کے لیے کیسے تیار ہو سکتا تھا۔ مزید ستم ظریفی یہ تھی کہ حضرت موسیٰ علیہ السلام اسکے پروردہ اور اسکی غلام قوم بنی اسرائیل کے باشندے تھے۔ اپنی غلام اپنی رعایا اور اپنے ماتحت لوگوں میں سے اور وہ بھی مفلوک الحال آدمی کا نبی بنا دیا جانا اس کے نزدیک بعید از قیاس تھا اپنی بڑائی اور کبریائی میں حضرت موسیٰ پر اسکی ”سک“ ہی نہیں پڑتی تھی وہ حضرت موسیٰ کو روپے پیسے کی آنکھ سے دیکھ اور جانچ رہا تھا۔ اسکے نزدیک ملک و اقتدار اور سونے چاندی کا مالک ہونا ہی حق اور بہتری کی دلیل اور معیار تھا۔ قرآن مجید میں ہے:

ونادی فرعون فی قومہ قال یقوم الیس لی
ملک مصر و ہنہ الانہار تجری من تحتی
افلا تبصرون ○ ام انا خیر من ہذا الذی
ہومہین و لایکا دیبین ○ فلو لا القی علیہ

اسورة من نهب اوجاء معه الملكة مقترنین ○

(سورہ الزخرف: ۵۱ تا ۵۳)

(اور فرعون نے اپنی قوم میں منادی کرا دی اور کہا کہ اے میری قوم والو! کیا مصر کی سلطنت میری نہیں؟ اور یہ نہیں جو میرے تحت میں بہ رہی ہیں کیا تم یہ نہیں دیکھتے ہو۔ تو (بھلا بتاؤ) کہ کیا میں افضل اور بہتر نہیں ہوں اس شخص سے جو (ہمارے نزدیک) بالکل بے وقعت ہے اور بولنا تک اسے نہیں آتا۔ تو کیوں نہ اس پر سونے کے کنگن ڈالے گئے یا اس کے ساتھ فرشتے آئے پر جمائے ہوئے۔)

حضرت موسیٰ علیہ السلام کے صریح معجزات اور واضح برہانوں کو اپنی آنکھوں سے دیکھنے کے باوجود فرعون اور اسکے سرکاری درباری امراء آپ پر جو ایمان نہ لائے آپ کی تکذیب کی اور آپ کو (العیاذ باللہ) بے حیثیت بے وقعت اور گھنیا سمجھا تو اسکے پیچھے اہل مال اور اہل اقتدار کی یہی ذہنیت کار فرما تھی کہ کسی غریب قوم کا آدمی کیسے نبی ہو سکتا ہے۔ کسی غلام قوم کے فرد کی بات اور اسکی پیروی ہم آقا و مالک ہوتے ہوئے کیسے کر سکتے ہیں۔ حضرت موسیٰ و ہارون علیہما السلام جب فرعون اور اسکے درباریوں کے پاس تشریف لائے اور اللہ کی طرف سے اپنے رسول ہونے پر ان سے ایمان و تصدیق کا مطالبہ کیا تو کہنے لگے:

انؤ من لبشرین مثلنا و قومہما لنا عابدون

(سورہ المؤمنون: ۴۷)

کیا ہم اپنے ہی جیسے دو انسانوں پر ایمان لے آئیں
در آنجا یکہ انکی قوم ہماری غلام اور زیر حکم ہے۔

فصل:

سابقہ امتوں میں غریب مومنین کی بے قدری

انبیاء کرام اور انکی قوموں کے حالات کے مطالعہ سے ایک چیز تقریباً تمام جاہل اور مشرک اقوام میں قدر مشترک کے طور پر نظر آتی ہے اور وہ یہ کہ حیات دنیا کی بھول، بھلیوں میں گرفتار اور پھنسے ہوئے اور دنیا ہی کو سب کچھ سمجھنے والے منکرین آخرت نے ہمیشہ انسانوں میں سے مالداروں اور اصحاب اقتدار کو ہی خواہ مخواہ معزز، شریف، قابل عزت، قابل احترام اور بڑا جانا جبکہ غریب و کمزور لوگوں کو ذلیل و خوار، ذلیل غیر محترم، غیر معزز، حقیر اور جھوٹا قرار دیا۔ وہ بیچارے اپنے اخلاق، اعمال اور سیرت و کردار کے اعتبار سے کتنے ہی شریف اور باعزت کیوں نہ ہوں۔ مگر دنیا پرست اور نخوت شعار لوگ ان کو حقیر و ذلیل ہی سمجھتے آئے ہیں۔ اللہ تعالیٰ کے سب نبی چونکہ سراسر رحمت، شفقت، محبت اور پیار تھے اور دوسرے انسانوں کو انسانوں کی غلامی اور بندگی سے نکالنے کے لیے تشریف لائے تھے اس لیے انہوں نے غریب لوگوں کو بھی بحیثیت انسان وہی درجہ، وہی مقام اور وہی عزت دی جو ایک بڑے آدمی اور امیر کو دی۔ چھوٹے بڑے اور امیر غریب کے تفاوت اور امتیاز کو بالائے طاق رکھتے ہوئے سب انسانوں کو عزت نفس دی اور حضرت انسان کی عزت، احترام اور تقدیس کا درد بھرا، محبت بھرا اور مخلصانہ عملی مظاہرہ کیا تو غریب لوگ ان کے پاس کھینچے چلے آئے۔ اور ان پر ایمان لے آئے۔ ان غرباء و مساکین اور کمزور لوگوں کے ہمیشہ پہلے ایمان لانے کی ایک عقلی وجہ یہ بھی تھی کہ ان پر حسب مال، حسب جاہ، حسب اقتدار اور حسب ریاست کی تمہیں بہت ہلکی چڑھی ہوئی تھیں۔ کیونکہ مال و اقتدار کی بے جا محبت پیغمبروں پر ایمان و تصدیق کے معاملے میں عموماً ایک بڑی رکاوٹ رہی ہے۔ اس لیے عام طور پر پیغمبروں پر ایمان لانے والے شروہ شروع میں غریب اور معاشرے کے پستے ہوئے لوگ ہی

تھے۔ حضرت عیسیٰ علیہ السلام پر ابتداء میں ایمان لانے والے غریب چھیرے تھے اور ایک قول کے مطابق دھوبی۔ (۶) کچھ یہی صورت حال ہمارے آخر الزمان پیغمبر صلی اللہ علیہ وسلم کے ساتھ بھی پیش آئی۔ (۷)

حضرت نوح علیہ السلام پر ابتدا کی ایمان لانے والے یہی غریب لوگ تھے۔ آپ کی سرکش قوم کے آپ پر ایمان نہ لانے کی ایک وجہ یہ بھی تھی کہ وہ ان غریب مومنین کے پیغمبر کے پاس بیٹھے ہوئے اور ساتھ ہوتے ہوئے اس پر ایمان لے آنا تو کجا پاس بیٹھنا بھی اپنی توہین سمجھتے تھے۔ وہ کہتے تھے کہ اگر آپ ان غریب مومنین کو اپنی مجلس سے اٹھا دیں تب تو آپ کی بات سننے پر غور کیا جاسکتا ہے ورنہ نہیں۔ وہ کہتے تھے:

انؤمن لک واتبعک الارنلون (سورہ الشعراء: ۱۱۱)

کیا ہم تجھ پر ایمان لائیں در آنحالیکہ تیری اتباع کرنے والے رذیل لوگ ہیں۔

قوم نوح کا ان غریب مومنون کو رذیل اور اپنے سے کم درجے کا سمجھنا اس وجہ سے تھا کہ وہ بیچارے نسلی، نسبی اور خاندانی اعتبار سے بڑے خاندانوں سے تعلق نہیں رکھتے تھے۔ دوسرے دنیوی اور مالی اعتبار سے بھی ان کا کوئی مقام نہیں تھا۔ ان کے حقیر سمجھے جانے کی ایک وجہ یہ بھی مفسرین نے لکھی ہے کہ وہ غریب لوگ اہل پیشہ تھے کپڑے بننے اور حجامت وغیرہ کا کام کیا کرتے تھے اس لیے بڑے لوگ انہیں ”کمیں“ سمجھتے ہوئے حقارت کی نگاہ سے دیکھتے تھے۔ (۸)

غریبوں کا کمزور سمجھا جانا

انسانی تاریخ کے مطالعے سے اس امر کا بھی اندازہ ہوتا ہے کہ تقریباً ہر دور میں بڑے لوگوں، مالداروں، جابر حکمرانوں اور امیروں کیروں نے معاشرے کے غریب لوگوں کو ہمیشہ کمزور، رذیل، حقیر، گھٹیا اور ذلیل سمجھا۔ اپنی طاقت، زور اور سرمایے کے بل بوتے پر ہمیشہ ان کو دبائے رکھا اور ان پر خطرناک حد تک انسانیت سوز، ظالم ڈھاتے رہے۔ فرعون مصر کے متعلق قرآن مجید کا بیان ہے:

ان فرعون علافی الارض وجعل اهلها شیعا
 يستضعف طائفة منهم یذبح ابناء هم
 ويستحی نساء هم انه کان من المفسدین ○
 (سورہ القصص: ۴)

بے شک فرعون ملک میں بہت بڑھ چڑھ گیا تھا اور اس نے
 وہاں کے باشندوں کو طبقات میں تقسیم کر رکھا تھا، ان میں سے
 ایک جماعت کو کمزور بنا رکھا تھا ان کے بیٹوں کو ذبح کر دیتا اور
 انکی عورتوں کو زندہ رکھتا تھا۔ واقعی وہ بڑے مفسدوں میں
 سے تھا۔

قوم ثمود کا تذکرہ کرتے ہوئے قرآن کریم نے فرمایا:

قال الملاء الذین استکبروا من قومہ للذین
 استضعفوا لمن امن منهم اتعلمون ان
 صالحا مرسل من ربہ

(سورہ الاعراف: ۷۵)

ان کی قوم کے متکبر درباہوں نے ان کمزور لوگوں سے جو ان
 میں سے ایمان لے آئے تھے، کہا کیا تمہیں یقین ہے کہ صالح
 اپنے رب کے فرستادہ (پیغمبر) ہیں۔

اس آیتا کریمہ میں ”الذین استکبروا“ اور الذین

استضعفوا کے الفاظ پر تھوڑی سی توجہ دینے کی ضرورت ہے۔ یہی الفاظ
 قرآن مجید میں اور مقامات پر بھی آئے ہیں سورہ سبأ میں یوم محشر کے حساب کتاب
 کے حوالے سے ادنیٰ درجہ کے لوگوں یا ماتحت لوگوں کا دنیا میں اپنے بڑوں، اور
 سرداروں سے ایک بڑا حقیقت نما مکالمہ ہے وہاں بھی یہی الفاظ استعمال ہوئے ہیں
 اسی طرح نبی اسرائیل کی معاشرتی حیثیت بیان کرتے ہوئے بھی قرآن مجید اسی قسم
 کے الفاظ لے آیا ہے۔ ان تمام آیات میں الذین استکبروا (بسیغہ
 معروف) اور الذین استضعفوا یا الذین کانوا یستضعفون (بسیغہ

مجمول) کے الفاظ ایک خاص مفہوم اور اس دور کے معاشرتی حالات کی طرف اشارہ کر رہے ہیں۔ وہ یہ کہ اللہ تعالیٰ نے تو تمام انسانوں کو بحیثیت انسان برابر کے درجہ کا پیدا کیا تھا۔ یہ غریب لوگ بجائے خود ضعیف و حقیر نہیں تھے بلکہ رؤسا، منکرین، نحوست پرست، مالدار اور وسائل رزق و معاش پر قابض غاصبوں نے ان بیچاروں کو حقیر ضعیف اور کمزور بنا دیا تھا۔ وہ بے حیثیت، بے وقعت، بے قدر اور گھٹیا سمجھ لیے گئے تھے حالانکہ حقیقت میں اور اپنی اصل کے اعتبار سے وہ قطعاً ایسے نہیں تھے۔ پھر اس ”جرم ضعیفی“ کی وجہ سے ”الابلا بر سر ملد“ اور ”نزلہ بر عضو ضعیف ریزد“ کے مصداق بڑے اور مالدار لوگوں کا غصہ ہمیشہ انہی پر ٹھنڈا ہوتا رہا۔ انہی بے چاروں کا استیصال کیا جاتا رہا۔ یہی بیچارے طرح طرح کے معاشی و معاشرتی مسائل و مشکلات سے دوچار رہے۔ کوئی ان کا پرسان حال نہیں تھا۔ جاتے تو کس کے پاس جاتے۔ ہر طرف ظلم ہی ظلم تھا۔ اس طرح ساری زندگی غم پہ غم دکھ پہ دکھ رنج پہ رنج اور الم پہ الم اٹھاتے ہوئے اور روتے روتے قبروں میں پہنچ گئے۔ قبروں میں جا کر ہی انہیں آرام و سکون ملا ہوگا۔

غریب آدمی اور کوئی عمدہ و منصب؟

پچھلی امتوں اور اقوام کے بڑے لوگوں کے نزدیک یہ امر قابل تعجب اور حیرت انگیز تھا کہ کسی غریب آدمی کو کسی منصب اور عمدے پر فائز کر دیا جائے۔ کوئی غریب آدمی علم و عقل، دانشمندی، صلاحیت، تجربہ اور صحت و تندرستی کے اعتبار سے کتنا ہی اہل اور میرٹ پر پورا اترتا ہو ان کے نزدیک کسی منصب کا حقدار نہیں ہو سکتا تھا۔ ہر قسم کے چھوٹے بڑے عمدوں کا حق خاندانی اور مال و دولت کے اعتبار سے بڑے لوگوں کے لیے مخصوص تھا۔ قرآن مجید نے بنی اسرائیل کا ایک واقعہ نقل کر کے جاہل قوموں اور سرمایہ دار لوگوں کی اس دیرینہ ذہنیت پر مہر تصدیق ثبت کی ہے۔

بنی اسرائیل نے اپنے پیغمبر حضرت شموئیل علیہ السلام سے ایک مرتبہ اس امر کا تقاضا کیا کہ ہم لوگ دشمنوں میں گھرے ہوئے ہیں لہذا آپ کسی آدمی کو

ہمارا امیر مقرر کر دیں جسکی ماتحتی میں منظم ہو کر ہم دشمن کا مقابلہ کریں۔ اس درخواست پر اللہ کریم نے ایک ایسے آدمی کا تقرر فرمایا جو فن حرب کا ماہر اور امیر لشکر بننے کا پورا پورا اہل تھا مگر خاندانی اعتبار سے بنی اسرائیل کے بڑے قبائل میں سے نہ تھا اور نہ ہی مالی لحاظ سے ان کا ہم پلہ تھا۔ حضرت شوکیل علیہ السلام نے من جانب اللہ طاوت کی بطور امیر اور بطور بادشاہ تقرری کا اعلان کیا تو حیران ہو کر کہنے لگے:

**انی یكون له الملك علينا و نحن احق
بالمملك منه ولم یوت سعة من المال (سورة
البقرہ: ۲۳۷)**

اسے ہمارے اوپر کیسے امیری حاصل ہو سکتی ہے اور آنحلیکہ ہم اس سے بڑھ کر امیر بننے اور بادشاہ بننے کے مستحق ہیں اور (اس کے امیر بن سکنے کی دوسری وجہ یہ ہے کہ) اسے مال میں بھی کوئی وسعت حاصل نہیں۔

ان کے اس اعتراض اور حیرت کا جواب دیتے ہوئے پیغمبر نے فرمایا کہ بھائی! پہلی بات تو یہ ہے کہ یہ اللہ کریم کا انتخاب ہے جو حکیم و بصیر ہے اور دوسری عقلی بات یہ ہے کہ میدان جنگ میں پیسہ یا خاندان تو نہیں لڑتا۔ وہاں تو انسان کی اپنی جنگی مہارت میدان جنگ کے نشیب و فراز سے واقفیت اور ذاتی ہمت و جرات کام دیتی ہے۔ اور یہ چیزیں اللہ نے اپنے مقرر کردہ امیر و بادشاہ ”طاوت“ کو تم سے کہیں زیادہ دے رکھی ہیں مگر دولت کے نشے میں مخمور اور خاندانی بڑائی کے فتور کا شکار بنی اسرائیل کہاں پیغمبر کی بات کو ماننے والے تھے۔

ایران میں سلاطین و امراء کی عیاشیاں اور غرباء کی زبوں حالی

دین رحمت اسلام کے ایران میں قدم رنجہ فرمانے سے پہلے اس متمدن ترقی یافتہ اور آج کی زبان میں اس دور کی سپر طاقت کے ملوک سلاطین، حکمران، درباری امرا، رؤسا اور زعماء کس طرح ”ارباب من دون اللہ“ بنے ہوئے تھے۔ کتنے جاہر ظالم بے رحم بے انصاف ناترس تنگ دل اور سنگ دل تھے کس قدر دنیوی عیش و تسمع طاؤس و رباب اور عیاشانہ زندگی کے دلدادہ تھے اور ان کے مقابلے میں غریب پیشہ ور، مزدور، کاریگر اور ”کبیں“ لوگوں کے ساتھ کس طرح انسانیت سوز اور ہنگ آمیز سلوک کیا جاتا تھا کس طرح ان بے چاروں پر دل کو ہلا دینے والے مظالم ڈھائے جاتے تھے کتنا ان کا استیصال کیا جاتا تھا اور معاشرتی و معاشی اعتبار سے وہ کتنے پست، ذلیل و رذیل اور مجبور تھے۔ ان تمام چیزوں کی تفصیلات کی تو یہاں گنجائش نہیں۔ البتہ ذیل کی چند وضاحتوں اور واقعات سے اس دور کے ملوک و سلاطین انکے درباری وزیر مشیر اور غریب و مجبور لوگوں معاشرتی و معاشی اعتبار سے زمین آسمان کے فرق کا اندازہ ضرور ہو جاتا ہے۔

”اس شہنشاہی میں (خاص طور پر ساسانی عہد اقتدار میں چھٹی صدی تک) حالت بہت بگڑ چکی تھی، پورا ملک ان سلاطین کے رحم و کرم پر تھا جو موروثی طور پر تخت و تاج کے مالک بننے تھے اور اپنے آپ کو تمام انسانوں سے بالاتر سمجھتے تھے، بادشاہ آسمانی خداؤں کی نسل سے تسلیم کیا جاتا تھا،“ خسرو دوم پرویز اپنے نام کے ساتھ حسب ذیل القاب لکھتا ہے۔ خداؤں میں انسان غیر فانی اور انسانوں میں خدائے لاٹانی، اس کے نام کا بول بالا، آفتاب کے ساتھ طلوع کرنے والا، شب کی آنکھوں کا اجالا۔“

تمام ملکی دولت اور آمدنی کے وسائل ان بادشاہوں کی ملکیت سمجھے جاتے تھے دولت جمع کرنے، تحائف و نوادر اور قیمتی اشیاء اکٹھا کرنے کے جنون، معیار زندگی کی بلندی اور جدت طرازی، زندگی سے لطف اندوز ہونے اور تفریح و عیش کے شوق، دولت مند بننے اور دنیا کے مزے اڑانے کی ریس اتنی آگے بڑھ چکی تھی کہ اس پر خیال آرائی اور شاعری کا شہ ہونے لگتا تھا اور اس کا تصور صرف وہی شخص کر سکتا تھا جس نے قدیم ایران کی تاریخ اور شعر و ادب کا گہری نظر سے مطالعہ کیا ہو اور شہر مدائن، ایوان کسریٰ، بہار کسریٰ (وہ قالین جس پر موسم بہار میں شاہان ایران شراب نوشی کیا کرتے تھے) تاج کسریٰ اور ایرانی بادشاہوں کے خدم و حشم، بیویوں اور لونڈیوں، خدمت کار لڑکوں، باورچیوں اور خانسماؤں، پرندوں اور درندوں کے سدھانے والے اور سامان شکار اور ظروف و برتنوں کی ان افسانوی تفصیلات و جزئیات کا اندازہ صرف اس ایک واقعہ سے کیا جاسکتا ہے کہ جب اسلامی فتوحات کے نتیجہ میں ایران کا آخری تاجدار بزدگرد اپنے دار الحکومت مدائن سے فرار ہوا تو اس حالت میں بھی اس کے ساتھ ایک ہزار باورچی ایک ہزار مغنی، ایک ہزار چیتوں کے منتظم اور ایک ہزار لشکروں کی دیکھ بھال کرنے اور خدم و حشم، اور مصاحبین کی ایک بڑی تعداد تھی، اتنے بڑے لشکر کے باوجود بھی وہ اپنے آپ کو ایک انتہائی معمولی پناہ گزین سمجھتا تھا، وہ محسوس کرتا تھا کہ مصاحبین و ملازمین کی تعداد اور تعیش و تفریح کے سامان کی کمی کے باعث اس کی حالت انتہائی قابل رحم ہے۔

طبری ہی کے حوالے سے آرتھر نے لکھا ہے:

”خسرو کے حرم میں تین ہزار بیویاں تھیں علاوہ ان ہزار ہا لونڈیوں کے، اسکی خدمت کرتی تھیں یا اسکے سامنے گاتی بجاتی تھیں ان کے علاوہ

۳۰۰۰ (تین ہزار) نوکر۔

۸۵۰۰ (آٹھ ہزار پانچ سو) گھوڑے۔

۷۶۰ (ساتھ سو ساٹھ) ہاتھی۔

۱۳۰۰۰ (بارہ ہزار) بار برداری کے خچر۔“ (۱۰)

شاہ ولی اللہ محدث دہلوی نے روم و ایران کے سلاطین، امراء، والیان ریاست اور اہل ثروت کی عیاشانہ زندگی کی بڑی تفصیل بیان کی ہے۔ ان کے درمیان عیش پرستی میں ایک دوسرے سے بڑھ جانے کی ایک دوڑ لگی ہوئی تھی حتیٰ کہ اس امیر کو بھی استخفاف اور حقارت کی نظر سے دیکھا جاتا تھا جس کا کمر بند ایک ہزار دینار سے کم ہوتا تھا۔ یہ چیز ”مشتے از خروارے“ کے طور پر ہے اسی ایک چیز سے ان کی دیگر عیاشیوں اور دیگر لوازمات نوکر چاکر خدم و حشم سوار یوں، حماموں، کپڑوں، برتنوں، محلات و مکانات اور عام استعمال کی چیزوں کے شاہانہ ٹھاٹھ باٹھ کا اندازہ لگایا جاسکتا ہے۔ اس عیاشانہ طرز زندگی کے منطقی نتائج کا سامنا آنا ایک بدیہی اور لازمی امر تھا چنانچہ شاہ صاحب اس طرز زندگی کا منطقی نتیجہ بیان کرتے ہوئے لکھتے ہیں:

”..... کیونکہ عیاشانہ زندگی بسر کرنے کے لیے جس ساز و سامان کی ضرورت تھی اس کا حاصل ہونا دولت کثیر خرچ کرنے کے بغیر ناممکن تھا اس لیے ان ملوک و سلاطین نے اپنی رعیت اور تجار پر اور امراء نے اپنی اسامیوں پر بھاری بھاری ٹیکس لگائے۔ اب ان غریبوں کے لیے دو راہیں تھیں۔ ایک تو یہ کہ وہ علم بغاوت بلند کریں اور تلوار اپنے ہاتھ میں لے لیں ایسا کرنا ان بے سرو سامان لوگوں کے امکان سے باہر تھا دوسرا راستہ ان کے سامنے یہ تھا کہ انکی اطاعت اور انقیاد سے سرتابی نہ کریں اور چوپایوں اور گدھوں کی سی ذلیل زندگی بسر کریں جن سے کہ ان کی مرضی کے بغیر بل چلانے اور کنویں یا جھلار سے پانی نکالنے کا کام لیا جاتا ہے اور جن کی تھوڑی بہت پرورش یا غور و پرداخت صرف اس لیے کی جاتی ہے کہ مالکوں کی اپنی اغراض ان سے وابستہ ہوتی ہیں۔“ (۱۱)

نو شیروان عادل کا ایک ”عدل“

ایران کے ساسانی حکمرانوں و سلاطین میں خسرو اول (۵۳۱ھ تا ۵۷۹ھ) نو شیروان عادل کے نام سے معروف ہے۔ اس کے انصاف پر مبنی کئی ایک واقعات اور فیصلے بھی تاریخ میں محفوظ ہیں۔ اس نو شیروان عادل کے ایک ”عدل“ کو

دیکھیے اور اس کے ”بے لاگ انصاف“ کی داد دیجئے۔ ایک غریب آدمی اس کے دربار میں اسکے کہنے پر اور اس کے بار بار مطالبہ کرنے پر اس کے مالیات سے متعلق ایک قانون پر تنقید نہیں بلکہ اپنی ماہرانہ رائے دیتا ہے اور وہ بھی نوشیروانی حکومت کی بہتری استحکام اور نیک نامی کے لیے۔ نوشیروان اسے اس ”گستاخی“ اور ”جرات“ پر جو عبرت ناک سبق دیتا ہے اور اس غریب و مخلص کارکن کی خلوص بھری رائے کا جو ”صلہ“ دیتا ہے وہ دل دہلا دینے والا ہے۔ ایرانی تاریخ و تمدن پر معتبر و مستند کتاب ایران بعد ساسانیوں کے مصنف پروفیسر آرتھر کرشنر سین نے طبری کے حوالے سے لکھا ہے:

”اس نے ایک کونسل منعقد کی اور دبیر خراج کو حکم دیا کہ لگان کی نئی شرحیں با آواز بلند پڑھ کر سنائے، جب وہ پڑھ چکا تو خسرو نے دو دفعہ حاضرین سے پوچھا کہ کسی کو کوئی اعتراض تو نہیں؟ سب چپ رہے۔ جب بادشاہ نے تیسری دفعہ یہ سوال کیا تو ایک شخص تعظیم سے کھڑا ہوا اور پوچھنے لگا کہ آیا بادشاہ کا یہ منشا ہے کہ ناپائیدار چیزوں پر دائمی ٹیکس لگائے جو بمزور زمانہ نا انصافی پر مشتمل ہوگا، اس پر بادشاہ لکار کر بولا، اے مرد ملعون و گستاخ۔ تو کس لوگوں میں سے ہے؟ اس پر جواب دیا میں دبیروں میں سے ہوں، بادشاہ نے حکم دیا کہ اس کو قلم دانوں پیٹ پیٹ کر مار ڈالو، اس پر ہر ایک دبیر نے اپنے قلم دان سے اسکو مارنا شروع دیا۔ حتیٰ کہ وہ آدمی مر گیا۔ اس کے بعد ہر ایک نے کہا اے بادشاہ تو نے جتنے ٹیکس ہم پر لگائے ہیں ہمارے نزدیک سب انصاف پر مبنی ہیں۔“ (۱۲)

اندازہ لگائیں جب نوشیروان عادل جیسے بادشاہ کی بربریت، درندگی، ظلم نا انصافی، پتھردلی، سخت گیری اور بے رحمی کا یہ عالم ہے تو دیگر مطلق العنان اور ”انا ولا غیر“ کا نعرہ لگانے والے سلاطین کا کیا حال ہوگا!

نوشیروان اور ایک غریب جو تاساز

ایرانی سوسائٹی میں طبقہ نجباء اور عوام الناس کے درمیان نہایت محکم حدود قائم تھیں دونوں کی ہر چیز میں امتیاز تھا سواری میں لباس میں مکان میں۔ ۱۱

کے علاوہ سوسائٹی کے ہر طبقے میں مختلف مدارج تھے ہر شخص کا ایک خاص رتبہ تھا اور سوسائٹی میں اسکی جگہ معین تھی۔ سیاست ساسانی کا ایک نہایت محکم اصول تھا کہ ہرگز کوئی شخص اپنے اس رتبے سے بلند تر رتبے کا خواہاں نہ ہو جو اسکو پیدا کنشی طور پر یعنی از روئے نسب حاصل ہے۔ عوام الناس کی مختلف جماعتوں میں نہایت سرتج امتیاز تھا۔ سوسائٹی میں ہر شخص کی ایک معین جگہ تھی اور کوئی شخص مجاز نہ ا کہ سوائے اس پیشے کے جس کے لیے خدا نے اس کو پیدا کیا ہو کوئی دوسرا پیشہ اختیار کر سکے۔

شاہان ایران حکومت کا کوئی کام کسی بیچ ذات کے آدمی کو سپرد نہیں کرتے تھے۔ فردوسی نے اس بارے میں ایک حکایت لکھی ہے جو مثال کے طور پر بیان کی جاسکتی ہے۔ وہ لکھتا ہے کہ خسرو اول (نوشیروان) کو ایک دفعہ رومیوں کے ساتھ جنگ کرنے کے لیے روپے کی ضرورت ہوئی ایک مالدار موچی بادشاہ کو ایک بڑی رقم قرض دینے کے لیے آمادہ ہوا۔ ساسانی عہد کی روایات کی رو سے موچی کی بہت پست ہے تاہم معاملہ طے ہو گیا اور موچی نے روپوں کے توڑے اونٹوں لاکر بھجوا دیے۔ بادشاہ اسکی خدمت گزاری پر بہت خوش ہوا اور وعدہ کیا کہ پیہ واپس ادا کرتے وقت ایک معقول رقم اس کو اصل زر کے علاوہ دی جائے گی، لیکن موچی کو حرص دامن گیر تھی اس نے خواہش ظاہر کی کہ اس کا بیٹا بادشاہ کے دیروں میں داخل کر لیا جائے۔ بادشاہ نے یہ سننے کے ساتھ ہی اونٹ واپس بھجوا دیے اور روپے کو ہاتھ تک نہیں لگانا چاہا اور کہا کہ:

چو	فرزند	ما	بر	شید	تحت
دبیری	باید	یدش	پیردز	بخت	
ہنر	یابد	از	موزہ	فروش	
سپارد	بدو چشم	بینا	و	گوش	
بدست	خرد	مند	مرد	نژاد	
نماند	جز	از	حسرت	و سرد	باد
بنا	برپس	مرگ	نفرین	بود	

چو آئین این روز گار این بود (۱۳)
 اس واقعہ سے اندازہ لگائیے کہ شاہان ایران کے ذہنوں میں کس قدر
 رعونت بھری ہوئی تھی۔ چھوٹی قوم کے لوگوں کے بارے میں ان کی کیا ذہنیت اور
 سوچ تھی۔ اپنے آپ کو کوئی مافوق البشر مخلوق اور غریب لوگوں کو خسیں الاصل
 گردانتے تھے۔

حضرت مغیرہ بن شعبہؓ اور دربار رستم

ایرانی شاہوں اور امراء کی فرعونیت، تکبر اور بڑائی کا اندازہ اس واقعے
 سے بھی لگائیے کہ عہد فاروقی میں ایرانیوں کے ساتھ ایک جنگ میں معروف صحابی
 حضرت مغیرہ بن شعبہؓ جب مسلمانوں کے سفیر بن کر رستم کے دربار میں گئے تو وہ
 اپنی پوری شان و شوکت اور لوازم امارت کے ساتھ تخت پر بیٹھا تھا، مغیرہ ابن
 شعبہؓ نبی رحمتؐ کے پروردہ تھے۔ فاروق اعظمؓ کے دربار ”مسجد نبوی کے کنکریلے
 فرش“ کو دیکھ رکھا تھا۔ جس میں بندہ و آقا، امیر و غریب اور چھوٹے بڑے کی کوئی
 تمیز نہیں تھی۔ خلیفۃ المسلمین اور ایک عام کی بود و باش بیت، لباس اور مکان
 وغیرہ میں کوئی نمایاں فرق نہیں ہوتا تھا۔ باہر سے آنے والے آدمیوں کو پوچھنا پڑتا
 تھا کہ تم میں خلیفہ کون ہے؟ بے روک ٹوک ہر آدمی خلیفہ کے پاس جا کے بیٹھ جاتا
 تھا۔ حضرت مغیرہؓ مسلمانوں اور عربوں کی اس عام عادت کے موافق اسی کے ساتھ
 اس کے تخت کے گاؤتکیہ کے پاس بیٹھ گئے، اس کے درباری فورکان پر ٹوٹ
 پڑے اور ان کو نیچے اتار لائے، اس پر انہوں نے کہا کہ ہم کو یہ خبریں ملی تھیں کہ
 تم لوگ بہت عقل مند ہو، لیکن مجھے تم سے زیادہ بے وقوف کوئی نظر ہی نہیں آتا،
 ہم عرب تو سب کے ساتھ برابری کا معاملہ کرتے ہیں، ہم میں سے کوئی کسی کو غلام
 نہیں بناتا سوائے حالت جنگ کے، میرا گمان تھا کہ تم بھی اپنی قوم کے ساتھ برابری
 و مساوات کا معاملہ کرتے ہو۔ اس سے بہتر یہ تھا کہ تم مجھے پہلے ہی مطلع کر دیتے کہ
 تم نے آپس میں ایک دوسرے کو خدا بنا رکھا ہے، اور یہ معاملہ تمہارے ساتھ طے
 نہ ہو سکے گا۔ اس صورت میں ہم تمہارے پاس نہ آتے اور نہ تمہارے قریب

بیٹھتے لیکن تم نے ہمیں خود دعوت دی ہے۔ (۱۴)
 امام غزالیؒ نے بعثت نبوی کے وقت دنیا کی بالعموم اور روم و ایران کی
 بالخصوص حالت زار کا ذکر کرتے ہوئے دو شعر لکھے ہیں جو دنیا اور غریبوں کی عمومی
 حالت کا پتہ دیتے ہیں۔ فرماتے ہیں:

اتیت والناس فوضى لا تمر بهم
 الا علی صنم قدام فی صنم
 فعابل الروم یطفی فی رعیتہ
 و عاهل القدس من کبراصم عمی

ترجمہ: اے نبی صلی اللہ علیہ وسلم! جب آپ دنیا میں تشریف لائے تو
 ساری دنیا بلا امتیاز بت پرستی میں مبتلا تھی۔ جس آدمی کو بھی دیکھا جاتا وہ کسی بت
 کے سامنے سجدہ ریز یا کسی مورتی کی محبت میں گرفتار تھا۔ شاہان روم اپنی غریب
 رعایا پر منظالم ڈھا رہے تھے اور شاہان کسریٰ اپنی بڑائی کے نشے میں حق بات سننے
 اور دیکھنے سے بہرے اور اندھے بنے ہوئے تھے۔ (۱۵)

یورپ میں غریب غلاموں کا حال

یورپ کے جاگیرداری نظام میں غلام کی کیا حیثیت تھی اور اس نظام کے ماتحت قانونی طور پر اس کے ساتھ کیا معاملہ کیا جاتا تھا؟ اس کا جواب آپ کو مسٹر سی۔ پی اسکاٹ کی ضخیم اور پراز معلومات کتاب ”ہسٹری آف دی مورش ایپائر ان یورپ“ کے اقتباسات ذیل سے ملے گا۔ ملاحظہ فرمائیے۔ جناب موصوف لکھتے ہیں:

”غلاموں کی دو بڑی قسمیں تھیں، جو قانون کی کج رج زبان اور سمجھدار اصطلاح کے مطابق ”غلام اسفل“ اور ”غلام اعلیٰ“ کہلاتے تھے۔ ان دونوں پر جاگیرداروں کو اختیار کئی حاصل تھا۔ ان کے معاملوں میں جاگیرداروں کو کسی کی جواب دہی کرانے کی ضرورت نہ تھی۔ مقدم الذکر تو جاگیردار کی ذات خاص سے وابستہ تھے اور جائیداد منقولہ کی طرح سے ہر وقت فروخت یا کسی اور طرح منتقل کیے جاسکتے تھے۔ موخر الذکر کا تعلق اراضی سے تھا اور وہ کسی طرح اس سے جدا نہ ہو سکتے تھے، لیکن بہر حال یہ غریب باربردار جانوروں کی فہرست میں شامل تھے اور ان کی انہیں جیسی قدر قیمت تھی ان کو وہ تمام سختیاں اٹھانی پڑتی تھیں جو طمع اور خوں بد اختراع کر سکتی تھی، یا جذبات بے رحمی ان پر ڈال سکتے تھے۔ صرف یہی نہیں تھا کہ وہ اپنے جاگیرداروں کے جبر و ظلم کو سہتے تھے بلکہ ان پر کچھ پابندیاں بھی تھیں جن کو اسی زمانہ کے لوگ گوارا کر سکتے تھے کہ جب نہ عزت و حرمت کا خیال تھا نہ انصاف و عدل کا اور نہ ننگ و ناموس کا۔ اگر کوئی جاگیر کسی وجہ سے منتقل ہوئی تھی تو دستاویز میں ان غریبوں کا نام بھی نہیں آتا تھا۔ کیونکہ قانون نافذ الوقت کے بموجب ان کو جاگیر کا ایک حصہ سمجھا جاتا تھا، جیسے اینٹ پتھر، درخت اور جھاڑیاں وغیرہ حالانکہ یہی لوگ وہ چیز تھے جن کی وجہ سے کسی جاگیر کی قیمت

میں کمی یا اضافہ ہوتا تھا۔ بے رحم جاگیردار اپنی دناءت نفس کی وجہ سے ان سے رات دن برابر کام لیتے تھے اور جہاں جانور باندھتے تھے وہیں ان کو پڑ رہنے کی جگہ دیتے تھے۔ ان کی گردن میں کسی دھات کا ایک طوق پڑا رہتا تھا (تانبے کا یا چاندی کا) اور اس پر اس کا اور اس کے آقا کا نام کھدا رہتا تھا۔ اس کی عمر دیدہ و دانستہ ضائع کی جاتی تھی، اس کو کوئی حقوق حاصل نہ تھے، آزادی کے نام سے بھی وہ آشنا نہ ہوتا تھا، اس کو سیر و تفریح سے کوئی سروکار نہیں تھا، اس کی شخصیت گم ہو جاتی تھی وہ اسی زمین کی مٹی ہو جاتا تھا جس پر وہ دن رات محنت و مشقت کرتا تھا۔ جب موت آکر اسے اس مصیبت سے رہائی دلاتی تھی تو وہ اسی خاک میں مل کر خاک ہو جاتا تھا۔ بیکسی اور جان کاہی کی کوئی مثال اور انسانی ظلم و ستم کی کوئی افسوسناک نظیر دنیا بھر میں ایسی نہیں ملتی جیسی کہ قرون متوسطہ کے ہاں غلامانِ اعلیٰ کی تھی۔“

(اخبار الاندلس، ج ۳ صفحہ ۲۲۲، ۲۲۳)

یہی مصنف آگے چل کر لکھتا ہے:

”جاگیرداروں کو اپنے غلاموں کے لوٹنے کا حق تو قانوناً حاصل تھا ہی لوٹ میں اضافہ کرنے میں وہ عجیب محیر العقول ذرائع سے کام لیتے تھے غلاموں کی زندگی میں جو تبدیلی ہو۔ وہ کوئی نیا کام شروع کریں، ان کے یہاں کوئی بچہ ہو، شادی ہو یا مرے وہ کوئی نیا جھونپڑا یا مکان بنائیں، جانور رکھیں، فصل اٹھا کر گھر لائیں تو اجازت کی ضرورت ہوتی تھی اور ہر اجازت کے لیے الگ نذرانہ ادا کرنا پڑتا تھا۔ غلاموں کے خاندان کی عورتوں کی عصمت و عفت بالکل آقاؤں کے ہاتھوں میں ہوتی تھی۔ قانون مذکورہ کی نہایت شرمناک دفعات کے بموجب ان عورتوں کی حالت اتنا سے زیادہ بری تھی۔ بہت سی جاگیروں میں قانون سے غلاموں کی دہن کے متعلق برداروں کو بے انتہا آزادانہ حقوق عطا کر رکھے تھے اور جہاں جہاں یہ قانون نافذ تھے وہاں اس پر عمل درآمد بھی ہوتا تھا اور کوئی شخص خواہ کسی حیثیت کا ہو، بشرطیکہ وہ جاگیردار کے اقتدار کو تسلیم کر چکا ہو اس قانون کی پابندی سے انکار نہیں کر سکتا تھا، مختلف ممالک میں اس ٹیکس کا جس کو ”دہن کا ٹیکس“ لیتے تھے الگ الگ نام تھا۔ قانون جائیرات کی پیشرفت پر مش

ہوتا یا نہ ہوتا ہو۔ اس کی ہر جگہ پابندی ہوتی تھی۔ شرفائے کلیسا اس کی ہر جگہ پابندی کراتے تھے۔ سب سے پہلے انہی حضرات نے اس قانون پر عمل کرنا شروع کیا۔ اور سب کے بعد انہی نے اس کو چھوڑا۔ یہ شرمناک حق ہر بڑے بڑے دیر (Monastery) کے جاگیرداروں کو اور یورپ کے تمام کیتھولک اسقفیہ کو حاصل تھا۔ کچھ رقم ادا کرنے کے بعد دلہن اس نکاح کے ادا کرنے سے معاف ہو سکتی تھی۔ لیکن یہ بھی جاگیردار کی مرضی پر منحصر تھا۔ کوئی شخص استحقاقاً یہ معافی نہ لے سکتا تھا۔ مختلف مقامات میں یہ اثر ہمسایہ جاگیرداروں کی باہمی رضامندی سے وسیع کر لیا جاتا تھا۔ چنانچہ اکثر ایسا ہوتا تھا کہ مداخلت بیجا کے تاوان میں ہمسایہ جاگیر کی دلہنوں پر اس قانون کا نفاذ کر دیا جاتا تھا۔ زمانہ حال کی تہذیب و ثقافت اس کو گوارا نہیں کر سکتی کہ اس عجیب و غریب اور شرمناک قانون کی تعطیل کی جائے قرون متوسطہ کے قانون کی کتابیں بھری پڑی ہیں۔ جو خرابیاں اس قانونی رسم پر عمل درآمد کرنے سے پیدا ہوئی تھیں ان کا ایک ادنیٰ نمونہ یہ ہے کہ نہایت بے زبان اور حلیم الطبع غلام بھی بعض اوقات اس بے عزتی سے برا فروخت ہو جاتا تھا اور اس کے انتقام میں یا تو اپنے آقا کی جان لے لیتا تھا، یا بغاوت کر دیتا تھا۔ (اخبار اللاندلس۔ ج ۳، ص ۴۲۶، ۴۲۵۔ بحوالہ اسلام میں غلامی کی حقیقت از مولانا سعید احمد اکبر آبادی ص ۳۴ تا ۳۷، مطبوعہ مکتبہ لاهور، ۱۹۸۲ء)

ہندوستان میں غریب شودروں کی زبوں حالی

ہندوستان اپنے پڑوسیوں اور دنیا کے دوسرے ملکوں کی برادری میں طبقاتی عدم مساوات اور انسانوں کے درمیان فرق و امتیاز میں بہت آگے تھا۔ یہ ایک سخت اور بے رحمانہ نظام تھا جس میں نرمی اور لچک کی کوئی گنجائش نہ تھی۔ اس امتیازی سلوک کو مذہب و عقیدہ کی سند اور پشت پناہی حاصل تھی۔ اور آریں حملہ آوروں کی مصلحت اور مذہب اور تقدس کے اجارہ دار برہمنوں کے مفاد کا بھی یہی تقاضا تھا۔ یہ نظام ان پیشوں کی بنیاد پر قائم تھا جو مختلف برادریوں اور طبقوں میں نسلی طور پر چلے آ رہے تھے۔ اس کے پیچھے اس ملکی، سیاسی اور مذہبی قانون کی طاقت تھی جس کو ان ہندوستانی قانون سازوں نے وضع کیا تھا جو مذہبی حیثیت کے بھی مالک تھے یہ قانون بلا کم و کاست پورے معاشرے پر نافذ تھا اور اس کو زندگی کا دستور العمل سمجھا جاتا تھا، اس نے ہندوستان کے باشندوں کو چار طبقوں میں تقسیم کر دیا تھا۔

(۱) مذہب کے اجارہ دار اور پروہت جن کو برہمن سمجھا جاتا تھا

(۲) سپاہی اور فوج میں بھرتی ہونے والے افراد یعنی چہتری

(۳) زراعت پیشہ اور تجارت کرنے والے یعنی ویش

(۴) نوکر چاکر اور خدمت گار یعنی اچھوت یا شودر۔

یہ آخری طبقہ (جو سب سے بڑی تعداد میں تھا) پستی کی آخری منزل میں تھا۔ اس کے متعلق یہ تصور تھا کہ وہ خالق کائنات کے پاؤں سے پیدا ہوا ہے اس لیے اس کا کام صرف ان تین طبقوں کی خدمت کرنا تھا۔ اس قانون نے برہمنوں کو اتنے حقوق دے دیے تھے کہ جس میں کوئی دوسرا ان کے برابر نہ تھا، برہمن کے سارے گناہ معاف تھے خواہ وہ تینوں دنیاؤں کو اپنے گنہوں اور بدکاریوں سے اُندھ

و تباہ و برباد کر دے اس پر کوئی ٹیکس نہ لگایا جاسکتا تھا، اس کو کسی صورت میں بھی سزائے موت نہیں دی جاسکتی تھی، اس کے برعکس اچھوت نہ کچھ کما سکتے تھے نہ جمع کر سکتے تھے نہ کسی برہمن کے قریب بیٹھ سکتے تھے اور نہ اسے چھو سکتے تھے، اور نہ ہی مقدس کتابوں کا پڑھنا انکے لیے جائز تھا۔ (۱۶) (بحوالہ: نبی رحمتؐ - مؤلفہ سید ابوالحسن علی ندوی صفحہ ۳۰)

فصل :

عرب، دور جاہلیت اور طبقاتی تقسیم

عربوں میں طبقاتی تقسیم اور طبقاتی اونچ نیچ کا تصور کوٹ کوٹ کر بھرا ہوا تھا۔ وہ اپنے اکثر اعمال میں اسی خود ساختہ تصور کو بنیاد بناتے تھے۔ چنانچہ قصاص کے معاملے میں ان کا مقرر اور پکا اصول تھا کہ مقتول اگر اپنی قوم کا کوئی بڑا، وڈیرا اور بقول انکے شریف ہے اور اس کا قاتل غریب، محتاج، فقیر یا کوئی غلام ہے تو مقتول کے ورثاء اصل قاتل کو قصاص میں قتل نہیں کرتے تھے۔ بلکہ قاتل کے خاندان اور برادری میں مقتول کے پائے کے آدمی کو قصاص میں قتل کیے بغیر جین بے نہیں بیٹھتے تھے۔ ان کا عام نظریہ، عقیدہ اور خیال یہ تھا کہ :

ان دم القتل الشریف لا یغسل الا بدم شریف

مثله (۱۷)

شریف مقتول کا خون اسکی مثل شریف آدمی کے خون سے ہی دھویا جاسکتا ہے۔

بسا اوقات یوں بھی ہوتا تھا کہ جس شریف آدمی کو قصاص میں قتل کیا جاتا اس بیچارے کا قاتل یا مقتول کے ساتھ دور کا واسطہ بھی نہ ہوتا۔ بالکل بری الذمہ ہوتا مگر اس کے باوجود طبقاتی تفاوت اور عدم تفاوت کی سمیٹ چڑھ جاتا۔ قصاص کے اندر اسی زیادتی اور ظلم کی طرف اشارہ کرتے ہوئے قرآن مجید میں حکم فرمایا گیا:

ولا تقتلوا النفس التي حرم الله الا بالحق

ومن قتل مظلوما فقد جعلنا لوليه سلطانا

فلا یسرف فی القتل (۱۸)

ترجمہ :

”اور اس شخص (کی جان) کو اللہ نے محفوظ قرار دیا ہے اس

قتل مت کرو۔ مگر حق (جائز شرعی سبب) کے ساتھ۔ اور جو کوئی ناحق قتل کیا جائے گا سو ہم نے اس کے وارث کو اختیار دیا ہے پس اسے چاہیے کہ قتل (قصاص) کے باب میں حد سے آگے نہ بڑھے۔“

یہ اسراف فی القتل ایک تو یہی تھا کہ دور جاہلیت میں مقتول کے قصاص میں قاتل آدمی کے قبیلے کے شریف آدمی کو قتل کر دیا جاتا تھا اور قاتل کو صاف چھوڑ دیا جاتا تھا۔ دوسرے قتل میں اسراف کی ایک شکل یہ بھی تھی کہ اگر قاتل کو قصاص میں مارا جاتا تو اس کا مثلہ کیا جاتا یعنی اس کے اعضاء دو جوارح کاٹے جاتے۔ اس طرح کے قتل میں ہر اسراف سے اللہ کریم نے نہی فرمادی۔

انسانی طبقات میں اسی تفاوت اور عدم مساوات کے نظریے نے قتل خطا کی صورت میں قاتل کی عاقلہ سے مقتول کی دیت (خون بہا) لینے میں کم اور زیادہ کی درجہ بندی مقرر کر رکھی تھی۔ چنانچہ بادشاہوں اور قبائلی سرداروں اور وڈیروں کی دیت غرباء و مساکین اور غلاموں کے مقابلے میں بہت زیادہ ہوتی۔ سب سے زیادہ دیت بادشاہوں کی تھی۔ یعنی ایک ہزار اونٹ (۱۹)۔ اسکے بعد درجہ بدرجہ عام شرفاء اور سرداروں کی اور سب سے کم غریبوں، کمزوروں، مقہوروں اور غلاموں کی حتیٰ کہ بعض غریب مقتولین کی دیت صرف پانچ اونٹ اور بعض اوقات اس سے بھی کم قرار پاتی۔

اسی انسانی اونچ نیچ کے نظریے کو قیدیوں کے فدیے میں بھی ملحوظ رکھا جاتا۔ اگر کوئی بادشاہ قیدی بنتا تو اس کا فدیہ ہزار اونٹ، عام شرفاء، وزیروں، مشیروں، وڈیروں کا فدیہ اس سے کم اور عوام الناس کے فدیہ میں انتہائی کم قیمت چیزیں وصول کی جاتیں۔ (۲۰)

انسانی طبقات میں دور جاہلیت کی خود ساختہ درجہ بندی، اونچ نیچ اور امیر غریب اور عربی و عجمی میں تفاوت اور عدم مساوات کا نظریہ نکاح اور ازدواجی رشتوں میں بھی ملحوظ رکھا جاتا تھا۔ چنانچہ عرب قوم کے بڑے، شریف اور مالدار لوگ اپنی بیٹیوں کا نکاح ان مردوں سے نہیں کرتے تھے جو جاہ و مال میں انکی بیٹیوں

کے مرتبہ سے کم ہوں۔ عربوں میں ”کفو“ ہونے کا یہ عرف ایسا عرف تھا کہ جسکی آج تک رعایت برتی جاتی ہے۔ پیشہ ور کاریگر لوہار، بڑھئی اور سبزی فروش وغیرہ ان کے نزدیک خیس الاصل لوگ سمجھے جاتے تھے۔ ان طبقات سے تعلق رکھنے والا آدمی خواہ دولت مند اور صاحب ثروت ہوتا ان کے شریف الاصل خاندان کی غریب سے غریب عورت سے بھی شادی کرنے کا مجاز نہ تھا۔ شریف خاندان کی عورت کے لیے لازمی تھا کہ وہ اپنی طرح کسی شریف اور بڑے گھرانے کے فرد سے ہی نکاح کرے۔ اسی نسلی اور خاندانی تعصب اور تفاخر کی وجہ سے عرب لوگ جمیوں کے ساتھ رشتے نہیں کرتے تھے چاہے عجمی آدمی بادشاہ ہی کیوں نہ ہوتا۔ اسکی بنیادی وجہ یہی تھی کہ عرب جمیوں کو منزلت اور مرتبت میں اپنے سے کم تر سمجھتے تھے۔ وہ اپنی لڑکی کا رشتہ کسی عجمی کو دینا خست اور دناءت سے تعبیر کرتے تھے۔ عرب فقیر سے فقیر ہی کیوں نہ ہوتا وہ کسی عجمی کے ساتھ اپنی بیٹی کی نسبت کو اپنی توہین اور ہتک تصور کرتا۔ اگر کوئی عرب کسی عجمی خاتون سے شادی کر بیٹھتا تو وہ اس چیز کو معیوب گردانتے اور اس سے پیدا ہونے والی اولاد کو اپنے سے کم مرتبہ سمجھتے تھے۔ محض اس وجہ سے کہ وہ اولاد ایک عجمی خاتون سے ہے۔ حالانکہ اولاد کی نسبت ان کے ہاں بھی والد کی طرف ہی ہوتی ہے۔

عربوں میں غریب بچیوں کو زندہ درگور کر دینے کا ایک بڑا سبب بھی یہی تھا کہ وہ ان کے برابر کا اور ہم پلہ رشتہ نہ مل سکنے سے ڈرتے تھے۔ نکاح میں کفایت یعنی زوجین کا نسب حسب مرتبہ اور خاندان میں برابر ہونا لازمی شرط تھا۔ (۲۱) دور جاہلیت کے انسانی معاشرہ میں قدر و منزلت کے اعتبار سے گھنیا ترین طبقہ پچارے غلاموں کا تھا۔ یہ وہ مجبور و مقہور طبقہ تھا جو ہر قسم کی خدمت اور ان تمام اعمال کو سرانجام دیتا تھا جنہیں آزاد آدمی اپنی کسر شان سمجھتا تھا۔ یہ غلام زیادہ تر افریقہ کے سیاہ نام حبشی تھے باقی غلام عراق اور شام کے علاقوں میں بازاروں سے لائے گئے تھے۔ ان پچارے غلاموں کی اموال منقولہ کی مانند خرید فروخت ہوتی۔ آقا اپنے غلام میں اسی طرح آزادنہ تصرف کرتا جس طرح باقی مملوکہ اشیاء میں کرتا تھا۔ جاہلی قانون غلام کو اس بات کی احازت نہیں دیتا تھا کہ

وہ کسی بھی حال میں اپنی رائے کا اظہار کر سکے۔ غلام کے ساتھ وہی سلوک کیا جاتا جو عام مملوکہ اشیاء اور چوپایوں کے ساتھ روا رکھا جاتا حالانکہ وہ بیچارہ بھی انسان تھا اور اسکے اندر بھی روح، ادراک اور شعور کی قوتیں موجود تھیں جو آزاد انسان کے اندر ہوتی ہیں۔ (۲۲)

غریب کاریگروں اور دستکاروں کی بے وقعتی

محنت مزدوری کرنا ہاتھ سے کما کر کھانا کوئی کسب اختیار کرنا، کسی ہنر، فن، کاریگری اور صنعت و حرفت کو ذریعہ معاش کے لیے بطور پیشہ اختیار کرنا کوئی معیوب غلط اور ناپسندیدہ چیز نہیں۔ متعدد انبیاء عظام، صحابہ کرام اور سلف صالحین نے اپنا اور اپنے بال بچوں کا پیت پالنے اور حلال روزی کمانے کی خاطر کئی پیشوں کو اختیار کیا۔ ابن جوزی نے المنظم میں حضرت عبداللہ بن عباس رضی اللہ عنہ کا یہ قول نقل کیا ہے کہ:

کان اسم علیہ السلام حراثا و کان نوح
نجارا و کان ابریس خیاطا و کان صالح
تاجرا و کان ابراہیم زراعا و کان شعیب
راعیا و کان موسی راعیا و کان داود
زرانا و کان سلیمان ملکا و کان عیسی
لا یخبأ شیئا لغده و کان نبینا برعی غنما
لاهل بیتہ باجیاد و کانت حواء تغزل
الشعر فتحوکہ، بیدھا فتکسو نفسہا۔

(۲۳)

حضرت آدمؑ بل جوتے، حضرت نوحؑ بڑھئی، حضرت ادریسؑ درزی، حضرت صالحؑ تجارت، حضرت ابراہیمؑ کھیتی باڑی، حضرت شعیبؑ و موسیٰؑ بکریا وہ چرانے اور حضرت داؤد علیہ السلام زرہ بنانے کا کام کرتے تھے۔ جبکہ حضرت سلیمانؑ

بادشاہ تھے، حضرت عیسیٰ علیہ السلام کل کے لیے کوئی چیز چھپا نہیں رکھتے تھے، ہمارے نبی علیہ السلام مقام اجیاد پر اپنے گھر والوں کے لیے بکریاں چراتے تھے، اور اماں حواء اپنے ہاتھ سے کپڑا بن کر پہنتی تھیں۔

دور جاہلیت میں عربوں کے ہاں بہت سے لوگوں کو محض اس وجہ سے حقیر، کمینہ، بے وقعت، ذلیل اور کم حیثیت اور کم درجے کا سمجھا جاتا تھا کہ وہ بیچارے ہاتھ سے کما کر کھاتے تھے۔ اپنی خداداد صلاحیت، عقل و دانش، غور و فکر اور محنت و کاوش سے کام لیکر نئی نئی ایجادات وجود میں لاتے تھے مگر اس کے باوجود معاشرے میں ان کا کوئی مرتبہ و مقام نہیں سمجھا جاتا تھا۔ ان کا تصور اور جرم صرف یہی تھا کہ وہ بیچارے ”کمین“ (ہاتھ سے کما کر کھانے والے) تھے۔ چنانچہ عرب لوگ قلی، باربردار، مزدور، کچھے لگانے والے، جامت کرنے والے، بڑھئی، زرگر اور لوہار وغیرہ کو حقارت کی نگاہ سے دیکھتے تھے۔ اور کوئی ”بڑا“ اور ”شریف“ آدمی سوائے اضطراری حالات اور معاشی و اقتصادی مجبوری کے اس قسم کے پیشوں کو اختیار کرنے کے لیے تیار نہیں ہوتا تھا۔ یہی وجہ تھی کہ مکہ مکرمہ میں ماہر کاریگر لوگ بہت کم تعداد میں تھے۔

انکی مزعومہ اور مصنوعی طبقاتی نسلی اور خاندانی تقسیم کے مطابق کسی بڑے گھرانے کے فرد اور شریف آدمی کا کسی غریب زرگر، لوہار اور بڑھئی وغیرہ کی لخت جگر سے چاہے وہ پری صورت اور فرشتہ سیرت ہی کیوں نہ ہوتی، نکاح کرنا معیوب اور گالی تصور کیا جاتا تھا۔ حیرہ کے آخری بادشاہ نعمان بن منذر کے مخالفین اور حاسدین کے پاس اسکے خلاف پروپیگنڈا کرنے اسکے ساتھ استہزاء کرنے اور اس میں عیب تلاش کرنے کا ایک بڑا ہتھکنڈا اور ہتھیار یہ بھی تھا کہ اسکی ماں سلمیٰ کے متعلق کہا جاتا تھا کہ وہ غلام یا ایک زرگر یہودی کی بیٹی تھی۔ ایک غلام یا زرگر کی بیٹی یا بیٹا ہونا ہی ایک مستقل عیب اور بہت بڑا نقص تھا۔ (۲۴)

ایک زوری کی خاطر مزدور کو مار دینا

دور جاہلیت میں غریب مزدوروں کا کیا حال تھا اور آجر لوگ مزدور پر کتنا ظلم کیا کرتے تھے۔ اس کا اندازہ بخاری کی درج ذیل روایت سے لگائیے۔

”..... بنو ہاشم میں ایک شخص تھا اس کو ایک قریشی نے جو دوسرے خاندان کا تھا مزدوری میں رکھا۔ وہ ہاشمی اس قریشی کے ہمراہ اس کے اونٹوں میں چلا جا رہا تھا کہ اس طرف ایک اور ہاشمی کا گزر ہوا، جس کے تھیلے کا بندھن ٹوٹ گیا تھا۔ اس نے کہا کہ میری ایک ڈوری سے مدد کر کہ اس سے تھیلے کا منہ باندھ لوں تاکہ اونٹ نہ بھاگیں چنانچہ اس ہاشمی مزدور نے اس کو اونٹ باندھنے کی ایک ڈوری دے دی اور اس نے تھیلے کا منہ باندھ لیا۔ پھر جب لوگ فروکش ہوئے تو سوائے ایک اونٹ کے سب باندھ دیئے گئے۔ جس شخص نے اس ہاشمی کو مزدوری میں رکھا تھا اس نے کہا کہ اس اونٹ کا کیا حال ہے کہ یہ منجملہ اور اونٹوں کے نہیں باندھا گیا؟ اس نے کہا اس کی ڈوری نہیں ہے قریشی نے کہا تو پھر اس کی ڈوری کہاں ہے؟ حضرت ابن عباسؓ (جو کہ راوی حدیث ہیں) کہتے ہیں کہ پھر اس قریشی نے اس ہاشمی مزدور کو ایک لائھی رسید کی کہ بالآخر اسی میں اس کی موت ہوئی۔“ (۲۵)

”پھر اس طرف سے ایک یمن کے رہنے والے کا گزر ہوا تو اس ہاشمی نے اس سے پوچھا کہ کیا تو موسم حج میں جاتا ہے؟ اس نے کہا میں نہیں جاتا اور کبھی چلا جاؤں گا۔ اس نے کہا کیا تو میری طرف سے ایک پیغام پہنچا دے گا؟ اس نے کہا۔ ہاں! اس ہاشمی نے کہا کہ جب موسم حج میں جائے تو آواز دینا کہ:

اے آل قریش! جب وہ تمہیں جواب دیں تو آواز دینا کہ اے آل بنی ہاشم! پھر اگر وہ تمہیں جواب دیں تو ابو طالب کو پوچھنا اور ان سے کہہ دینا کہ فلاں شخص نے ایک ڈوری کی بابت مجھے قتل کر دیا۔ اور وہ مزدور مر گیا۔ پھر جب وہ شخص جس نے اسے مزدوری میں رکھا تھا مکہ پہنچا تو ابو طالب اس کے پاس گئے اور پوچھا کہ ہمارے ساتھ کیا حال ہے؟ اس قریشی نے کہا کہ وہ بیمار ہو گیا تھا میں نے اس کی اچھی طرح تیمارداری کی پھر (جب وہ مر گیا تو) میں

نے اسے دفن کر دیا۔ ابو طالب نے کہا تم سے اسی بات کی امید تھی۔“
 ”کچھ دنوں کے بعد وہ شخص بھی جسے اس ہاشمی نے پیغام رسانی کی
 وصیت کی تھی، موسم حج میں پہنچا اور اس نے پکارا کہ اے آل قریش! لوگوں
 نے کہا یہ قریش ہیں۔ اس نے کہا اے آل بنی ہاشم! لوگوں نے کہا کہ یہ بنو ہاشم
 ہیں۔ اس نے کہا ابو طالب کہاں ہیں؟ لوگوں نے کہا یہ ابو طالب ہیں۔ اس
 نے کہا فلاں شخص نے یہ وصیت کی تھی کہ میں تمہیں ایک پیغام پہنچا دوں کہ
 فلاں شخص نے اسے ایک ڈوری کی بابت قتل کر دیا۔“

”ابو طالب اس قریشی کے پاس گئے اور اس سے کہا کہ ان تین باتوں
 میں سے ایک بات اختیار کر لے۔ اگر تو چاہے تو سو اونٹ دے دے کیونکہ تو
 نے ہی ہمارے ساتھی کو قتل کیا ہے۔ اگر تو چاہے تو پچاس آدمی تیری قوم میں
 سے اس بات کی قسم کھالیں کہ تو نے اسے قتل نہیں کیا۔ اگر تو یہ بات نہ مانے
 گا تو ہم تجھے اس کے عوض قتل کر دیں گے۔“

”وہ اپنی قوم کے پاس گیا۔ ان لوگوں نے کہا کہ ہم قسم کھالیں گے،
 پھر بنو ہاشم کی ایک عورت جو ان ہی لوگوں میں سے ایک شخص کی بیوی تھی اور
 اس کا ایک لڑکا بھی تھا، ابو طالب کے پاس آئی اور اس نے کہا اے ابو طالب!
 میں یہ چاہتی ہوں کہ تم میرے اس بیٹے کو منجملہ پچاس آدمیوں کے معاف کر
 دو، اور اس سے قسم نہ لو جب کہ قسم لی جائے۔ ابو طالب نے اسے معاف کر
 دیا۔ پھر ایک شخص آیا اور کہا کہ اے ابو طالب! تم سو اونٹ کے عوض پچاس
 آدمیوں سے قسم لینی چاہتے ہو تو ہر شخص کے حصے میں دو اونٹ آئے۔ پس یہ
 دو اونٹ مجھ سے لے لو، اور مجھ سے قسم نہ لو جب کہ قسم لی جائے گی۔ ابو
 طالب نے ان دو اونٹوں کو لے لیا۔ اڑتالیس آدمی آئے اور انہوں نے قسم
 کھالی۔“ (۲۶)

بے چاری بچیوں کا زندہ دفن کر دیا جانا

اپنی اولاد اور بچوں سے کس کو پیار نہیں ہوتا۔ چرند پرند، حیوانات

اور خونخوار درندوں تک ہر جاندار چیز اپنی چھوٹی اولاد سے محبت کرتی ہے۔ معصوم بچے ویسے بھی پیار۔ لگتے ہیں چاہے کسی دوسرے کے ہی کیوں نہ ہوں۔ مگر دور جاہلیت میں عرب کے بعض لوگوں کی درندگی، جہالت، بے رحمی اور سنگ دلی کا یہ عالم تھا کہ اپنی سگی بچیوں کو زندہ درگور کر دیتے تھے۔ قرآن مجید نے سورہ النکویہ میں دور جاہلیت کے اس انسانیت سوز عمل کی طرف اشارہ کرتے ہوئے فرمایا ہے:

وانا المونودة سنلت باى ننب قتلت (سورہ

النکویہ: آیت ۸، ۹)

”اور (یاد کرو) اب زندہ درگور کر دی گئی بچی سے پوچھا جائے گا کہ وہ س گناہ کے بدلے قتل کی گئی“

بیچاری بچی کا صرف یہی قصور ہوتا تھا کہ وہ ”لڑکی“ کیوں ہے۔ حالانکہ ”لڑکی“ ہونے میں اس غریب کی یا اسکی ماں کی مرضی کا تو کوئی دخل نہیں تھا۔ یہ تو خالق انسان کی مرضی اختیار اور صوابدید ہے کہ وہ جسے چاہے لڑکی عطا فرمادے اور جسے چاہے لڑکا عنایت فرمادے۔

یہب لمن یشاء انا ثا ویہب لمن یشاء

النکور (سورۃ الشوری: آیت ۴۹)

ترجمہ:

”وہ (اللہ) بخشتا ہے جسے چاہتا ہے بیٹیاں اور بخشتا ہے جسے

چاہتا ہے بیٹے

بہر حال بچیوں کے قتل کر دیے جانے کی بڑی وجہ جاہلانہ شرم و عار تھی، لڑکی والدین کے لیے باعث ذلت سمجھی جاتی تھی، ان کو لڑکی کی پیدائش کا بڑا غم ہوتا تھا، اور وہ مارے شرم کے لوگوں سے منہ چھپائے پھرتے تھے، اور ان کو زندہ دفن کر کے اس عار کو مٹاتے تھے، قرآن مجید کی ان آیات میں اسی کی طرف اشارہ ہے:

وانا بشر احد ہم بالانثی ظل وجہہ

مسودا و هوکظیم يتواری من القوم من
سوء مابشر به ایمسکه علی ہون ام ید
سہ فی التراب ○ (سورہ نحل : آیت ۷)

اور جب ان میں سے کسی کو لڑکی کی (پیدائش کی) خوشخبری
سنائی جاتی ہے تو اس کا چہرہ کالا پڑ جاتا ہے، اور غصہ کے
گھونٹ پی کر رہ جاتا ہے، اس خوشخبری کے رنج سے وہ
لوگوں سے منہ چھپاتا پھرتا ہے، کہ آیا زلت اٹھا کر وہ اپنے
پاس رہنے دے، یا مٹی میں دفن کر دے۔

خواجہ الطاف حسین حالی نے اللہ کریم ان کی تربیت کو ٹھنڈا کرے،
اس آیت کریمہ کے مفہوم کو بڑے شاندار پیرائے میں ڈھالا ہے فرماتے ہیں:

جو ہوتی تھی پیدا کسی گھر میں دختر
تو خوف شہادت سے بے رحم مادر
پھرے دیکھتی جبکہ شوہر کے تیور
کہیں زندہ گاڑ آتی تھی اس کو جا کر
وہ گود ایسی نفرت سے کرتی تھی خالی
جنے سانپ جیسے کوئی جننے والی

بٹی کو زندہ دفن کر دینے کا رقت آمیز واقعہ

اس کے بڑے دردناک واقعات حدیثوں میں ہیں، سنن واری کی
روایت ہے کہ ایک شخص نے اپنی بیٹا کو یاد کرتے ہوئے آنحضرت صلی اللہ
علیہ وسلم کی خدمت میں حاضر ہو کر عرض کیا کہ یا رسول اللہ! ہم لوگ جاہلیت
کے لوگ تھے، بتوں کو پوجتے تھے، اولاد کو مار ڈالتے تھے، میری ایک لڑکی تھی
، جب میں اس کو بلاتا تو دوڑ کر میرے پاس چلی آتی، ایک دن میں نے اس کو
بلایا، وہ خوش خوش چلی آئی اور بچے فرط محبت میں جس طرح باپ کے پیچھے
دوڑتے ہیں میرے پیچھے ہوئی، میں ایک کنوئیں کے پاس پہنچا، جو میرے گھر کے

قریب ہی تھا، میں نے اس کا ہاتھ پکڑ کر کنوئیں میں ڈال دیا، وہ ابا ابا کہہ کر پکارنے لگی، یہ اس کی زندگی کی آخری آواز تھی، اس صحابی کی زبان سے یہ دردناک واقعہ سن کر نبی رحمت صلی اللہ علیہ وسلم کی شفیق، رحیم، رؤف اور کریم ذات پر رقت طاری ہو گئی اور آنجنابؐ کی مازناغ البصر کے سرے والی آنکھوں سے آنسو جاری ہو گئے۔ حاضرین میں سے ایک شخص نے اس راوی صحابی کی ملامت کی کہ تم نے رسول اللہ صلی اللہ علیہ وسلم کو غمگین کر دیا۔ آپؐ نے فرمایا اسکو چھوڑ دو۔ اس پر جو مصیبت پڑی ہے اس کا علاج پوچھنے آیا ہے۔ حضورؐ پر اس واقعے کا اتنا اثر ہوا کہ اس آدمی سے دوبارہ اس قصے کو سنا اور اس قدر روئے کہ آنسو بہہ کر ریش مبارک تک آگئے۔ پھر فرمایا جاؤ جاہلیت کے گناہ اللہ نے معاف کر دیئے۔ اب نئے سرے سے عمل شروع کرو۔ (۲۷)

قبیلہ تمیم کے رئیس قیس بن عاصم جب اسلام لائے تو انہوں نے آنحضرت صلی اللہ علیہ وسلم کے سامنے اقرار کیا کہ انہوں نے اپنے ہاتھ سے آٹھ لڑکیاں زندہ دفن کی ہیں۔ آپؐ نے فرمایا ہر لڑکی کے کفارہ میں ایک غلام آزاد کرو، قیس نے کہا یا رسول اللہ! میرے پاس اونٹ ہیں فرمایا تو ہر لڑکی کے کفارہ میں ایک اونٹ ذبح کرو۔ (۲۸)

کمزوروں پر ظلم کی ایک عینی شہادت

عرب میں غریب اور کمزور لوگوں پر جو ظلم ہوتا تھا اسکی عینی شہادت ایک انتہائی معتبر گواہ سے بھی سن لیجئے۔ ابتدائے اسلام میں قریش مکہ کے مظالم سے تنگ آ کر مسلمان حبشہ کی طرف ہجرت کر گئے، تو قریش مکہ نے شاہ حبش نجاشی کے پاس ”مسلمان بھگوڑوں“ کو واپس کر دینے کے لیے تحائف اور ہدایا دیکر جب ایک سفارت بھیجی تو نجاشی نے اصل صورت حال معلوم کرنے کے لیے مسلمانوں کو بلا بھیجا۔ مسلمانوں نے بادشاہ کو اصل حقیقت سے آگاہ کرنے کے لیے سیدنا علی المرتضیٰ رضی اللہ عنہ کے برادر محترم حضرت جعفر طیارؓ کا

انتخاب کیا۔ حضرت جعفرؓ نے دور جاہلیت کا نقشہ اور اسلام کا پس منظر بیان کرتے ہوئے فرمایا:

ایہا الملک کنا قوما اہل جاہلیۃ نعبد
الاصنام وناکل المیتۃ وناتی الفواحش و
نقطع الارحام و نسئ الجوار ویا کل
القوی منا الضعیف فکنا علی نالک حتی
بعث اللہ الینا رسولا منا نعرف نسبه و
صدقه و امانته و عفاہہ (۲۹)

اے بادشاہ! ہم ایک جاہل قوم تھے، بتوں کو پوجتے تھے مردار کھاتے تھے، بدکاریاں کرتے تھے، قطع رحمی کرتے تھے، ہمسایوں کے ساتھ برا سلوک کرتے اور ہم میں سے طاقتور لوگ کمزوروں کو کھا رہے تھے (استیصال کر رہے تھے) پس ہم اسی قسم کے کاموں میں مصروف تھے کہ اللہ تعالیٰ نے ہماری طرف ایک عظیم الشان رسولؐ کو مبعوث فرمایا جو (باہر کا نہیں) ہماری قوم میں سے ہی ہے ہم اسکے نسب خاندان، اسکی صداقت، اسکی امانت اور اسکی پاک دامنی کو بخوبی جانتے ہیں۔)

اس کے بعد اپنی تقریر میں حضرت جعفر طیارؓ نے چند تعلیمات نبویؐ کا ذکر کیا ہے۔ اس تقریر میں ”یا کل القوی منا الضعیف“ کے الفاظ کس چیز کی طرف اشارہ کر رہے ہیں؟ کس حقیقت سے پردہ اٹھا رہے ہیں؟ ظاہر ہے غریب اور کمزور لوگوں کی عام بے بسی مجبوری، مقہوری اور ان بیچاروں پر بڑے لوگوں کی طرف سے ڈھائے جانے والے مظالم کی کہانی سنائی جا رہی ہے۔

غریبوں پر مظالم کا خلاصہ مختصر یہ کہ یہاں دور جاہلیت کے عربوں اور بعثت نبویؐ سے قبل تمام

دنیا تمام اقوام تمام مذاہب اور تمام ممالک کے تفصیلی، مذہبی، معاشرتی، معاشی، سیاسی حالات اور مکمل جائزہ کی تو گنجائش نہیں کہ اس زمانے میں خدائے برتر و بزرگ کی جگہ کس طرح بت پرستی ہو رہی تھی کس طرح مظاہر قدرت اور دیوی دیوتاؤں کو پوجا جا رہا تھا۔ لات و منات، مہل و عزی اور یغوث و یعوق کیونکر معبود کا درجہ حاصل کیے ہوئے تھے۔ ایتھے بھلے عقلمند لوگ اپنے ہاتھوں سے تراشے ہوئے بے جان پتھروں کے سامنے کیسے سجدہ ریز ہو جاتے تھے۔ کن کن تو ہم پرستیوں کا شکار تھے۔ قبائلی لسانی، علاقائی، خاندانی اندھی عصیت اور دھڑے بندیوں میں وہ لوگ کیونکر جکڑے ہوئے تھے۔ معمولی معمولی باتوں پر سالوں اور پشتوں تک ان میں کیسے خون ریزیاں ہوتی تھیں۔ فخر و مباہات، غرور و تکبر اور قبائلی تقابل و تفاخر کی بھول، صلیوں میں وہ کس طرح پھنسے ہوئے تھے ام النجاشٹ شراب طاؤس و رباب اور تمار بازی کے وہ کتنے دلدادہ اور رسیا تھے۔ حب جاہ و مال، عیش پرستی، زر پرستی، ہوس رانی اور دولت اندوزی کے وہ کتنے شیدائی تھے۔ وہ کتنے فضول خرچ، شاہ خرچ اور نمود و نمائش اور

_____ مکلفات کرنے والے تھے۔ چوری، ذہبتی، راہزنی اور لوٹ مار کو انہوں نے کس طرح مستقل پیشہ بنا رکھا تھا۔ انسان کیسے **انار بلکم الاعلیٰ** کا نعرہ لگا رہا تھا انسان کیسے بھیڑیے کا روپ اختیار کر چکا تھا، انسانیت کس طرح دم توڑ رہی تھی اور مہجور ملائک انسان کس طرح حیوانوں سے بھی بدتر ہو چکا تھا اس عالمگیر فساد اور ہمہ جہتی خرابی کی طرف بڑا بلیغ اشارہ قرآن مجید نے ”**ظهر الفساد فی البر والبحر بما کسبت ایدی الناس** (لوگوں کے کرتوتوں کے باعث خشکی اور تری میں ہر جگہ بگاڑ ظاہر ہو چکا تھا) کے الفاظ میں کر دیا ہے۔ مجھے تو اس دور کے متعلق صرف اتنا عرض کرنا ہے کہ اس وقت دنیا کے تقریباً _____ تمام ممالک، جملہ متمدن حکومتیں اور انسانی معاشرے خواہ کچھ بھی ہوں کم از کم جیسا کہ اب تک کی مذکورہ وضاحتوں سے ثابت ہوا ہے، وہ غریب اور کمزور لوگوں کے لیے انسانی ”معاشرہ“ کا نہیں بلکہ ”معاصرہ“ کا درجہ رکھتے تھے۔ سارے قانون ضابطے اور اخلاق صرف غریب لوگوں

کے لیے تھے۔ عدالتوں کے کٹھنوں میں کھڑا ہونا انہی کے لیے تھا۔ سزائیں قیدیں اور کوڑے انہیں کے لیے تھے۔ بھوک، افلاس، دائمی تنگدستی، جہالت، بیماریاں، لاچاریاں انہی کا مقدر تھیں ان کا کوئی حق نہ تھا۔ ان کا گھر اجاڑ دیا جائے عزت لوٹ لی جائے، مال و اسباب چھین لیا جائے۔ کچی کٹیا میں تھوڑی بہت پونجی پر ہاتھ صاف کر لیا جائے حتیٰ کہ اسے جان سے مار دیا جائے، اسے اپنے حق کی بازیابی اور حصول انصاف کا حق نہ تھا۔ وہ اپنے حق کے لیے آواز بلند نہ کر سکتا تھا۔ عدالت تک رسائی اس کے بس کا روگ نہ تھا۔ گویا اسکی تخلیق کا مقصد ہی بڑے لوگوں کے ظلم و ستم کا نشانہ بننا، انکی ہوس رانیوں کے لیے باعث تسکین بننا، انکی عیش پرستیوں کا ذریعہ بننا، انکے حقوں کا پانی بھرنا، ان کے ڈیروں کی چاکری کرنا، امیرزادوں کی خدمت کرنا، انکی طرح طرح خوشامد اور چالپوسی کرنا۔ غرض ساری دنیا میں غریب کا کوئی پرسان حال نہ تھا اس کا کوئی حامی و مددگار نہ تھا۔ اس کے حق میں کوئی آواز بلند کرنے والا نہ تھا۔ یہ دھرتی اپنی وسعتوں کے باوجود غریبوں کے لیے تنگ ہو رہی تھی، ان غریبوں، کمزوروں بے بسوں اور کم حیثیتوں کے لیے ہر طرف اندھیرا ہی اندھیرا تھا۔

ابوالاثر حفیظ جالندھری مرحوم کے الفاظ میں:

کوئی شفقت نہ کرتا تھی تیبوں پر غلاموں پر
یہ مر جاتے تھے بھوکے اور بک جاتے تھے داموں پر
ضعیفوں اور بیواؤں کو روٹی بھی نہ ملتی تھی
غضب ہے، مزد مزدوروں کو کھوٹی بھی نہ ملتی تھی
کوئی گوشہ نہ ملتا تھا جہاں مظلوم اماں پائیں
کوئی سنتا نہ تھا ان کی یہ بیچارے کہاں جائیں
بیاں کر دی ہے میں نے مختصر حالت زمانے کی
یہاں سے ابتدا ہوتی ہے اب میرے فسانے کی

غریبوں اور کمزوروں کے لئے ابر رحمت کا ظہور

قارئین محترم! یہاں ذرا رکے اور تصور کیجئے اس وحشت و
محکم دلائل سے مزین متنوع و منفرد موضوعات پر مشتمل مفت آن لائن مکتبہ

بربریت ظلم و تشدد اور استبداد و استیصال کے عالم کا چہار سو برستی آگ اور جلتے موسم میں غریب اور مجبور و مظلوم لوگ سسکتے تو ضرور ہوں گے کہ تڑپتے تو ضرور ہوں گے ادھر ادھر تو ضرور دیکھتے ہوں گے کہیں کسی گوشہ عالم سے کوئی ٹھنڈا جھونکا آجائے جو جہنم زار حیات کو باد نسیم کے جان بخش جھونکے بخش دے۔ کوئی ابر رحمت اٹھے جو عدل و انصاف، مواخات اور انسانی مساوات سے خالی بنجر اور خشک زمین کو سیراب کر دے اور کوئی غیب سے طاقت نمودار ہو جو استبداد اور جبر و زیادتی کی بنیادوں پر تعمیر شدہ ایوانوں کو پاش پاش کر دے۔ چنانچہ مخلوق خدا کی یہ آرزو پوری ہوئی اور ملا اعلیٰ کی وادیوں اور فاران کی چوٹیوں سے ان مظلوموں کے لیے امید کی ایک کرن نمودار ہوئی، کرن ہی نہیں بلکہ افق عالم پر آفتاب عالمتاب اور سراج منیر طلوع ہوا جسکی آمد سے دنیا کے ظلمت کدوں میں لرزہ اور غریب مجبور اور مظلوم لوگوں کے تاریک گھروں میں پہلی مرتبہ زندگی کی شمع روشن ہوئی اسکے نور سے دنیا کا ذرہ ذرہ جگمگا اٹھا۔

حضرت عبد اللہ کا در یتیم رحمتہ للعالمین کا منفرد تمغہ لیے اور رؤف و رحیم کے حسین القاب لیے یتیموں کا والی، غلاموں کا مولیٰ، غریب و مساکین کا بچا، کمزوروں کا ماویٰ، بیوگان کا سارا، مظلوموں مجبوروں مقموروں اور بے آسروں کا آسرا، بے کسوں کا حاقمی، گرے ہوئے اور پسے ہوئے لوگوں کا دستگیر، غریبوں کا حقیقی غم خوار اور خیر خواہ بن کر جلوہ گر ہوا۔ قرآن مجید نے آپ کی تشریف آوری پر اعلان فرمایا:

ويضع عنهم اصرهم والا غلال التي كانت

عليهم (سورہ الاعراف: ۱۵۷)

اور وہ ان بوجھل سلوں کو (سینوں سے) اتار دے گا جن کے بوجھ تلے انسانیت دہلی چلی آرہی ہے اور ان زنجیروں کو توڑ دے گا جن میں انسان جکڑا ہوا ہے۔

سیدہ آمنہ کے اس لعل کا خمیر ہی رحمت سے اٹھایا گیا تھا۔ غریب و کمزور اور مظلوم طبقوں کی نصرت و حمایت کرنا اور انکی ہمدردی و خیر خواہی کرنے کا سچا

جذبہ اس کی بہت و فطرت میں رکھ دیا گیا تھا۔ وہ ساری زندگی غریبوں اور کمزوروں کے لیے ہی جیتا رہا۔ اس نے زندگی بھر کوئی مال جمع نہ کیا۔ جو آیا غرباء پر ہی تقسیم کر دیا۔ اس نے کمال شفقت سے دنیا کے ٹھکرائے ہوئے، راندے ہوئے، پسے ہوئے اور قعر مذلت میں گرے ہوئے لوگوں کو معاشرے میں سر بلند کیا، ان کا بول بالا کیا۔ غریب انسان کو عزت نفس بخشی۔ انہیں انسانیت کا درجہ دیا۔ ان کے حقوق متعین کیے۔ ان کے حق میں آواز بلند کی۔ انہیں آزادی بخشی۔ ان پر ہونے والے مظالم کو ختم کیا۔ انکی معاشرتی حیثیت کو بلند کیا۔ ان کی ضروریات و حاجات کا اہتمام کیا۔ انکی ہر طرح عزت افزائی کی حتیٰ کہ بڑے اور امیر کبیر لوگوں کی صف میں لاکھڑا کیا۔

صلی اللہ علیہ والہ وسلم سلاماً کثیراً کثیراً فداہ ابی وامی و عرضی و مالی۔

نگاہ مصطفیٰ نے بلال حبشیؓ کو
انٹھا کے قعر مذلت سے سرفراز کیا
آدمیت کا غرض ساماں مہیا کر دیا
اک عرب نے آدمی کا بول بالا کر دیا
الطاف حسین حالی مرحوم نے سچ کہا ہے:

وہ نبیوں میں رحمت لقب پانے والا
مرادیں غریبوں کی بر لانے والا
مصیبت میں غیروں کے کام آنے والا
وہ اپنے پرانے کا غم کھانے والا
یتیموں کا والی غلاموں کا مولیٰ
خطا کار سے درگزر کرنے والا

حوالہ جات اور حواشی باب اول

- ۱- مثل ”لبے چوڑے خزانوں اور بھاری بھرکم تجویروں کے بلا شرکت غیرے مالک قارون سے جب اسکی قوم کے لوگوں نے کہا کہ تو بھی ان خزانوں کو اللہ کے رستے میں خرچ کر کے مخلوق الہی کے ساتھ بھلائی کر جس طرح اس نے تیرے اوپر یہ عظیم احسان کیا ہے۔ تو وہ کہنے لگا یہ مال و دولت، یہ روپیہ پیسہ یہ خزانے اور دنیئے اللہ کی دین نہیں بلکہ **انما اوتیتہ علی علم عندی** (یہ میرے علم و ہنر اور تجربہ کاری کا نتیجہ ہے) (سورۃ القصص: ۷۸)
- ۲- اللہ کریم نے عام انسانی نفسیات کو بیان کرتے ہوئے فرمایا: **کلان الانسان لیطغى ان راه استغنى** دوسری جگہ فرمایا **ولو بسط الله الرزق لعباده لبغوا فی الارض**۔
- ۳- امام جبار اللہ محمود بن عمر زحشری متوفی ۵۵۲ھ: ۱: ۱ کشف: ۲: ۳۸۸ طبع کتب خانہ مظہری۔
- ۴- زحشری: ۱ کشف: ۲: ۴۲۳ طبع کتب خانہ مظہری۔
- ۵- سورۃ الشعراء آیت نمبر ۱۸۶
- ۶- امام رازی: تفسیر کبیر: ۷: ۶۷ طبع مصر ۱۹۳۸ء / ۵۱۳۵۷۔
- ۷- اس کا تفصیلی بیان انشاء اللہ آگے آ رہا ہے۔
- ۸- امام زحشری: تفسیر کشف: ۳: ۳۲۳ طبع بیروت لبنان۔
- ۹- امام عبداللہ نسفی: تفسیر نسفی المعروف بدارک: ۲: ۱۲۰۰، طبع قدیمی کتب خانہ کراچی۔
- ۹- ایران بعد ساسانیوں، ص ۳۳۹۔ ترجمہ پروفیسر محمد اقبال، مطبوعہ انجمن ترقی اردو ہند، دہلی ۱۹۳۱ء۔
- ۱۰- ایضاً: ص ۶۶۳۔

- ۱۱- شاہ ولی اللہ محدث دہلوی: "حجتہ اللہ البالغہ (مترجم): ۱: ۵۲۳-۵۲۵ طبع قوی کتب خانہ لاہور، ۱۹۶۳ء۔
- ۱۲- ایران بعد ساسانیان: ص ۵۱۱، ماخوذ از ترجمہ پروفیسر محمد اقبال مطبوعہ انجمن ترقی اردو (ہند)، دہلی، ۱۹۳۱ء۔
- ۱۳- ایضاً، ص ۲۳-۲۲۔
- ۱۴- ابو جعفر محمد بن جریر ظہری (م ۳۱۰ھ): تاریخ اللبری: ۳: ۵۲۲ طبع مصر ۱۹۶۲ء۔
- ۱۵- امام غزالی: فقہ السیرۃ ص ۲۰ طبع قاہرہ ۱۹۶۳ء۔
- ۱۶- اس قانون کی تفصیل کے لیے اور دفعات جاننے کے لیے منوشاستر کا مطالعہ کریں۔ باب ۱-۸۲-۹-۱۰-۱۱۔ (بحوالہ نبی رحمت) از سید ابوالحسن علی ندوی (۱۷- الدکتور جواد علی: المفضل فی تاریخ العرب قبل الاسلام: ۳: ۵۲۲ طبع بیروت ۱۹۷۰ء۔
- ۱۸- سورہ الاسراء: آیت نمبر ۳۳۔
- ۱۹- فی زمانہ ایک اوسط درجے کے اونٹ کی قیمت دس ہزار روپے سے کم نہیں ہے۔ اس کا مطلب یہ ہوا کہ آج کے حساب سے ایک وڈیرے کی دیت کم از کم ایک کروڑ روپیہ تھی۔
- ۲۰- الدکتور جواد علی: المفضل فی تاریخ العرب قبل الاسلام: ۳: ۵۲۲، طبع بیروت ۱۹۷۰ء۔
- ۲۱- ایضاً، ص ۵۲۳-۵۲۴۔
- ۲۲- ایضاً، ص ۵۵۵۔
- ۲۳- ابو الفرج عبدالرحمن بن علی بن محمد ابن اجوزی (م ۵۹۷ھ): الملتقط فی تاریخ الامم والملوک: ج ۲: ص ۱۳۶۔
- "ذکر معالیش الانبیاء" مطبوعہ دارالکتب العلمیہ بیروت، ۱۳۱۲ھ / ۱۹۹۲ء۔
- ۲۴- الدکتور جواد علی: المفضل فی تاریخ العرب قبل الاسلام: ۳: ۵۶۳-۵۶۴ (تیسیر)۔

- ۲۵۔ بخاری بحوالہ اسلام کے معاشی نظریے از ڈاکٹر یوسف الدین ص ۵۹ مطبوعہ کراچی، ۱۹۸۳ء۔
- ۲۶۔ ایضاً، ص ۵۹-۶۰۔
- ۲۷۔ امام ابو محمد عبداللہ الداری (م ۳۵۵ھ): سنن داری: ۱: ۳-۳ طبع دمشق، ۱۳۳۹ھ۔
- ۲۸۔ تفسیر ابن جریر و ابن کثیر تفسیر سورہ تکویر۔
- ۲۹۔ (الف) ابو محمد عبدالملک بن هشام: سیرۃ النبی: ۱: ۳۵۸-۳۵۹ طبع قاہرہ، مصر ۱۳۵۶ھ / ۱۹۳۷ء۔
- (ب) مشدک حاکم: ج ۲: ص ۳۱۰، کتاب التفسیر
- (ج) احمد عبدالرحمن البناء: الفتح الربانی ترتیب مسند احمد: ۲۰: ۲۲ طبع قاہرہ۔
- (د) ابن اثیر: الکامل فی التاریخ: ۲: ۸۰ طبع بیروت۔

باب دوم

ولادت با سعادت تابعثت

(نوٹ : حوالہ جات باب کے آخر میں ملاحظہ فرمائیں)

آباؤ اجداد

نیرنگائی قدرت

اللہ کریم کی عجیب شان اور عجب بے نیازی ہے کہ جو بچہ غریب مظلوم دکھیارے اور اپنی زندگی سے تنگ لوگوں کے لیے امید کی کرن بن کر پیدا ہو رہا ہے جس کے آفتاب عالمتاب سے انسانی معاشروں میں ذلیل، حقیر، گھٹیا، اور کمتر سمجھے گئے انسانوں کی تاریک دنیا میں روشنی ہوتی ہے۔ جس کی نورانی شعاعوں نے غریب کی کنیا میں زندگی کے چراغ جلانے ہیں جسکی وجہ سے ظلم و استبداد اور استیصال کا خاتمہ ہوتا ہے، جس نے بے کسوں کا کس اور بے ساروں کا سہارا بننا ہے، جس نے غرباء و مساکین کا ہمدرد غمخوار، حقیقی خیر خواہ اور ان کا جلیس و شریک بننا ہے، جس نے زخم خوردہ اور غمزدہ دلوں پر مرہم رکھنا ہے۔ جس نے روتے ہوؤں کو چپ کرانا ہے، جس نے غلامی کی زنجیروں میں جکڑے ہوئے بیچاروں کا مولیٰ بننا ہے، جس نے بھٹکی ہوئی انسانیت کو سیدھی راہ دکھانی ہے جس نے چرند پرند، حیوانات اور بے زبان جانوروں کے حقوق کا تعین کرنا ہے جس نے آگے چل کر نبی رحمت اور رحمت للعالمین کے منفرد لقب سے لقب ہونا ہے جس کے سر پر ختم نبوت کا تاج رکھا جاتا ہے۔ جس نے یواؤں کی پناہ گاہ بننا ہے۔ جس نے معذور اور بے یار و مددگار لوگوں

کی باعزت زیت کا انتظام کرنا ہے جس نے قیموں کے سر پر ہاتھ رکھنا ہے جسکی شہرت کا پھریرا چار دانگ عالم میں لہرانا ہے۔ جس کی عظمت کا ڈنکا ساری دنیا میں بجنا ہے۔ جسکے کردار اور خلق عظیم کا اعتراف اپنے پرانے اور بڑے سے بڑے دشمن نے بھی کرنا ہے اور جس کے آگے بڑے بڑے جابروں اور سرکشوں کی گردنیں جھک جانا ہیں۔ وہ منفرد و بے مثال اور یکتائے زمانہ بچہ والد کے سایہ عاطفت سے محروم تھی اور بقا ہر انتہائی بے سرو سامانی کے عالم میں جنم لیتا ہے۔ جس دن عفت ماب سیدہ آمنہ کے لال علیہ التمتہ و النشاء نے جنم لیا ہے اور اپنے قدوم میمنت سے اپنی پاک ماں کے پاک گھر کو بقعہ نور اور رشک قمر بنایا ہے اس دن اگر آپ کے خوش صورت خوش سیرت پاک طینت، نیک فطرت، پاک دامن، پاکباز اور شرم و حیاء کے پیکر والد گرامی زندہ ہوتے تو جس طرح ہر والد کو اپنے گھر میں اولاد نرینہ پیدا ہونے پر مسرت ہوتی ہے اور خوشی سے پھولا نہیں ساتا پھر اسکے گھر میں شادیاں بچتے ہیں اسی طرح حضرت عبداللہ بھی اپنے من موہنے دل بھانے اور سونے کھڑے والے بیٹے کو دیکھ کر یقیناً خوش ہوتے تصور کی دنیا میں قیاس کیا جاسکتا ہے کہ اپنے اس نیک بخت سعادت مند حسین ترین، جمیل ترین و حید العصر اور عجوبہ روزگار فرزند ارجمند کی ولادت کے موقع پر ان کا کلیجہ اور آنکھیں ٹھنڈی ہوتیں اور ان کا قلب و جگر خوشیوں سے لبریز ہو جاتا اور اپنے عزیز و اقارب اور دوست و احباب کی طرف سے مبارک باد وصول کر کے ان کا وزن اور قد دو چند ہو جاتا مگر رب ذوالجلال کو ایسا منظور نہیں تھا۔

آباؤ اجداد اور اخلاق کی بلندی

نبی رحمت صلی اللہ علیہ وسلم کے سارے آباؤ اجداد کی عالی نسبی، خاندانی نجابت و شرافت، فطری پاکیزگی، دور جاہلیت میں بھی انکی بلند اخلاق، عالی ظرفی، شجاعت، جود و سخا، ایثار، دریا دلی، قربانی، انسانیت کی ہمدردی و خیر خواہی اور پھر سب سے بڑھ کر ان تمام کارزائل اخلاق، بد اخلاقی بد کرداری،

بدکاری اور بد چلنی سے ہمیشہ گریز و اجتناب اختیار کرنے کی تفصیلات کی تو یہاں گنجائش نہیں، اجمال کے ساتھ صرف اتنا عرض کر دینا کافی ہے کہ یہ پورے کا پورا شجرہ ”شجرہ طیبہ“ ہے اس کا ہر فرد حضرت عبداللہ سے لیکر حضرت آدم علیہ السلام تک اپنے اپنائے زمانہ میں خداداد جرات و ہمت، حسن صورت اور حسن سیرت کے اعتبار سے یکتائے زمانہ اور ممتاز رہا۔ ہر ایک کو اللہ کریم نے قائدانہ صلاحیتیں عطا فرمائیں اور وہ اپنے وقت میں سیادت و قیادت کے مرتبہ پر فائز رہا۔ ہر ایک انتہائی ایثار پیشہ، غریب پرور، مہمان نواز، مظلوم کا حامی، مسافروں کا خدمت گزار، سچا اور سچا تھا۔ ان سب کے مومن ہونے یا نہ ہونے میں تو علماء نے اختلاف کیا ہے مگر اس چیز میں جملہ علماء اور سیرت نگاروں کا اتفاق ہے کہ وہ سب کے سب پاکیزہ اخلاق نیک سرشت، نیک طبیعت اور پاک فطرت تھے۔ اسی لیے نبی اکرم صلی اللہ علیہ وسلم نے ارشاد فرمایا:

لم ازل انقل من اصلاب الطاہرین الی

ارحام الطاہرات (۱)

(میں ہمیشہ پاک پشتوں سے پاک رحموں کی طرف منتقل ہوتا رہا۔)

ایک روایت میں اپنی تشریف آوری کا تذکرہ کرتے ہوئے فرمایا:

..... لم یزل اللہ ینقلنی من الاصلاب

الحسیبۃ الی الارحام الطاہرۃ (۲)

(اللہ مجھے ہمیشہ شریف الاصل پشتوں سے پاک رحموں کی طرف منتقل فرماتا رہا)

حضورؐ کے پورے سلسلہ نسب میں زمانہ جاہلیت میں بھی کبھی زنا اور بدکاری کا ارتکاب نہیں ہوا۔ اپنے آباؤ اجداد کی نسبی صفائی اور طہارت و پاکی پر مہر تصدیق ثبت کرتے ہوئے نبی اکرم صلی اللہ علیہ وسلم نے واضح فرمایا:

انما خرجت من نکاح ولم اخرج من سفاح

من لدن ائم لم یصبنی من سفاح اهل

الجاهلیۃ شئی لم اخرج الامن طهره (۳)

(بے شک میرا ظہور ہمیشہ نکاح سے ہوتا آیا ہے نہ کہ زنا سے۔ حضرت آدم تک میرے آباؤ اجداد نے کبھی اہل جاہلیت کی طرح بدکاری کو چھوا تک نہیں۔ میں ہمیشہ نکاح کی پاکی سے منتقل ہوتا آیا ہوں۔)

ایک حدیث میں فرمایا:

خرجت من نکاح ولم اخرج من سفاح من
لبن ام حتی انتہیت الی ابی وامی فاننا
خیرکم نفسا" و"ابا" (۴)

میں (میرا نور) ہمیشہ نکاح کے ذریعے برآمد ہوتا رہا اور جد اعلیٰ حضرت آدم علیہ السلام تک کبھی بدکاری کے ذریعے نہ نکلا یہاں تک کہ (اس طرح بذریعہ نکاح منتقل ہوتے ہوتے) میں اپنی ماں اور باپ تک پہنچا بنا بریں میں تم سب سے ذاتی اعتبار سے اور آباؤ اجداد کے اعتبار سے بہتر اور افضل ہوں۔

حضور کے آباء و اجداد کی نجات اور شرافت کی متعدد روایات ابن کثیر، علی، قسطلانی، قاضی عیاض، سیہلی، ابن جوزی اور دیگر سیرت نگاروں نے بیان کی ہیں جنہیں طوالت کے خوف سے ترک کیا جا رہا ہے۔ قدیم سیرت نگار ابن سعد نے محمد بن سائب کلبی کی اپنے باپ سے یہ تحقیق درج کی ہے کہ ”میں نے نبی اکرم صلی اللہ علیہ وسلم کی پانچ سو ماؤں (۵) کی فہرست مرتب کی۔ تو ان میں سے کسی ایک کو میں نے بدکاری یا جاہلیت کے کسی معاملے اور جاہلیت کی کسی چیز میں ملوث نہ پایا۔“ (۶)

حقیقت یہ ہے کہ اللہ تعالیٰ نے اپنے منتخب اور برگزیدہ نبی کو دنیا میں لانے سے پہلے ہی اسکی متعلقہ ہر چیز میں برگزیدگی پیدا فرمادی تھی۔ قرآن مجید کی اس بات پر شہادت موجود ہے کہ اس برگزیدہ پیغمبر کی ایک زوجہ محترمہ ام

المومنین حضرت عائشہ صدیقہ رضی اللہ عنہا پر بعض منافقین نے بد چلنی کا بے بنیاد الزام لگایا تو اپنے برگزیدہ نبیؐ کی اس زوجہ محترمہ کی اس غلط بہتان اور صریح الزام سے براءت اور صفائی خود اللہ کی علیم و بصیر ذات نے بیان فرمائی۔ اور قیامت تک آنے والی نسلوں پر اپنے پاک پیغمبر کی بیوی کی پاکدامنی پر مرتصدیق ثبت فرمادی۔ جب پیغمبر اعظم و اکرم کی بیوی (العیاذ باللہ) بدکار، بد چلن اور فاسقہ نہیں ہو سکتی تو اس کے آباؤ اجداد جو اس پیغمبر کی اصل ہیں، کیسے بدکار اور بد چلن ہو سکتے تھے؟ وہ سب کے سب قرآنی اصول:

الطيبات للطيبين والطيبون للطيبات

(سورہ نور: ۲۶)

(پاکیزہ بیویاں پاک مردوں کے لیے اور پاک مرد پاکیزہ

بیویوں کے لیے ہیں)

کے مصداق ان اخلاقی گندگیوں سے پاک اور انتہائی بالاتر تھے۔ حضورؐ کے سلسلہ نسب کی یہ پاکی اور پاکدامنی بلاشبہ آپؐ کے نور کی برکت اور وجہ سے تھی۔

آباؤ اجداد اور غم انسانیت

یہ چند باتیں تو حضورؐ کے آباؤ اجداد کی خاندانی نجابت و شرافت اور نسبی و نسلی طہارت کے متعلق تھیں جہاں تک ان کی سیرتوں، اخلاق و کردار اور انسانی قدروں کا معاملہ ہے تو اس میدان میں بھی وہ اپنے ہم عصروں سے گونے سبقت لیے ہوئے تھے۔ غریب اور مظلوم لوگوں کی غنچاری، حمایت و نصرت اور خبر گیری انکی سرشتوں میں داخل تھی۔ معروف سیرت نگار ابن سعد (متوفی ۲۳۰ھ) اور ابن ہشام (م ۲۱۳ھ) وغیرہ نے حضورؐ کے جد امجد حضرت قصی بن کلاب کی ایک تقریر نقل کی ہے جس میں انہوں نے اپنے قبیلہ قریش کو غریب الدیار، حجاج کرام اور زائرین حرم کی مہمان نوازی خدمت گزاری اور ان کی خاطر تواضع کرنے پر بڑے موثر الفاظ میں برا لکھیجھتے کیا ہے۔ سیرت ابن

ہشام کے الفاظ ہیں:

یا معشر قریش! انکم جیران اللہ، واهل
بیتہ، واهل الحرم وان الحجاج ضیف اللہ
واہلہ و زوار بیتہ وہم احق الضیف
بالکرامۃ فاجعلولہم طعاما" وشرابا"
ایام الحج حتی یصدرواعنکم (۷)

اے گروہ قریش! بے شک تم اللہ کریم (یعنی بیت اللہ) کے
پڑوسی ہو اور اسکے گھر اور حرم شریف کے متولی ہو۔ ادھر
حجاج کرام اللہ کے مہمان اور اسکے گھر والے ہیں اور اسکے
گھر کی زیارت کرنے والے ہیں اور اس ناطے وہ لوگ
باعزت مہمان نوازی کے بڑے حقدار ہیں لہذا تم ایام حج
میں ان اللہ کے مہمانوں کے کھانے پینے کا انتظام و انصرام
کیا کرو یہاں تک کہ وہ لوگ اپنے گھروں کو واپس چلے جایا
کریں۔

یہ ترغیب چونکہ خلوص پر مبنی تھی اور دل کی اتھاہ گہرائیوں سے نکل
رہی تھی اس لیے اس کا اثر ہونا لازمی تھا کیونکہ۔

جو بات دل سے نکلتی ہے اثر رکھتی ہے
پر نہیں طاقت پرواز مگر رکھتی ہے

چنانچہ قریش مکہ ہر سال اپنے اموال میں سے ایک مخصوص حصہ
نکالتے اور سب حضرت قصی کے سپرد کر دیتے۔ قصی اس پیسے سے کھانے تیار
کراتے اور ایام حج میں لوگوں کو کھلاتے۔ قصی کے بعد ان کے عالی ہمت
جانشینوں نے بھی اس نیک رسم کو جاری رکھا جب اسلام آیا تو اس نے بھی
اس کام کو جاری رکھا اور صدیوں تک خلفائے اسلام ایام حج میں حاجیوں کو
کھانا کھلاتے رہے۔ (۸)

سیرت نگاروں نے قریش کی وجہ تسمیہ بیان کرتے ہوئے لکھا ہے کہ یہ

لفظ قریش سے نکلا ہے جس کا معنی کمانے کے علاوہ تفتیش و جستجو کرنا، تلاش کرنا ہیں کہا جاتا ہے کہ فہر بن مالک بن نضر (حضورؐ کے ایک جد امجد) حاجمندیوں کی حاجتوں کا پتا لگا کر انکی ضرورتیں پوری کیا کرتے تھے۔ وہ غریبوں کو دولت دیتے، تنگوں کو کپڑا پہناتے، پناہ گزینوں کو پناہ دیتے، خوف زدہ لوگوں کا خوف دور کرتے اور بھولے بھٹکے لوگوں کو رستہ دکھاتے تھے۔ اس وجہ سے اس خاندان اور قبیلے کا نام قریش پڑ گیا۔ (النوری: نہایتہ الارب، ج ۲) (۹)

معروف مفسر شیخ اسماعیل حقی نے بھی فہر بن مالک کے ”قریش“ کے جانے کی وجہ تسمیہ یہی لکھی ہے۔ (۱۰)

ابن سعد نے مزید یہ بھی اضافہ کیا ہے کہ حضرت قصی پانی کے لیے چرے کے حوض بنوایا کرتے تھے پھر مکہ مکرمہ، منی اور عرفات میں حاجیوں کے لیے ان حوضوں کے اندر پانی بھی بھروایا کرتے تھے۔ (۱۱)

ابن ہشام نے لکھا ہے کہ جب حضورؐ کے جد اعلیٰ حضرت ہاشم اس رفاہ اور سقایہ (حاجیوں کو کھانے پلانے) کے نگران اور متولی بنے تو پھر قریش مکہ سے وہی بات کسی جو ان کے دادا نے کسی تھی۔ ساتھ ہی یہ بھی فرمایا:

**والله لو كان مالي يسع لئالك ما
كلفتكموه (۱۲)**

اللہ کی قسم اگر میرا ذاتی مال اس (رفاہ و سقایہ) کے لیے کافی ہوتا تو میں تمہیں اس چیز کی تکلیف نہ دیتا

حضرت ہاشم کا اصل نام عمرو تھا مگر ہاشم کے نام سے شہرت کی وجہ سے شام سے غلہ منگوا کر اہل مکہ کو روٹیوں کے ٹکڑے کر کے کھلانے، کھلا سے شام سے غلہ منگوا کر اہل مکہ کو روٹیوں کے ٹکڑے کر کے کھلانے، کھلا دسترخوان بچھایا اور عام دعوت کی جسکی بنا پر آپکو ہاشم کہا جانے لگا۔ (۱۳)

حلی نے حضرت ہاشم کی عام فیاضی کے متعلق بعض لوگوں کا یہ قول

بھی نقل کیا ہے:

لم تزل مائتته منسوبة لارتفاع في

السراء و اضراء (۱۴)

(ان کا دسترخوان خوشحالی اور تنگی دونوں حالتوں میں ہمیشہ بچھا رہتا۔)

حضرت ہاشم اور فقراء کے لیے تدبیر معاش

حضرت ہاشم سے قبل قریش میں ایک عام رواج یہ بھی تھا کہ اگر کسی آدمی کا سارا مال کسی وجہ سے ہلاک ہو جاتا اور وہ بالکل مفلس اور تہی دست ہو جاتا تو ہمت ہار کر اور مایوس ہو کر اپنے زیر کفالت تمام افراد کو ساتھ لے کر اور باہر جنگ میں جا کر سب خیمے میں بیٹھ جاتے اور موت کی انتظار کرتے حتیٰ کہ بھوک پیاس سے باری باری سب کے سب موت کی آغوش میں چلے جاتے۔ حضرت ہاشم بڑے ہوئے اور مکہ کے سردار بنے تو اپنی قوم سے فرمایا۔ کسی بھی قوم کی عزت اسکی افرادی قوت سے بنتی ہے۔ اگر یہی حال رہا اور غریب لوگ اس طرح موت کے منہ میں جاتے رہے تو آہستہ آہستہ ہماری قوم کمزور ہو جائے گی۔ اس مسئلے کے حل کے لیے میری ایک رائے ہے اور وہ یہ کہ میں تمہارے فقیر اور غریب لوگوں کو تمہارے مالدار غنی لوگوں کے ساتھ ملا دوں۔ اور جس غنی آدمی کے جتنے اہل خانہ ہوں اتنے ہی غریب افراد اسکے ساتھ شامل کر دوں۔ اس طرح غنی آدمی کی ضروریات زندگی سے زائد مال کے سایے میں غریب اور اسکے اہل و عیال بھی زندہ رہیں گے اور یہ طریق کار بھوک کی وجہ سے خودکشی کے اقدام کو ختم کرنے والا ہوگا۔ چنانچہ سب قریش نے اس تجویز سے اتفاق کیا اور یوں حضرت ہاشم نے زندگی سے مایوس غریبوں کی معاش کا انتظام فرمادیا۔ (۱۵)

حضرت عبدالمطلب اور غریب پڑوسی

آپ کے دادا جان حضرت عبدالمطلب کی انسان دوستی، ہمدردی، غم خواری اور حق پڑوس کی ادائیگی کا ایک بڑا ایمان افروز واقعہ بعض سیرت نگاروں نے درج کیا ہے اسے پڑھئے اور حضور کے اجداد عظام کی اخلاقی

عظمتوں اور رفتوں کا اندازہ لگائیے۔ علامہ حللی فرماتے ہیں:

”حضرت عبدالمطلب کا شمار قریش کے دانشور اور حکیم لوگوں میں ہوتا تھا۔ ابوسفیان کے والد حرب بن امیہ کے ساتھ انکی دوستی، اٹھنا بیٹھنا اور گھرے مراسم تھے۔ ادھر آپ کے پڑوس میں ایک یہودی بھی رہا کرتا تھا ایک مرتبہ اس یہودی نے برسر بازار حرب بن امیہ کو برا بھلا کہہ دیا۔ حرب قریش مکہ میں کوئی کم متمدن و سرکش نہ تھا اس معمولی جھگڑے اور تو تو میں کے نتیجے میں غریب یہودی کو حرب نے موت کے گھاٹ اتار دیا حضرت عبدالمطلب کو یہ بات معلوم ہوئی تو آپ نے اس امر کو خلاف مروت اور خلاف اخلاق سمجھا کہ ایسے ظالم آدمی کے ساتھ صحبت اور رفاقت کو جاری رکھا جائے۔ چنانچہ حرب کی دوستی اور اسکے پاس آنا جلنا ترک کر دیا۔ پھر صرف اسی ترک تعلق پر اکتفا نہ کیا بلکہ حرب سے اپنے پڑوسی کی دیت کا مطالبہ کیا اور اسے اس وقت تک نہ چھوڑا جب تک کہ اس سے سواونٹ وصول کر کے پڑوسی یہودی کے بیٹے کو نہ دلا دیئے۔“ (۱۶)

انسانی اخلاق، اوصاف، کمالات اور اصولوں کی دنیا میں حضرت عبدالمطلب کا یہ واقعہ کوئی معمولی اور کم اہمیت کا حامل نہیں۔ اپنے ایک ہمسائے کی خاطر جو آپ کا ہم مذہب نہیں جس سے آپ کا کوئی دنیوی مفاد اور غرض وابستہ نہیں، کوئی قانونی مجبوری نہیں، کسی کا دباؤ نہیں، قریش کے ایک رئیس اور بااثر آدمی کی ناراضگی مول لینا اس سے مستقل قطع تعلق کر لینا اس سے کلام تک ترک کر دینا اور پھر اس سے پڑوسی مقتول کے خون بہا کو وصول کرنا یہ سب چیزیں ان کی انسانی خوبیوں، عالی ہمتی، اصول پرستی اور غریب پروری پر دلالت کرتی ہیں۔

معروف مورخ ابن اثیر نے حضرت عبدالمطلب کی عام داد و دہش اور فیاضی کے علاوہ غریب پروری اور مسکین نوازی کا ایک عجیب معمول لکھا ہے۔ فرماتے ہیں۔

..... فکان انا دخل شهر رمضان سعد

حراء واطعم المساكين جميع الشهر

(۱۷)

جب رمضان المبارک کا مہینہ شروع ہو جاتا تو (عبادت کے لیے) غار حراء پر چڑھ جاتے اور سارا ماہ مسلسل مساکین کو کھانا کھلاتے رہتے۔

اب رہے کے سامنے حضرت عبدالمطلب کا جب تعارف کرایا گیا تو ان

الفاظ میں کرایا گیا:

ان هنا سيد قريش صاحب عين مكة
الذي يطعم الناس في السهل والوحوش

في الجبال (۱۸)

یہ قبیلہ قریش کے سردار ہیں مکہ کے چشمہ (زم زم) کے مالک ہیں اور یہ وہ آدمی ہے جو لوگوں کو جنگلوں میں اور جانوروں کو پہاڑوں میں کھلاتا ہے۔

آب زم زم جو صدیوں قبل حضرت اسماعیل علیہ السلام کی معصوم اور ننھی ابریوں کی رگڑ کے نتیجے میں ظاہر ہوا تھا اور جو آج حرم مکہ میں ہی نہیں بلکہ مدینہ منورہ میں بھی پہنچا ہوا ہے جسے سعودی حکومت نے کمال محنت، کمال صفائی اور کمال نفاست سے حرمین شریفین میں جگہ جگہ ٹھنڈے کولروں میں ڈال کر رکھا ہوا ہے جسے لاکھوں زائرین پندرہ سو سال سے اپنی پیاس بجھانے، قلب و جگر کو ٹھنڈک پہنچانے اور مختلف امراض سے شفا یاب ہونے کے لیے استعمال کرتے آ رہے ہیں اور جو دنیا بھر کے مسلمانوں کے گھروں میں ”تبرک“ بن کر پہنچ رہا ہے۔ یہ بھی بالواسطہ حضرت عبدالمطلب ہی کا فیض ہے۔ کئی سالوں سے اٹے ہوئے اور نامعلوم آب زم زم کے کنویں کی دوبارہ کھدائی کے لیے من جانب اللہ حضرت عبدالمطلب کا ہی انتخاب ہوا تھا۔ اسی کنویں کی کھدائی کے دوران آپ نے منت مانی تھی کہ اگر اللہ کریم انہیں دس بیٹے عنایت فرمائے گا تو ایک کو وہ اللہ کے رستے میں قربان کر دیں گے۔ چنانچہ اللہ

نے دس بیٹے عنایت فرمائے تو قربان ہونے کے لیے قرعہ حضرت عبد اللہ کے نام کا نکلا۔ حضرت عبد اللہ کے مقدر میں چونکہ نبی رحمت صلی اللہ علیہ وسلم کا باپ ہونے کی سعادت اور اعزاز لکھا ہوا تھا اس لیے ”جسے اللہ رکھے اسے کون چکھے“ کے مصداق ایک ترکیب سے حضرت اسماعیل علیہ السلام کی مانند ذبح کیے جانے سے بچا لیے گئے اور انکی جگہ سو اونٹ قربان دیئے گئے۔ اسی لیے نبی اکرم صلی اللہ علیہ وسلم نے فرمایا تھا:

انا ابن النبیحین (۱۹)

میں دو ذبیحوں کا بیٹا ہوں۔

حضرت عبد اللہ اور پاکیزگی اخلاق

حضور اکرمؐ کے ابا جی کا نام عبد اللہ (اللہ کا بندہ) ہونا جسے احادیث میں **احب الاسماء الی اللہ** بھی کہا گیا ہے، بڑا معنی خیز ہے۔ یہ نام اس زمانہ میں رکھا گیا اور تجویز کیا گیا تھا جب اللہ کی بندگی کے تصور کا نام و نشان تک نہ تھا سارا عرب لات و منات اور عزی و جبل کا بندہ اور پجاری بنا ہوا تھا۔ ایسے بت پرستانہ ماحول اور معاشرے میں کسی آدمی کا نام عبد اللہ رکھا جانا محض اتفاقی معاملہ نہیں لگتا بلکہ یہ سب کچھ من جانب اللہ ہو رہا تھا تاکہ جس ذات گرامی کو رب کائنات نے ”عبدہ“ کے مقام رفیع پر فائز کرنا ہے اس کا خمیر ہی عبدیت کے پانی سے گوندھا جائے۔ حضورؐ کے باپ اسم ہامسی تھے۔

حضرت عبد اللہ کی پشت میں چونکہ نور نبی ودیعت کیا گیا تھا اس لیے آپ کی پیشانی سے اس نور کی ایک واضح جھلک کو کب درمی کی مانند نظر آتی تھی۔ قریش مکہ اور تمام بنی ہاشم میں صورت و سیرت ہر دو اعتبار سے اپنا ثانی نہیں رکھتے تھے۔ اس انتہائی حسن و جمال، رنگ روپ اور کمال خوبصورتی کو دیکھ کر مکہ کی حسینائیں آپ پر وارفتہ تھیں ہر ایک کی خواہش ہوتی تھی کہ اسے عبد اللہ کی زوجیت میں آنے کا شرف مل جائے۔ حتیٰ کہ معروف سیرت نگار علی نے بیان کیا ہے اگرچہ یہ بیان ہے تو لفظ ”قیل“ کے ساتھ جسے ناقدین

حدیث نے ”لفظ ترمیض“ سے تعبیر کیا ہے تاہم عشق و محبت کی دنیا میں ایسا ہو جانا بعید از قیاس نہیں۔ وہ بیان یہ ہے کہ جس دن حضرت عبداللہ کی شادی سیدہ آمنہ بنت وہب سے انجام پائی اور نکاح ہو گیا تو بنی مخزوم، عبد شمس اور عبد مناف کے قریشی قبائل میں کوئی عورت ایسی نہ تھی جو حضرت عبداللہ سے شادی نہ کر سکنے کے افسوس میں بیمار نہ ہو گئی ہو۔ (۲۰)

مگر قربان جائیں اس ہاشمی کی پاک دامنی اور بے داغ جوانی پر کہ حسن کے دعوت نظارہ دینے کوئی رکاوٹ نہ ہونے اور دواعی کے ہونے کے باوجود اس نے کبھی کسی غیر محرم کی طرف آنکھ اٹھا کر بھی نہیں دیکھا۔ حالانکہ جوانی مستانی ہوتی ہے اور دور جاہلیت میں اس قسم کی مستانہ حرکات کو معیوب بھی نہیں سمجھا جاتا تھا عرب لوگ بالخصوص شاعر اپنے عشق و معاشقہ کے تذکرے بڑے فخر سے کرتے تھے۔

حضرت عبداللہ کی زندگی کی کوئی لمبے چوڑے واقعات اور تفصیلات تو کہیں نہیں ملتیں۔ تاہم سیرت نگاروں نے انکی پاکدامنی اور کمال عفت کا ایک ایمان افروز واقعہ درج کیا ہے جس سے ان کے شرم و حیا اور ان کی نظرو خیال کی پاکیزگی و طہارت کا بدرجہ احسن اظہار ہوتا ہے۔ واقعہ یوں پیش آیا کہ حضرت عبداللہ جب ذبح ہونے سے بچا لیے گئے تو ان کے باپ کو ان کی شادی کی فکر ہوئی۔ ہماری طرح لمبے چوڑے ڈھول ڈھمکے، مندی کی رسم، آتش بازی، بینڈ باجا، برات اور تکلف کیا ہونا تھے۔ غالباً ”وہب بن عبد مناف سے ان کی عفت ماب اور فرشتہ سیرت بیٹی سیدہ آمنہ کا رشتہ پہلے مانگ رکھا ہو گا اس لیے بیٹے کو ساتھ لیا اور اپنی بہو کو بیاہ لانے کے لیے وہب کے گھر کی طرف روانہ ہوئے۔ مکہ کی حسینائیں پہلے ہی سے ان کو دامن تزویر میں ”پھنسانے“ اور ”شکار“ کرنے کی گھات لگائے رکھتی تھیں۔ قتیبہ یا رقیہ یا بعض روایت کے مطابق فاطمہ ثانی ایک حسین کاہنہ کو جب معلوم ہوا کہ حضرت عبداللہ کو نکاح کے لیے لیجا یا جا رہا ہے اپنی آسمانی کتابوں کے حوالے سے وہ سمجھتی تھی کہ حضرت عبداللہ کی پیشانی میں جو ایک نور چمکتا ہے یہ آخر الزماں پیغمبر کا نور ہے جو ان کی صلب میں ودیعت کیا گیا ہے۔

اس کی خواہش تھی کہ کسی طرح یہ نور اسکے رحم میں منتقل ہو جائے مگر یہ نور ازل سے سیدہ آمنہ کے لیے مقدر ہو چکا تھا۔ بہر حال جب حضرت عبداللہ اپنے باپ حضرت عبدالمطلب کے ہمراہ اپنے سرال کے گھر جا رہے تھے تو رستے میں مذکورہ کاہنہ نے رستہ روک کر حضرت عبداللہ کو ”داد عیش“ دینے کی دعوت دی اور ساتھ ہی سو اونٹ بطور ”نظرانہ“ دینے کا بھی چقمہ دیا۔ پاکباز عبداللہ نے اس بدکار اور فاحشہ عورت کو جو شاندار جواب دیا تھا وہ تاریخ نے اپنے سینے میں سمیٹ رکھا ہے۔ سنہری حروف سے لکھے جانے کے قابل یہ جواب ہمیشہ ہمیشہ آپ کی بے داغ جوانی اور پاکدامنی کو چار چاند لگاتا اور آپ کی عفت و عصمت کی گواہی دیتا رہے گا۔ فی البدیہہ فرمایا:

اما الحرام فالمات بونہ
یحمی الکریم عرضہ و بینه

واحل لا حل فاستینہ
فکیف بالامر الذی تبغینہ (۱)

سہیل نے دوسرے شعر کے مصرعے آگے پیچھے کر کے یوں لکھے ہیں:

تکیف بالامر الذی تبغینہ
یحمی الکریم عرضہ و بینه

ترجمہ: اے بد بخت! تو مجھے حرام کام کی دعوت دیتی ہے میرے نزدیک

حرام کاری کے ارتکاب سے مر جانا بہتر ہے۔

جس چیز کو تو چاہتی ہے وہ کیسے ممکن ہے میں اس کا تصور بھی نہیں کر سکتا

کیونکہ شریف آدمی ہمیشہ آبرو اور دین کو بچایا کرتا ہے۔

جوانی میں جذبات کے بیجان کے وقت عموماً ”انسان کو کچھ سوچتا نہیں۔

مگر اس ہاشمی جوان رعنا کے دامن اور جوانی کی حفاظت خود رب کائنات فرما رہا

تھا۔ کیونکہ اس کی روئے عصمت پر کوئی دھبہ لگ جاتا یا بدکاری کا کوئی گند اچھینتا

پڑ جاتا تو وہ اسکے ہونے والے عدیم النظیر اور فقید المثال فرزند ارجمند کی اس

ردائے تطہیر پر دھبہ اور داغ ہوتا جسے اللہ کریم نے ازل سے ہر قسم کی نسبی، نسلی،

عقیدہ کی 'سوچ کی' عمل کی اور اخلاق کی گندگی سے پاک رکھنے کا تہیہ کر رکھا تھا۔ اس کے بعد بنو ہاشم اور بنو زہرہ (سسرال) کے چند معززین کی مجلس میں انتہائی سادگی اور پروقار طریقے سے اس شرافت کے پتلے (حضرت عبداللہ) کا نکاح بنو زہرہ کے نامور سردار وہب کی پری صفت اور فرشتہ سیرت صاحبزادی سیدہ آمنہ کے ساتھ سرانجام پایا اور یوں دو سعید روہیں ایک دوسرے کی شریک سفر بن گئیں۔ سیرت نگاروں کے بیان کے مطابق عقد نکاح کے بعد بہت جلد ہی نور محمدی اپنے باپ کی پاک صلب سے ماں کے پاک رحم میں جلوہ گر ہو گیا۔ دورانِ حمل سیدہ آمنہ نے ایسے عجائبات ایسے نظارے ایسی کرامات اور ایسی برکات دیکھیں اور ایسی ایسی بشارتیں سنیں جو کبھی کسی حاملہ نے نہیں دیکھی سنی تھیں۔

وفات

اس نور کے ظہور کو دیکھنا باپ کے مقدر میں نہیں تھا۔ شادی کے بعد تھوڑا عرصہ ہی میاں بیوی کو شادی کی خوشیاں دیکھنے کا موقعہ نصیب ہوا۔ نئی نوپلی شادی ہونے کے باوجود ہونہار اور فرمانبردار بیٹا جو باپ کے کہنے پر زنج ہونے کے لیے بھی تیار ہو گیا تھا، اپنے باپ کے حکم کی تعمیل میں ایک تجارتی کارواں کے ساتھ ملک شام جانے کے لیے تیار ہو گیا۔ سلیقہ شعار بیوی نے دور دراز سفر کے لیے کمال محبت سے اپنے پیارے خاوند کا رخت سفر باندھا بیچاری سیدہ آمنہ کو کیا معلوم تھا کہ وہ اپنے خاوند کا مستقل رخت سفر باندھ رہی ہے اور اب کے بعد میدانِ محشر میں ہی ایک دوسرے کا دیدار ہوگا۔ حضرت عبداللہ نے اپنے گھر کے درودیوار اور اپنی محبت شعار بیوی پر آخری نگاہ ڈالی باپ کو سلام عرض کیا اور اونٹ پر سوار ہو کر شام روانہ ہو گئے۔ سیدہ آمنہ ضرور کسی اوٹ میں کھڑی ہو کر اپنے شوہر نامدار کی پیٹھ دیکھتی رہی ہوں گی۔ شام سے واپسی پر قافلہ نے یرشب (مدینہ منورہ) کے مقام پر پڑاؤ کیا تو حضرت عبداللہ اتفاق سے بیمار ہو گئے۔ باقی تاجر ساتھیوں نے مکہ مکرمہ پہنچ کر حضرت عبدالمطلب کو ان کی بیماری کی خبر دی تو بوڑھے باپ نے حضرت عبداللہ

کے بڑے بھائی حارث کو ان کی خبر معلوم کرنے کے لیے مدینہ منورہ روانہ کیا۔ بڑے بھائی کے پہنچنے سے پہلے ہی حضرت عبداللہ اپنے ننھیال کے ہاں ایک ماہ تک مسلسل بیمار رہنے کے بعد سفر آخرت اختیار فرما چکے تھے اور ”کپنچی وہیں پہ خاک جہاں کا خیر تھا“ کے ازلی کھلے کے مطابق مدینہ منورہ کی پاک دھرتی پر ہمیشہ ہمیشہ کے لیے دارالنا بعد میں موحو خواب ہو چکے تھے۔ (۲۳) لگتا ہے باپ کو اندازہ ہو گیا تھا کہ ایک دن اس کے جگر کا ٹکڑا (صلی اللہ علیہ وسلم) بھی اسی سرزمین کو اپنے قدوم میمنت سے آباد اور شاد فرمائے گا اور یہی جگہ اسکی ہجرت گاہ اور مستقل مسکن بننے کا شرف حاصل کرے گی۔ گویا ”ہراول دستہ“ تھے جو ہجرت نبوی سے کئی سال قبل مدینہ منورہ بھیج دیئے گئے۔

حارث نے واپس آکر اپنے بوڑھے باپ، بھائیوں، بہنوں اور بھانج کو جب برادر خورد کے انتقال کی خبر دی ہوگی تو ان پر کیا قیامت ٹوٹی ہوگی بوڑھے باپ کو اپنے نور نظر کا آخری دیدار نہ کر سکنے کا کتنا قلق ہوا ہوگا۔ خصوصاً ”سراپا انتظار اور وفا شعار بیوی کے دل پر کیا گزری ہوگی یہ اندوہناک خبر اس پر کس طرح بجلی بن کر گری ہوگی اس کے دل کو کتنا صدمہ کتنا دکھ کتنا الم اور کتنا رنج پہنچا ہوگا اسے شادی کے بعد جلد ہی اور جوانی کی عمر میں بیوہ ہو جانے پر جبکہ ابھی تک اس کے ہاں کوئی اولاد بھی نہیں، کتنا غم لاحق ہوا ہوگا۔ اسکے کتنے ارمان اور کتنی حسرتیں ادھوری رہ گئی ہوں گی یہ سب چیزیں اللہ عظیم و خیر ہی کو معلوم ہیں تاریخ ان تمام چیزوں کی تفصیل سے خاموش ہے اور اسے خاموش ہونا ہی تھا کہ درد و الم کی باطنی کیفیات کو نوک زبان اور نوک قلم پر نہیں لایا جاسکتا۔ البتہ سیدہ آمنہ کا ایک مرثیہ بعض سیرت نگاروں نے ضرور نقل کیا ہے جو ایک طرف سیدہ کی ذہانت و فطانت اور فکری و ادبی بلندی کا عکاس ہے تو دوسری طرف حضرت عبداللہ کے چند اوصاف کا آئینہ دار اور انکے فضائل اخلاق پر ایک عمدہ دلیل ہے۔ وہ درد انگیز مرثیہ طبقات ابن سعد میں یوں ہے۔

عفا جانب البطحاء من ابن ہاشم

و جاور لحدا خارجا" فی الغماغم
 دعته المنایا دعوة فا جابها
 وما ترکت فی الناس مثل ابن ہاشم
 عشیة راحو یحملون سریره
 تعاورہ اصحابہ فی التزاحم
 فان یک غالته المنایا و ربیہا
 فقد کان معطاء کثیرا التراحم (۲۴)

ترجمہ: وادی بٹھا کے پہلو سے بنو ہاشم کے سپوت کا نشان مٹ گیا اور
 اسے غمغموں کے اثناء میں بیرونی (دور دراز) قبر کا ہمایہ بنایا گیا۔ جب موت
 نے اسے دعوت دی تو اس نے اس (دعوت) کو قبول کر لیا اور اس (موت)
 نے بنی ہاشم کے سپوت (عبداللہ) کی طرح کا کوئی شخص لوگوں میں باقی نہ
 چھوڑا۔ ایک دن مغرب کے وقت لوگ اسکی ڈولی لیے ہوئے روانہ ہوئے اس
 کے ساتھ ہجوم کرتے ہوئے اس پر ٹوٹ پڑ رہے تھے موت اور اسکے حملے نے
 بیشک اس کو دبوچ لیا لیکن وہ تھا تو انداتا (بہت دینے والا) اور بڑا صاحب
 رحم۔ (ترجمہ از رسول اکرم کی سیاسی زندگی، مولفہ ڈاکٹر محمد حمید اللہ)

ابن سعد کے بیان کے مطابق انتقال کے وقت حضرت عبداللہ کی عمر
 پچیس سال تھی اور حضور صلی اللہ علیہ وسلم ابھی شکم مادر میں تھے۔ بعض
 روایات میں یہ ہے کہ اس وقت حضور سوا دو برس کے ہو چکے تھے۔ مگر ابن
 سعد اور ابن ہشام کے نزدیک پہلا قول ہی زیادہ ثابت ہے یعنی:

انہ توفی و رسول اللہ صلی اللہ علیہ

وسلم حمل (۲۵)

(حضرت عبداللہ کا انتقال ہوا تو رسول اللہ صلی اللہ علیہ

وسلم ابھی ماں کے پیٹ میں تھے۔)

وفات کے وقت حضرت عبداللہ کی عمر کتنی تھی بعض روایت سے

اٹھارہ انیس سال بھی معلوم ہوتی ہے۔ کیونکہ یہ بات اکثر سیرت نگاروں نے

لکھی ہے شادی کے بعد بہت جلد ہی حضرت عبداللہ نے شام کا سفر اختیار فرمایا تھا اور پھر واپسی پر جیسا کہ اوپر گزرا، مدینہ منورہ میں اللہ کو پیارے ہو گئے۔ قیاس یہی چاہتا ہے کہ اس سفر میں تین چار یا زیادہ سے زیادہ پانچ چھ ماہ کا وقت لگا ہو گا۔ اور امام حلہ کی تصریح کے مطابق شادی کے وقت آپ کی عمر اٹھارہ برس تھی۔ (۲۶)

ترکہ

اٹھارہ ان سال یا زیادہ۔ سے زیادہ پچیس سال کی عمر میں انسان کتنا کچھ کمالیتا ہے اور بالخصوص ایسا بیٹا جو جب اپنے باپ کے ساتھ رہ رہا ہو الگ سے اس کا کوئی کاروبار نہ ہو اور ساتھ ہی باپ کا چہیتا بھی ہو اس وقت کمائی کے مواقع اور بھی کم ہو جاتے ہیں۔ حضرت عبداللہ نے جیسا کہ قریب ہی اوپر گزرا، ابھی زندگی کی بمشکل اٹھارہ انیس یا پچیس بہاریں دیکھیں تھیں اس جوانی اور لاڈ و پیار کے زمانے میں انہوں نے کیا اندوختہ اکٹھا کرنا تھا کیا زمینیں اور جائیدادیں بنانا تھیں اور کتنا سرمایہ اکٹھا کر لینا تھا۔ صرف پانچ اور اک اونٹ (پیلو کے درختوں کے پتے کھانے والے) چند بکریاں اور ام ایمن نامی ایک لونڈی ترکہ میں چھوڑی۔ (۲۷) یہ ہے وہ کل پونجی اور کل جائیداد جو شاہ دوسراصلی اللہ علیہ وسلم کو اپنے باپ کے ورثہ میں ملی تھی۔

فصل:

ولادت، مالی حالت اور رضاعت

یہاں اس امر کی تحقیق کی چنداں ضرورت نہیں کہ حضرت عبداللہ کا دریتیم کس دن کس مہینے اور کس سال دنیائے رنگ و بو میں جلوہ گر ہوا۔ اسکی ولادت اور تشریف آوری سے ظلم و استبداد اور استیصال کے ایوانوں میں کس طرح کھلبلی مچی۔ دنیا کے بت کدوں میں اصنام باطلہ کس طرح سجدہ ریز ہو گئے۔ کسریٰ کے پر شکوہ محلات پر کس طرح لرزہ طاری ہو گیا۔ یہود و نصاریٰ کے گھروں میں کس طرح ماتم ہوا آتش کدہ ایران یکدم کس طرح بجھ گیا۔ شب میلاد منجمن اور کاہنوں نے کیا کیا عجائبات دیکھے۔ بوقت سحر جب حضور کا ظہور ہوا تو سیدہ آمنہ اور وہاں موجود خواتین نے کیا کیا انوار دیکھے۔ آمنہ کے لال کو اللہ نے کتنا زبردست حسن و جمال عطا فرمایا تھا۔ نفاس ازل نے کتنی شاندار اور کتنی بے عیب اسکی تصویر کشی کی تھی اس کا رخ انور کتنا خوبصورت کتنا نورانی، کتنا رشک قر، کتنا حسین اور کتنا من موہنا تھا۔ اس کے وجود اطہر سے کس قدر خوشبو آرہی تھی۔ اس کے مقدس چہرے سے اٹھنے والا نور کس طرح نورانیت میں چاند کو شرما رہا تھا۔ اسکی آنکھوں میں کتنی زبردست چمک تھی اس کے اعضاء میں کتنا فقید المثال تناسب تھا اسکی چھوٹی چھوٹی ہتھیلیاں کتنی نرم و گداز تھیں۔ اس کے حسین مکھڑے اور نازنین بدن کو دیکھ کر حضرت حسان بن ثابتؓ نے جو یہ کہا کہ:

وَاحْسَنُ مِنْكَ لَمْ تَرْقَطْ عَيْنِي
وَاجْمَلُ مِنْكَ لَمْ تَلِدِ النِّسَاءُ

خُلِقْتَ مُبْرَأً مِنْ كُلِّ عَيْبٍ
كَانَكَ قَدْ خُلِقْتَ كَمَا تَشَاءُ

تو غلط نہیں کہا تھا۔ عقیدت کے غلو میں کوئی مبالغہ آرائی نہیں کی

صحابی ویسے بھی مبالغہ آرائی سے کام نہیں لیتا بلکہ حقیقت بیان کی ہے۔ پھر سارے خاندان بالخصوص بوڑھے عبدالمطلب کو اپنے جوانا مرگ بیٹے عبد اللہ کے گھر میں اولاد نرینہ کے پیدا ہونے سے کتنی خوشی ہوئی انہوں نے کس طرح رب کریم کا شکر ادا کیا کس طرح بڑے پیمانے پر اہل مکہ کی دعوت عام کی اور پھر اپنے پوتے کا کتنا انوکھا اور سوہنا نام تجویز کیا۔

کیڈا سوہنا نام محمد دا
اس ناں دیاں ریاں کون کرے

ان سب چیزوں کو محدثین اور سیرت نگاروں نے اللہ انکی قبروں کو منور فرمائے، بڑے خوبصورت ایمان افروز عقیدت بھرے اور محبت بھرے الفاظ میں بڑی وضاحت اور تفصیل کے ساتھ بیان کر دیا ہے۔ مجھے سیرت نبوی کے بحر بیکنار اور گلستان عظیم میں سے چونکہ صرف ایک قسم کے موتی اور ایک نوع کے پھول چن کر سیرت کا ایک گلدستہ سجانا ہے، اس لیے موضوع کی مناسبت سے فقط اتنا عرض کرنا ہے کہ جس وقت حضور پیدا ہوئے تو شفقت پداری سے محروم گویا پیدائشی یتیم تھے۔ آپ نے باپ کا لاڈ پیار نہیں پایا یہ در یتیم باپ کے کندھوں پر سوار نہیں ہوا، اس نے ابا جان سے اپنے معصوم مطالبات پورے نہیں کرائے ”چیزی“ لینے کے لیے پیسے نہیں مانگے، باپ کی انگلی نہیں پکڑی ہے باپ کے ساتھ باہر بازار میں نہیں گھوما ہے۔ پھر ستم بالائے ستم یہ کہ باپ نے کوئی جائیداد نہ چھوڑی تھی کوئی پیسہ نہ چھوڑا تھا کوئی ذریعہ آمدن نہ بنایا تھا۔ چند اونٹوں، بکریوں اور ایک خادمہ کے سوا گھر میں ”خیر“ تھی۔ بیچاری ماں کے ہاں فقر و فاقہ اور ناداری نے ڈیرے ڈال رکھے تھے۔ اپنی ماں کی اس غربت اور افلاس کی طرف خود حضور نے ایک مرتبہ اشارہ فرمایا تھا۔ ایک آدمی بارگاہ نبوی میں آیا اور آپ کے خداداد رعب و دبدبہ اور ہیبت کی وجہ سے کانپنے لگا تو آپ نے فرمایا:

ہون علیک فانی لست بملک انما انا ابن
امراة من قریش کانت تاکل القدید (۲۸)

(حوصلہ رکھو میں کوئی بادشاہ نہیں ہوں میں تو قریش کی اس
غریب خاتون کا فرزند ہوں جو گوشت کے خشک ٹکڑے کھا کر
گزارہ کیا کرتی تھی۔)

جنگل سستی کی وجہ سے حضورؐ کی پاکدامن ماں وہ ارمان پورے نہ کر سکی
جو مائیں اپنے ہاں اولاد بالخصوص لڑکوں کی پیدائش پر پورے کیا کرتی ہیں۔
بیوگی کا مستقل غم اس کے علاوہ تھا۔ ماں کی غربت و افلاس، ناداری اور معصوم
بچہ کی یتیمی دیکھ کر کوئی دایہ اسکو گود میں لینے کے لیے تیار نہیں تھی۔
دودھ پلانے والیوں کا آمنہ کے لالہ سے گریز

ولادت کے بعد چند دن تک محترمہ امی جان نے اپنے جگر گوشہ علیہ
السلام کو خود اپنی پاک چھاتی سے لگائے رکھا اور دودھ پلایا اور اس طرح اپنے
کلیجے کو ٹھنڈا کرتی رہیں۔ بعد ازیں کچھ عرصہ تک حضورؐ کے سگے چچا ابولہب کی
آزاد کردہ لونڈی ثویبہ نے دودھ پلایا۔ (۲۹) بعد میں حضورؐ اس غریب لونڈی
اور رضاعی ماں کا رضاعی بیٹا ہونے کے ناطے سے ہمیشہ لحاظ رکھتے اور خبر گیری
فرماتے رہے۔ حتیٰ کہ ہجرت فرمانے کے بعد بھی اس غریب لونڈی کے لیے پیسہ
اور کپڑا لیا مکہ مکرمہ بھیجتے رہے۔ ثویبہ نے ۷ھ میں وفات پائی۔ (۳۰)

کون ماں نہیں چاہتی کہ اس کا جگر بند اور نور نظر اچھی تربیت نہ پائے
اچھی صحت نہ پائے اچھے اور صحت افزا ماحول میں نہ پلے بڑھے۔ اپنی اس
طبعی خواہش کے تحت سیدہ آمنہ نے بھی چاہا کہ وہ عرب کے عام دستور و رواج
(۳۱) کے مطابق اپنے بچے کو مکہ شہر سے باہر کھلی فضا اور شہری آلودگی سے
دور کسی دیہات میں تربیت کے لیے کسی خاتون کے سپرد کر دیں۔ اس دور میں
دیہاتی خواتین مکہ سے بچے لے جایا کرتی تھیں اور اس رضاعت کے صلے میں
معتول صلہ، معتول معاوضہ اور خاصا انعام و اکرام پایا کرتی تھیں۔ چنانچہ بنو
سعد کی کچھ خواتین اس مقصد کے لیے مکہ مکرمہ میں آئیں تو سیدہ آمنہ نے بھی
اپنے لخت جگر کو انکے سپرد کرنا چاہا مگر کوئی خاتون لینے کے لیے تیار نہ ہوئی۔

کیوں تیار نہ ہوئی اسکی وجہ اور دگداز تفصیل انہی خواتین میں سے ایک خوش نصیب خاتون کی زبانی سنئے جو اس سارے واقعے کی یقینی شاہد ہے جس کے ساتھ یہ واقعہ بیٹا ہے اور نئے بعد میں اللہ کریم نے حضورؐ کی رضاعی ماں بننے کا عظیم شرف بھی بخشا۔ حضورؐ کی رضاعی ماں سیدہ حلیمہ کی زبانی اس واقعے کو متعدد سیرت نگاروں اور محدثین نے نقل کیا ہے۔ ابن ہشام کے الفاظ ہیں:

..... حتی قدمنا مكة نلتمس الرضعاء
فما منا امرأة الا وقد عرض عليها رسول
الله صلى الله عليه وسلم فتا باه انا قيل
لها: انه يتيم و نالك انا انما كنا نر
جوالمعروف من ابى العصبى فكنا نقول يتيم
وما عسى ان تصنع امه وجده فلكننا نكرهته
لذالك فما بقيت امرأة قدمت معى الا
اخذت رضيعا غيرى فلما اجمعنا الانطلاق
قلت لصاحبى: والله انى لاكره ان ارجع من
بين صواحبى ولم اخذر ضيعا والله لا نهبن
الى نالك اليتيم فلا خذنه قال: لا عليك ان
تفعلى عسى الله ان يجعل لنا فيه بركة
قالت: فذهبت اليه فاخذته وما حملنى
على اخذه الا انى لم اجد غيرهم (۳۲)

حتی کہ ہم لوگ دودھ پیتے بچوں کی تلاش میں مکہ آئے۔ ہم میں سے کوئی عورت ایسی نہ تھی جس پر رسول اللہ صلی اللہ علیہ وسلم کو پیش نہ کیا گیا ہو مگر جب اسے بتایا جاتا کہ یہ بچہ یتیم ہے تو وہ آپکو قبول کرنے سے انکار کر دیتی۔ اور اس انکار کی وجہ فقط یہ تھی کہ ہم بچے کے باپ کی طرف سے بھلائی (انعام اکرام) کی امید کیا کرتی تھیں۔ چنانچہ ہم سب

نے سوچا یہ یتیم ہے اس کی ماں اور دادا سے کسی صلہ کی کیا توقع کی جاسکتی ہے۔ پس اسی وجہ سے ہم حضورؐ کی رضاعت کی ذمہ داری قبول کرنے سے گریز کر رہی تھیں۔ چنانچہ جو عورتیں میرے ساتھ آئی تھیں (۳۳) ہر ایک نے میرے سوا کوئی نہ کوئی بچہ لے لیا۔ جب ہم نے واپسی کا ارادہ کیا تو میں نے اپنے ساتھی خاوند سے کہا: قسم بخدا میں خالی ہاتھ واپس نہیں جانا چاہتی میں اسی یتیم بچے کی طرف جاتی ہوں اور اسے لے آتی ہوں۔ خاوند نے کہا: ایسا کرنے میں کوئی حرج نہیں شاید اللہ کریم ہمارے لیے اس یتیم میں برکت پیدا فرمادے۔ حضرت حلیمہ فرماتی ہیں کہ میں آپؐ کی طرف گئی اور آپؐ کو لے آئی اور حقیقت یہ ہے کہ میں نے آپؐ کو مجبوراً لیا تھا کیونکہ آپؐ کے سوا کوئی بچہ نہ ملا تھا۔

قارئین محترم! ہر انسان اپنے سینے میں ایک دل رکھتا ہے کچھ احساسات اور جذبات رکھتا ہے ذرا اندازہ کیجئے اس وقت کا جب امراء اور روساء مکہ کے تمام بچوں کو بخوشی قبول کر لیا گیا اور سیدہ آمنہ کے لالہ کو قبول کرنے کے لیے کوئی عورت محض اس وجہ سے تیار نہ ہو رہی تھی کہ حضورؐ لاوارث ہیں اور آپؐ کی والدہ محترمہ ایک نادار اور غریب خاتون ہیں۔ اس وقت آپؐ کی غریب ماں کے پاک دل پر کیا گزری ہوگی اس کے قلب مبارک کو کتنی ٹھنسی پہنچی ہوگی کیا اسکی آنکھیں پر نم نہ ہو گئی ہوگی اور کیا اس کا کلیجہ پھٹ نہ گیا ہوگا مگر بنو سعد کی ان دودھ پالنے والیوں کو کیا خبر تھی کہ یہ گدڑی میں لپٹا ہوا بچہ تو ایسا ”لعل“ ہے جسکی قیمت ہفت اقلیم بھی نہیں۔ آج جس کے ہاتھ مال و دولت سے خالی نظر آتے ہیں کل اسی کے ہاتھ میں دنیا کے تمام خزانوں کی چابیاں ہوگی۔ (۳۴) اللہ دینے والا ہوگا اور وہ تقسیم کرنے والا ہوگا۔ (۳۵) دنیا کی ساری بادشاہتیں اور زر و بواہرات اسکے قدموں میں ڈال دیے جائیں گے۔ آج جس غریب سے روگردانی کی جا رہی ہے اور کئی کترائی جا رہی ہے کل اس کے در پہ بڑے بڑے شہنشاہ

فاتحین اور وزراء و امراء جبہ سائی کو اپنی سعادت سمجھیں گے اور اسکی غلامی پر فخر محسوس کریں گے۔ قیصر و کسریٰ کے تاج اس کے غلاموں کے قدموں میں ڈال دیئے جائیں گے۔

حضورؐ کی رضاعت کے بہانے غریب حلیمہ کی اپنی پرورش

بنو سعد کی اس گمنام اور غریب خاتون کی پتہ نہیں کون سی ادا اللہ کریم کو بھاگئی تھی کہ اس نے اسے اپنے پیغمبر رحمتؐ کی رضاعی ماں بنا کر گوشہ گمنامی سے نکال کر عظمت و عزت اور شہرت و نیک نامی کی بلند چوٹیوں پر پہنچا دیا۔ شہنشاہوں، فرمانرواؤں اور بڑے بڑے ناموروں کے نام مٹ جائیں گے مگر عبد اللہ کے در یتیم کے طفیل حلیمہ کا نام تاریخ میں سدا یاد رہے گا۔ آج کون ہے جو بنو سعد کی ان خواتین کے نام تک جانتا ہو جنہوں نے میرے نبیؐ (فداہ روحی والی) کی رضاعت سے محض اس لیے انکار کیا تھا کہ آپؐ یتیم تھے مگر حلیمہ کا نام چودہ سو سال گزر گئے آج بھی زندہ ہے اور قیامت تک زندہ رہے گا:

۔ واہ رے حلیمہ دائی تو نے کیسی قسمت پائی

یہ صدقہ اور فیض ہے محمد رسول اللہ صلی اللہ علیہ وسلم سے ادنیٰ نسبت اور تعلق کا ورنہ آج اس دیہاتی اور گوشہ گمنامی میں پڑی ہوئی خاتون سے دنیا کا کوئی آدمی واقف نہ ہوتا۔ ایک حلیمہ کیا، دنیا میں جس کسی کو بھی کوئی مرتبہ و مقام ملا اسی آمنہ کے لالہ کی بدولت ملا۔

صدقہ بنا فاروقؓ ہوا یہ کان حیا یہ شیر خدا

رتبہ جو کسی مومن کو ملا پر تو ہے نور محمد کا

اللہ کریم نے سیدہ حلیمہ کے دن پھیر دیئے۔ گھر میں رونقیں ہو گئیں۔ غربت افلاس اور تنگدستی کی جگہ خوشحالی اور مادی برکات کا ظہور ہونے لگا۔ حلیمہ کے اجڑے گھر میں بہار آگئی۔ بھوک کی وجہ سے جو چھاتی خشک ہو گئی تھی حضورؐ کے مبارک وجود کے ساتھ لگنے سے دودھ سے لبریز

ہو گئی۔ حلیمہ کے قحظ زدہ حیوانات اور مویشیوں تک کی قسمت جاگ اٹھی۔ بجز زمینیں آباد ہو گئیں خشک فصلیں ہری بھری ہو گئیں۔ غریب بہن بھائیوں اور تمام قبیلہ کی زندگی کا اللہ نے سامان پیدا فرمادیا۔

بظاہر تو سیدہ حلیمہ آمنہ کے لالہ کو دودھ پلا رہی تھیں اور انکی پرورش اور دیکھ بھال کر رہی تھیں مگر درحقیقت اس دریتیم کی رضاعت اور پرورش کے بہانے خود سیدہ حلیمہ اور ان کے بال بچوں کی پرورش ہو رہی تھی۔ میرا نبی دنیا میں کسی سے کچھ لینے کے لیے نہیں بلکہ سب کو دینے اور اللہ کی نعمتیں بانٹنے کے لیے آیا تھا۔ (انما انا قاسم واللہ - یعلیٰ، بخاری: ۱۶:۱)

سہیلی نے ”جواز الاجر علی الرضاع“ (دودھ پلانے پر اجرت کے جواز) کا عنوان قائم کرتے ہوئے لکھا ہے کہ دودھ پلانے پر اجرت طلب کرنا عرب کی اکثر خواتین کے ہاں اچھا نہیں سمجھا جاتا تھا حتیٰ کہ یہ ضرب المثل مشہور تھی ”تجوع المرءة ولاتاكل بثديها“ یعنی عورت کو بھوکا رہنا قبول ہے مگر اسے اپنے تھن (کا دودھ) بیچ کر کھانا منظور نہیں۔ ادھر سیدہ حلیمہ اپنے قبیلے میں انتہائی معزز اور شریف خاتون تھیں انکی شرافت اور عظمت کے لیے یہی دلیل کافی ہے کہ اللہ کریم نے اپنے پیغمبر کی رضاعت کے لیے ان کا انتخاب فرمایا تھا۔ سہیلی کہتے ہیں کہ سیدہ حلیمہ اور بنو سعد کی دیگر خواتین کا دودھ پیتے بچوں کو اجرت پر تلاش کرنا شاید مجبوری کی وجہ سے تھا کیونکہ اس سال شدید قحظ پڑا تھا۔ (۳۶) خود سیدہ حلیمہ نے بھی واقعہ رضاعت کو بیان فرماتے ہوئے اسی چیز کی طرف اشارہ کیا ہے۔ فرماتی ہیں:

”میں اپنے خاوند (حارث) اور اپنے دودھ پیتے بچے کو لیکر بنو سعد کی دیگر خواتین کے ہمراہ کسی رضیع کی تلاش میں نکلی۔ یہ نوبت ایسی خشک سالی اور قحظ سالی میں پہنچی جس نے ہمارے پاس کوئی چیز نہ چھوڑی تھی۔ میں سفید رنگ کی گدھی پر سوار تھی ہمارے ساتھ اپنی ایک اونٹنی بھی تھی جو واللہ (بھوک کی وجہ سے) ایک قطرہ دودھ کا نہیں دیتی تھی اور نہ ہی ہم اپنے بچے کے بھوک کی وجہ سے رونے کے باعث ساری رات سو سکتے تھے۔ میرے تھنوں میں

(مناسب غذا نہ ملنے کے باعث) اتنا دودھ نہیں ہوتا تھا جو بچے کو کفایت کر سکتا اور نہ ہی اونٹنی دودھ دیتی تھی جو ہم معصوم بچے کو پلا سکتے۔“ (۳۷)

یہ تھے وہ حالات جنہوں نے سیدہ حلیمہ کو گھر سے نکلنے پر مجبور کیا تھا۔ لگتا ہے یہ اللہ کی طرف سے سیدہ مذکور کو حرم مکہ اور حضورؐ کی جائے ولادت کی طرف لانے کا انتظام کیا جا رہا تھا۔ حضورؐ کو دودھ پلانے والیوں کی کمی نہیں ہو سکتی تھی مگر امام قسطلانیؒ کے بقول یہ سعادت سیدہ حلیمہ کے لیے ازل سے مقدر ہو چکی تھی۔ (۳۸) ایسے حالات و اسباب پیدا ہو گئے یا پیدا کر دیئے گئے کہ بالاخر یہ نعمت حضرت حلیمہ کو مل کر رہی۔ جو نبی حضرت حلیمہ نے آپؐ کو اٹھایا اسی وقت وجود مسعود کی برکات کا ظہور ہونے لگا۔ فرماتی ہیں:

”میں آپؐ کو لیکر اپنی منزل (ربائش) کی طرف آگئی۔ اپنی گود میں بٹھایا تو میرے تھن دودھ سے لبریز ہو گئے۔ (۳۹) میں نے داہنا پستان پیش کیا تو حسب منشاء دودھ پی کر منہ بٹھالیا میں نے بائیں پستان پیش کیا تو انکار فرما دیا (بائیں تھن سے دودھ نہ پیا) اور یہ حالت (دائیں پستان سے دودھ پینا) بعد میں بھی جاری رہی۔ (۴۰) سہیلی نے لکھا ہے۔ حضرت حلیمہ جب بھی دوسرا تھن پیش کرتیں تو آپؐ انکار فرما دیتے گویا آپؐ کو معلوم ہو چکا تھا کہ ماں کے دودھ میں آپؐ کا ایک شریک بھائی بھی ہے اور عدل کرنا آپؐ کی فطرت میں داخل تھا۔ (۴۱) آپؐ نے اور آپؐ کے رضاعی بھائی دونوں نے سیر ہو کر دودھ پیا اور سو گئے۔ حالانکہ اس سے پہلے بچے کے رونے کی وجہ سے ہم بھی نہیں سو سکتے تھے۔ پھر میرے خاوند اونٹنی کی طرف اٹھے تو کیا دیکھتے ہیں کہ اس کے تھن دودھ سے بھرے ہوئے تھے تو انہوں نے اونٹنی کا دودھ دوہا اور ہم دونوں نے سیر ہو کر پیا اور اس طرح ہماری یہ رات خیر و عافیت سے گزری۔“ (۴۲)

صبح حضرت حلیمہ حضورؐ کو ساتھ لے کر واپس اپنے کھڑ جانے لگیں تو حضورؐ کو سیدہ آمنہ کے پاس لے آئیں۔ ماں ”ٹھنڈی چھماں“ نے اپنے نور نظر کو سینے سے لگایا پیار دیا اور اللہ کے توکل پر اور خیر کی توقع پر اپنے جگر کے

ٹکڑے کو حضرت حلیمہ کے سپرد فرما دیا۔ ابن سعد نے لکھا ہے۔ جب حضرت حلیمہ حضورؐ کو لیکر روانہ ہو رہی تھیں تو حضورؐ کی امی جان یوں بارگاہ الہی میں دعا کر رہی تھیں۔

الجدال	ذی	باللہ	اعینہ
الجبال	مر	من	من
الحلال	حائل	اراه	حتی
الموالی	الی	العرف	وینفعل
الرجال	حشوة	من	وغيرہم

ترجمہ: میں اپنے بیٹے کو اللہ ذوالجلال کی پناہ میں دیتی ہوں۔ ہر اس برائی سے جو پہاڑوں کے اوپر سے گزرتی ہے۔ تاکہ اپنے اس جگر بند کو حلال روزی کا حائل دیکھوں اور اپنے قربت داروں اور غلاموں کے ساتھ بھی نیکی کرتا پاؤں اور دوسرے عوام الناس (مخلوق خدا) کے ساتھ بھی۔

حضورؐ کی ماں کی پاک زبان اور دل کی اتھا گہرائیوں سے نکلی ہوئی دعا بھلا کیسے رد ہو سکتی تھی۔ حضورؐ نے زندگی بھر غلامی کی زنجیروں میں جکڑے ہوئے اور معاشرے میں رذیل و حقیر سمجھے جانے والے لوگوں کو گلے سے لگائے رکھا۔

بہر کیف حضرت حلیمہ حضورؐ کو لیکر چلیں تو اب انکی اور ان کے خاوند کی سواری کا رنگ ڈھنگ اور چال ڈھال کچھ دوسری تھی۔ کل تک جو سواریاں چلنے سے عاجز تھیں آج برق رفتاری سے چلتے ہوئے سب سے سبقت لے جا رہی تھیں۔ یہ دراصل ان سواریوں کا کمال نہیں تھا بلکہ اس ننھے سوارؐ کا کمال تھا جو انکی پیٹھ پر سوار تھا۔ اسی کی برکت سے قدرت نے ان نحیف و لاغر اور ہڈیوں کے ڈھانچے جسموں میں جان ڈال دی تھی۔ جب حضورؐ نے سیدہ حلیمہ کے گھر میں قدم رنجہ فرمایا تو انوار کی بارش ہونے لگی۔ برکات آشکارا ہونا شروع ہو گئیں اور یوں اللہ کریم نے حضرت حلیمہ کی مالی پریشانیوں کا علاج فرما دیا۔ حضرت حلیمہ کا اپنا بیان ہے کہ ہمارے علاقے سے بڑھ کر کوئی

علاقہ قحط زدہ اور خشک شمالی کاشکار نہ تھا مگر اس کے باوجود میری بکریاں شام کو لوٹیں تو سیر ہو کر اور اس حال میں لوٹیں کہ ان کے تھن دودھ سے پر ہوتے تھے۔ (۴۳)

ملا ہے ”حلیمہ“ کو فضل باری سے یتیم ایسا نہیں ہے بحرہستی میں کوئی در یتیم ایسا حضرت حلیمہ نے حضورؐ کو اپنا دودھ پلایا۔ تو اللہ کریم نے خود حلیمہ کو اور انکی سب آل اولاد کو بکریوں کے ذریعے دودھ پلانے کا بندوبست فرما دیا۔ یہ وہی بکریاں تھیں جو کبھی انتہائی مرلہ قسم کی ہوتی تھیں۔ ان کے تھنوں میں دودھ کا قطرہ تک نہ ہوتا تھا مگر اب موٹی تازی اور صحت مند ہو گئی تھیں اور اتنا دودھ دیتی تھیں کہ سارے گھر والوں سے ختم نہیں ہو پاتا تھا۔ حضورؐ کی یہ برکات سیدہ حلیمہ کی چار دیواری تک ہی محدود نہ تھیں بلکہ بنو سعد کے دوسرے لوگ بھی ان برکات سے مستفید ہو رہے تھے:

حلیمہ اور کنبہ بکریوں کے دودھ پر جیتے پلاتے دودھ مہمانوں کو بھی اور آپ بھی پیتے قبیلے والے بھی سیراب تھے اس ابر رحمت سے یتیمی کے سبب انکار تھا جسکی رضاعت سے

ابوالاثر حفیظ جالندھری

حضورؐ کی برکات کا مشاہدہ کر کے ہر ایک آپؐ کا گرویدہ اور عقیدت مند تھا۔ آپؐ کی من موہنی صورت ہر دل میں گھر کر چکی تھی۔ ان کی اس عقیدت کا اظہار اس وقت ہوتا جب ان میں سے کوئی بیمار پڑتا یا جسم کے کسی حصے میں درد محسوس کرتا تو وہ سیدھا حضورؐ کے پاس آجاتا حضورؐ کا ننھا ہاتھ پکڑ کر اپنے جسم پر پھیر لیتا اور یوں ”ید اللہ“ کا اعزاز پانے والے اس ہاتھ کی برکت سے اللہ اسے تندرستی عطا فرما دیتا۔ اسی طرح کوئی جانور بیمار ہوتا مثلاً اونٹ بکری وغیرہ تو اس کا علاج بھی یوں ہی کرتے۔ (۴۴)

ایک عربی شاعر نے کیا خوب بات کہی ہے:

لقد بلغت بالهاشمی حلیمتہ
مقاما علی نروة العزو المجد
وزانت مواشیہا واخصب ربعا
وقدعم هنا السعد کل بنی سعد (۲۵)

ترجمہ: سیدہ حلیمہ اس ہاشمی بچے کی وجہ سے عزت اور
بزرگی کی چوٹیوں پر پہنچ گئیں۔ اس کے مویشیوں میں زیادتی
ہو گئی اور زمینیں سرسبز ہو گئیں۔ یہ برکات صرف حضرت
حلیمہ تک محدود نہ تھیں بلکہ تمام بنو سعد مستفید ہو رہے
تھے۔

یہ تھے وہ شواہد اور بین ثبوت جنگی بنیاد پر میں نے کہا تھا کہ حضرت
حلیمہ نے حضورؐ کو کیا دودھ پلانا تھا اصل بات اور امر واقعہ یہ تھا کہ رب تعالیٰ
نے اس بہانے خود سیدہ حلیمہ اور انکے پورے خاندان کی پرورش اور روزی کا
ذریعہ پیدا فرما دیا تھا۔ حلیمہ کو مالی تفکرات سے چھٹکارا مل گیا تھا اور اسے خوشی
اور خوشحالی کے دن دیکھنے نصیب ہو گئے تھے۔ تبھی تو دو سال کی مدت رضاعت
پوری ہو جانے کے باوجود ان کی دلی خواہش اور اصرار تھا کہ ابھی سیدہ آمنہ
اپنے بیٹے کو واپس نہ لیں۔ اس دلی آرزو کے ساتھ مکہ شہر میں پھوٹی ہوئی
مملکت و باکا بھی ایک بہانہ مل گیا اور اس طرح مزید دو سال تک انہیں اس گنج
گرا نمایہ سے مالا مال ہونے اور اپنے خالی دامنوں اور خالی جیبوں کو بھرنے کا
موقع مل گیا۔

باری تعالیٰ نے یہ دولت اور نعمت عظمیٰ حلیمہ کو چھت پھاڑ کر عنایت
فرمائی تھی۔ حلیمہ کے ہاتھ ایک انمول ہیرا لگ گیا تھا۔ اس لیے حلیمہ نے بھی
اس ہیرے کی خدمت اور دیکھ بھال میں کوئی کسر اٹھانہ رکھی۔ حضورؐ ذرا
اوجھل ہو جاتے تو بے قرار ہو جاتیں۔ جب تک دیدار نہ کر لیتیں چین نہ آتا
(۳۶) دودھ کے ساتھ محبت بھی گھول گھول کر پلاتیں۔ سارے بن بھائی
بالخصوص شیما تو اپنے اس ہاشمی بھائی پر لوٹ پوٹ ہوتی رہتی۔ سارا دن

کندھوں پر اٹھائے پھرتی اور اپنے ”ویر“ کو لوریاں دیتی رہتی۔ (۴۷) واہ
 حلیمہ اور شیما! تمہارے مقدر پہ قربان جاؤں۔ عرش معلیٰ پر قدم رکھنے والا
 پیغمبر تمہارے کندھوں پر سوار ہوا اور تمہاری عظمت کو چار چاند لگا گیا۔ غیر
 فانی ہو گیا تیرا نام حلیمہ! قریش کا بڑے سے بڑا امیر زیادہ سے زیادہ تجھے سونے
 میں تول سکتا تھا مگر اس درمیتیم کے صدقے میں جو نعمت تجھے ملی ہے اسے کون
 دے سکتا تھا!

رضاعی ماں باپ کا احترام

حضورؐ نے بھی اپنے رضاعی ماں باپ اور رضاعی بہن بھائیوں کی اس
 محبت اور خدمت کو کبھی نہ بھلایا ان بہن بھائیوں اور ماں باپ کے ساتھ آپؐ
 کے تعلق خاطر کا یہ عالم تھا کہ جب کبھی یہ تشریف لے آتے تو فرط محبت اور
 فرط احترام میں ان کے لیے اپنی چادر بچھا دیتے۔ (۴۸) ہمیشہ صرف انکی
 خدمت ہی نہیں بلکہ سارے بنو سعد کے ساتھ حسن سلوک کا حق ادا فرماتے
 رہے۔

رضاعی ماں کی مالی امداد

ابن سعد نے حضرت اسامہ بن زید کے حوالے سے لکھا ہے کہ ایک
 مرتبہ سیدہ حلیمہ حضورؐ کے پاس مکہ مکرمہ تشریف لے آئیں۔ حضورؐ کی اس
 وقت سیدہ خدیجہ الکبریٰ سے شادی ہو چکی تھی۔ حضرت حلیمہ نے قحط سالی اور
 اپنے مویشیوں کی ہلاکت کا شکایت ”ذکر کیا۔ حضورؐ نے یہ پتہ سن کر اپنی نیک
 دل اور فیاض زوجہ محترمہ سے بات کی تو ان محترمہ نے آپؐ کی رضاعی ماں کو
 چالیس بکریاں اور سواری کے لیے ایک اونٹ عنایت فرمایا جسے لیکر وہ خوش
 خوش واپس لوٹ گئیں۔ اسی طرح فتح ہوازن کے موقع پر رضاعی بہن شیما کو
 آزاد فرماتے ہوئے ایک غلام اور لونڈی بھی عنایت فرمائی (۴۹)

ایک ایمان افروز واقعہ

سیدہ حلیمہ کے ہاں دوران قیام میں حضورؐ کے ساتھ شق صدر اور بعض دیگر حیران کن واقعات پیش آئے۔ یہ واقعات سیدہ حلیمہ اور ان کے خاوند کے واسطے بالکل انوکھے اور انہونی قسم کے تھے۔ حضورؐ ان کے پاس سیدہ آمنہ کی امانت تھے۔ اس امانت کا بچاؤ اور ہر طرح کی حفاظت، ذاتی محبت کے تقاضے کے علاوہ، ان کا اخلاقی فرض بھی تھا۔ جب شق صدر کا واقعہ پیش آیا تو سیدہ حلیمہ کے خاوند (حارث) نے ان سے کہا: مجھے ڈر ہے کہ کہیں اس برخوردار کو کوئی نقصان نہ پہنچ جائے لہذا تم جاؤ اور اس کو اسکی ماں کے سپرد کر دو۔ حلیمہ بادل نخواستہ حضورؐ کو مکہ لے آئیں۔ اس دوران ایک عجیب اور ایمان افروز واقعہ پیش آیا۔ ابن ہشام ابن سعد اور حلی وغیرہ نے لکھا ہے کہ جب حلیمہ حضورؐ کو مکہ مکرمہ کی طرف لا رہی تھیں تو اتفاق سے حضورؐ پیچھے رہ گئے اور یوں پہاڑیوں میں گم ہو گئے۔ حلیمہ نے بہت تلاش کیا مگر حضورؐ کا کوئی سراغ نہ مل سکا۔ بھانگ بھاگ حضرت عبدالمطلب کے پاس پہنچیں اور ماجرا کہہ سنایا۔ یہ واقعہ سن کر حضرت عبدالمطلب کیسے بیٹھ سکتے تھے۔ بڑھاپے اور کمزوری کے باوجود مکہ کی پہاڑیوں میں ادھر ادھر حضورؐ کو تلاش کیا مگر کوئی پتہ نہ چل سکا۔ جب ”دوا“ سے کام نہ بنا تو اب دعا کی طرف متوجہ ہوئے۔ بیت اللہ میں آکر جو دعاؤں کے قبول ہونے کی جگہ ہے، بارگاہ الہی میں آہ و زاری کی اور یوں عرض کیا:

یا رب رلی ولدی محمداً

آردہ ربی وا صطنع عندی یدا (۵۰)

(اے میرے پروردگار! میرے لخت جگر محمدؐ کو مجھے واپس لوٹا دے۔

اے میرے مولا اسے لوٹا کر مجھ پر کرم فرما۔)

حضرت عبدالمطلب یہ دعا مانگ ہی رہے تھے کہ ابو جہل

آپؐ کو ساتھ لیکر عبدالمطلب کے پاس آیا اور کہنے لگا۔ میں نے ایک

عجیب بات تمہارے اس بیٹے سے متعلق دیکھی ہے۔ حضرت

عبدالمطلب نے پوچھا: کیا کہنے لگا۔ میں ادھر سے گزرا تو اس بچے کو

دیکھ کر میں نے اپنی اونٹنی بٹھائی اور بچے کو اپنے پیچھے سوار کر لیا۔ اب اونٹنی کو اٹھایا (اٹھانے کی کوشش میں مارا بھی ضرور ہوگا جیسا کہ ایسے مواقع پر لوگ عموماً کیا کرتے ہیں مؤلف) تو اٹھنے کا نام تک نہ لیتی تھی مگر جب میں نے اس بچے کو اپنے آگے سوار کیا تو اونٹنی اٹھ کھڑی ہوئی گویا اونٹنی زبان حال سے کہہ رہی تھی اے احمق! یہ بچہ تو تیرا اور ساری دنیا کا امام ہے تو امام مقتدی کے پیچھے کیسے کھڑا ہو سکتا ہے۔ حضرت عبداللہ بن عباسؓ کے قول کے مطابق اللہ نے جس طرح حضرت موسیٰؑ کی تربیت اور حفاظت ان کے دشمن سے کرائی تھی اسی طرح آپؐ کی حفاظت اور آپؐ کا اپنے دادا کے پاس واپس کیا جانا بھی آپؐ نے دشمن کے ہاتھوں سرانجام پایا۔ (۵۱)

عدو شود سبب خیر گر خدا خواہد

بعض مفسرین کے مطابق اللہ کریم نے چالیس سال بعد اسی اپنی نظر کرم کو **روجدک ضالا فہدی** کے الفاظ میں حضورؐ کو یاد دلایا۔ بعض خدشات اور غلط ماتقدم کی بنیاد پر سیدہ حلیمہ نے حضورؐ کو آپ کے دادا اور ماں کے سپرد تو ضرور کر دیا مگر انہیں حضورؐ کے اس فراق جدائی اور علیحدگی کا انتہائی دکھ تھا۔ انہوں نے وجود مسعود کے انوار و برکات کا اپنی آنکھوں سے مشاہدہ کر لیا تھا۔ وہ کسی قیمت پر آپؐ کی جدائی نہ چاہتی تھیں مگر مجبوراً "ایسا کرنا پڑا" (۵۲) جب انہوں نے واپس لوٹ کر گھر کے درودیوار پر نظر ڈالی ہوگی تو یقیناً "درودیوار بھی حضورؐ کی جدائی میں ماتم کنار ہوں گے۔ اب وہ رونقیں وہ بہاریں اور وہ برکتیں کہاں نظر آسکتی تھیں جو حضورؐ کی موجودگی میں نظر آیا کرتی تھیں۔

ان کی منک نے دل کے غنچے کھلا دیے ہیں
جس راہ چل گئے ہیں کوچے بسا دیے ہیں

(فاضل بریلویؒ)

کفالت

والدہ محترمہ کا انتقال

سیدہ حلیمہ نے جب آپ کو آپ کے دادا جان اور امی جان کے سپرد کیا تو اس وقت آنجناب کی عمر کوئی چار پانچ سال ہو چکی تھی۔ اس عمر میں ایک عام بچہ بھی خاصا سمجھدار اور باشعور ہو چکا ہوتا ہے۔ آمنہ کالال کوئی عام اور معمولی بچہ نہیں تھا۔ قدرت نے اسے بچپن ہی میں غیر معمولی عقل فہم اور شعور و احساس عطا فرمایا تھا۔ یہ اسی عقل و شعور اور فہم و احساس کا نتیجہ تھا کہ تین چار سال کی عمر میں بھی جو کہ سراسر کھیل کود اور کھلونوں کے ساتھ وقت گزارنے کی عمر ہوتی ہے، آپ کو کھیل تماشوں سے طبعی نفرت تھی۔ چھوٹی عمر میں بھی اپنی سی ہمت و طاقت کے مطابق بکریاں چرا کر اپنے رضاعی ماں باپ کی معیشت میں ہاتھ بٹانا آپ کا پسندیدہ مشغلہ تھا۔ عرض کرنے کا مقصد یہ ہے کہ جب تک آپ بنو سعد میں رہے اس وقت تک رضاعی ماں باپ اور رضاعی بہن بھائیوں کے انتہائی لاڈ پیار اور ان کی حد درجہ وارفتگی اور محبت کے باعث ممکن ہے آپ کو اپنے یتیم ہونے کا احساس نہ ہوا ہو۔ لیکن جب آپ اپنی ماں اور بوڑھے دادا کے پاس آگئے تو یقیناً آپ کو اپنے باپ کی وفات کا احساس ہوا ہوگا۔ جب دوسرے بچے اور آپ کے ہجرتی اپنے باپوں کی انگلیاں پکڑے باہر نکلتے ہوں گے تو لازماً آپ نے بھی اپنے باپ کی کمی محسوس کی ہوگی۔ اور یہ تجربہ کرا ہوگا کہ جن بچوں کے والد نہیں ہوتے ان پر کیا گزرتی ہے۔ تاہم ابھی والدہ صاحبہ تھیں جنکی ہر ممکن کوشش ہوتی تھی کہ ان کے نور نظر کو باپ کی عدم موجودگی کا احساس نہ ہونے پائے۔ ماں ویسے بھی ماں ہوتی ہے جب وہ اپنے بچے کو اپنی چھاتی کے ساتھ لگاتی اور بازوؤں میں لے کر دباتی

ہے تو انسان کے سارے رنج و الم اور دکھ درد کو ہی دبا کر رکھ دیتی ہے۔ اور یہ بچہ تو کوئی نرالا بچہ تھا اسکی عادت نرالی تھیں انکی چال ڈھال نرالی تھی سیدہ آمنہ اپنے جگر کے ٹکڑے کی حسن عورت اور حسن سیرت دیکھ کر قدرت الہی پر وارے وارے جاتی تھیں ان کا جینا اسی کے دم قدم سے تھا۔ خاوند کی جگہ بیٹے کو دیکھ کر دل کو تسلی دے لیتیں۔ پھر بھی معصوم بیٹا اور وہ بھی چار پانچ برس کا، خاوند کی جگہ پر نہیں کر سکتا تھا اس لیے خاوند کی یاد ضرور ستاتی ہوگی۔ چھ سال تک پتہ نہیں کس طرح اپنے سینے پر سل رکھی ہوگی۔ اب قیامت تک خاوند کو دیکھنا تو ممکن نہ تھا تاہم سوچا چلو اسکی قبر کو ہی دیکھ کر کچھ تسکین کا سامان کر آتی ہوں۔ بیٹے کو بھی باپ کی آخری آرامگاہ دکھا آتی ہوں۔ یہ سوچ کر اپنے خاوند کی متروکہ لونڈی ام ایمن اور اپنے چھ سالہ صاحبزادے کو لے کر ایک قافلہ کے ساتھ مدینہ منورہ روانہ ہو گئیں۔ حضور کے دادا عبدالمطلب کے ننھیال وہیں مقیم تھے۔ سیدہ آمنہ دارالناضہ میں جہاں انکے شوہر مدفون تھے ایک ماہ تک قیام پذیر رہیں۔ (۵۳)

یہاں کے قیام کی بات ہی یادیں حضور اکرم کے ذہن میں محفوظ رہیں جن کا تذکرہ آنجناب نے ہجرت فرمانے کے بعد بھی فرمایا۔ (۵۴) گو تاریخ نے اس امر کی وضاحت اور صراحت نہیں کی کہ سیدہ آمنہ جب اپنے شوہر کی لحد پر پہنچیں تو کس طرح فرط غم میں قبر سے لپٹ کر روئیں اور کیا کیا گلے شکوے کیے تاہم یہ بات قرن قیاس ہے کہ اس طویل دور دراز اور پر مشقت سفر کا بڑا مقصد اپنے خاوند کی آخری مرقد کو ہی دیکھنا تھا۔ کیونکہ بنو نجار جن کے پاس جا کر وہ عفت مآب اپنے لخت جگر کو لے کر ٹھہریں تھیں ان کے میکے نہیں تھے وہ حضور کے براہ راست ننھیال نہیں تھے۔ وہ دراصل حضور کے دادا عبدالمطلب کے ننھیال تھے تو اتنے دور کے رشتے کی خاطر اتنا لمبا چوڑا سفر کرنا سمجھ میں نہیں آتا۔

حضور اکرم چونکہ آخر الزمان پیغمبر تھے انکی متعدد ذاتی علامات اور نشانیاں سابقہ آسمانی کتابوں تورات و انجیل وغیرہ میں مذکور تھیں۔ اس لیے آپ جب اپنی والدہ محترمہ اور لونڈی کے ساتھ مدینہ منورہ میں وارد ہوئے تو اہل کتاب یہود و نصاریٰ آپ کو تجسس اور تحقیق و تفتیش کی نگاہوں اور بڑے غور سے دیکھا کرتے

تھے جس سے آپ کی والدہ محترمہ اور آپ کی خادمہ کو خطرہ محسوس ہوا تو ایک مہینہ قیام کے بعد واپسی کے لیے رخت سفر باندھا۔ (۵۵) بعض غم اور دکھ انسان کو اندر ہی اندر آہستہ آہستہ کھاتے رہتے، چائے رہتے اور پکھلاتے رہتے ہیں جو بالآخر اسے اندر سے کھوکھلا کر دیتے ہیں۔ لگتا ہے سید آمنہ کے ساتھ بھی کچھ یہی صورت حال پیش آئی۔ جوانی میں ہی بیوگی کے غم اور زخم کا دل کو لگ جانا ایک طبعی بات ہے۔ خاندان کے مزار کو دیکھ کر یہ زخم ہرا ہو گیا تھا خاوند کی یادیں تازہ ہو گئیں تھیں۔ اپنے نورِ نظر کو یہودیوں کے شر سے بچانے کے لیے واپس مکہ مکرمہ کی طرف چل تو پڑیں مگردل جو انسان کے بس میں نہیں ہوتا، دارالنا بقاء میں ہی اٹکا ہوا تھا۔ بوجھل دل کے ساتھ مدینہ منورہ سے تھوڑی دور ابواء کے مقام تک پہنچی تھیں کہ بیماری نے آیا۔ (۵۶) کمزور اور کھوکھلا وجود بیماری کا کیا مقابلہ کر سکتا تھا۔ آہستہ آہستہ موت کی دہلیز پر قدم رکھنے لگیں اب اس پردیس میں سیدہ کو اپنے مرنے کا اتنا غم اور اتنی فکر نہ تھی جتنی اپنے نونال کی فکر تھی۔ ظاہر ہے انہیں وہی فکر دامن گیر تھا جو ایسے موقع پر ہر ماں کو لامحالہ لاحق ہو جاتا ہے کہ میرے دل کے ٹکڑے کی خبر گیری کون کرے گا۔ پیدا ہونے سے پہلے ہی باپ کا سایہ سر سے اٹھ گیا اب کچھ ہوش سنبھالا تو ماں کو موت آئی جا رہی ہے۔ دنیا میں ہر بچے کو ماں باپ کا ہی سہارا ہوتا ہے انہی کی شفقت اور خلوص بھری محبت سے بچنے پر وہ ان چیزتے ہیں۔ دوسرے اعزہ و اقارب کتنی ہی غمخواری اور دلدہمی کیوں نہ کریں ماں باپ والی بے لوث اور فطری محبت کی بات بھلا کہاں پیدا ہوتی ہے یہی فکر اور غم سیدہ آمنہ کو کھائے جا رہا تھا مگر قدرت کا ازل سے یہ فیصلہ تھا کہ اس نے نبی رحمت کو دوہری یتیمی کا مزہ چکھانا تھا اس قادر مطلق اور علیم و حکیم کے سامنے کسے دم مارنے کی مجال ہو سکتی تھی۔ سیدہ آمنہ پر بے نیاز پروردگار عالم کا فیصلہ لاگو ہوا اور وہ مغموم دل کے ساتھ موت کی آغوش میں چلی گئیں۔

الیہ راجعون

قارئین! یہاں ذرا ٹھہریے رک جائیے اپنے آپ کو خیال کی دنیا میں مدینہ سے دور ابواء کے مقام پر لے جائیے۔ حضورؐ نے زندگی میں یہ پہلا سانحہ

دیکھا اور سانحہ بھی کتنا الم ناک، دردناک اور غمناک۔ پیاری ماں کی ابدی جدائی اور پردیس میں عزیز و اقارب سے دور بیکسی اور ناشائستگی کی موت۔ آمنہ اپنے گھر میں مرتیں تو سینکڑوں ابنائے ہاشم اور سینکڑوں بوزہرہ جنازے کو کندھا دیتے گھر گھر سے افسوس والیاں آتیں۔ مگر یہاں سوائے ام ایمن کے حضورؐ کا کوئی غمگسار نہیں۔ حضورؐ کو کوئی گلے لگانے والا نہیں۔ ماں کی موت پر کس کو رونا نہیں آتا کس کا دل پسیج نہیں جاتا کون ڈھائیں مار کر نہیں روتا۔ حضورؐ تو اس وقت ویسے بھی بچے تھے۔ مورخین نے ان آنسوؤں کو شمار نہیں کیا جو ننھے محمدؐ (فدائہ ابی و ابی) نے اپنی ماں کی اچانک موت پر بہائے ہوں گے۔ حضورؐ کی ننھی جان نے اس جانکاہ صدمہ کو کیسے برداشت کیا ہوگا۔ آپ کے آنسو کس نے پونچھے ہوں گے آپ اپنی ماں کی چارپائی سے کس طرح پٹ گئے ہوں گے۔ تاریخ ان تمام چیزوں سے خاموش نظر آتی ہے مگر اتنی بات واضح اور بالکل طبعی و فطری ہے کہ ماں کے مرنے کا غم بڑا درد انگیز ہوتا ہے جس پر گزرتی ہے وہی جانتا ہے۔ البتہ اس موقع پر حضورؐ کے رنج و الم سے متعلق ایک دو چیزیں رومانہ کے مستشرق دانشور کونسنن دیرٹیل نے اپنی کتاب

ادارہ سیارہ ڈائجسٹ، لاہور نے اپنی فروری ۱۹۹۳ء کی اشاعت میں ”عکس سیرت نمبر“ کے عنوان سے شائع کیا ہے، میں ضرور درج کیں ہیں۔ مگر افسوس کہ فاضل مولف نے ان کا اصل ماخذ نہیں بتایا۔ بہر کیف فاضل موصوف سیدہ آمنہ کی وفات کا تذکرہ کرتے ہوئے لکھتے ہیں کہ:

”وہ لوگ جو (سیدہ) آمنہ کے چاروں طرف گھیرا ڈالے ہوئے تھے ان کے ساتھ بلا توقف باتیں کرنے میں مشغول تھے تاکہ وہ جو ان خاتون خوف زدہ نہ ہو۔ اور حضرت آمنہ بھی کبھی کبھی زیر لب کچھ کہتی ہوئی دکھائی دیتی تھیں۔ ناگہاں ایک موقع پر ننھے محمدؐ (فدائہ روحی و ابی) نے دیکھا کہ ان کی والدہ اب جواب نہیں دے رہیں تو اپنا سرماں کے سینے پر رکھ کر شیون کنان کہنے لگے:

امی امی! جواب کیوں نہیں دیتیں؟

لیکن روح اس جوان خاتون کے جسم سے نکل چکی تھی۔“

تدفین کے بعد کا واقعہ لکھتے ہوئے مولف مذکور کہتا ہے:

”حضرت آمنہ کی قبر کو ڈھانپنے کے بعد جب عزیز و اقارب واپس لوٹنے لگے تو انہوں نے دیکھا کہ محمد (صلی اللہ علیہ وسلم) ان لوگوں کے ہمراہ نہیں ہیں۔ لہذا جب وہ لوگ قبرستان آئے تو کیا دیکھتے ہیں کہ محمد (صلی اللہ علیہ وسلم) اپنی ماں کی قبر پر بیٹھے ہوئے انہیں پکار رہے ہیں اور کہہ رہے ہیں کہ: امی! گھر کیوں نہیں چلتیں۔ کیا تو نہیں جانتی کہ تیرے سوا میرا اس دنیا میں کوئی نہیں۔“ (عکس سیرت نمبر ص ۱۸-۱۹)

سیدہ آمنہ کے انتقال کے بعد حضرت ام ایمن حضورؐ کو ساتھ ملا کر مکہ مکرمہ لے آئیں اور انہیں دادا کے سپرد کر دیا۔ دادا نے یتیم پوتے کی شکستہ دل اور مجسمہ غم شکل کو دیکھا تو

فضمہ الیہ ورق علیہ رقة لم یرقہا علی ولدہ (۵۷)

پوتے کو سینے سے لگا لیا اور یتیم پوتے کے ساتھ اتنی شفقت اور اتنا پیار فرماتے رہے کہ اتنا پیار کبھی اپنی سگی اولاد کو بھی نہیں دیا تھا۔

حضورؐ کا ماں کی قبر پر رونما

سیرت کی کتابوں سے معلوم ہوتا ہے کہ حضورؐ نے ایک طویل عرصہ تک اپنی والدہ کی قبر کی زیارت نہ کی تھی۔ صلح حدیبیہ کے موقعہ پر ۶ھ میں جب آپؐ ابواء کے مقام کے پاس سے گزرے جہاں آپؐ کی والدہ محترمہ مدفون تھیں۔ تو ماں کی یاد تازہ ہو گئی۔ پیغمبر کوئی قدم رب کی اجازت کے بغیر نہیں اٹھاتا۔ اپنے رب سے اجازت چاہی۔ اجازت ملنے پر قبرستان تشریف لے گئے دیکھا تو قبر بوسیدہ ہو چکی تھی گری پڑی تھی اپنے مبارک ہاتھوں سے قبر کی اصلاح فرمائی۔ ماں کی قبر کو دیکھ کر ماں کی محبت اور مامتا کا یاد آجانا فطری امر تھا۔ بچپن کا زمانہ نظروں کے سامنے گھوم گیا۔ اسی مقام پر غریب ماں کے وطن اور عزیز و اقارب سے دور پردیس میں مرنے کا گہرا غم جو اب تک دبا چلا آ رہا تھا، پھر سے تازہ ہو گیا۔ جسم انور پر رقت طاری ہو گئی اور قبر کے پاس بیٹھ

کر رونا شروع کر دیا۔ یعنی شاہدوں کا بیان ہے کہ جتنا آپؐ اس دن رونے اتنا پھر کبھی آپؐ کو روتے نہیں دیکھا گیا۔ آپؐ کو روتا دیکھ کر مسلمان کیسے ضبط کر سکتے تھے سب حاضرین بھی پھوٹ پھوٹ کر رونے لگ گئے۔ اس وقت آپؐ سے اس قدر رونے کی وجہ دریافت کرنے کی کس کو ہمت ہو سکتی تھی۔ اس رقت آمیز منظر کے ختم ہونے کے بعد کسی نے پوچھا تو فرمایا:

اِدْرِكْتَنِي رَحْمَتُهَا فَبِكَيْت (۵۸)

ماں کالا ڈپیار اور محبت یاد آگئی۔ اس لیے رو پڑا۔

حضورؐ کے یتیم ہونے میں پنہاں حکمتیں

اللہ نے اپنے محبوب نبیؐ کی ولادت سے قبل ہی ان کے باپ کو کیوں اٹھا لیا؟ ماں جیسی سراپا محبت سراپا طہانیت اور سراپا سکون ذات کے سایہ عاطفت و رافت اور دست شفقت سے صرف چھ سال کی عمر میں ہی آنجنابؐ کو کیوں محروم کر دیا گیا اس کی اصل حکمتیں اور پنہاں راز صحیح معنوں میں تو اللہ کریم ہی جانتا ہے جس کا کوئی فعل حکمتوں سے خالی اور عبث نہیں ہوتا۔ تاہم ان حکمتوں اور حقیقتوں سے کچھ نہ کچھ پردہ جاننے والوں نے ہٹایا ہے۔

ایک بڑی حکمت تو یہی نظر آتی ہے کہ جب تک انسان کسی چیز کو چکھے نہیں اس کا عملی تجربہ نہ کرے اس کا اپنے دل و دماغ اور سر کی آنکھوں سے مشاہدہ نہ کرے اس وقت تک اس کی حقیقت اور اصلیت کا صحیح اندازہ نہیں ہوتا۔ ظاہر ہے جو انسان ایک راہ سے گزرا ہی نہیں اسے اس راہ کے نشیب و فراز کا کیسے پتہ چل سکتا ہے۔ مثلاً ایک آدمی نے گڑ چکھا ہی نہیں اسے گڑ کی مٹھاس کا خاک پتہ ہو گا ایک آدمی کسی بیماری میں کبھی مبتلا ہی نہیں ہوا اس بے چارے کو بیماری کی الم ناک کا اندازہ کیسے ہو سکتا ہے۔ ایک آدمی جس پر کبھی فائدہ آیا ہی نہیں اسے کیا معلوم کہ بھوک کی حالت میں انسان پر کیا گزرتی ہے۔ اللہ کے محبوب پیغمبرؐ کو چونکہ آگے چل کر ساری دنیا کے یتیموں کا باپ بنا تھا۔ آپؐ ہی نے ان کے سروں پر دست شفقت رکھنا تھا آپؐ ہی نے ان کے دکھ

درد کا علاج کرنا تھا اس لیے پہلے آپؐ کو عملاً یتیمی کا مزہ چکھایا گیا اور اس پر مصائبِ راہ سے گزارا گیا تاکہ یتیموں کے طرح طرح کے آلام و مصائب کا آپؐ کو صحیح اندازہ ہو سکے۔ یہ اسی یتیمی کا مزہ چکھنے اور اس خاردار راہ سے گزرنے کا نتیجہ تھا کہ یتیم کی تربیت و کفالت پر بشارت دیتے ہوئے فرمایا:

اَنَا وَكَافِلُ الْيَتِيمِ فِي الْجَنَّةِ كَهَاتَيْنِ (۵۹)

میں اور یتیم کی کفالت کرنے والا جنت میں اس طرح اکٹھے ہوں گے جس طرح یہ دو انگلیاں اکٹھی ہیں۔

علاوہ ازیں امام فخر الدین رازی نے سورہ والنہی کی آیت **يَجْزِيكَ يَتِيمًا فَآوَىٰ** کے تحت حضورؐ کے یتیم ہونے کی چھ حکمتیں گنوائی ہیں۔

۱۔ آپؐ کو یتیموں کی قدر کا اندازہ ہو تاکہ آپ ان کے حقوق اور اصلاح احوال کے لیے اٹھ کھڑے ہوں یہی وجہ ہے کہ جب مصر میں قحط پڑا تو عزیز مصر کے وزیر خوراک و مال حضرت یوسف علیہ السلام ساری رعایا میں غلہ تقسیم فرماتے تھے مگر خود بھوکے رہتے تھے کسی نے وجہ پوچھی تو فرمایا: مجھے اس بات کا خدشہ ہے کہ اگر میں خود سیر ہو کے کھاؤں گا تو کہیں ایسا نہ ہو کہ میں بھوکوں کو بھول جاؤں۔

۲۔ جب آپؐ یتیم ہوں گے تو آپؐ کی نسبت سے باقی یتیم بچوں کی بھی عزت کی جائے گی یہی وجہ ہے کہ آپؐ نے فرمایا ”جب تم کسی بچے کا نام محمدؐ رکھو تو اس کا احترام کرو اور اسے مجلس میں جگہ دو“ کیونکہ اس کے نام کو میرے نام سے نسبت ہو گئی ہے۔

۳۔ جس آدمی کے ماں باپ زندہ ہوں وہ عموماً ”انہی پر اعتماد کیا کرتا ہے۔ حضورؐ کے والدین کو اس لیے دنیا سے اٹھا لیا گیا کہ آپؐ کا بچپن سے لیکر آخر عمر تک اللہ کے سوا دنیا کے کسی بندے پر اعتماد نہ رہے۔

۴۔ چونکہ یتیم بچے کا کوئی والی وارث اور تربیت کنندہ نہیں ہوتا اس لیے اسکے انسانی جوہر نہیں نکھرتے اسکے اندر موجود حیوانی اور شیطانی عیوب کا ظہور ہونے لگتا ہے۔ اللہ نے براہ راست اپنے محبوب کی نگہبانی فرما کر آپؐ کو ہر قسم کے اخلاقی عیوب و نقائص سے منزہ فرمایا۔ یہی وجہ ہے کہ کوئی بڑا سے بڑا مخالف بھی آپؐ پر انگلی نہ اٹھا سکا۔ (۶۰)

۵۔ آپؐ کو یتیم بنایا گیا تاکہ ہر ایک کو معلوم ہو سکے کہ آپؐ کو علم و فضل کے اعتبار سے جتنی بھی رفعت ملی ہے یہ آپؐ کے والدین کی تربیت کا نتیجہ نہیں بلکہ صرف اور صرف من جانب اللہ ہے۔

۶۔ یتیم ہونا اور فقیر ہونا معاشرے میں ایک نقص اور عیب تصور کیا جاتا تھا جب آپؐ بھی یتیم اور فقیر ہو گئے تو دنیا کے دیگر یتیم اور فقیر لوگوں کو بھی احترام مل گیا۔ (۶۱)

امام جعفر صادقؑ سے حضور اکرمؐ کے یتیم ہونے کی حکمت پوچھی گئی

تو فرمایا:

لئلا یكون عليه حق المخلوق (۶۲)

تاکہ آپؐ پر مخلوق کا کوئی حق اور احسان نہ رہے۔

شیخ اسماعیل (۶۳) حقی کے مطابق اس میں حکمت یہ ہے کہ کوئی آدمی یہ تصور نہ کرے کہ آپؐ کو اللہ نے جو عزت شرف اور بلندی عنایت فرمائی ہے یہ نسبی شرافت، مال و دولت اور اس نوع کی کسی دوسری قسم کی چیز کے باعث ہے۔ یہ صرف اور صرف اللہ کی دین ہے۔ جس میں ماسوی اللہ کا کوئی عمل دخل نہیں۔

دادا جان کی وفات۔ غم بالائے غم

معروف اہل قلم جناب ماہر القادری مرحوم نے ایک بڑی شاندار بات کسی ہے، لکھتے ہیں:

”قدرت جس کو بڑا بنانا چاہتی ہے اسے آزمائش کی بھٹیوں میں پتاتی اور غم و الم کے خارزاروں سے گزارتی ہے۔ پہلے غموں سے دل میں گداز پیدا کیا جاتا ہے کہ اس گداز کو دوسروں کی غنوار کی گداز سے اور سانچے طبیعت میں نکھار پیدا کرتے ہیں۔ عیش و مسرت سے دنیا کی بڑی شخصیتوں کو جان بوجھ کر دور رکھا جاتا ہے۔ آلام و مصائب کے افق ہی سے عظمتوں اور بلندیوں کے آفتاب طلوع ہوا کرتے ہیں۔ قدرت کی یہی سنت اور اس کا یہی دستور اور یہی مصلحت ہے۔ (۶۳)

قدرت کا یہ مستقل اور دائمی قانون عبداللہ کے اس درمیتیم پر بھی لاگو ہوا جس نے انسانی عظمت اور بلندیوں کی تمام چوٹیوں کو سر کرنا تھا اور جسے کائنات ارضی و سماوی ہی نہیں تمام جہانوں میں اللہ کے بعد سب سے بڑی ہستی قرار پانا تھا۔

۔ بعد از خدا بزرگ توئی قصہ مختصر

مہربان ماں کی وفات حسرت آیات کے بعد بوڑھے دادا نے آغوش محبت میں لے لیا۔ دادا اپنے اس مادر پدر یتیم پوتے کو دل و جان سے زیادہ عزیز رکھتا کہ یہ اس کے جواں مرگ بیٹے عبداللہ کی نشانی تھا۔ حضرت عبدالمطلب اکثر اپنے معصوم پوتے کو ساتھ رکھتے اور اس طرح آپ کی دلجوئی اور دلدہی فرماتے رہتے۔ حتیٰ کہ رات کو بھی اپنے پاس سلاتے۔ (۶۵) خانہ کعبہ میں ان کے لیے بچھائی گئی خاص مسند جس پر بیٹھنے کی ان کے سگے بیٹوں کو بھی جبراً نہ ہوتی تھی، حضور دادا کے ساتھ تشریف فرما ہوتے۔ کوئی حضور کو روکنے کی کوشش کرتا تو عبدالمطلب منع فرما دیتے اپنے پاس بٹھا کر انتہائی محبت سے یتیم پوتے کی پیٹھ پر دست شفقت پھیرتے رہتے اور اسکی معصومانہ ٹھکانہ اداؤں کو دیکھ کر خوش ہوتے۔ (۶۶) اس وقت تک کھانا تناول نہ کرتے جب تک کہ پوتانہ آجاتا۔ جب دسترخوان چن دیا جاتا تو پوتے کو اپنے پہلو میں بٹھاتے بسا اوقات اپنی ران پر بھی بٹھالیتے اور عمدہ عمدہ چیزیں خود کھانے کی بجائے پوتے کے منہ میں ڈالتے رہتے۔ (۶۷) حضرت ام ایمن آپ

کی حفاظت اور کھلانے پر مامور تھیں حضرت عبدالمطلب نے انہیں سختی سے تاکید کر رکھی تھی کہ کہیں میرے پوتے کی نگرانی سے غافل نہ ہو جانا۔ یہ ام ایمن حضورؐ کی خادمہ بھی تھیں اور ماں بھی۔ ہر وقت حضورؐ کو لیے پھرتیں۔ آپؐ سے بے حد انس تھا حضورؐ کی بڑی خدمت اور خاطر فرمایا کرتیں۔ انکی انہی خدمات اور بے لوث محبت کی وجہ سے ہی تو حضورؐ فرماتے تھے: **ام ایمن امی بعد امی** (۶۸) (امن ایمن میری حقیقی ماں کے بعد دوسری ماں ہیں) کبھی آنکھوں سے اوجھل ہو جاتے تو فوراً کا مضطرب و بے قرار ہو جاتے اور اس وقت تک سکون نہ آتا جب تک کہ پوتے کو دیکھ نہ لیتے۔ (۶۹) دادا کے اس انتہائی شفقت اور محبت آمیز رویے سے

یقیناً — حضورؐ کی توجہ اور دھیان ماں کی طرف سے تھوڑا سا ہٹ گیا ہو گا۔ ماں کی وفات کا غم کچھ نہ کچھ ہلکا ہو گیا ہو گا مگر قدرت نے ابھی آنجناب کو مزید کئی ایک غموں کی بھٹی میں تپا کر آپؐ کے قلب مبارک میں سوز و گداز پیدا کرنا اور آپؐ کی طبیعت میں مزید نکھار پیدا کرنا تھا نیز ابھی آنجنابؐ کو صبر و شکر کی کئی منازل طے کرانا تھیں اس لیے قدرت نے اس سارے اس امید اور اس غمخوار و غمگسار کو بھی اٹھالیا۔ اس وقت آپؐ کی عمر صرف آٹھ سال تھی۔ (۷۰)

مہربان دادا کے انتقال پر حضورؐ کی معصوم اور دکھیاری جان اور حساس دل پر کیا گزری؟ اس طبعی اور فطری رنج و ملال اور باطنی کیفیت کا اندازہ مورخین کی اس وضاحت سے لگایا جاسکتا ہے کہ جب حضرت عبدالمطلب کا جنازہ اٹھا کر لے جایا جا رہا تھا تو آپؐ کی عمد طفلی کی غمخوار و مونس خادمہ ام ایمن کی یقینی شہادت کے مطابق:

یبکی خلف سریر عبدالمطلب (۷۱)

آپؐ اپنے دادا کی چارپائی کے پیچھے پیچھے روتے جا رہے تھے۔

حضورؐ کی پرورش کے طفیل غریب چچا کی اپنی پرورش

حضرت عبدالمطلب کی اولاد میں حضرت ابو طالب (جذکا اصل نام عبدمناف ہے) نبی اکرمؐ کے حقیقی چچا تھے۔ اس لیے انہوں نے بوقت وفات ابو طالب کو ہی حضورؐ کی حفاظت نگرانی تربیت اور کفالت کی وصیت فرمائی۔ (۷۲) حضرت ابو طالب گو مالدار آدمی نہیں تھے۔ تاہم انہوں نے زندگی بھر تمہ دل سے حضورؐ کی خدمت حضورؐ کے دفاع اور حمایت و نصرت میں کوئی کسر نہ اٹھا رکھی۔ جب تک زندہ رہے حضورؐ پر ”چھتر“ بنے رہے اللہ نے ان کے دل میں یتیم بھتیجے کی والہانہ محبت ڈال دی تھی وہ اپنی اولاد سے اتنا پیار نہیں فرماتے تھے جتنا اپنے بھتیجے سے فرماتے۔ رات کو سوتے تو حضورؐ کو پہلو ہی میں ساتھ سلاتے اور جب کہیں باہر نکلتے تو آپؐ کو ساتھ لے کر نکلتے۔ (۷۳) حضرت ابو طالب کی زوجہ محترمہ سیدہ فاطمہ بنت اسدؓ بھی حضورؐ کا انتہائی خیال فرماتیں۔ ماں کی طرح حضورؐ کو عزیز سمجھتیں ”الم یجدک یتیمًا فاوی“ (کیا آپ کے رب نے آپ کو یتیم پا کر ٹھکانا عنایت نہیں فرمایا) کا بھرپور نظارہ حضورؐ نے ابو طالب کے گھر میں ہی دیکھا جس قدرت نے یتیمی و بے کسی کا احساس دلانے کے لیے حضورؐ کے نازک دل کو پے در پے ٹھیس لگائی تھی اس نے اب بہترین درماں کا سامان پیدا کر دیا تھا۔ میاں بیوی حقیقی بیٹے کی طرح حضورؐ کی پرورش کرنے لگے۔ حضورؐ کو ماں کی لٹی ہوئی مامتا ہی نہیں باپ کا پیار بھی مل گیا۔

اس میں کوئی شک نہیں کہ حضرت ابو طالب نے حضورؐ کی پرورش کی اور مدت مدید تک آپؐ ان کے زیر کفالت رہے تاہم یہ بھی ایک حقیقت ہے کہ اس کفالت نبوی کے صدقے اور طفیل میں اللہ نے انکی کفالت کا انتظام فرمایا۔ اور حضورؐ کی برکت سے اللہ نے ان کے کھانے میں برکتیں نازل فرما دیں۔ مشہور محدث و مورخ محمد بن سعد متوفی ۲۴۰ھ نے پھر ان سے نقل کرتے ہوئے مورخ ابن کثیر اور علی وغیرہ نے لکھا ہے کہ حضرت ابو طالب کے اہل و عیال جب کبھی کھانا کھاتے اور اس وقت حضورؐ کھانے میں شریک نہ ہوتے تو سب کے سب بھوکے رہتے۔ کیونکہ کھانا وافر مقدار میں نہیں ہوتا تھا

مگر جب حضورؐ کھانے میں شریک ہوتے تو سب کے سب سیر ہو جاتے۔ چنانچہ حضرت ابو طالب کا معمول ہو گیا کہ جب کھانے کا ٹائم ہوتا تو تمام اولاد کو فرماتے ابھی ٹھہر جاؤ یہاں تک کہ میرا بیٹا (محمد صلی اللہ علیہ وسلم) آجائے۔ جب حضورؐ تشریف لے آتے اور ان کے ساتھ مل کر کھانا تناول فرماتے تو اس کے اندر اتنی برکت واقع ہو جاتی کہ تھوڑا کھانا بھی سیر ہو کر کھانے کے باوجود بچ رہتا اور جب کبھی اتفاق سے آپؐ شمولیت نہ کر پاتے تو سب بھوکے رہتے۔ (۷۴) اور اگر دودھ کا پیالہ ہوتا اور اس سے پہلے حضورؐ نوش فرماتے تو ایک ہی پیالہ سب گھر والوں کو کفایت کر جاتا اور اگر اتفاقاً "آپؐ نہ ہوتے تو ایک آدمی کے لیے بھی پیالہ کافی نہ ہوتا۔ حضورؐ کی اسی برکت کو دیکھ کر حضرت ابو طالب آپؐ سے فرماتے۔

انک لمبارک (۷۵)

(بیٹا! تو بڑا بابرکت آدمی ہے)

حضرت ابو طالب ہی کا بیان ہے کہ ہمیں کھانے سے پہلے "بسم اللہ" اور کھانے کے بعد "الحمد للہ" کا کیا پتہ تھا ہم لوگ نہیں پڑھا کرتے تھے مگر حضورؐ کھانے سے قبل "بسم اللہ الاحد" کہتے اور جب کھانے سے فارغ ہو جاتے تو الحمد للہ کہتے۔ (امام رازی: تفسیر کبیرہ: ۳۱: ۲۱۴ طبع مصر)

کھانے پینے کے معاملے میں حضورؐ کی صابر اور قانع طبیعت کے متعلق آپؐ کی ہمہ وقت کی خادمہ حضرت ام ایمنؓ نے ایک بڑی ایمان افروز اور سبق آموز عادت بیان کی ہے۔ فرماتی ہیں۔

مارایت النبی صلی اللہ علیہ وسلم شکا

صغیراً ولا کبیراً جوعاً ولا عطشاً (۷۶)

(میں نے کبھی نہیں دیکھا کہ حضورؐ نے بچپن میں یا بڑے ہو کر کبھی بھوک یا پیاس کی شکایت کی ہو) آگے فرماتی ہیں بسا اوقات یوں ہوتا کہ صبح کے وقت آپؐ آب زم زم نوش فرما لیتے۔ جب کھانا پیش کیا جاتا تو فرماتے میں پہلے ہی سیر

ہوں۔ اب کھانے کی حاجت نہیں۔

قحط سالی میں محمدی برکت

محمدی برکت جس کا مشاہدہ آل ابی طالب کر رہے تھے۔ ایک مرتبہ اس کا ظہور تمام اہل مکہ کے لیے بھی ہوا۔ ہوا یوں کہ مکہ میں شدید قحط پڑا۔ مکہ پہلے ہی قرآن کے الفاظ میں **وَادْغِيرْ ذِي زُرْعٍ** ہے اوپر سے قحط سالی واقع ہو گئی تو آپ اندازہ کر لیں اس وقت اہل مکہ کو کتنی پریشانی لاحق ہوئی ہوگی۔ مکہ والے بھوکوں مرنے لگے انسان کیا چرند پرند اور حیوانات تک پانی کی بوند کو ترس گئے۔ چند سنجیدہ اور بزرگ قسم کے آدمی حضرت ابو طالب کے پاس آئے کہنے لگے تم حضرت ابراہیم اور حضرت اسماعیل علیہما السلام کی اولاد سے ہو ہمارے لیے بارش کی دعا کرو اللہ کریم باران رحمت نازل فرمائے اور ہماری یہ مشکل آسان فرمائے۔ حضرت ابو طالب نے اہل مکہ کی درخواست پر حضورؐ کو ساتھ لیا اور بیت اللہ میں آئے۔ حضورؐ کی پیٹھ مبارک کو خانہ کعبہ کی دیوار کے ساتھ لگاتے ہوئے بارگاہ الہی میں بارش کی دعا کی۔ اس وقت مطلع بالکل صاف تھا آسمان پر بادل کا نام و نشان تک نہ تھا۔ آنا "فانا" بادل کی گھٹائیں اٹھتی آئیں اور جل تھل ہو گیا۔ اس موقع پر حضرت ابو طالب نے حضورؐ کی اس برکت کو یوں خراج عقیدت پیش کیا:

**وَابْيَضُ يَسْتَسْقَى الْغَامُ بَوَجْهِهِ
ثَمَالَ الْيَتَامَى عَصْمَةَ لِلرَّامِلِ (۷۷)**

وہ گورے مکھڑے والا جس کے روئے زیبا کے واسطے ابر رحمت کی دعائیں مانگی جاتی ہیں۔ وہ یتیموں کا ماویٰ و ملجا اور فریاد رس۔ وہ بیواؤں اور مساکین کا سرپرست اور حامی و محافظ۔

اسی قسم کا واقعہ جب ایک مرتبہ مدینہ منورہ میں پیش آیا یعنی قحط اور خشک سالی میں لوگوں نے بارگاہ نبویؐ میں دعا کی درخواست کی اور حضورؐ کے دست دعا پھیلانے پر جب موسلا دھار بارش ہوئی تو اس وقت حضور اکرم صلی

اللہ علیہ وسلم نے فرمایا تھا:

لو ادرک ابو طالب هذا اليوم لستره (۷۸)

(چچا ابو طالب اگر آج زندہ ہوتے تو
یقیناً۔۔۔ خوش ہوتے)

چچا ابو لہب کے مقابلے میں چچا ابو طالب کا ساتھ دینا

عرب قبائل کا دستور سمجھئے یا خاندانی تعصب کہ اہل قبیلہ بھلائی برائی کے مواقع پر ہمیشہ ایک دوسرے کا ساتھ دیتے تھے۔ چنانچہ ہم دیکھتے ہیں کہ حضورؐ کے اعلان نبوت کے بعد بنو ہاشم کے بہت سے بزرگ حضورؐ پر ایمان نہ لانے کے باوجود آپؐ کی حمایت و نصرت کرتے رہے۔ مگر ابو لہب سگا چچا ہونے کے باوجود آپؐ کی مخالفت اور اذیت رسانی میں ہمیشہ پیش پیش رہا۔ تو ایسا کیوں تھا۔ وہ کیوں آپؐ کا جانی دشمن بن گیا تھا؟ اس مخالفت و عداوت کی ایک نفسیاتی وجہ ایک خاص واقعہ تھا۔ جو شاید اس وقت پیش آیا جب آپؐ حضرت ابو طالب کی کفالت میں تھے۔ یہ واقعہ جہاں ابو لہب کی دشمنی کا پس منظر بناتا ہے وہاں اپنے کفیل حضرت ابو طالب کے لیے آپؐ کی حتی الامکان امداد کرنے اور ان کا ساتھ دینے کا بھی غماض ہے۔ چنانچہ انساب الاشراف للبلاذری کے حوالے سے ڈاکٹر محمد حمید اللہ لکھتے ہیں کہ:

”ایک دن ابو طالب اور ابو لہب لڑ پڑے۔ ابو لہب نے ابو طالب کو پچھاڑ کر اور سینے پر چڑھ کر تھپڑیں ماریں۔ آنحضرتؐ نے اسے دھکیل دیا۔ اب ابو طالب نے اسے پچھاڑ کر تھپڑیں رسید کیں۔ اس پر ابو لہب نے کہا: اے محمد! وہ بھی تیرا چچا ہے اور میں بھی تیرا چچا ہوں۔ تو نے یہ جانبداری کیوں کی؟ خدا کی قسم میرا دل اب کبھی تجھ سے محبت نہ کرے گا۔“

(رسول اکرم کی سیاسی زندگی از ڈاکٹر محمد حمید اللہ، ص ۵۶)

غریبوں کا درد اور فکر

غریب چچا کے لیے اجرت پر بکریاں چرانا

حضور اکرمؐ کوئی نو سال کی عمر سے لیکر سیدہ خدیجہ رضی اللہ عنہا سے نکاح ہونے یعنی تقریباً "پچیس سال کی عمر تک اپنے مہربان اور شفیق چچا کے ساتھ رہے مگر اس سولہ سترہ سالہ پیرئڈ میں آپؐ اپنے غریب چچا پر بوجھ نہیں بنے۔ آپؐ کے پاس کوئی مو روٹی جائیداد تو نہیں تھی جس سے اپنے چچا کی مالی امداد کرتے البتہ اللہ کریم نے صحت تندرستی ہاتھ پاؤں اور عقل و دماغ عنایت فرما رکھا تھا۔ آپؐ اپنے ان جسمانی قوی سے محنت مزدوری کر کے چچا جان کی مالی مشکلات کو آسان کرنے کی حتی الامکان کوشش کرتے رہے آنجناب صلی اللہ علیہ وسلم نے چچا کی ذاتی بکریاں بھی چرائیں۔ حافظ ابن حجر نے نسائی کے حوالے سے یہ روایت نقل کی ہے کہ:

**افتخراهل الابل واهل الغنم فقال رسول
الله صلى الله عليه وسلم بعث موسى
وهوراعى غنم وبعث داود وهوراعى غنم
وبعثت وانا راعى غنم اهلى بجياد (۷۹)**

"اونٹوں اور بکریوں کے چرواہے (ایک مرتبہ) ایک دوسرے پر اپنی فضیلت و برتری جتانے لگے تو حضور صلی اللہ علیہ وسلم نے فرمایا حضرت موسیٰؑ مبعوث ہوئے تو وہ بکریاں چراتے تھے حضرت داؤدؑ مبعوث ہوئے تو بکریاں چراتے تھے پھر میں مبعوث ہوا تو میں بھی اپنے اہل کی بکریاں جیاد کے مقام پر چرایا کرتا تھا۔"

بالکل یہی روایت الفاظ کی تھوڑی سی تبدیلی کے ساتھ مسند احمد (۸۰) اور طبقات ابن سعد (۸۱) میں بھی منقول ہے۔ یہاں ”اہلی“ (میرے گھر والوں) سے کون مراد ہے؟ ظاہر ہے آپ کے چچا کے گھر والے ہی ہو سکتے ہیں کیونکہ آپ کے اس وقت بیوی بچے نہ تھے اور جب سیدہ خدیجہ سے شادی ہوئی تو آپ ویسے ہی اس قسم کی محنت مزدوری سے مستغنی ہو گئے تھے۔ اور بعض اوقات آنجناب نے اہل مکہ کی بکریاں اجرت پر بھی چرائیں۔ بخاری شریف میں ہے:

عن ابی ہریرۃ عن النبی صلی اللہ علیہ وسلم قال ما بعث اللہ نبیا الا ساعی الغنم فقال اصحابہ وانت؟ فقال نعم کنت ارمی علی قراریط لاهل مکة (۸۲)

حضرت ابو ہریرہؓ سے روایت ہے کہ نبی اکرم صلی اللہ علیہ وسلم نے فرمایا: اللہ نے جس نبی کو بھی مبعوث فرمایا اس نے بکریاں چرائیں صحابہ نے عرض کیا کیا آپ نے بھی بکریاں چرائیں؟ فرمایا ہاں میں قراریط پر اہل مکہ کی بکریاں چرایا کرتا تھا۔

طبقات ابن سعد میں ”وانا رعیت الغنم لاهل مکة بالقراریط“ (اور میں نے اہل مکہ کی بکریاں چرائیں قراریط کے بدلے میں) کے الفاظ ہیں۔

یہاں محدثین اور مورخین سے ”قراریط“ کے مفہوم میں ایک اختلاف بھی نقل ہوا ہے کہ ”قراریط“ جگہ کا نام ہے یا ”سکوں“ کا نام ہے جو قیراط کی جمع ہے اور جس کا مفہوم درہم یا دینار کا ایک ٹکڑا ہوتا ہے۔ (۸۳)

علامہ بدرالدین عینیؒ نے عمدۃ القاری شرح بخاری میں ابراہیم حربی اور ابن جوزی کی رائے (یعنی یہ کہ قراریط ایک جگہ کا نام ہے) کو ثابت کرنے کی کوشش کی ہے مگر ان کے دلائل کچھ اتنے وزنی نہیں لگتے۔ (۸۵)

صحیح بات وہی لگتی ہے جو حافظ ابن حجر عسقلانی نے کسی کہ آپ نے بعض اوقات اپنے گھر والوں کی اور بعض اوقات اہل مکہ کی بکریاں اجرت پر چرانے سے ہیں۔ اجرت پر بکریاں چرانے کے حق میں ایک بات یہ بھی جاتی ہے کہ امام بخاری جیسا احادیث سے فقہی مسائل کا استنباط کرنے والا محدث اس حدیث کو ”کتاب الاجارۃ“ میں لے آیا ہے۔ اگر اس روایت میں اجرت پر بکریاں چرانے کا مفہوم نہ ہوتا تو بخاری اسے کتاب الاجارہ میں نہ لے آتے۔

اجرت پر بکریاں چرانے کی تائید ایک اور روایت سے بھی ہوتی ہے جسے پیشی نے مجمع الزوائد میں نقل کیا ہے۔ حضرت جابر بن سمرہ کہتے ہیں کہ حضور اجرت پر بکریاں چرایا کرتے تھے ایک مرتبہ بکریاں نہ ملیں تو آپ نے جابر بن سمرہ کے ساتھ سیدہ خدیجہ کی ایک بہن کے اونٹ اجرت پر چرائے۔ جب مدت اجارہ ختم ہوگئی تو ان کا کچھ پیسہ اونٹوں کی مالک کے ذمہ رہ گیا۔ آپ کا ساتھی اس خاتون کے پاس جاتا اور بقیہ اجرت کا تقاضا کرتا ایک دن آپ سے کہنے لگا یا رسول اللہ! آپ مجھے چلیں نا اور اس خاتون سے اپنی مزدوری کا مطالبہ کریں۔ آپ نے فرمایا تو ہی مجھے تو اس سے پیسہ مانگتے ہوئے شرم آتی ہے۔ پھر جب آپ کا ساتھی گیا تو اس خاتون نے پوچھا ”این محمد“ (محمد کہا ہیں؟) اس نے اوپر والی بات کہہ سنالی تو وہ کہنے لگی:

مارایت رجلا شد حیاء ولا اعم منه (۸۶)

میں نے ان (محمد) سے بڑھ کر کوئی آدمی حیاء دار اور پاکدامن

نہیں دیکھا۔

دوسری اہم بات یہ ہے کہ اگر یہ بات مان لی جائے کہ آنجناب اجرت پر اہل مکہ کی بکریاں چرائیں تھیں تو اس میں العیاذ باللہ حضور کی تنقیص ادبی گستاخی یا کسر شان کا کوئی پہلو نہیں ڈھٹا بلکہ یہ چیز تو آپ کی عظمت و خودداری کی دلیل ہے۔ کہ کبھی کسی کے سامنے ہاتھ نہ پھیلا یا کبھی کسی کا احسا نہیں اٹھایا۔ محنت مزدوری کر کے خود بھی کھایا معاشرے کے ضرورت مند اور حاجت مند لوگوں کی خبر گیری کی اور اپنے غریب چچا کا معاشی بوجھ بھی ہلکا کیا۔

کیسے قرین قیاس سمجھا جاسکتا ہے کہ حضورؐ کے مہربان چچا کے گھر میں تو غربت افلاس اور تکدستی نے ڈیرا جما رکھا ہو اور آپؐ ”صاحبزادہ“ بن کر ہاتھ پر ہاتھ دھرے غریب چچا کے معاشی بوجھ میں مزید اضافے کا باعث بنے رہتے۔ اس میں ہر نوجوان کے لیے دعوت ہے کہ وہ محنت مشقت اور خون پینہ کی کمائی سے کھائے کہ آپؐ ہی آگے چل کر فرمانے والے تھے:

**ما اکل احد طعاما قط خيرا من ان ياكل من
عمل يديه و ان نبى الله نائود عليه السلام
كان ياكل من عمل يديه رواه البخارى (مشکوٰۃ
شریف: ص ۲۳۱ طبع کراچی)**

(کسی آدمی کا کوئی کھانا کبھی اس کھانے سے بہتر نہیں ہو سکتا جس کو وہ اپنے ہاتھوں کی کمائی سے کھاتا ہے۔ بیشک اللہ کے نبی حضرت داؤد علیہ السلام بھی (بادشاہ ہونے کے باوجود) اپنے ہاتھ سے کما کر کھاتے تھے۔)

پھر اس صحرا نوردی بادیہ پائی اور غریب نحیف اور کمزور بکریوں کی رکھوالی اور گلہ بنانی نے آپؐ کی فکری پرواز میں کتنی بلندی پیدا کی آپؐ کی سوچ میں کتنی گہرائی پیدا کی آپؐ کے قلب و نظر میں کتنی بصیرت پیدا کی۔ آپؐ کے اندر درد و صلہ، ہمت، برداشت، بردباری، درگزر، مخلوق خدا پر رحم، ہمدردی، انکی خبر گیری اور اعداؤ مشکلات سے بچاؤ کی تدابیر اور احساس ذمہ داری جیسی کتنی ہی خوبیوں کو جلا ملی یہ ایک الگ موضوع ہے۔ جس کا خلاصہ یہ ہے کہ دراصل یہ گلہ بانی انسانیت کو چرانے اور انسانوں کو دنیوی و آخروی مصائب و مشکلات سے بچانے کی ایک مشق تربیت اور کورس تھا جس کا اہتمام قدرت کی طرف سے کیا گیا تھا۔

یہ گلہ بانی اقوام کی تمہید تھی گویا
سلف کے ہادیان قوم کی تائید تھی گویا
مشیت ایزدی مکہ کے ببولوں کی ایک ایک پتی سے بول رہی تھی کہ آج
ان واویلوں میں جو بچہ بکریاں چرا رہا ہے کل انسانیت کے گلہ کی نگہبانی کرے گا۔ یہ

راعی غنم حقیقت میں راعی انسانیت ہے جو اس کے گلہ میں آجائے گا اسے فلا طے گی اور جو اسکی ٹکڑی اور جماعت سے باہر رہ جائے گا اس کے لیے شقاوت گمراہی مقدر کر دی جائے گی۔

مظلوموں کے حقوق کے معاہدہ میں شمولیت

عرب کا معاشرہ لڑاکا اور جنگجو قسم کا تھا۔ چھوٹی چھوٹی باتوں پر سالور اور پشتوں تک لڑتے رہنا انکے واسطے عام معمول کی بات تھی۔ انصاف نام کی کوئی چیز نہ تھی غریبوں کے حقوق دبا جانا بڑے لوگوں کا عام وطیرہ تھا۔ ان معاشرتی اور سماجی نا انصافیوں اور زیادتیوں میں ایک مرتبہ مظلوم لوگوں کی دوا رسی کے لیے قریش مکہ نے آپس میں ایک عہد و پیمانہ باندھا تو حضورؐ نے بھی اس میں شمولیت فرمائی۔ اس معاہدہ کے وقت آنجنابؐ کی عمر بیس سال تھی۔

(۸۷)

اس یادگار معاہدے کے محرک اول حضورؐ کے تایا زبیر بن عبدالمطلب تھے اس کا فوری باعث یہ ہوا کہ قبیلہ زبید کا ایک آدمی کچھ سامان تجارت لے کر مکہ مکرمہ آیا۔ مکہ کے ایک رئیس اور بااثر آدمی عاص بن وائل سہمی نے اس سے مال خریدا۔ مگر جب قیمت دینے کا معاملہ آیا تو نال منول کرنے لگا۔ بیچارہ زبیدی اسکے حلیف لوگوں کے پاس بھی گیا مگر کسی نے اس کی بات پر دھیان نہ دیا لہذا اسے جھڑکیں پلائیں۔ جب وہ ہر طرف سے مایوس ہو گیا تو ایک دن علی الصبح جبل ابو قیس پر چڑھ کر پردیس اور حرم میں اپنے اوپر ہونے والے اس ظلم و زیادتی کا واویلا کرنے اور آل فہر کو امداد کے لیے پکارنے لگا۔ اس میں قریش مکہ اور خود حرم شریف جو جائے امن ہے، کی بڑی ہتک اور بدنامی تھی۔ یہ صورت حال دیکھ کر زبیر بن عبدالمطلب کی دعوت پر چند سرکردہ لوگ ایک خدا ترس آدمی ”عبداللہ بن جدعان“ کے گھر میں اس مسئلہ پر غور کرنے کے لیے اکٹھے ہوئے۔ حضورؐ اس وقت اگرچہ بیس سالہ نوجوان تھے مگر امن و آشتی صلح و مصالحت اور مظلوموں اور غریبوں کی حمایت

و نصرت کے فطری جذبہ کے تحت جو آپؐ کے اندر انگڑائیاں لے رہا تھا، آپؐ بھی اس میں شامل ہوئے۔ باہمی گفتگو کے بعد جو معاہدہ طے پایا اس کی دفعات یہ تھیں کہ:

- ۱۔ اہل مکہ یا باہر سے آنے والے کسی بھی آدمی پر ظلم ہوگا تو ہم ہمیشہ اس کی حمایت میں ایک ہاتھ اور طاقت بن جائیں گے
- ۲۔ ظالم کے خلاف یہ ہاتھ اس وقت تک اٹھا رہے گا جب تک کہ وہ مظلوم کا حق واپس نہ کر دے۔ (۸۸)
- ۳۔ معاش میں غریب اور ضرورت مند لوگوں کی غم خواری کریں گے۔ (۸۹)

۴۔ ہر اجنبی اور مسافر کے جان و مال کی حفاظت کریں گے۔ (۹۰)

اس معاہدہ کو حلف الفضول کے نام سے موسوم کیا گیا کیونکہ عہد قدیم میں بنو جرہم نے بھی اس قسم کا ایک معاہدہ کیا تھا۔ اور جن تین آدمیوں نے اس معاہدہ کی تحریک کی تھی اور اسے پروان چڑھایا تھا ان تینوں کا نام فضل تھا۔

(۱) فضل بن فضالہ (۲) فضل بن وداع (۳) فضیل بن حارث۔

بعض نے اس کا نام بھی فضل ہی بتایا ہے۔

کیونکہ اس معاہدہ کے بھی وہی مقاصد تھے اس لیے اس کو بھی حلف الفضول کے نام سے شہرت ملی۔ جب یہ معاہدہ طے پا گیا تو سب مل کر عاص کے گھر گئے اور اس سے مطالبہ کیا کہ وہ اس تاجر کا مال واپس کر دے۔ اب اسے مجال انکار نہ رہی اور اس نے مجبوراً اس کا مال اس کو واپس کر دیا۔ اس موقع پر حضرت زبیر بن عبدالمطلب نے اپنی مسرت کا اظہار یوں کیا ہے:

ان الفضول تعاقدوا وتحالفوا
الا یقیم ببطن مکة ظالم

”یہ معاہدہ کرنے والوں نے قسم اٹھائی ہے کہ سرزمین مکہ میں کوئی ظالم نہیں ٹھہر سکے گا۔“

امر علیہ تعاقبوا وتوافقوا فالجار والمعتز فیہم سالم

”یہ ایسی بات ہے جس پر ان سب نے متفقہ معاہدہ کیا ہے پر دہلی اور فقیر جو ان کے ہاں ہو گا ہر قسم کے جور و ستم سے محفوظ ہو گا۔“ (۹۱)

یہ معاہدہ چونکہ رحمت عالم صلی اللہ علیہ وسلم کی فطرت سلیمہ امن پسند طبیعت اور انصاف پسند مزاج کے عین مطابق اور آنجناب کے غنوار دل کی آواز تھا اس لیے بعثت کے بعد بھی حضورؐ اس معاہدہ میں شرکت پر بڑے فخر کے ساتھ اظہار مسرت فرمایا کرتے تھے۔ ارشاد گرامی ہے:

لقد شہدت فی دار عبداللہ بن جدعان حلفا ما احب ان لی بہ حمر النعم ولو دعی بہ فی الاسلام لاجبت

”کہ میں عبداللہ بن جدعان کے گھر میں حاضر تھا جب حلف فضول طے پایا اس کے بدلے میں اگر مجھے کوئی سرخ اونٹ دے تب بھی میں لینے کے لیے تیار نہیں۔ اور اس قسم کے معاہدہ کی دعوت اسلام میں بھی اگر کوئی مجھے دے تو اسے قبول کروں گا۔“

یہ معاہدہ مدتوں نافذ العمل رہا۔ جب کسی مظلوم نے اس معاہدہ کا واسطہ دے کر فریاد کی تو لوگ بے تامل تلواریں بے نیام کئے اس فریاد کی مدد کے لیے دوڑ کر آئے۔ پیر محمد کرم شاہ صاحب الاذہری مدظلہ نے اپنی تازہ تالیف ضیاء النبی جلد دوم میں رومانیہ کے ایک وزیر کی کتاب کے حوالے سے حلف الفضول کے ضمن میں ایک نئی تحقیق کا اضافہ کیا ہے جو کم از کم میری نظر سے اب تک کہیں نہیں گزری۔ یہ کتاب چونکہ راقم کے پاس نہیں اس لیے اس کو قبلہ پیر صاحب کے الفاظ میں ہی پڑھئے اور نبی رحمتؐ کی مظلوموں کے لیے عملی تڑپ اور کمزور لوگوں پر ظلم کے خلاف عملی اقدامات کا اندازہ لگائیے۔ موصوف لکھتے ہیں:

”رومانیہ کے وزیر خارجہ ”کونستانس جیورجیو“ نے حضور صلی اللہ تعالیٰ علیہ وسلم کی سیرت طیبہ پر ایک کتاب لکھی ہے جس کا نام ہے ”نظرة جدیدة فی سیرة رسول اللہ“ جس کا عربی ترجمہ پروفیسر ڈاکٹر محمد التوحجی نے کیا ہے جو حلب یونیورسٹی کے پروفیسر ہیں۔ اس میں مصنف مذکور نے حلف الفضول کے بارے میں اپنی تحقیقات کا اضافہ کیا ہے۔ اس سے اس حلف کو ایک منظم اور طاقتور بنانے میں سرکارِ دو عالم صلی اللہ تعالیٰ علیہ وسلم کی مساعی جلیلہ پر روشنی پڑتی ہے اس لیے میں اس کتاب کے حوالے سے چند چیزیں ہدیہ قارئین کرتا ہوں:

وہ حلف الفضول کے عنوان کے نیچے لکھتے ہیں:

**كان حلف الفضول عبارة عن كوكبة
مولفة من رهط من الفتیان المسلحين
مدفهم ان لا يضيع حق المظلوم**

”یعنی حلف الفضول عبارت ہے اس منظم دستہ سے جو مسلح نوجوانوں پر مشتمل تھا اور جن کا مقصد صرف یہ تھا کہ کسی مظلوم کا حق ضائع نہ ہو۔“ (۹۲)

وزیر موصوف اس کی وجہ بیان کرتے ہوئے رقمطراز ہیں کہ:

مغویہ لڑکی کا برآمد کرنا

ایک بدو جنوبی علاقہ سے فریضہ حج ادا کرنے کے لیے مکہ مکرمہ آیا اس کے ساتھ اسکی ایک بیٹی بھی تھی جو بڑی خوبصورت تھی۔ مکہ کے ایک دولت مند تاجر (جس کا نام دوسرے مورخین نے نبیہ بن حجاج لکھا ہے) نے اس بیٹی کو اغوا کر لیا اس مسکین باپ کے لیے بجز اس کے کوئی چارہ کار نہ رہا کہ وہ اپنے قبیلہ کے پاس جائے انہیں اپنی داستانِ غم سنائے اور ان سے مدد کی درخواست کرے۔ لیکن پھر اسے یاد آیا کہ اس کے قبیلہ میں مردوں کی تعداد بہت کم ہے۔ وہ مکہ کے دس قریشی قبیلوں کا مقابلہ نہیں کر سکتے۔ وہ اسی پریشانی میں سرگراں تھا جب محمد مصطفیٰ صلی

اللہ تعالیٰ علیہ وسلم کو اس واقعہ کا علم ہوا حضورؐ نے قریش کے نوجوانوں کو اپنے پاس بلایا اور انہیں کہا کہ قرشی نے تاجر کے ساتھ جو نازیبا حرکت کی ہے اس پر ہمیں خاموش نہیں رہنا چاہیے چنانچہ قریش کے چند نوجوان کعبہ شریف کے پاس جمع ہوئے اور سب نے بایں الفاظ حلف اٹھایا:

**نقسم ان نحمی المظلوم حتی يستعید حقه
من الظالم و نقسم ان لایکون لنا هدف
معین من وراء هذا العمل ولا یهمنا ان یکون
المظلوم فقیرا او غنیا**

”ہم قسم اٹھاتے ہیں کہ ہم مظلوم کی مدد کریں گے یہاں تک کہ ظالم سے وہ اپنا حق واپس لے لے اور ہم قسم اٹھاتے ہیں کہ اس حلف سے اس کے بغیر ہمارا کوئی اور مقصد نہیں ہوگا۔ ہم اس بات کی پرواہ نہیں کریں گے کہ مظلوم غنی ہے یا فقیر۔“ (۹۳)

جب انہوں نے قسم اٹھائی تو حضور صلی اللہ تعالیٰ علیہ وسلم ان کے ساتھ تھے۔ پھر انہوں نے حجر اسود کو زمزم کے پانی سے دھویا اور اس دھوون کو پی لیا۔ مقصد یہ ظاہر کرنا تھا کہ وہ اپنی قسم پر پختہ رہیں گے۔ حلف برداری کی اس تقریب کے بعد سرکارِ دو عالم صلی اللہ تعالیٰ علیہ وسلم اپنے نوجوان ساتھیوں کو ہمراہ لے کر اس ظالم تاجر کے گھر گئے اور اس کے مکان کا گھیراؤ کر لیا اور اس سے مطالبہ کیا کہ وہ اس بچی کو عزت و آبرو کے ساتھ واپس کر دے۔ تاجر نے کہا کہ ایک رات مجھے مہلت دو میں صبح وہ لڑکی اس کے باپ کو لوٹا دوں گا لیکن ان نوجوانوں نے اس کی اس تجویز کو ٹھکرا دیا اس کو مجبور کیا کہ وہ بچی کو فوراً اس کے باپ کے سپرد کر دے۔ اب وہ مجبور ہو گیا اور بادلِ نحواستہ اسے بچی کو واپس کرنا پڑا۔

یہی مصنف لکھتے ہیں:

ابو جہل سے سامان کی قیمت دلوانا

اس سلسلہ میں ایک اور روایت بھی ہے۔

ایک پردیسی تاجر مکہ آیا ابو جہل نے اس سے کچھ سامان خریدا۔ لیکن اس کی قیمت ادا کرنے سے انکار کر دیا۔ اس پردیسی تاجر کو نوجوانوں کے اس جھٹھے کے بارے میں کوئی علم نہ تھا۔ وہ فریاد کناں اپنے قبیلہ کے پاس آیا انہیں برا لگیجھ کیا کہ وہ اس کی مدد کریں لیکن ایک محدود افراد پر مشتمل قبیلہ قریش کے دس قبائل سے کیونکر نکلے سکتا تھا۔ انہوں نے معذرت کر دی وہ تاجر پھر مکہ لوٹ آیا حضور صلی اللہ علیہ وسلم کو ابو جہل کی اس حرکت کا علم ہوا تو حضور بنفس نفیس ابو جہل کے گھر تشریف لے گئے اور اس سے مطالبہ کیا کہ وہ اس سامان کی قیمت تاجر کو ادا کرے چنانچہ بادل نخواستہ اسے قیمت ادا کرنا پڑی۔

اس قسم کے واقعات سے حلف الفضول کو بڑی شہرت حاصل ہوئی اور وہ مظلوم و بے آسرا لوگ جن پر اثر و رسوخ والے لوگ ظلم کیا کرتے تھے اور کسی کو انہیں ٹوکنے کی بھی ہمت نہ تھی اب ان مظلوموں کو ایک سہارا مل گیا۔ جب بھی کسی پر کوئی شخص زیادتی کرتا تو حلف الفضول کے ارکان اور اس کے مسلح دستے کے نوجوان اس کی فریاد رسی کے لیے سامنے آجاتے۔

یہ مصنف لکھتا ہے:

وكانت فكرة ايجاد حلف الفضول من قبل
رسول الله صلى الله تعالى عليه وسلم قبل
البعثة ذات اهمية كبيرة لانه استطاع بهذا
الابتكار ان يحدث انقلابا في استرد الحقوق
العرب و تمكن من زعزعة فكرة الانتقام
من القبيلة كلها

”بعثت سے پہلے رسول اللہ صلی اللہ علیہ وسلم کی طرف سے حلف الفضول کے منصوبہ کی تجویز بڑی اہمیت کی حامل ہے۔“

اس جدت سے حضور صلی اللہ علیہ وسلم نے لوگوں کے کھوئے ہوئے حقوق واپس دلانے میں ایک انقلاب برپا کر دیا اور اس تجویز کے ذریعہ سارے قبیلے کو ہدف انتقام بنانے کے نظریہ کا قلع قمع کر دیا۔“ (۹۴)

جس طرح ہم پہلے بتا آئے ہیں کہ حلف فضول کا آغاز حضرت زبیر بن عبدالمطلب کی تحریک سے ہوا اور اس کے بعد عبد اللہ بن جدعان کے گھر چند مشہور قبائل کے سردار جمع ہوئے اور انہوں نے مظلوم کی امداد کرنے کا معاہدہ کیا جو حلف الفضول کے نام سے تاریخ میں مشہور ہوا۔ لیکن اس میں صحیح قوت اور جان اس وقت پیدا ہوئی جب حضور صلی اللہ تعالیٰ علیہ وسلم نے اس میں سرگرم حصہ لیا اور حضور کی ترتیب پر قریشی نوجوانوں کا ایک ایسا مسلح جتھہ تیار ہو گیا جو اس معاہدہ کے تحت کئے گئے فیصلوں کو عملی جامہ پہنانے کے لیے ہر وقت سردھڑکی بازی لگانے کے لیے تیار رہتے تھے اور مکہ کے بڑے بڑے رئیسوں اور سرمایہ داروں کی مجال نہ تھی کہ ان کے فیصلہ کو تسلیم کرنے سے انکار کر دیں۔ اسی لیے اس یورپین مورخ نے حلف الفضول کے نظریہ کو حضور کی طرف منسوب کیا ہے۔

(پیر محمد کرم شاہ: ضیاء النبی ج ۲: ص ۱۲۲ تا ۱۲۶، طبع ضیاء القرآن پبلیکیشنز لاہور ۱۹۹۳ء)

منفرد نوجوان

اس میں کوئی شبہ نہیں کہ پیغمبر ازل سے پیغمبر ہوتا ہے اور شروع سے ہی اللہ کی براہ راست حفاظت اور نگرانی میں ہوتا ہے۔ تاہم آنجناب نے فطرت اور طبیعت بھی سلیمہ پائی تھی جس میں قدرتی طور پر کوئی روگ، کوئی بیماری کوئی کھوٹ اور کوئی ٹیڑھ پن نہ تھا۔ بچپن میں بچوں کا وقت کھیل کود میں ہی پاس ہوتا ہے مگر آپ کو اس وقت بھی لہو و لعب اور لغو و فضول کاموں سے نفرت تھی۔ سیدہ حلیمہ کا بیان ہے کہ جب آپ چلنے پھرنے لگ گئے تو بسا اوقات گھر سے باہر تشریف لے جاتے۔ آپ کے ہم عمر بچے کھیلنے کودنے میں

مصروف ہوتے مگر آپؐ ان میں شامل نہ ہوتے بلکہ علیحدہ کھڑے ہی دیکھتے رہتے۔ ایک دن مجھ سے فرمانے لگے امی! میرے بھائی کہاں چلے جاتے ہیں دن میں نظر نہیں آتے؟ میں نے کہا۔ میری جان! وہ بکریاں چرانے چلے جاتے ہیں۔ فرمایا، امی! مجھے بھی ان کے ساتھ بھیج دیا کرو۔ (۹۵)

بنو سعد میں آپؐ کی مبارک زندگی کے ابتدائی چار سال اسی طرح بکریاں چراتے گزرے پھر چھ سال کی عمر میں والدہ صاحب کے انتقال اور پھر آٹھ سال کی عمر میں مہربان دادا کے انتقال جیسے پے در پے صدموں نے انتہائی متانت اور سنجیدگی پیدا کر دی تھی۔ دادا کی وفات کے بعد آپؐ کوئی پچیس سال کی عمر تک اپنے چچا کے زیر کفالت رہے۔ انسانی زندگی کا یہ عرصہ کچھ نہ کچھ کر دکھانے، کوئی کارگزاری کرنے، ہم عمروں کے ساتھ گھومنے پھرنے، ہنسی مذاق، اور اپنی صلاحیتوں کی نشوونما اور انکے اظہار کا عرصہ ہوتا ہے۔ آنجنابؐ نے اس پیریڈ میں اپنی خداداد صلاحیتوں کا اظہار تو ضرور فرمایا مگر اس طرز پر نہیں جس طرز پر مکہ کے عام لڑکے اور نوجوان اظہار کر رہے تھے۔ آپؐ کے سرپرست چچا جو ہمہ وقت آپ کے ساتھ رہے ان کی یعنی شہادت ہے:

لم ارمنه كذبة ولا ضحكا ولا جاهلية ولا

وقف مع صبيان يلعبون (۹۶)

میں نے کبھی بھی آپؐ کو جھوٹ بولتے، ہنسی مذاق کرتے اور جاہلیت کے کام کرتے نہ دیکھا اور نہ آپؐ کو کھیلتے ہوئے لڑکوں کے ساتھ کھڑے دیکھا۔

آنجنابؐ کے لڑکپن اور جوانی کے مشاغل اور مصروفیات میں بکریاں چرانے، جنگلات اور پہاڑوں میں مظاہرہ فطرت کا مطالعہ کرنے اور پھر تجارتی سفروں کے علاوہ کوئی لمبی چوڑی تفصیلات نہیں ملتیں تاہم ابن ہشام ابن سعد اور ابن کثیر وغیرہ نے جوانی میں آپؐ کی عادات، طور اطوار اور اخلاق کریمانہ کا جو خلاصہ لکھا ہے وہ بڑا حقیقت نما، ایمان افروز اور سبق آموز ہے۔ اس

سے آنجنابؐ کی پاک جوانی کے خدوخال اور مشاغل کا کافی حد تک پتہ چل جاتا ہے۔ ابن حشام کے الفاظ ہیں:

فشب رسول الله صلى الله عليه وسلم و
الله تعالى يكوه ويحفظه ويحوطه من
اقدار الجاهلية لما يريد به من كرامته و
رسالته حتى بلغ ان كان رجلا افضل
قومه مروءة واحسنهم خلقا واکرمهم
حسبا واحسنهم جوارا واعظمهم
حلما واصد قهم حديثا واعظمهم
امانتة وابعدهم من الفحش والاخلاق
التي تندس الرجال تنزها و تکرما
حتى ما اسمه في قومه الا "الامين" لما
جمع الله فيه من الامور الصالحة (۹۷)

(نبی اکرم صلی اللہ علیہ وسلم جوان ہوئے اس حال میں کہ اللہ تعالیٰ نے آپؐ کے اخلاق و کردار کی نگرانی اور حفاظت فرمائی اور آپؐ کو جاہلیت کی گندگیوں سے ہمیشہ بچائے رکھا۔ کیونکہ اس نے آگے چل کر آپؐ کو برگزیدہ بنانا اور رسالت کے عظیم منصب پر فائز کرنا تھا۔ اس خصوصی نگرانی میں آپؐ کی تربیت ہوتی رہی اور آپؐ نشوونما پاتے رہے یہاں تک کہ آپؐ اپنی قوم میں سب سے زیادہ مروت کرنے والے سب سے زیادہ بااخلاق، سب میں سب سے زیادہ باعزت، سب سے بہترین پڑوسی۔ سب سے زیادہ بردبار، بات میں سب سے سچے امانت و دیانت میں سب سے بڑھ کر، گالی گلوچ اور ان تمام اخلاق سے دور رہنے والے انسان ہو گئے۔ جو آدمی کی

پاکیزگی اور شرافت کو گدلا کر دیتے ہیں۔ حتیٰ کہ آپ اپنی قوم میں ان پاکیزہ صفات کی وجہ سے جو اللہ نے آپ کی ذات میں جمع فرما دیں تھیں ”الامین“ (امانت و دیانت کا پتلا) کے عظیم لقب اور نام سے یاد کیے جانے لگے۔

ابن سعد نے ان صفات عالیہ میں ایک مزید موتی کا اضافہ کیا ہے:

ومارئی ملاحبا ولا مماریا احدا“ (۹۸)

آنجنابؐ کو کبھی کسی سے لڑتے جھگڑتے نہیں دیکھا گیا۔

حق رسانی میں پیش پیش اور حق طلبی میں سب سے پیچھے رہنا آپؐ ہی

کی فیاض طبیعت کا خاصہ تھا۔

اب ظاہر ہے کہ کسی آدمی کا کسی خاص لقب اور نمایاں وصف سے مشہور ہونا یوں ہی تو نہیں ہوتا۔ یہ چیز طویل تجربے اور بار بار کے مشاہدے اور آزمائش کے بعد ہوا کرتی ہے۔ حضورؐ کے اوصاف ”صادق و امین“ کا مکہ کے جاہلی غاصبانہ اور ظالمانہ معاشرہ میں زبان زد خاص و عام ہو جانا اس وقت کوئی اندھی عقیدت کی بنیاد پر نہ تھا۔ بلکہ یہ ایک حقیقت تھی جس کا مشاہدہ وہ لوگ ایک بار نہیں بیسیوں بار کر چکے تھے۔ مکہ کے پست سیرت، خدا ناشناس، خراب، پرانگندہ، عصبیت زدہ اور آلودہ ماحول میں آپؐ کی پاکیزہ ندگی معجزہ سے کم نہ تھی۔ آنجنابؐ نے زندگی کی چالیس منزلیں طے کرنے کے بعد جب اعلان نبوت فرمایا تو اپنے نبی اور رسول ہونے کے دعویٰ کے ثبوت میں اسی چالی سالہ پاکیزہ زندگی کو پیش فرمایا۔ منصب نبوت پر فائز ہونے کے بعد مکہ مکرمہ اور مدینہ منورہ کے قیام میں آپؐ کی عالی مقام ذات سے بے شمار معجزات کا ظہور ہوا مثلاً انگلی کے اشارے سے چاند دو ٹکڑے کیا، ایک مرتبہ سورج کو واپس پلٹایا۔ کنکریوں سے کلمہ پڑھوایا۔ انگلیوں سے پانی کے چشمے جاری کیے، لعاب دہن سے کئی بیماروں کا علاج کیا وغیرہ وغیرہ۔ مگر اعلان نبوت کے وقت اپنے دعویٰ کے اثبات میں اس قسم کا کوئی خرق عادت واقعہ پیش نہیں کیا بلکہ اس وقت اہل مکہ کے سامنے گزرے ہوئے اپنے عجیب بچپن، انوکھے لڑکپن اور

پاکیزہ و بے داغ جوانی کو بطور دلیل پیش کرتے ہوئے قرآن کے الفاظ میں فرمایا:

فقد لبثت فيكم عمرا من قبله افلا تعقلون (۹۹)

(بے شک میں تمہارے درمیان قبل ازیں عمر کا ایک طویل حصہ گزار چکا ہوں۔ کیا تم عقل سے کام نہیں لیتے ہو۔)

یعنی میرے تدین راستبازی صداقت شعاری پر تم لوگ گواہ ہو۔ کبھی کسی خفیصت معاملہ میں بھی کذب و افتراء سے مجھے کام لیتے تم نے دیکھا یا سنا ہے؟ خود ٹھنڈے دل سے فیصلہ کرو۔ چنانچہ یہی وجہ ہے کہ مشرکین مکہ نے آپؐ کے دعویٰ کی تکذیب تو ضرور کی۔ آپؐ کے مشن اور آپؐ کی تحریک کے رستے میں روڑے ضرور اٹکائے۔ آپؐ کے ساتھ استہزاء کیا آپؐ کو بے شمار اذیتیں پہنچائیں۔ آپؐ کے خلاف کئی جنگیں لڑیں مگر کسی بڑے سے بڑے مخالف اور دشمن کو آپؐ کی ذات ستودہ صفات میں تلاش بسیار کے باوجود کبھی کہیں انگلی رکھنے کی جگہ نہ مل سکی۔ اللہ کریم نے آخریوں ہی تو آپؐ کی عمر کی قسم نہیں اٹھائی:

لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ

○ (سورہ الحج: ۷۳)

(اے پیغمبر) تیری (پاکیزہ) عمر کی قسم بے شک یہ (مشرکین)

اپنی مدہوشی میں بہک رہے ہیں۔

محمد (صلی اللہ علیہ وسلم) مدد سے لیکر لحد تک ”محمد“ (صلی اللہ علیہ وسلم) ہی رہے۔ اگر آپؐ کی ذات میں بھی العیاذ باللہ کوئی نقص کوئی عیب اور کوئی قابل اعتراض چیز ہوتی تو پھر آپؐ محمد کا ہے کو ہوتے۔ (۱۰۰) شیخ سعدی علیہ الرحمۃ نے سچ کہا ہے:

بکمالہ

العلی

بلغ

بحمالہ

الجبی

کشف

خصالہ
والہ

جمع
علیہ

حسن
صلوا

غریب چچا کے لیے تجارتی سفر

حضورؐ کی مستقل دایا اور حضورؐ کو بچپن سے اٹھائے پھرنے اور آپؐ کو کھلانے پلانے کا عظیم اعزاز حاصل کرنے والی خوش بخت خاتون ام ایمنہؓ کے حوالے سے پیچھے گزر چکا ہے کہ حضورؐ نے کمال صابر اور قانع طبیعت پائی تھی۔ کبھی کھانے پینے کی شکایت نہیں فرمائی سارا دن آب زم زم پر گزارہ کر لینا آپؐ کے واسطے معمولی بات تھی۔ یہی صبر اور قناعت حضورؐ کا زندگی بھر معمول رہا۔

کل جہاں ملک اور جو کی روٹی غذا
اس شکم کی قناعت پہ لاکھوں سلام
اس خداداد اس قناعت پسندی کی وجہ سے آپؐ نے اپنے لیے اور اپنے اہل و عیال کے لیے دنیا، زر و جواہر اور مال و دولت اکٹھا کرنے کے لیے کبھی لمبی چوڑی بھاگ ڈور کی ضرورت محسوس نہ فرمائی۔ جو روکھا سو کھامل گیا کھا لیا۔ تاہم کسی غریب ضرورت مند اور بھوک و افلاس کے شکار آدمی کو دیکھ کر آپؐ کے درد مند اور غم خوار دل کو تکلیف ضرور پہنچتی۔ اس کی پریشانی کو دیکھ کر آپؐ پریشان ضرور ہو جاتے اس قسم کی مثالیں انشاء اللہ آگے آئیں گی۔ یہاں صرف اتنا عرض کرنا ہے کہ جو شخص دنیا بھر کے غرباء و مساکین ضرورت مندوں محتاجوں تنگدستوں اور بھوک و افلاس کے مارے لوگوں کے لیے سراپا درد اور سراپا فکر بن کر آیا تھا کیسے ممکن تھا کہ وہ اپنے سکے مہربان اور مخلص چچا کی غربت دور کرنے کے لیے کوئی سعی نہ کرتا۔ حضورؐ نے اسی فطری جذبہ کے تحت ایک عرصہ تک اپنے چچا کے لیے مزدوری پر اہل مکہ کی بکریاں چرائیں۔ اور دن رات چرائیں۔ ان بکریوں کی وجہ سے بعض اوقات رات بھی آپؐ کو باہر ہی گزارنا پڑتی۔ (۱۰۱) اس محنت میں آپؐ نے

کوئی کسرنہ اٹھا رکھی۔ تاہم اس ذریعہ معاش سے شاید اتنی زیادہ آمدنی نہیں ہوتی ہوگی اس لیے آپ نے عام شرفاء مکہ اور اپنے آباؤ اجداد کے پیشہ تجارت کو اختیار فرمایا۔ اس سلسلے میں کئی ممالک کے سفر بھی کیے۔ آپ کا پہلا تجارتی سفر وہ ہے جس میں آپ کوئی بارہ سال کی عمر میں اپنے چچا حضرت ابوطالب کے ہمراہ ملک شام تشریف لے گئے۔ (۱۰۲) یہ آپ کا مستقل تجارتی سفر تو نہیں تھا کیونکہ چچا جان نے محض ازراہ شفقت اور ازراہ پیار اپنے مہتمم بھتیجے کو ساتھ لے لیا تھا ممکن ہے اس میں سیروسیاحت اور تجارت و کاروبار کے رموز اور سوچ بوجھ سے آگاہ کرنا اور تجربہ کرانا بھی مقصود ہو۔ باوجود اس کے کہ آپ اس سفر میں تابع کی حیثیت سے تھے، ظاہری عمر کے اعتبار سے بھی ابھی بچے ہی تھے مگر خدا داد عقل و دانش اور فہم و ذکا کے اعتبار سے بڑے بڑے عاقلوں دانشوروں فیہموں اور تجربہ کاروں سے بڑھے ہوئے تھے۔

اس لیے یہ بات قرین قیاس ہے کہ آپ نے اس سفر میں بہت کچھ سیکھا ہوگا۔ اس سفر میں بحیرا نامی راہب کا قصہ پیش آیا اس نے یہود کی جانب سے حضور کو نقصان پہنچنے کا خطرہ محسوس کیا۔ جسکی وجہ سے حضرت ابوطالب اپنے تجارتی دورے کو مختصر کر کے واپس مکہ مکرمہ لوٹ آئے تھے۔ (۱۰۳)

ابن سعد کے حوالے سے گذشتہ صفحات میں عرض کیا جا چکا ہے کہ مالی اعتبار سے حضرت ابوطالب کی حالت نہایت پتلی تھی اور ہمیشہ پتلی رہی۔ ان کے پاس لیتا بھی ذاتی سرمایہ نہیں تھا جسے وہ کاروبار میں لگا سکتے۔ اس لیے ایک تجارتی قافلہ شام جانے لگا تو غریب چچا نے اپنی مالی پریشانی کی طرف توجہ دلاتے ہوئے محبوب بھتیجا سے کہا:

انا رجل لامال لی وقد اشتد الزمان علینا
 وھنہ عیر قومک وقد حضر خر و جھا الی
 الشام و خدیجہ بنت خویلد تبعث رجالا من
 قومک فی عیراتھا فلو جئتها فعرضت
 نفسک علیھا لاسرعت الیک (۱۰۴)

بیٹا! آپ کو معلوم ہے میں ایسا آدمی ہوں جس کے پاس کوئی سرمایہ نہیں۔ اوپر سے قحط سالی اور زمانہ کی سختی نے گھیر رکھا ہے۔ یہ تیری قوم کا تجارتی قافلہ ہے جو جلد ہی شام روانہ ہونے والا ہے اور (تجھے معلوم ہے) خدیجہ بنت خویلد اپنے سامان کے ساتھ کچھ لوگوں کو بھیجا کرتی ہے اگر تو اس کے پاس جائے اور اپنی خدمات پیش کرے تو مجھے یقین ہے کہ وہ تجھے دوسروں پر ترجیح دے گی۔“

مورخ حلی نے حضرت ابو طالب کا ایک اور جملہ بھی لکھا ہے جو اس گفتگو میں انہوں نے حضورؐ سے کہا تھا۔ یعنی یہ کہا کہ:

وان كنت لاكره ان تاني الشام واخاف عليك

من يهود ولكن لا ارجلك من نالك بدأ (۱۰۵)

اگرچہ میں اس بات کو پسند نہیں کرتا کہ تو شام جائے کیونکہ مجھے تیرے متعلق یہودیوں کا خوف ہے لیکن اس کے بغیر کوئی چارہ کار بھی نہیں۔

حضورؐ کی خوددار اور غیرت مند طبیعت نے حضرت خدیجہ سے اس معاملے

میں از خود بات کرنا کچھ مناسب نہ جانا چنانچہ چچا جی سے کہا:

لعلها ان ترسل الي في نالك (۱۰۶)

ابھی جلدی نہیں کرتے امید ہے کہ وہ از خود اس معاملے میں مجھ سے رابطہ کریں گی۔

حضرت خدیجہؓ تک بھی کسی طرح یہ بات پہنچ گئی وہ پہلے ہی اس انتظار میں تھیں کہ کسی طرح یہ ”شاہین“ ان کے ہاتھ لگے۔ انہوں نے حضورؐ کی کاروباری امانت و دیانت، راستبازی اور ذاتی نجابت و شرافت کا شہرہ پہلے سے سن رکھا تھا۔ جوں ہی انہیں چچا بھتیجا کے درمیان ہونے والی مذکورہ بات چیت کا پتہ چلا فوراً حضورؐ کو بلا بھیجا اور کاروبار کی پیشکش کرتے ہوئے کہا کہ اگر آپ میرا سامان تہارت لے کر جائیں تو:

انا اعطیک ضعف ما اعطی رجلاً من قومک (۱۰۷)

میں آپ کو اس معاوضہ سے دوگنا معاوضہ دوں گی جو میں آپ کی قوم کے دوسرے لوگوں کو دیا کرتی ہوں۔
حضورؐ نے پچا جی کو یہ چیز بتائی تو انہوں نے کہا:

ان هذا الرزق ساقه الله اليك (۱۰۸)

بیٹا! یہ وہ رزق ہے جسے اللہ کریم نے آپ کی طرف بھیجا ہے۔
لہذا اس نعمت موقع کو ہاتھ سے نہیں جانے دینا چاہیے۔

ابن سعد کی ایک روایت یہ بھی ہے کہ حضرت ابو طالب نے حضورؐ سے مشورہ کے بعد خود سیدہ خدیجہؓ سے بات کی اور ان سے حضورؐ کے لیے دوسروں کے مقابلے میں دوگنا معاوضہ طلب کیا جسے سیدہ نے بعد خوشی قبول کیا۔ (۱۰۹)

بہر حال حضورؐ سیدہ خدیجہؓ کا سامان لے کر شام تشریف لے گئے سیدہ نے میسرنامی اپنا غلام بھی حضورؐ کے ہمراہ کر دیا تھا۔ اب ظاہر ہے کہ جو کاروباری آدمی اور تاجر دیانت دار اور امانتدار ہو، کاروباری سوجھ بوجھ رکھتا ہو، معاملے کو طے کرنا جانتا ہو اور پھر اللہ کی رحمت اور تائید بھی اس کے شامل حال ہو تو اسے منافع کیوں نہیں حاصل ہو گا۔ حضورؐ کی ذات گرامی میں یہ تمام خوبیاں بدرجہ اتم موجود تھیں چنانچہ ابن سعد کے بیان کے مطابق سیدہ کو اس منافع سے دوگنا منافع حاصل ہوا جو اس سے پہلے ہوا کرتا تھا۔ (۱۱۰) سیرت طیبہ میں ہے کہ اتنا زیادہ منافع حاصل ہوا کہ قبل ازیں کبھی بھی اتنا حاصل نہیں ہوا تھا۔ حتیٰ کہ اس کثیر منافع کو دیکھ کر میسرہ پکار اٹھا:

يا محمدُ اتجرنا لخديجة اربعين سنة ما ربحنا ربحاً قط اكثر من هذا الربح على وجهك (۱۱۱)

اے محمد! (صلی اللہ علیہ وسلم) ہمیں خدیجہ کا کاروبار کرتے ہوئے چالیس سال گزر گئے ہیں مگر آپ کی وجہ سے جتنا منافع

اس دفعہ وصول ہوا ہے انا آج تک وصول نہیں ہوا۔
 حضورؐ لوٹے تو سیدہ خدیجہؓ اپنے مال میں اتنے منافع کی خبر سن کر بہت
 خوش ہوئیں اور خوشی سے از خود (غالباً) _____ انعام کے
 طور پر) ملے شدہ معاوضہ سے دوگنا معاوضہ حضورؐ کی خدمت میں پیش کیا۔ (۱۱۲)
 یہ ملے شدہ معاوضہ کتنا تھا؟ ابن سعد ہی کی ایک دوسری روایت سے معلوم ہوتا
 ہے کہ چار اونٹ تھے۔ (۱۱۳) اس روایت کے مطابق مقررہ معاوضہ اگر چار
 اونٹ تھا تو ظاہر ہے کہ آنجناب کو آٹھ اونٹ ملے ہوں گے۔

اب یہ آٹھ اونٹ یا انکی قیمت سے وصول شدہ آمدنی کا آنجنابؐ نے کیا
 کیا؟ اسکی صراحت تاریخ کے اوراق میں نظر نہیں آتی مگر ”عیاں راجہ بیاں“ کے
 صداق واضح ہے آپؐ نے یہ رقم اسی غریب بچا کے ہاتھ میں تھمائی ہوگی جس نے
 اپنی غربت سے مجبور ہو کر دل پر پتھر رکھ کر اور یہودیوں کا خطرہ مول لے کر آپؐ کو
 اس کام کے لیے بھیجا تھا۔ علی بن برہان الدین طلی (المتوفی ۱۰۴۴ھ) نے اس
 موقع پر حضورؐ کے مزید تجارتی سفروں کا تذکرہ کیا ہے جس سے معلوم ہوتا ہے کہ
 آپؐ نے سیدہ کے تجارتی سامان کے ساتھ حبشہ یمن اور شام کی طرف متعدد سفر
 فرمائے جن میں ہمیشہ کئی گنا منافع ملتا رہا۔ (۱۱۴) ایک سفر تہامہ میں سوق حباشہ کی
 طرف بھی فرمایا۔ (۱۱۵)

ضرورت مندوں کا احساس

رومانیہ کے مستشرق کونسن نے مسند احمد کے حوالے سے ان سفروں
 سے واپسی پر حضورؐ کا ایک معمول لکھا ہے جس سے اندازہ ہوتا ہے کہ آپؐ کی
 ذات گرامی کو ہمیشہ سے ضرورت مندوں کی مالی ضروریات کا کتنا احساس رہا
 ہے۔ کونسن لکھتا ہے:

”جب حضورؐ سفر سے واپس آتے تو اپنے دوستوں کی
 خیریت دریافت کرتے اور اگر انہیں یہ پتہ چل جاتا کہ ان
 میں سے کسی کی مالی حالت اچھی نہیں تو وہ اپنی کمائی کا کچھ

حصہ ضرورت مندوں میں تقسیم کر دیتے تھے اور یہ عمل ایک سوداگر کی طرف سے مثالی نمونہ ہے۔“
(ماہنامہ سیارہ ڈائجسٹ لاہور ”عکس سیرت نمبر“ ص ۷۷)

مالی آسودگی کا الہی انتظام اور خدمت خلق

ان تجارتی سفروں میں مادی برکات کے علاوہ ان روحانی برکات و مشاہدات کی اطلاع بھی سیدہ خدیجہؓ کو اپنے ہوشیار غلام میسرہ کی زبانی ملتی رہی جن کا ظہور اس نے اپنی آنکھوں سے دیکھا۔ سیدہ اگرچہ بڑھاپے میں قدم رکھ چکی تھیں نیز دو عدد شوہروں کی بیوگی کا مزہ چکھ چکی تھیں اس لیے رواساء مکہ اور شرفاء مکہ کے تقاضا کے باوجود اب تیسری مرتبہ عقد نکاح پر طبیعت نہیں مائل ہوتی تھی مگر جب حضورؐ کی مادی و روحانی برکات و بشارات، پاک زندگی اور پاکیزہ سیرت و اخلاق کو دیکھا تو اس طاہرہ و پاکیزہ عظیم اور شریف خاتون کے دل میں خیال آیا کہ کیوں نہ اب اس غریب ”شریک کار“ کو مستقل ”شریک حیات“ اور ”رفیق حیات“ بنایا جائے۔ ادھر اللہ کریم نے ازل سے اپنے محبوب اور آخر الزمان پیغمبرؐ کی زوجیت کی عظیم سعادت مقدر فرما رکھی تھی چنانچہ خود ہی تحریک کی تو اللہ کریم نے یہ آرزو پوری فرمادی۔ اور یوں جن دو پاکیزہ ذاتوں میں اب تک صرف کاروباری حد تک شراکت تھی اب وہ ہمیشہ ہمیشہ کے لیے زندگی کی شراکت اور رفاقت کے مستقل بندھن میں بندھ گئے۔ (۱۱۶)

اس دن بھی عجیب روح پرور سماں ہو گا جس دن محمد عربیؐ دولہا بن کر خولید بن اسد کے گھر گئے ہوں گے۔ غریب مکہ کی بارات میں نگارچی اور ڈھول ڈھمکے تو کیا ہونے تھے دولہا کی سواری کی باگ اور رقائیں نوری فرشتوں نے ضرور تھام رکھی ہوں گی۔

سیدہ خدیجہؓ نے نکاح کے بعد اپنا تن من دھن حضورؐ پر وار دیا زندگی کی ساری پونجی سارا اندوختہ، سارا مال و دولت، تمام سرمایہ، کاروبار اور گھر

بار حضورؐ کے قدموں میں ڈال دیا۔ سیدہ نے آنجنابؐ کو محبت بھی دی، دولت بھی دی اور اولاد بھی دی۔ صاحبزادہ ابراہیم کو چھوڑ کر جو ام المومنین حضرت ماریہ قبطیہؓ کے بطن مبارک سے تھے حضورؐ کی ساری اولاد سیدہ خدیجہؓ سے ہی تھی۔ جناب رشید اختر ندوی نے خوب لکھا ہے، فرماتے ہیں:

” یہ کوئی مبالغہ نہیں ہے، حقیقت ہے کہ حضرت خدیجہؓ جیسی مخلص، وفادار، وفا شعار، نیک طینت متحمل مزاج، دانا بیبا اور ہمدرد رفیق بیوی انبیائے کرام اور رہنمایان عظام میں سے کسی ایک نبی اور کسی ایک رہنما کو نصیب نہیں ہوئی۔ حضرت خدیجہؓ ہر لحاظ سے یکتا اور منفرد خاتون تھیں۔ ان کے حالات کو پڑھ کر ایسے لگتا ہے کہ وہ پیدا ہی اس لیے ہوئی تھیں کہ سیدنا کون و مکان صلی اللہ علیہ وسلم کی جوانی کی رفیق بنیں تاکہ امر نبوت کا مقدس بوجھ جب حضورؐ کے مبارک شانوں پر رکھا جائے تو وہ حضورؐ کی ہر طرح مدد کریں اور ایک سچے اور وفادار رفیق کی طرح ان کی دلجوئی فرمائیں اور ان کو کسی طرح محسوس نہ ہونے دیں کہ وہ اس دنیا میں تنہا ہیں اور ساری دنیا ان کی مخالف ہے۔

گو ان دونوں کی عمروں میں خاصا تفاوت تھا۔ رسولؐ اللہ پچیس سال کے تھے اور حضرت خدیجہؓ پینتیس یا چالیس سال کی تھیں مگر حضرت خدیجہؓ کی غیر معمولی صلاحیتوں ذہنی سر بلندیوں اور محبت اور خلوص نے ان کی عمر کا تفاوت دور کر ڈالا اور زندگی کا یہ دور جو نکاح کے دن کے بعد شروع ہوا، رسولؐ اللہ کی زندگی کا اہم دور ہے اسی دور میں حضورؐ نے تمام ذہنی رفعتیں حاصل کیں۔“ (۱۱۷)

یہ ایک حقیقت ہے کہ سیدہ خدیجہؓ کی وفا شعاری، ایثار، غم خواری،

خلوص و محبت اور بلند شخصیت کے اثرات آپ کے دل و دماغ پر اس طرح مرتسم ہوئے کہ زمانہ انہیں مٹانہ سکا۔ کہنے کو تو سیدہ خدیجہ صرف پچیس برس آپ کی دنیا میں رہیں لیکن امر واقعہ یہ ہے کہ وہ آپ کے دل کی دنیا میں ہمیشہ رہیں۔ ان کی خدمات اسلام اور محبت رسول کا احاطہ نہیں کیا جاسکتا۔ خدا کی اس پاک بندی نے جس خلوص کے ساتھ ایک پاکیزہ جیون ساتھی کی آرزو کی تھی اپنے آخری دم تک اسے اس خلوص و خوبی کے ساتھ نباہا کہ دیکھنے والوں کے دل بے ساختہ درود و سلام کا ورد کرنے لگتے ہیں۔ چنانچہ آپ انکی وفات کے بعد بھی اپنی ازواج مطہرات سے ان کا تذکرہ اس انداز میں فرماتے تھے کہ انہیں رشک آتا تھا۔ ایک مرتبہ سیدہ عائشہ نے کہیں کہہ دیا کہ اللہ نے جب ان سے بہتر بیویاں آپ کو عنایت فرمادی ہیں تو آپ ان کا اتنا ذکر کیوں کرتے ہیں حضور کو سیدہ عائشہ کا یہ انداز تکلم پسند نہ آیا اور ناراض ہو کر فرمایا:

**والله ما بدلتني الله خيرا منها أمنتي بي
حين كذبتني الناس وواستني بمالها حين
حرمتني الناس ورزقت الولد منها وحرمتها
من غيرها (۱۱۸)**

اللہ کی قسم! ان کا نعم البدل مجھے نہیں مل سکا۔ جب ساری دنیا میری تکذیب کر رہی تھی تو اس نے میری تصدیق کی جب سارے لوگ مجھے مال سے محروم کر دینے پر تلے ہوئے تھے تو اس نے اپنے ذاتی مال سے میری غم خواری کی۔ اللہ نے مجھے اولاد انہیں سے عطا فرمائی جبکہ دوسری تمام بیویوں کو اللہ نے اس شرف سے محروم رکھا۔

اس میں کوئی شبہ نہیں کہ حضور کی جملہ ازواج مطہرات آپ کی غلام اور جاں نثار تھیں انہوں نے دنیوی مال و دولت اور تعیش پسندی کو چھوڑ کر آپ کی کریم اور فقیر ذات کو گلے لگائے رکھا مگر سیدہ خدیجہ نے حضور کو پچیس سال کی عمر میں جو آسودگی جو ذہنی سکون اور جو ازدواجی خلوص عطا کیا تھا

وہ اپنی مثال آپ تھا۔ حقیقت یہ ہے کہ آنحضرتؐ رضی اللہ عنہا ارشاد
خداوندی:

وَجَعَلْنَاكُمْ أَزْوَاجًا لَتَسْكُنُوا إِلَيْهَا وَجَعَلْ

بَيْنَكُمْ مَوَدَّةً وَرَحْمَةً ترجمہ (اور ہم نے تمہارے

واسطے پیدا کر دیں بیویاں تاکہ تم ان سے سکون حاصل کرو

اور اس نے تمہارے (یعنی میاں بیوی کے) درمیان محبت

و ہمدردی پیدا کر دی۔)

کا ایک مکمل نمونہ تھیں۔ انہوں نے اپنے عظیم شوہر کو جس طرح
ذہنی قلبی اور فکری سکون پہنچایا اور جس طرح کمال دانش مندی سے ہمیشہ
آپؐ کی تسکین اور حوصلے کا باعث بنی رہیں۔ اس کے متعلق ابن ہشام جیسے
قدیم مورخ اور سیرت نگار کا بیان ہے:

ترجمہ: سیدہ خدیجہ بنت خویلد حضور اکرمؐ پر ایمان لے آئیں۔ آپؐ جو کچھ
اللہ کی طرف سے لائے اسکی تصدیق کی۔ اور نبوت میں آپؐ کی تقویت کا
ذریعہ بنیں۔ تمام مومنوں میں وہ سب سے پہلی مومنہ تھیں۔ اللہ نے سیدہ کے
ایمان و تصدیق اور ان کے محبت بھرے رویے سے اپنے پیغمبر کا بہت سا بوجھ
ہلکا کر دیا۔ حضورؐ نے مشرکین مکہ اور منکرین رسالت کی طرف سے تکذیب یا
اپنے حق میں کوئی ناپسندیدہ بات جب بھی سنی اور آپؐ رنجیدہ خاطر ہو کر گھر
تشریف لائے تو اللہ نے سیدہ کے ذریعے اس حزن و ملال اور غم کو کافور فرما
دیا۔ وہ آپؐ کی تائید و تثبیت فرماتیں۔ غموں میں تخفیف کا ذریعہ بنیں۔
تمام باتوں میں آپؐ کی تصدیق کرتیں اور لوگوں کے معاملہ کو آپؐ پر ہلکا
فرماتیں۔ اللہ ان پر اپنی رحمتیں نازل فرمائے۔“

(ابن ہشام: سیرۃ النبی: ۱: ۲۵۹، طبع مصر)

انہوں نے حضورؐ کو مالی تفکرات اور بال بچوں سے مستغنی کر دیا۔ یہ
اللہ کریم کا حضورؐ کی ذات پر بہت بڑا انعام تھا جسے اس نے کوئی پندرہ بیس
سال بعد یاد بھی دلایا کہ:

ووجدک عائلاً" فاغنی (۱۱۹)

اور اس نے آپ کو نادار پایا تو غنی کر دیا۔

چچا کا مالی بوجھ ہلکا کرنے کے لیے حضرت علیؓ کو ساتھ ملا لینا

حضورؐ جب تک اپنے مخلص چچا ابو طالب کے ساتھ رہے بکریاں چرا کر اور کمیشن پر کاروباری لوگوں بالخصوص سیدہ خدیجہؓ کا مال فروخت کر کے چچا کی مالی معاونت فرماتے رہے۔ حضورؐ کی جب سیدہ خدیجہؓ سے شادی ہو گئی اور آپؐ ان کے گھر منتقل ہو گئے تو اس وقت بھی اپنے محسن چچا کو فراموش نہیں کیا۔ بھلا وہ لچمال اور وفا شعار بھتیجا جس نے آگے چل کر ”**من لم یشکر الناس لم یشکر اللہ** (۱۲۰) (جس نے اپنے محسن لوگوں کا شکر ادا نہ کیا اس نے اللہ کا شکر ادا نہ کیا) کی اخلاقی تعلیم دینا تھی، اپنے چچا کے احسانات اسکی محبتوں اور اسکے خلوص و محبت کو کیسے فراموش کر سکتا تھا۔ وہ اس کے اہل خانہ پر گزرنے والے حالات سے کیسے بے خبر اور غافل رہ سکتا تھا۔ ایک مرتبہ قحط سالی نے اہل مکہ کو اپنی لپیٹ میں لیا تو حضرت ابو طالب بھی جو پہلے ہی بمشکل دال روٹی پوری کیا کرتے تھے، بری طرح اس عذاب بلا میں گرفتار ہو گئے۔ حضورؐ کے چچا حضرت عباس بنو ہاشم میں آسودہ حال اور کھاتے پیتے آدمی تھے۔ حضورؐ نے انہیں اس اہم اور فوری مسئلے کی طرف توجہ دلاتے ہوئے فرمایا:

چچا جان! آپ کو معلوم ہے کہ آپ کے بھائی ابو طالب کثیر العیال آدمی ہیں۔ اوپر سے قحط نے لوگوں کا جو برا حال کر رکھا ہے وہ بھی آپ کے علم میں ہے۔ کیوں نہ ہم ان کے عیال داری کے بوجھ کو ہلکا کرنے کی کوئی سبیل کریں۔ انکی اولاد میں سے ایک آدمی کی کفالت میں اپنے ذمہ لیتا ہوں اور ایک کی آپ لے لیں۔ حضرت عباس نے بھتیجا کی اس عمدہ تجویز سے اتفاق کیا دونوں ابو طالب کے پاس آئے اور اپنی تجویز ان کے سامنے رکھی۔ ابو طالب کو اور کیا چاہیے تھا فوراً اس تجویز کی تائید کرتے ہوئے کہا: ایک عقیل کو

چھوڑ دو باقی جس کو چاہو لے لو۔ چنانچہ اس وقت حضورؐ نے حضرت علیؑ کو اور حضرت عباس نے حضرت جعفر (سلام اللہ علیہم اجمعین) کو اپنے ساتھ ملا لیا۔

(۱۲۱)

حضرت علیؑ اسکے بعد ہمیشہ حضورؐ کی کفالت میں رہے۔ ان کے جملہ اخراجات و مصارف حضورؐ کے ذمہ تھے۔ جب آپؐ نے اعلان نبوت فرمایا تو اس وقت حضرت علیؑ دس سال کے ہو چکے تھے۔ چنانچہ بچوں میں سب سے پہلے مسلمان ہونے کا منفرد اعزاز انہیں ہی حاصل ہوا اور پھر تربیت نبوی نگاہ نبوت اور فیض نبوت نے ہی انہیں آگے چل کر ”اسد اللہ الغالب“ ”کرم اللہ وجہ“ ”فاتح خیبر“ ”حیدر کرار“ اور ”علی المرتضیٰ“ رضی اللہ تعالیٰ عنہ بنایا۔

حضرت زیدؑ کا آزادی پر غلامی محمدؐ کو ترجیح دینا

زید بن حارثہؑ سیدہ خدیجہؑ کے غلام تھے جنہیں آٹھ سال کی عمر میں ہی عرب لٹیروں نے اغوا کر کے غلام بنا کے بیچ دیا۔ حکیم بن حزام انہیں شام سے خرید کر لائے اور پھوپھی صاحبہ (سیدہ خدیجہ) کی خدمت میں پیش کر دیا۔ سیدہ نے حضورؐ کی زوجیت میں آکر جہاں اور سب کچھ حضورؐ کے لیے وقف کر دیا وہاں زید بھی آنجنابؐ کو بہہ کر دیا۔ حضورؐ کا رویہ اس غریب غلام کے ساتھ عام آقاؤں اور مالکوں والا نہ تھا بلکہ آپؐ نے اسے بیٹوں اور گھر کے افراد کی طرح رکھا۔ حضورؐ کی پدرانہ شفقتوں کو دیکھ کر وہ گھر بار وطن بہن بھائی اور ماں باپ کو بھول گیا تھا۔ ادھر ماں باپ آخر ماں باپ ہی ہوتے ہیں ماں باپ کو اولاد کے ساتھ کتنا پیار اور کتنا قلبی تعلق ہوتا ہے یہ صاحب اولاد لوگ ہی سمجھ سکتے ہیں۔ زید کے باپ بیٹے کے اغوا کے صدے میں پاگل ہو گئے تھے۔ انہیں بیٹے کا انتہائی غم تھا بیٹے کی یاد میں ہمہ وقت روتے رہتے تھے۔ بیٹے کی یاد میں وہ تڑپتے بے قرار ہوتے اور اشعار کی صورت میں ”بین“ کہتے گھومتے تھے۔ ابن ہشام نے ان تمام درد بھرے اشعار کو درج کیا ہے۔ (۱۲۲)

حلی کے بیان کے مطابق زید کی قوم کے کچھ لوگ حج کے موقعہ پر مکہ مکرمہ آئے تو انہوں نے زید کو پہچان لیا۔ واپس جا کر انہوں نے زید کے باپ کو اطلاع دی تو ان کا باپ اور چچا حضورؐ کی خدمت میں حاضر ہوئے۔ حلی نے ہی ایک دوسری روایت لکھی ہے۔ جس سے معلوم ہوتا ہے کہ زید حضرت ابو طالب کے چند اونٹ لے کر شام گئے۔ رستے میں اپنی قوم کے قریب سے گزرے وہ اب تک اپنی قوم اور اپنے وطن کی نشانیوں کو بھول چکے تھے مگر ان کے چچا نے انہیں پہچان لیا۔ چند سوالات کے بعد جب انہیں یقین ہو گیا کہ یہ زید بن حارثہ ہی ہے تو بھائی حارثہ کو اطلاع دی۔ باپ نے بیٹے کو دیکھا تو فوراً پہچان لیا اور اس سے اس کے مالک (حضور اکرمؐ) کے رویہ کے بارے میں پوچھا حضرت زیدؓ نے بتایا:

یوثرنی علی اہلہ و ولدہ و رزقت منه حبا فلا اصنع الاماشئت (۱۲۳)

وہ مجھے اپنے اہل و عیال اور آل اولاد سے مقدم مجھے ہیں۔ میرے ساتھ انتہائی محبت فرماتے ہیں کام کا بھی کوئی زیادہ بوجھ نہیں اپنی مرضی کے مطابق کام کرتا ہوں۔

یہ سن کر ان کا باپ اور چچا اور بھائی انکے ہمراہ حضورؐ کے پاس آئے۔ سہلی نے صرف باپ اور چچا کا نام لکھا ہے۔ بہر کیف ان لوگوں کے آنے کا باعث جو بھی ہوا ہو یہ حضورؐ کی بارگاہ میں آئے (یاد رہے جب یہ لوگ حضورؐ کے پاس آئے ہیں تو اس وقت تک آپؐ نے اعلان نبوت نہیں فرمایا تھا) اور عرض کیا حضور! آپ حرم شریف کے رہنے والے اور حرم کے پڑوسی ہیں۔ قیدیوں کو چھوڑنا اور بھوکوں کو کھلانا آپ کے آباؤ اجداد کا پرانا معمول ہے۔ ہمارا ایک بیٹا آپ کا غلام ہے۔ ہمارے اوپر احسان کرتے ہوئے اسے ہمارے سپرد فرما دیں ہم اس کا فدیہ دینے کے لیے تیار ہیں۔ حضورؐ نے پوچھا کونسا غلام انہوں نے غرض کیا: زید۔ آپ نے فرمایا: میں اسے تمہارے سامنے بلا لیتا ہوں اور اسے اپنی مرضی پر چھوڑ دیتا ہوں چاہے تو تمہیں اختیار

کر لے اور چاہے تو مجھے اختیار کر لے۔ اگر وہ تمہیں اختیار کر لے گا تو وہ بغیر کسی فدیے کے تمہارا ہوگا۔ اور اگر مجھے اختیار کرے گا تو میں ایسا گھٹیا اور دنیا کا بھوکا آدمی نہیں ہوں کہ اسے چھوڑ کر تمہارے فدیے (معاوضے) کو اختیار کر لوں۔ چنانچہ زید کو بلایا گیا۔ حضورؐ نے ان سے پوچھا ”جانتے ہو یہ کون لوگ ہیں زید نے عرض کیا، یہ میرے باپ حارثہ بن شریل ہیں اور یہ میرے چچا کعب۔ آپؐ نے فرمایا: زید! تجھے پورا اختیار ہے چاہے تو ان کے ساتھ چلا جا یہ لوگ تجھے لینے آئے ہیں اور چاہے تو حسب سابق میرے پاس رہ جا۔ زید نے عرض کیا حضور! میں آپؐ ہی کے پاس رہوں گا۔ میں آپؐ پر کسی کو ترجیح نہ دوں گا۔ آپؐ ہی میرے ماں باپ ہیں۔ باپ نے متعجب ہو کر کہا:

زید! تو آزادی، اپنے باپ، اپنی ماں، اپنے وطن، اپنے اہل بیت اور اپنی قوم کے مقابلے میں غلامی کو اختیار کر رہا ہے
زید نے جواب میں کہا:

ابا جان! جو پیار و محبت اور حسن سلوک میں نے اس گھر میں اور اس آقاؐ سے دیکھا ہے اسے دیکھنے کے بعد اب میں کبھی بھی اپنے اس آقاؐ سے جدا نہیں ہوں گا۔ اور اس کے مقابلے میں کسی کو اختیار نہیں کروں گا۔ زید کا یہ جواب سن کر اور یہ انتخاب دیکھ کر حضورؐ نے انہیں پیار سے اپنی گود مبارک میں لے لیا اور بھری مجلس میں اعلان فرمایا کہ:

لوگو! گواہ ہو جاؤ زید آج سے میرا بیٹا ہے۔ میں اس کا وارث ہوں گا اور یہ میرا۔ حارثہ اور کعب نے اپنے بیٹے کا یہ مثالی احترام اور اکرام دیکھا تو انکی طبیعت خوش ہو گئی۔ بیٹے کے بارے میں ان کے سارے اندیشے ختم ہو گئے اور خوش و خرم واپس چلے گئے۔ زید اس کے بعد ”زید بن محمد“ کہہ کر پکارے جانے لگے۔ (۱۲۴)

یہاں یہ نکتہ عرض کر دینا بھی ضروری ہے کہ زید نے جو حضورؐ کی غلامی کو اختیار کیا ہے تو یہ کسی ایمان اور عقیدت کی بنیاد پر نہیں تھا۔ یہ آخرت کو سنوارنے کی بنیاد پر نہیں تھا۔ یہ کسی مرید کا پیر کو یا کسی سالک راہ کا

شیخ طریقت کو اختیار کرنا نہیں تھا۔ کیونکہ ابھی تک حضورؐ نے اپنے نبی ہونے کا اعلان نہیں فرمایا تھا۔ یہ سب کچھ ان پر حضورؐ کی انتہائی رافت و رحمت خصوصی توجہ، عنایت، شفقت اور محبت بھرے منفرد حسن سلوک کی وجہ سے تھا۔ وہ سمجھتے تھے کہ جتنا پیار انہیں یہاں مل رہا تھا اور جس طرح ان کے ناز نخرے یہاں پورے کیے جا رہے تھے جو ”آزادی“ انہیں یہاں ملی ہوئی تھی جو طہانیت نفس عزت نفس اور ذہنی سکون انہیں یہاں میسر تھا وہ بھلا ماں باپ کے ہاں کہاں مل سکتا تھا۔ زید کو حضورؐ کی غلامی میں جو لطف ملا تھا اس پر صدا ہاں آزادیاں نثار تھیں۔

بہر حال وجہ جو بھی تھی زید نے حضورؐ کی غلامی کو اختیار کر لیا۔

غالباً _____ اسی غلامی محمد کو اختیار کرنے کی برکت تھی کہ اللہ کریم نے بعد میں انہیں وہ بلند اعزاز اور عظیم شرف عنایت فرمایا جو کسی بڑے سے بڑے صحابی کے حصے میں بھی نہ آسکا۔ وہ یہ کہ اللہ کریم نے زید کا نام لیکر اپنی آخری اور دائمی کتاب ”قرآن مجید“ میں ان کا ذکر کیا۔ دنیا کے بڑے بڑے شاہوں، فرمانرواؤں، ناموروں اور نامی گرامی لوگوں کے نام مٹ جائیں گے مگر جب تک یہ کائنات موجود ہے اس وقت تک محمدؐ کے غلام زیدؓ کا نام حافظوں کی تراویح میں قاریوں کی قراءت میں امام مسجد کے محراب میں اور خطیب کے خطبے میں پڑھا جاتا رہے گا۔ (رضی اللہ عنہ)

جب تک سورج چاند رہے گا
زید ! تیرا نام رہے گا

غمخواری بے کساں

یہ بات پیچھے عرض کی جا چکی ہے کہ سیدہ خدیجہؓ کے نکاح سے قبل ہی حضورؐ نے تجارتی شغل اختیار فرما رکھا تھا۔ تجارت کاروبار اور لین دین کے معاملات میں آپؐ کی دیانت، امانت، راستبازی، وعدہ وفا کی سچائی اور پھر تجارتی امور میں سوجھ بوجھ اور مہارت و تجربہ کی عام شہرت ہی نے سیدہ خدیجہؓ

کو شوق دلایا کہ وہ آپؐ کو اپنا سامان تجارت دے کر بھیجیں۔ آپؐ کی اسی کاروباری ساکھ کی وجہ سے وہ آپؐ کو دوسرے تاجروں کے مقابلے میں دوگنا معاوضہ دینے پر بخوشی رضامند ہو گئیں۔ پھر تجارت میں کئی گنا منافع دیکھ کر انہوں نے از خود طے شدہ معاوضہ سے بھی دوگنا معاوضہ پیش کیا۔ یہ تو ایک سفر کی رپورٹ ہے آپؐ نے سیدہ موصوفہ کے لیے کئی تجارتی سفر فرمائے۔ ظاہر ہے تمام سفر میں معقول منافع ہی ملتا ہوگا تبھی تو انہوں نے کئی دفعہ مال دیکر بھیجا۔ اور پھر یہ امر بھی قرین قیاس ہے کہ آپؐ کو معاوضہ بھی معقول اور مناسب ہی ملتا ہوگا۔ علاوہ ازیں بھی لوگوں کے ساتھ مل کر آپؐ کا کاروبار کرنا منقول اور ثابت ہے۔ (۱۲۵) سوال پیدا ہوتا ہے آنجنابؐ کی کاروبار سے ہونے والی آمدنی آخر کہاں جاتی تھی یہ بات تو وثوق سے کہی جاسکتی ہے کہ سیدہ خدیجہ کے ساتھ نکاح کے وقت آپؐ کے پاس کوئی سرمایہ نہیں تھا۔ جسکی دلیل یہ ہے کہ نفیسہ بنت میہ جنہیں سیدہ خدیجہ نے حضورؐ سے نکاح کے بارے میں ابتدائی بات چیت کے لیے بھیجا تھا، کا بیان ہے کہ جب میں نے حضورؐ سے پوچھا کہ اب تک آپؐ نے کسی سے نکاح نہیں فرمایا اس میں کیا چیز مانع ہے تو آپؐ کا جواب تھا:

ما بیدی ما تزوج بہ (۱۲۶)

میرے پاس اتنا سرمایہ نہیں کہ اس سے شادی کر سکوں۔

خیر نفیسہ نے سیدہ خدیجہؓ کا عندیہ بتایا تو آپؐ تیار ہو گئے اور یوں یہ دو سعید روہیں جمع ہو گئیں۔ عرض یہ کرنا تھا کہ نکاح کے وقت آپؐ کے پاس کوئی پیسہ نہیں تھا۔ غور طلب مسئلہ یہ ہے کہ جہاں ابو لہب، عباس، ولید بن مغیرہ، ابو سفیان بن حرب، ابو بکرؓ اور دیگر بنو ہاشم و قریش کی تجارتیں ترقی کر رہی تھیں۔ کاروبار رنگ لارہے تھے۔ پیسہ پیسے کو کھینچ رہا تھا، انکی دوکانیں چمک رہی تھیں وہ لوگ ہزاروں اور لاکھوں میں کھیل رہے تھے۔ وہاں نوجوان راستباز، صادق القول، صادق الوعد، دیاندار اور انتہائی امانتدار تاجر محمد (صلی اللہ علیہ وسلم) کا کاروبار کیوں نہیں چمکا انکی تجارت اور تجارت بھی

کامیاب تجارت۔ میں ترقی اور اضافہ کیوں نہیں ہوا اتنے سالوں میں ان کے پاس اتنا ذاتی سرمایہ کیوں نہ جمع ہو سکا کہ وہ لوگوں کا مال مضاربت یا اجارہ پر لے جانے کی بجائے اپنا سرمایہ لگاتے اور کاروبار کرتے ہوں اس کا جواب یہ ہے کہ دولت کمانا، پیسہ گن گن کر اور جوڑ جوڑ کر رکھنا، اپنی ذات اور تعیشت یا مفادات کے علاوہ کہیں پیسے کو خرچ نہ کرنا محمد (صلی اللہ علیہ وسلم) کی پاک فطرت اور پاکیزہ جبلت میں ہی نہ تھا۔ ((۱۲۷)) وہ جو کچھ کماتے غریب چچا کی ہتھیلی پر رکھ دیتے یا مکہ کے غرباء و مساکین اور ضرورت مند لوگوں پر خرچ کر دیتے۔

وہ رحمت تمام، وہ غنچہ بے کساں
 ہے جس کا ناز فقر وہ سلطان دو جہاں
 سیدہ خدیجہ کے ساتھ شادی کے بعد آپ کو مالی آسودگی حاصل ہو گئی۔ بھلا وہ شخص کہ جود و سخا، کرم و عطا، فضل و عنایت اور غربا و مساکین کی غنچہ آری اور خیر خواہی جسکی فطرت میں داخل تھی، محتاج لوگوں کو دے کر جسے سکون ملتا، جو ہر مفلس اور فقیر کا خیر خواہ تھا، جب اس کے ہاتھ کھل گئے ہوں گے، مالی اعتبار سے فراخی اور خوشحالی حاصل ہو گئی ہوگی تو کیا اس نے اپنے دل کے ارمان نہ نکالے ہوں گے اس نے اپنی متول زوجہ محترمہ کی دولت سے جو اب اسی کی ملک میں آچکی تھی، فقیروں کے فقر، تنگدستوں کی تنگدستی اور بھوکوں کی بھوک کا علاج نہ کیا ہوگا

سیرت کی کتابوں میں یہ پوری تفصیل تو نہیں ملتی کہ سیدہ خدیجہ کے ساتھ شادی کے بعد آپ کس طرح اور کس شکل میں غریب رشتہ داروں کی اعانت فرمایا کرتے تھے معاشرے کے مجبور اور مقہور لوگوں کی امداد کس طرح فرماتے تھے غرباء و مساکین، یتیموں، بیواؤں، ضرورت مندوں اور محتاجوں کی دستگیری کی کیا کیا صورتیں تھیں مظلوموں کی دادرسی کس طرح فرماتے تھے بڑوں کے ستائے ہوئے لوگوں کی دلجوئی کیسے فرماتے تھے وغیرہ وغیرہ اس وقت بھلا کسے معلوم تھا کہ یہ غریب کل کو آفتاب نبوت بن کر طلوع ہونے والا ہے

اور کسے اندازہ تھا کہ یہ آفتاب جب بلندیوں کے افق پر طلوع ہوگا تو پھر قیامت تک نصف النہار پر رہے گا۔ اور کبھی غروب نہ ہوگا۔ اللہ کروڑوں رحمتیں فرمائے محبوب سبحانی شیخ عبدالقادر جیلانی رحمۃ اللہ علیہ پر۔ کیا خوب اس مضمون کو ادا کیا ہے۔

افلت شمس الاولین و شمسنا

ابا علی افق العلی لا تغرب (۱۲۸)

تاہم کچھ باتیں تاریخ میں محفوظ ہو گئی ہیں جن سے اس میدان میں حضور کی سرگرمیوں اور خدمات کا اندازہ لگایا جاسکتا ہے مثلاً ایک مرتبہ آپ کی رضاعی ماں سیدہ حلیمہ آئیں اور قحط سالی کے باعث تنگدستی کی شکایت کی تو چالیس بکریاں اور سواری کے لیے ایک اونٹ دے کر ان کی امداد فرمائی۔ (۱۲۹) اس طرح دوسری رضاعی ماں حضرت ثویبہ کی ہمیشہ مالی امداد خدمت اور تعظیم و تکریم فرما کر دلجوئی فرماتے رہتے۔ (۱۳۰) ایک اور بات ابن ہشام اور ابن جوزی نے بڑی عجیب لکھی ہے کہ منصب نبوت پر فائز ہونے سے کچھ سال پہلے آپ کا معمول ہو گیا تھا کہ ہر سال کئی کئی دن بعض اوقات ایک مہینہ تک غار حرا کے اندر اعتکاف فرماتے۔ اس اعتکاف میں اللہ کی عبادت اور ذکر و فکر میں مشغول رہتے۔ اس دوران بھی آپ ضرورت مند اور محتاج مخلوق کی امداد سے غافل نہ رہتے۔ مہینہ بھر کے لیے گھر سے جو توشہ اور کھانے پینے کا سامان لے کر جاتے وہ:

یطعم من جاءہ من المساکین (۱۳۱)

(اپنے پاس آنے والے مساکین کو کھلا دیتے)

اندازہ کیجئے جس غنوار ذات کا دسترخواں شر سے باہر جنگل میں اور پہاڑ کی غار میں بھی غرباء و مساکین کے لیے بچھا ہوا ہے وہ گھر میں اور شہر میں کیا کچھ نہیں کرتا ہوگا۔ (۱۳۲) پھر اس روایت سے یہ اشارہ بھی ملتا ہے کہ شہر کے مسکین لوگ آپ کی ذات گرامی کو ماویٰ و بلجا سمجھ کر لازماً _____ مشکلات میں آپ کی طرف رجوع کرتے

ہوں گے۔ تبھی تو پہاڑوں اور جنگلوں میں بھی آپؐ کے پیچھے جانیچتے تھے۔ مشہور مصری عالم ابو زہرہ نے اس مقام پر حضورؐ اکرمؐ کی مزید ایک عادت طیبہ کو لکھا ہے۔ فرماتے ہیں:

”حضورؐ ہر سال رمضان کا مہینہ غار حراء میں اعتکاف فرماتے۔ ابتداء بیت اللہ کے طواف سے فرماتے پھر بہت سے صدقات کرتے اور (زارین و غرباء کو) کھانا کھلاتے بعد ازاں غار حراء میں تشریف لے جاتے۔ جب یہ ماہ مبارک ختم ہو جاتا تو گھر لوٹتے مگر گھر جانے سے قبل بیت اللہ کا طواف کرتے جو کچھ زاد راہ اور کھانا وانا باقی رہ گیا ہوتا اسے صدقہ کرتے اور غرباء و مساکین کو کھلا دیتے اس کے بعد سیدہ خدیجہؓ کے پاس تشریف لاتے۔“ (۱۳۳)

عام غنخواری پر اہم گواہی

حضورؐ کی بے کسوں بے ساروں اور بے آسروں کی عام ہمدردی، خیر خواہی، درد مندی اور غم خواری پر سب سے بڑی، اہم اور ناقابل تردید گواہی اس شخصیت کی ہے جسکی آنکھوں کے سامنے آپؐ کے شب و روز بیت رہے تھے، جو مسلسل پندرہ سال سے آپؐ کی عادات و اطوار کو نوٹ کر رہی تھیں۔ آپؐ کے اخلاق حسنة، اوصاف حمیدہ اور خصال جمیلہ کا بغور مطالعہ کر رہی تھیں۔ اس شخصیت سے مراد آپؐ کی زوجہ محترمہ اور رفیقہ حیات سیدہ خدیجہ الکبریٰ رضی اللہ عنہا ہیں۔ چالیس سال کی عمر میں پہلی مرتبہ جب غار حراء کے اندر آپؐ پر اللہ کا کلام جس کے اٹھانے کی سکت پہاڑوں میں بھی نہیں، نازل ہوا اور پہلی دفعہ ہی جبریل امینؑ کو دیکھا تو ڈر جانا اور گھبراہٹ محسوس کرنا ایک طبعی امر تھا۔ اسی طبعی گھبراہٹ میں کانپتے ہوئے غار حراء سے گھر تشریف لائے۔ اپنی جاں نثار اور وفا شعار بیوی سے اس معاملے کا ذکر کیا اور اپنی جان پر خدشے کا ذکر کیا تو اس وقت سیدہ خدیجہؓ نے جن الفاظ میں آپؐ کو حوصلہ دلایا وہ الفاظ ضرورت مند اور بیکس لوگوں کے ساتھ آپؐ کے رویہ اور

ہمدردی و غمخواری کی پوری پوری عکاسی کرتے ہیں۔ بیوی کی یعنی گواہی سے بڑھ کر کوئی گواہی نہیں ہو سکتی۔ حضورؐ نے جب اپنی جان پر خشیت کا اظہار کیا تو انہوں نے تسلی دیتے ہوئے عرض کیا:

**كلا والله ما يخزيك الله ابداً انك لتصل
الرحم و تحمل الكل و تكسب المعدوم و
تقرى الضيف و تعين على نوائب الحق**
(۱۳۴)

(ہرگز نہیں، قسم بخدا اللہ کریم آپؐ کو کبھی بھی رسوا نہیں فرمائے گا کیونکہ آپؐ صلہ رحمی فرماتے ہیں، بے آسرا لوگوں کا (ہر قسم کا) بوجھ اٹھاتے ہیں، فقیر لوگوں کو کما کر دیتے ہیں، مہمان نوازی کرتے ہیں اور حق کی وجہ سے پہنچنے والے مصائب میں اہل حق کی اعانت کرتے ہیں۔)

بے کس کی آس چارہ بیچارے گاں ہو تم
ٹوٹے ہوئے دلوں کا سہارا تمہی سے ہے

حضور اکرمؐ کی زمین و فطین پاکیزہ و طاہرہ اور عفت مابہ رفیقہ حیات کی یہ گواہی آپؐ کے حسن کردار کی عظمت آپکے اخلاق کی بلندی آپؐ کے محاسن و محامد کی بڑائی اور اپنے پرائے سب انسانوں کے ساتھ آپؐ کے جذبہ غمخواری پر بڑی واضح اور روشن دلیل ہے۔ انسان دوسروں سے تو چھپا رہ سکتا ہے دوسروں کی آنکھوں میں دھول جھونک سکتا ہے غیروں کے سامنے حقیقت کے برعکس لبادہ اوڑھ سکتا ہے مگر اپنے رفیق زندگی اور قریبی لوگوں بالخصوص بیوی کے سامنے ایسا نہیں کر سکتا۔ سیدہ خدیجہ الکبریٰ رضی اللہ عنہا کے ان الفاظ میں ان کے پندرہ سالہ یعنی مشاہدات و واقعات کی ایک جھلک صاف دکھائی دیتی ہے۔ (۱۳۵)

حوالہ جات اور حواشی باب دوم

- ۱- (الف) ابو حیان الاندلسی متوفی ۴۵۴ھ: تفسیر البحر المحیط: ۷: ۷: ۴۷ طبع ریاض سعودی عرب
- (ب) شیخ اسماعیل حقی متوفی ۱۱۳۷ھ: تفسیر روح البیان: ۶: ۳۱۳، طبع مکتبہ عثمانیہ
- (ج) علی بن برہان الدین الحلبي م ۱۰۴۴ھ: سیرت علیہ: ۱: ۴۵: طبع مصر
- ۲- الخافظ امام ابن کثیر م ۷۷۴ھ: البدایہ و النہایہ: ۲: ۲۵۸: طبع مصر
- ۳- ابن سعد م ۲۳۰ھ: الطبقات الکبریٰ: ۱: ۶۱: طبع بیروت ۱۳۸۰ھ
- ۴- ابن کثیر: البدایہ و النہایہ: ۲: ۲۵۵: طبع مصر ۱۳۵۱ھ
- ۵- ویسے تو حضرت آدمؑ تک حضورؑ کی اتنی مائیں نہیں بنیں۔ ملا علی قاری کی تحقیق کے مطابق حضرت آدمؑ تک کل ۴۷ واسطے بننے ہیں۔ اس تعداد میں آپؑ کی مائیں۔ آپ کے چچاؤں کی مائیں اور آپ کے اجداد کے چچاؤں کی مائیں بھی شامل ہیں۔ ملا علی قاری: شرح الثفا: ۱: ۳۴ طبع مکتبہ عثمانیہ ۱۳۱۶ھ۔
- ۶- ابن سعد: الطبقات الکبریٰ: ۱: ۶۰: طبع بیروت ۱۳۸۰ھ
- (ب) ابن سید الناس: عیون الاثر ج: ۱: ص ۲۴
- ۷- ابن ہشام (م ۲۱۳ھ): سیرۃ النبی: ۱: ۱۴۱ طبع قاہرہ
- ۸- **ایضاً**
- ۹- اردو دائرہ معارف اسلامیہ۔ ج ۱۶ / ۲ ص ۹۹-۱۰۰ مطبوعہ پنجاب یونیورسٹی لاہور ۱۹۷۸ء طبع اول۔
- ۱۰- شیخ اسماعیل حقی۔ م ۱۱۳۷ھ: تفسیر روح البیان: ۳: ۵۴۳ مطبع عثمانیہ (تحت آیت **لقد جاءکم رسول من انفسکم عزیز علیہ الخ**)
- ۱۱- ابن سعد: الطبقات الکبریٰ: ۱: ۷۳: طبع بیروت ۱۳۸۰ھ
- ۱۲- ابن ہشام: سیرۃ النبی: ۱: ۱۳۷ طبع قاہرہ ۱۳۵۶ھ

- ۱۳- ابن سعد: الطبقات الکبریٰ: ۱: ۷۶
- ۱۴- سیرت حلبیہ: ۱: ۹: طبع مصر
- ۱۵- حسین عبداللہ باسلامہ: حیاة سید العرب: ۱: ۴۴ طبع جدہ / بیروت ۱۹۹۲ء
- ۱۶- غلامہ حلّی: سیرت حلبیہ: ۱: ۶: طبع مصر / ابن اثیر: الکامل فی التاریخ: ۲: ۱۵
طبع بیروت ۱۳۸۵ھ / ۱۹۶۲ء
- ۱۷- عزالدین ابن اثیر: الکامل فی التاریخ: ۲: ۱۵: طبع بیروت ۱۳۶۵ھ
- ۱۸- ابن حیان: السیرة التبویہ و اخبار الخلفاء ص ۳ طبع دار الفکر
- ۱۹- علی بن برهان الدین حلّی: سیرت حلبیہ: ۱: ۵۹: طبع مصر ۱۳۸۳ھ
- ۲۰- علی بن برهان الدین الحلّی (متوفی ۱۰۴۳): السیرة الحلّیہ: ۱: ۶۲
- ۲۱- علی بن برهان الدین الحلّی: ۱: ۶۳: طبع مصر
(ب) ابن سید الناس: عیون الاثر: ۱: ۲۴ طبع بیروت
- ۲۲- ابی القاسم عبدالرحمن بن عبداللہ السبیلی (متوفی ۵۵۸ھ): الروض الالنف: ۱: ۱۸۰ مصر
- ۲۳- ابن سعد- الطبقات: ۱: ۹۹: طبع بیروت-
- ۲۴- ابن سعد- الطبقات الکبریٰ: ۱: ۱۰۰: طبع دار صادر بیروت ۱۹۶۰ء
- ۲۵- ابن سعد: الطبقات الکبریٰ: ۱: ۱۰۰ / ابن مشام: سیرة النبی: ۱: ۱۷۱
- ۲۶- علی بن برهان الدین الحلّی: سیرت حلبیہ: ۱: ۶۲: طبع مصر ۱۳۸۳ھ
- ۲۷- (الف) ابن سعد: الطبقات: ۱: ۱۰۰: طبع بیروت-
- (ب) عماد الدین اسماعیل ابی الفداء (م ۷۳۲ھ): کتاب المختصر فی اخبار البشر المعروف تاریخ ابوالفداء: ج ۱ ص ۱۱۰ مطبع حینیہ مصر-
- ۲۸- ابن سعد: الطبقات الکبریٰ: ۱: ۲۳: طبع بیروت ۱۹۶۰ء-
- ۲۹- امام بیہقی المتوفی ۴۵۸ھ کی دلائل النبوة پر حاشیہ لکھنے والے اور احادیث کی تخریج کرنے والے ڈاکٹر عبدالعطی قلعجی نے حضور کی رضاعی ماؤں کی کل تعداد دس بتائی ہے۔ (دلائل النبوة: ۱: ۱۳۱ طبع بیروت۔ لبنان) سیرت حلبیہ میں ایک قول آٹھ کا بھی ہے۔
- ۳۰- ابن سعد: الطبقات الکبریٰ: ۱: ۱۰۸ - ۱۰۹ طبع بیروت / ابن عبدالبر:

الاستیعاب: ۱: ۲۸ مکتبہ نضد مصر۔

۳۱۔ سبیلی نے اشراف عرب اور قریش مکہ کے اس دستور و رواج کی چند

وجوہات بھی تحریر کی ہیں۔ (الروض الانف: ۱: ۱۸۷ طبع جامعہ ازہر)

۳۲۔ (الف) ابن ہشام متوفی ۲۱۳ھ: سیرۃ النبی: ج: ۱: ص ۱۷۴

(ب) علاء الدین علی بن بلبان الفاسی (م ۷۳۹ھ) الاحسان ترتیب صحیح ابن

حبان: ۹: ۸۳ طبع سا نکلاہ بل ضلع شیخوپورہ۔

(ج) حافظ نور الدین بیہقی (م ۸۰۷ھ): مجمع الزوائد و منبع الفوائد: ج ۸ ص

۲۲۰ مطبوعہ مکتبہ قدسی قاہرہ ۱۳۵۳ھ

(د) محمد ابن اسحاق (م ۱۵۱ھ): سیرۃ ابن اسحاق: ص ۴۹ طبع دار الفکر بیروت

۶۱۹۷۸

(ه) ابن سید الناس: عیوان الدر: ۱: ۳۳ طبع بیروت

۳۳۔ ابن سعد نے ان عورتوں کی تعداد دس لکھی ہے۔ (الطبقات الکبری: ۱:

۱۱۰ طبع بیروت)

۳۴۔ حضورؐ نے فرمایا ”اوتیت مفاتیح خزائن الارض“ مجھے زمین کے

خزانوں کی چابیاں دی گئیں (سیرت حلبیہ: ۱: ۳۶۹ طبع مصر) اور بخاری شریف

میں ”اعطیت مفاتیح خزائن الارض“ کے الفاظ ہیں۔ (بخاری کتاب

الجمائر: ۱: ۱۷۹: طبع دہلی)

۳۵۔ ابو عبد اللہ محمد بن اسماعیل بخاری: الجامع الصحیح: ج: ۱: ۴۳۹ طبع نور محمد و کرزن پریس

دہلی (انما انا قاسم و خازن واللہ یعطی)

۳۶۔ سبیلی: الروض الانف: ۱: ۱۸۷ طبع مصر۔

۳۷۔ ابن ہشام: سیرۃ النبی: ۱: ۱۷۳-۱۷۴۔

۳۸۔ تطلقانی: المواہب اللدنیہ بالمشیح الحمدیہ: ۱: ۱۵۰ طبع بیروت

۳۹۔ حلبی کے بیان کے مطابق تو ایک تھمن بالکل خشک ہو چکا تھا۔ حضورؐ نے منہ

لگایا تو دودھ کے فوارے مارنے لگا۔ سیرت حلبیہ: ۱: ۱۳۷

۴۰۔ (الف) تطلقانی ص ۱۵۲ (ب) سیرت حلبیہ: ۱: ۱۳۷ طبع مصر۔

- ۳۱- سیبلی: الروض الانف: ۱: ۱۸۷
- ۳۲- سیرة ابن هشام: ۱: ۱۷۴-
- ۳۳- ایضاً ص ۱۷۵، طبع قاہرہ
- ۳۴- سیرت حلیہ: ۱: ۱۵۱، طبع مصر-
- ۳۵- شیخ حسین بن محمد بن الحسن الدیار بکری: تاریخ الخميس فی احوال انفس
نفس: ۱: ۲۲۳ طبع بیروت-
- ۳۶- حلی: سیرت حلیہ: ۱: ۱۶۷ طبع مصر-
- ۳۷- قسطلانی: الموہب اللاتیہ: ۱: ۱۵۳ طبع بیروت-
- ۳۸- (الف) حلی: سیرت حلیہ: ۱: ۵۳، ۱۳۳ طبع مصر-
- (ب) طبقات ابن سعد: ۱: ۱۱۳ طبع بیروت ۱۹۶۰ء
- (ج) محب طبری: ذخائر العتی فی مناقب ذوی القربی: ص ۱۵۹ بیروت-
- (د) قاضی عیاض: الشفاء: ۱: ۱۲۸-۱۲۹ طبع مصر-
- (ه) ابن کثیر: البدایہ والنہایہ: ۳: ۳۶
- ۳۹- ابن سعد: الطبقات الکبری: ۱: ۱۱۳-۱۱۴
- (ب) البدایہ والنہایہ: ۳: ۳۶
- ۵۰- ابن سعد: الطبقات: ۱: ۱۱۲ طبع بیروت سیرت حلیہ: ۱: ۱۵۳ مصر-
- ۵۱- امام رازی: تفسیر کبیر: ۳۱: ۲۱۶ طبع مصر / سیرت حلیہ: ۱: ۱۵۵ طبع مصر-
- ۵۲- حلی: سیرت حلیہ: ۱: ۱۶۵، طبع مصر-
- ۵۳- ابن سعد: الطبقات الکبری: ۱: ۱۱۶: طبع بیروت-
- ۵۴- ایضاً
- ۵۵- ایضاً
- ۵۶- حلی: سیرت حلیہ: ۱: ۱۷۲ طبع مصر-
- ۵۷- ایضاً
- ۵۸- ابن سعد: الطبقات الکبری: ۱: ۱۱۷ طبع بیروت-
- ۵۹- صحیح مسلم: ۲: ۲۱۱ طبع قدیمی کتب خانہ کراچی-

- ۶۰۔ اسی چیز کی طرف اشارہ کرتے ہوئے امام ابو میری نے قصیدہ بردہ میں فرمایا
كفاك بالعلم في الامى معجز في الجاهلية والتاييب في اليتيم
- ۶۱۔ امام فخر الدین رازی: تفسیر کبیر: ۳۱: ۲۱۸ طبع مصر
- ۶۲۔ ابو حیان اندلسی (م ۵۵۳ھ) البحر المحیط: ۸: ۳۸۶ طبع ریاض
- ۶۳۔ شیخ اسماعیل حقی: روح البیان: ۱۰: ۴۵۸ طبع استنبول ۱۹۲۸ء۔
- ۶۴۔ ماہر القادری: در تہتم: ص ۶۳۔ ۶۴ طبع گوشہ ادب لاہور ۱۹۵۹ء
- ۶۵۔ ابن سعد: الطبقات الکبریٰ: ۱: ۱۱۸
- ۶۶۔ ابن ہشام: سیرۃ النبی: ج ۱: ص ۱۸۰ طبع مصر/ البدایہ والنہایہ: ۲: ۲۸۱
- ۶۷۔ علی بن برہان الدین الحلبي: سیرت حلبیہ: ۱: ۱۸۰ طبع مصر۔
- ۶۸۔ ایضاً ص ۱۷۲ / قسطلانی: مواہب اللدنیہ: ج ۱: ص ۱۸۳۔
- ۶۹۔ ایضاً ص ۱۸۰۔
- ۷۰۔ ابن ہشام: سیرۃ النبی: ۱: ۱۸۰۔
- ۷۱۔ ابن سعد: الطبقات: ۱: ۱۱۹۔
- ۷۲۔ راجع، صحیح اور تحقیقی بات یہی ہے کہ حضرت عبدالمطلب کی وفات کے بعد حضورؐ کی کفالت آپ کے چچا ابو طالب نے فرمائی نہ کہ آپ کے تایا زبیر نے۔ اس مسئلے کی مزید تحقیق و تصدیق کے لیے درج ذیل مقامات ملاحظہ کیے جائیں۔
- (الف) البدایہ والنہایہ لابن کثیر: ج ۲، ص ۲۸۲ تحت مضمون کفالت
- (ب) الاصابہ فی تمییز الصحابہ لابن حجر ج ۴، ص ۱۱۵ تحت کنیت ابی طالب
- (ج) انساب الاشراف للبلاذری: ج ۱، ص ۸۵ تحت بحث کفالت
- (د) سیرت حلبیہ ج ۱: ص ۱۳۴-۱۳۵ تحت باب وفات عبدالمطلب
- (ه) سیرۃ ابن اسحاق ص ۷۳ طبع دار الفکر ۱۹۷۸ء بیروت
- (و) دلائل النبوة لابن نعیم اصفہانی: ج ۱: ص ۵۱ طبع حیدر آباد
- ۷۳۔ طبقات ابن سعد: ۱: ۱۱۹ طبع بیروت
- ۷۴۔ ابن سعد: الطبقات الکبریٰ: ۱: ۱۱۹۔ ۱۲۰ طبع بیروت۔
- (ب) دلائل النبوة لابن نعیم اصفہانی: ۱: ۵۱ طبع حیدر آباد دکن

- (ج) ابن سید الناس عیون الاثر: ۱: ۴۰
- ۷۵- (الف) ابن سعد: الطبقات: ۱: ۱۲
- (ب) حلی: سیرت حلیبیہ: ۱: ۱۸۹
- ۷۶- مقریزی: امتاع الاسماع بما للرسول من الانباء: ۱: ۷-۸ قاہرہ
- (ب) ابن سعد: ص: ۱۶۸- ج ۱
- ۷۷- (الف) تسطیطنی: المواہب اللدنیہ: ۱: ۱۸۵ طبع بیروت ۱۹۹۱ء
- (ب) حلی: سیرت حلیبیہ: ۱: ۱۹۰ طبع مصر
- نوٹ: یہ حضورؐ کی شان میں حضرت ابو طالب کے ایک طویل قصیدے کا شعر ہے۔ عین ممکن ہے انہوں نے اس موقع پر بھی یہ شعر کہا ہو۔
- ۷۸- ابن حشام: سیرۃ النبی: ۱: ۲۹۸ طبع مصر
- ۷۹- حافظ ابن حجر عسقلانی: فتح الباری شرح بخاری: ۳: ۴۳۱ طبع لاہور ۱۹۸۱ء
- انبیاء سے بکریاں چروانے میں کیا حکمت تھی۔ حافظ ابن حجر نے بہت شاندار توضیحیں بیان کیں ہیں۔ جزاء اللہ خیرا وحسن الجزاء
- ۸۰- احمد عبدالرحمن البنا: الفتح الربانی ترتیب مسند احمد: ۲۰: ۱۹۳
- ۸۱- ابن سعد: الطبقات الکبری: ج ۱: ص ۱۲۶
- ۸۲- ابو عبداللہ محمد بن اسماعیل بخاری: الجامع الصحیح: ۱: ۳۰۱ طبع دہلی
- ۸۳- ابن سعد: الطبقات الکبری: ۱: ۱۲۵-
- ۸۴- حلی: سیرت حلیبیہ: ۱: ۲۰۵
- ۸۵- علامہ بدرالدین عینی م ۸۵۵ھ: عمدۃ القاری: ۱۲: ۸۰ طبع بیروت
- ۸۶- بیہقی، حافظ نورالدین: مجمع الزوائد و منبع الفوائد: ۹: ۲۲۱
- ۸۷- ابن کثیر: الہدایہ و النہایہ: ۲: ۲۹۱ طبع مصر / ابن جوزی: المنتظم فی تاریخ الامم و الملوک: ۲: ۳۰۸ طبع بیروت ۱۹۹۲ء
- ۸۸- ابن حشام: سیرۃ النبی: ۱: ۱۳۵-
- ۸۹- ابن سعد: الطبقات: ۱: ۱۲۹ / الروض الانف: ۱: ۱۵۶ طبع مصر
- ۹۰- سہیلی: الروض الانف: ۱: ۱۵۷ طبع مصر و دیگر کتب سیرت

- ۹۱۔ الروض الانف : ص ۱۵۶ جلد اول وغیره من کتب السیرة
- ۹۲۔ نظرة جدیدة فی سیرة رسول اللہ بحوالہ ضیاء النبی از پیر کرم شاہ الازہری : ۲
- ۱۲۳ :
- ۹۳۔ ایضاً ص ۱۲۳
- ۹۴۔ ایضاً ص ۱۲۵
- ۹۵۔ علامہ حللی : سیرت حلبیہ : ۱ : ۱۵۳۔
- ۹۶۔ امام رازی : تفسیر کبیر : ۳۱۱ : ۲۱۲ طبع مصر
- ۹۷۔ ابن حشام : سیرة النبی : ۱ : ۱۹۷ طبع مصر
- ۹۸۔ ابن سعد : الطبقات الکبری : ۱ : ۱۲۱
- ۹۹۔ سورہ یونس : آیت ۱۶
- ۱۰۰۔ قریش مکہ آپؐ کو (نقل کفر، کفر نہ باشد) ”ذمم“ (ذمت کیا گیا) کہتے اور گالیاں دیتے۔ آپؐ نے فرمایا : ”یسبون ویجوں مذمما وانا محمد“ یہ لوگ ذمم کو گالیاں دیتے اور اسکی جھو کرتے ہیں میں تو محمد (سراپا تعریف) ہوں۔ ابن حشام : سیرة النبی : ۱ : ۳۷۹
- ۱۰۱۔ ابن کثیر : البدایہ والنہایہ : ۲ : ۲۸۷ طبع مصر
- ۱۰۲۔ ابن سعد : الطبقات : ۱ : ۱۲۱۔
- ۱۰۳۔ ابن جریر طبری : تاریخ الطبری : ۲ : ۲۷۸ طبع مصر ۱۹۶۱ء
- ۱۰۴۔ ابن سعد : الطبقات الکبری : ۱ : ۱۲۹
- ۱۰۵۔ حللی : سیرت حلبیہ : ۱ : ۲۱۶ طبع مصر
- ۱۰۶۔ ایضاً
- ۱۰۷۔ ابن سعد : الطبقات الکبری : ۱ : ۱۲۹
- ۱۰۸۔ حللی : سیرت حلبیہ : ۱ : ۲۱۶
- ۱۰۹۔ ابن سعد : الطبقات : ۱ : ۱۳۰
- ۱۱۰۔ ایضاً
- ۱۱۱۔ حللی : سیرت حلبیہ : ۱ : ۲۱۹

- ۱۱۲- ابن سعد: الطبقات ۱: ۱۳۱
- ۱۱۳- ایضاً ص ۱۳۰
- ۱۱۴- طلحی: سیرت حلبیہ: ۱: ۲۲۱-۲۲۳
- ۱۱۵- ابن جریر طبری: تاریخ طبری: ۲: ۲۸۱-۲۸۲ طبع مصر ۱۹۹۱ء
- ۱۱۶- ابن سعد: ابن حشام اور ابن کثیر وغیرہ۔
- ۱۱۷- رشید اختر ندوی: محمد سرور دو عالم: ص ۱۹۷ طبع ادارہ معارف ملی
بیکنگ ڈروڈ لاہور ۱۹۶۵ء
- ۱۱۸- السبلی (متوفی ۵۵۸ھ): اروض الانف: ۱: ۲۷۷ طبع مصر
(ب) الفتح الازہبی ترتیب مسند احمد: ۲۰: ۲۴۱ طبع قاہرہ
- ۱۱۹- سورۃ داعی: آیت ۸
- ۱۲۰- امام ابو یوسف ترمذی: جامع ترمذی: ص ۲۸۹ طبع نور محمد کراچی
- ۱۲۱- ابن حشام: سیرۃ النبی: ۱: ۲۶۳ طبع مصر
(ب) طلحی: سیرت حلبیہ: ۱: ۳۳۲ طبع مصر
- ۱۲۲- (ج) ابن اثیر: الکامل فی التاریخ: ۲: ۵۸ طبع بیروت ۱۳۸۵ھ / ۱۹۶۵ء
- ۱۲۳- ابن حشام: سیرۃ النبی: ۱: ۲۶۷-۲۶۷
- ۱۲۴- طلحی: سیرت حلبیہ: ۱: ۳۳۹ طبع مصر
(الف) السبلی: اروض الانف: ۱: ۲۸۷
(ب) طلحی: سیرت حلبیہ: ۱: ۳۳۹
(ج) طبقات ابن سعد: ۳: ۳۲
- ۱۲۵- سلیمان بن ابی اشعث: سنن ابی داؤد: ۲: ۶۶۵ (کتاب الادب)
- ۱۲۶- ابن سعد: الطبقات ۱: ۱۳۱
- ۱۲۷- ولی الدین: مشکوٰۃ المصابیح: ۲۳۳ طبع سعید کینی کراچی
- ۱۲۸- یاد رہے شیخ جیلانیؒ کی مراد ”شمسنا“ سے رسول اللہ کی ذات بابرکات تھی۔ بعض کم فہموں نے اس سے مراد نزد شیخ کی ذات لے لی۔
(مولانا غلام رسول مہر: رسول رحمت: ۲۲ طبع شیخ غلام علی لاہور)

- ۱۲۹- ابن سعد: الطبقات: ۱: ۱۱۳، ۱۱۴
- ۱۳۰- ایضاً ص ۱۰۸
- ۱۳۱- (الف) ابن ہشام: سیرت النبی: ۱: ۲۵۳
- (ب) ابن جوزی متوفی ۵۹۷ھ: الوفا باحوال المصطفیٰ: ۱: ۱۶۵ طبع مصر ۱۹۶۶ء
- (ج) ابن جریر طبری: تاریخ الطبری: ۲: ۳۰۰ طبع مصر ۱۹۶۱ء
- ۱۳۲- طبری: سیرت طبری: ۱: ۳۸۳ طبع مصر
- ۱۳۳- محمد ابو زہرہ: خاتم النبیین: ۱: ۳۰۰-۳۰۱ طبع دار الفکر العربی
- ۱۳۴- ابو محمد عبد اللہ بن اسماعیل بخاری: الجامع الصحیح: ۱: ۳ طبع دہلی
- ۱۳۵- سیدہ خدیجہ کے ان الفاظ میں ساری انسانیت بالخصوص حضورؐ کے نام
یواؤں کے لیے بقول علامہ یعنی "ایک سبق اور بشارت بھی ہے کہ:

**ان مکارم الاخلاق و خصال الخیر سبب للسلامة من
مصارع الشر والمکاره فمن کثر خیره حسنت عاقبته و
رجی له سلامة الدین والنیا۔**

مکارم اخلاق اور اچھی عادات ہر قسم کے شر اور مصائب سے سلامتی کا سبب
ہیں۔ جس شخص کی بھلائیاں زیادہ ہوں گی اس کا انجام ہمیشہ اچھا ہوگا اور اس
کے واسطے دین دنیا کی سلامتی کی امید کی جاسکتی ہے۔

(علامہ بدرالدین یعنی (م ۸۵۵ھ): عمدۃ القاری شرح بخاری: ۱: ۶۳ طبع

بیروت)

باب سوم

بعثت تا ہجرت مدینہ
(مکی دور)

(نوٹ: حوالہ جات باب کے آخر میں ملاحظہ فرمائیں)

اعلان نبوت اور دعوت توحید

معروف سیرت نگار جناب سید سلیمان ندویؒ نے خطبات مدراس کے خطبہ کا
ملیت میں ص ۹۵ پر فرانس کے مشہور فلسفی والٹیر (۱۷۱۷ء) کا ایک بڑا شاندار اور
صدنی صد صحیح مقولہ نقل کیا ہے کہ

“(۱) ”No One is a here to his valet”

کوئی بھی آدمی اپنے قریبی لوگوں میں ہیرو نہیں ہوتا
کیونکہ قریبی لوگوں کی نظر میں آدمی کی نجی زندگی ہوتی ہے اور نجی زندگی
میں کوئی بھی (الا ماشاء اللہ) ہر لحاظ سے کامل نہیں ہوتا۔ دور والوں کو ایک شخص
جتنا اچھا معلوم ہوتا ہے نزدیک رہنے والے لوگوں کو اتنا اچھا معلوم نہیں ہوتا۔
اس قول کی صحت کا اندازہ حال اور ماضی کے دنیا کے بہت سے مذہبی سیاسی رفاہی
سماجی اور حکومتی قائدین کی نجی زندگیوں اور ان کے بارے میں ان کے عزیز و
اقارب دوست و احباب اور نوکروں چاکروں کے تاثرات کو معلوم کر کے لگایا جا
سکتا ہے۔ مگر تاریخ اور واقعات اس امر پر شاہد ہیں کہ والٹیر کا یہ مقولہ یا کلیہ بیغیر
اسلام پر صادق نہیں آتا۔ سیرت کی کتابیں ہمیں بتاتی ہیں کہ جو آدمی حضورؐ کا جتنا
قریبی تھا وہ اتنا ہی غائبانہ طور پر بھی آپؐ کا گرویدہ اور آپؐ کی صداقت و حسن
اخلاق کا معترف تھا۔ جس آدمی نے آپؐ کا جتنا قرب حاصل کیا وہ اتنا ہی آنجنابؐ
سے مانوس ہوا۔ (۲) اس دعویٰ کی دلیل اور ثبوت یہ ہے کہ جب آپؐ نے اعلان
نبوت فرمایا تو جن لوگوں نے سب سے پہلے آپؐ کی تصدیق کی ہے آپؐ کی ذات پر
اور آپؐ کے مشن پر تن من دھن قربان کر دیا ہے اور داسے درے سخنے آپؐ کی
مدد کی ہے۔ پھر سب سے بڑھ کر یہ کہ مخالفین کی طرف سے ہر قسم کے دباؤ ہر قسم
کی رکاوٹوں اور ہر قسم کی ذہنی جسمانی اور مالی اذیتیں پہنچائے جانے کے باوجود،

آپ کے دست و بازو اور آپ کے لیے سہارا اور آسرا بنے ہیں، وہ آپ کے قریبی لوگ یعنی گھروالے اور دوست ہیں۔

آپ پر سب سے پہلے ایمان لانے والی اور مصائب و الام اور پریشانیوں میں ڈھارس بندھانے والی آپ کی زوجہ محترمہ سیدہ خدیجہ الکبریٰ ہیں۔ بیوی سے بڑھ کر مرد کی خوبیوں اور کمزوریوں کو جاننے والا اور محرم راز کون ہو سکتا ہے۔ اس کا اپنے شوہر نامہ دار کو سچا سمجھ کر اس پر ایمان لے آنا اس کی انقلاب انگیز تحریک میں بطور ایک فعال و سرگرم کارکن کے شامل ہونا اور اپنی ساری پونجی اس کے سامنے ڈھیر کر دینا پھر ایسی محبت اور ایسے خلوص کا مظاہرہ کرنا کہ شوہر زندگی بھر اس محبت و خلوص کو نہ بھلا سکا، عقل و فکر سے کام لینے اور حق و صداقت کی آرزو اور جستجو کرنے والوں کے لئے سب سے بڑی محبت اور دلیل ہے (۳) اسی طرح گھر کے ایک دوسرے فرد حضرت علیؑ تھے جو اگرچہ ابھی بچے تھے تاہم اتنے بھی چھوٹے نہیں تھے کہ کھرے اور کھوٹے کی تمیز نہ کر سکیں وہ دس سال سے حضورؐ کی محبت اور لاڈ پیار کا مزہ چکھ رہے تھے۔ وہ ایمان لائے۔ گھر کے ایک تیسرے فرد زید بن حارثہ تھے جو پندرہ سال سے بطور خادم حضورؐ کی نچی اور پرائیویٹ زندگی کا معائنہ کر رہے تھے حضورؐ کا ظاہر و باطن ان کے سامنے عیاں تھا وہ اپنے تجربہ و مشاہدہ کی بنیاد پر فوراً ایمان لائے۔ گھر سے باہر قریب ترین دوست ابو بکر بن ابی قحافہ تھے۔ وہ بچپن سے حضورؐ کے ہم مشرب ہم پیالہ ہم نوالہ اور ہمراز تھے۔ ”کنذ جنس باہم جنس پرواز“ کے مصداق بچپن سے دونوں میں دوستی یارانہ اور تعلقات تھے۔ حضورؐ نے جب انہیں ایمان کی دعوت دی تو انہوں نے اپنے دوست کی ویرینہ صداقت کی بنیاد پر بلا حیل و حجت فوراً دعوت کو قبول کیا دائرہ اسلام میں داخل ہو گئے اور اس شان اور خلوص سے داخل ہوئے اور پہلے سے موجود دوستی میں اتنا اضافہ ہوا اور اتنی شدت آئی کہ محبت کی دنیا میں ”یار غار“ کی اصطلاح ہمیشہ ان کی بے مثال دوستی کی یاد تازہ کرتی رہے گی۔

مختصر یہ کہ حضورؐ پر قریب ترین لوگوں کا ایمان لانا آپ کے اخلاص اور آپ کی صداقت کا بجائے خود ایک بست بڑا ثبوت ہے۔ یہ وہ ہستیاں تھیں جو کئی

برس سے آپؐ کی نجی اور پبلک زندگی اور آپؐ کے ظاہر و باطن سے پوری طرح واقف تھیں۔ پھول کا کھلنا تو بعد کی بات تھی یہ لوگ تو غنچے کی بالیدگی کا بھی ہر لمحہ مشاہدہ کر رہے تھے۔ ان سے بڑھ کر آپؐ کی زندگی آپؐ کی سیرت آپؐ کے اخلاق آپؐ کی سوچ اور آپؐ کے ذہن و فکر کو جاننے والا کوئی اور نہیں ہو سکتا تھا۔ ان قریب ترین حضرات نے بالکل آغاز ہی میں حضورؐ کے بلاوے پر لبیک کہہ کر گویا ایک شہادت بہم پہنچا دی آپؐ کے اخلاص اور صداقت کی۔

غریب لوگوں کا ایمان لے آنا اور اس کی وجوہات

نبی اکرم صلی اللہ علیہ وسلم نے جب عام تبلیغ اور لوگوں کو توحید و رسالت اور دین اسلام کی دعوت دینا شروع کی تو جو خوش نصیب لوگ اس دعوت کو قبول کرنے میں پہل کر کے ”السابقون الاولون“ میں شمار ہوئے۔ ان میں اکثریت غریب، غلام کمزور اور چھوٹے درجے کے لوگوں کی تھی۔ ابتدائے اسلام میں اسلام قبول کرنا اور پیغمبر اسلام کیساتھ کوئی دینی و مذہبی ناطہ جوڑنا خالص جی کا گھرنہ تھا۔ اسلام لے آنا اپنی جان کو ہتھیلی پر رکھنے اور سارے مکہ بالخصوص ذی اثر طبقہ کی دشمنی مول لینے کے مترادف تھا۔ غرباء کلمہ پڑھنے کے نتیجے میں ان مشکلات اور آزمائشوں سے بخوبی واقف تھے۔ اور انہیں عملاً ان آزمائشوں اور امتحانوں سے دو چار ہونا بھی پڑا۔ مگر اس کے باوجود غریب مومنین کی تعداد میں کمی کی بجائے اضافہ ہی ہوتا رہا۔ سوال پیدا ہوتا ہے آخر اس کی وجہ کیا تھی پیغمبرؐ کے پاس کونسی ایسی مقناطیسی قوت تھی جو ان غریبوں کو سختیاں سہ کر بھی دامن اسلام اور دامن نبوت سے مضبوطی کے ساتھ چٹائے ہوئی تھی ظاہر ہے اس میں کوئی مالی مفاد نہ تھا۔ پیغمبرؐ کی طرف سے انہیں کوئی ہتھیار نہیں دیا جا رہا تھا کوئی سبز باغ نہیں دکھائے جا رہے تھے۔ کوئی خوش کن جذباتی نعرہ نہ تھا کسی قسم کے نیوی انعام و اکرام کا لالچ نہیں دیا جا رہا تھا اور نہ ہی کوئی پرکشش اور پر فریب وعدہ تھا جو غریب لوگوں کو کشاں کشاں اسلام کی طرف کھینچنے چلے آ رہا تھا۔ واصل غرباء و مساکین اور چھوٹے لوگوں کو اسلام اور پیغمبرؐ اسلام کی طرف لانے میں اسلام کی حقانیت اور صداقت

کے علاوہ جو وجوہات اور محرکات کار فرما تھے ان میں دو چیزیں بڑی نمایاں اور انسانی فطرت و طبیعت کے عین مطابق نظر آتی ہیں۔

پہلی وجہ

ایک تو اسلام کی وہ ازلی و بنیادی تعلیمات تھیں جن میں سارے انسانوں کو بحیثیت انسان برابر کا محترم و مکرم قرار دیا گیا ہے۔ اسلام کسی طبقاتی تقسیم کار و ادارہ نہیں اس میں کسی منصب امارت دولت مندی اور ذات برادری کو وجہ فضیلت نہیں بنایا گیا۔ یہاں کوئی آدمی محض اس لیے قابل احترام نہیں کہ وہ کسی بڑے خاندان یا اونچی ذات سے تعلق رکھتا ہے یا اس کے پاس دولت کا انبار لگا ہوا ہے اور کوئی غریب و نادار آدمی صرف اس وجہ سے کمتر اور گھٹیا نہیں سمجھا جاسکتا کہ اس کے پاس دولت نہیں یا کسی نچلے طبقہ سے تعلق رکھتا ہے۔ بلکہ یہاں تو ایک بد کردار خاندانی اور امیر و غنی آدمی اپنی دولت کے ڈھیر ہوتے ہوئے بھی اس فقیر و کنگال سے کمتر ہو سکتا ہے جسے اللہ کریم نے قول و فعل کی صداقت اور ایمان و خلوص کے خزانوں سے مالا مال کر رکھا ہو۔ اسلام میں ہر چھوٹے بڑے انسان کی عزت نفس اس کی تکریم ذات، اس کے انسانی جذبات قلبی احساسات اور اس کی جملہ ضروریات کا پورا پورا خیال رکھا گیا ہے یہاں کوئی رنگ نسل اور خاندان کا امتیاز نہیں اسلام میں کسی بھی حکومتی عہدے دار اور منصب دار حتیٰ کہ امیر المؤمنین اور خلیفۃ المسلمین تک کو کوئی خصوصی استحقاق حاصل نہیں۔ عوام کے مقابلے میں وہ کوئی وی آئی پی کا درجہ نہیں رکھتا۔ مکہ کی سرزمین پر، جہاں غریب لوگوں کو دوسرے درجہ کا انسان گردانا جاتا، جن کی کوئی تعظیم تکریم اور استحقاق نہ تھا، جنہیں امراء و روساء اور وڈیرے لوگ انسان سمجھنے کے لئے بھی تیار نہ تھے۔ جن کے جذبات اور احساسات کو مسلسل کچلا جا رہا تھا اور جن کا کوئی پرسان حال نہ تھا وہاں

ولقد کرّمنا بنی آدم (سورۃ بنی اسرائیل: ۷۰)

اور ہم نے تمام بنی آدم کو عزت دی ہے

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ

(بلاشبہ ہم نے ہر انسان کو بہترین انداز میں پیدا کیا ہے)

کے جانفزا خدائی اعلان میں بلا کی کشش اور جاذبیت تھی۔ اس کے ساتھ ہی پیغمبر اسلام کی زبان سے جاری ہونے والا مساوات انسانی کا مستقل ضابطہ اور قانون ”انسان کا شان المشط“ (۴) (سارے انسان کنگھی کے دانوں کی طرح برابر ہیں) اور

”المسلمون تتكافأ بدماءهم ويسعى

بذمتهم ادناهم“ (۵)

(تمام مسلمانوں کا خون برابر ہے اور ادنیٰ مسلمان بھی دوسروں

کا ذمہ اٹھا سکتا ہے۔)

ان کے اسلام کے دامن رحمت میں پناہ لینے کا داعیہ بن رہا تھا۔ فقیروں، معاشی دھکوں کے ماروں، پریشان حالوں مظلوموں کمزوروں، مجبوروں، غریبوں، مسکینوں، غلاموں اور بڑوں کے ڈسے ہوئے لوگوں کے گویا یہ دل کی آواز تھی۔ حضورؐ ان کے قلبی جذبات و احساسات کی ترجمانی کر رہے تھے یہاں ان کے انسانی جذبات کا پورا پورا احساس کیا جا رہا تھا اس لیے ان غریب لوگوں کا اسلام کے دامن میں پناہ لینا ایک فطری امر تھا۔

یہی اسلامی تعلیمات تھیں جو غریب و کمزور لوگوں کو بیشد اسلام اور نبیوں کے قریب لانے کا بڑا باعث تھیں۔ حضرت نوح علیہ السلام پر پہلے پہل ایمان لانے والے غریب اور کمزور لوگ ہی تھے۔ جنہیں آپؐ کی قوم کے نخوت شعار امراء ”اراذل“ اور ”ارذلون“ کے ہنگ آمیز الفاظ اور ناموں سے یاد کرتے تھے۔ (۶) حضرت صالح علیہ السلام پر ابتدا ہی میں ایمان لانے کی سعادت حاصل کرنے والے بھی کمزور لوگ تھے (۷) اسی طرح حضرت مسیح عیسیٰ علیہ السلام کے ابتدائی ماننے والے غریب چھیرے ہی تھے اور ایک قول کے مطابق دھوبی (۸) اور یہی وہ دین اسلام کی احترام آدمیت اور انسانی عظمت و مساوات کی تعلیم تھی جس نے فارس

کے سپہ سالار رستم کے دربار میں غریب کمزور اور نیچے کے لوگوں کو متاثر کیا جس کا قصہ یوں ہے کہ حضرت عمر فاروقؓ کے دور حکومت میں فارس (ایران) کے ساتھ جنگ کے دوران ایک مرتبہ معروف صحابی حضرت مغیرہؓ بن شعبہ سفیر بن کر رستم کے دربار میں تشریف لے گئے دربار کو سفیر اسلام پر رعب ڈالنے کے لئے بڑے اہتمام سے سجایا گیا تھا۔ جس آدمی کے دل میں خدا تعالیٰ کا خوف سا جائے وہ دنیا کی کسی طاقت سے بھلا مرعوب کیوں ہو گا۔ حضرت مغیرہؓ بڑے دھڑلے اور بے باکی سے رستم کے ساتھ اس کے مرصع تخت پر بیٹھ گئے۔ درباری چچوں نے حضرت مغیرہؓ کا یوں رستم کے برابر بیٹھنا رستم کی توہین سمجھا۔ انہوں نے آپؓ کو نیچے اتار لیا اس موقع پر حضرت مغیرہؓ نے بڑے پر جوش اور موثر انداز میں عربوں اور مسلمانوں کے اندر پائی جانے والی انسانی عظمت اور انسانی مساوات کو بیان کیا۔ ان کی یہ تقریر طبری کے حوالے سے پہلے باب میں گزر چکی ہے۔ درباریوں پر اس تقریر کا رد عمل یہ ہوا کہ

فقالتم السفلة صبق والله العربی، وقالت
الدهاقین والله لقد رمی بکلام لایزال عیبنا
ینزعون الیه، قاتل الله اولینا ما کان
احمقهم حین کانوا یصغرون امرهنه الامه
(۹)

(نیچے کے لوگوں نے کہا خدا کی قسم اس عربی نے سچ بات کہی ہے۔ سرداروں نے کہا قسم بخدا! اس آدمی (حضرت مغیرہؓ) نے ایسی بات پھینکی ہے کہ ہمارے سب غلام اس کی طرف کھینچے چلے جائیں گے۔ خدا ہمارے پہلوں کو غارت کرے وہ کس قدر احمق تھے کہ انہوں نے اس قوم (مسلمانوں) کے معاملے کو ہلکا سمجھا)

دوسری وجہ

نبی رحمت پر غریب کمزور اور نچلے درجے کے تصور کیے گئے لوگوں کے

پہلے پہل ایمان لانے کی دوسری بڑی وجہ آپؐ کا ان لوگوں کے ساتھ ذاتی اور عملی رویہ تھا۔ حضورؐ انسانی عظمت و مساوات، احترام آدمیت اور غریب و کمزور لوگوں کے ساتھ ہمدردی خیر خواہی اور غمخواری کا محض زبانی کلامی لیکچر نہیں دے رہے تھے۔ خالی خولی جلے کرنا جلوس نکالنا اور جذباتی و جو شیلی تقریریں کرنا آپؐ کا معمول نہیں تھا۔ آپؐ سمجھتے تھے کہ خالی تقریر اور شعلہ بیانی سے بھوکے آدمی کا پیٹ نہیں بھر سکتا۔ اس کی غربت کا علاج نہیں ہو سکتا۔ اور نہ ہی اس کے معاشی دھکوں کا مداوا ہو سکتا ہے۔ آنجنابؐ کا کام آفت زدوں کے نام پر چندے کرنا یا مظلوموں کے نام پر جلے کرنا نہیں بلکہ مظلوموں کی عملی دادرسی تھا۔ حضورؐ اس بات کو بخوبی جانتے تھے کہ مظلوموں کے نام پر جلے کرنا ایسا ہی ہے جیسے کوئی شخص زخمی ہو جائے اور آپؐ اس کو ہسپتال یا ڈاکٹر کے پاس لے جانے کی بجائے ایک شاندار ”زخمی کانفرنس“ منعقد کرنے کے لئے دوڑ پڑیں۔ حضورؐ کی مجلس میں شاہان روم و فارس اور رؤساء مکہ کی مجلسوں کی مانند کوئی درجہ بندی نہیں تھی۔ حضورؐ جس نگاہ سے ابوبکر، عثمان بن عفان، عبدالرحمن بن عوف اور سعد بن ابی وقاص جیسے شرفاء کو دیکھ رہے تھے اس سے کہیں زیادہ پیار و محبت رافت و رحمت اور شفقت کی نگاہ سے غریب مسلمانوں بلال حبشی، صیب رومی، خباب بن الارت، یاسر اور ان کے بیٹے عمار کو دیکھ رہے تھے نبی رحمتؐ اتنی بڑی خاندانی اور روحانی جلالت شان کے باوجود ان غریبوں کے ساتھ اٹھنے بیٹھنے ان کے ساتھ کھانے پینے اور ان کے ساتھ چلنے پھرنے میں کوئی عار محسوس نہیں فرماتے تھے۔ ان کے دکھ درد اور خوشی و غمی میں برابر کے شریک تھے۔ پھر یہ کہ حضورؐ کی طبیعت میں یہ تبدیلی کوئی اچانک اور ڈرامائی انداز میں نہیں آگئی تھی۔ غریب لوگ چالیس سال سے مسلسل آپؐ کی انسانی ہمدردی اور غریب و لاچار حضرات کے ساتھ آپؐ کی عملی غمخواری کا مشاہدہ کر رہے تھے جس کی گواہی اعلان نبوت کے وقت آپؐ کی محرم راز رفیقہ حیات سیدہ خدیجہ الکبریٰ نے بھی دی تھی۔

اس امر میں کوئی شبہ نہیں اور ہمارا اس بات پر عقیدہ ہے کہ ہدایت و گمراہی اللہ کے ہاتھ میں ہے۔ اسی کی توفیق سے یہ غریب اور کمزور لوگ دائرہ

اسلام میں داخل ہوئے انہیں دین اسلام کی طرف لانے میں ان کے اڑی مقدر و نصیب کا بھی دخل تھا تاہم ان غریب لوگوں کے پہلے پہل اسلام قبول کرنے میں یقیناً حضورؐ کی محبتوں، کرم نوازیوں، اور بندہ نوازیوں کا بھی بڑا دخل اور حصہ ہے۔ اگر حضورؐ بلال حبشیؓ کو اپنے پاس نہ بٹھاتے ہوتے اگر آپؐ کا خیاب بن الارث لوہار کے پاس آنا جانا نہ ہوتا، اگر آپؐ کا غریب اور اجنبی یا سر کے ٹانگہ ان سے کوئی تعلق نہ ہوتا اگر آپؐ ان غریب لوگوں کی تکالیف کو رنج نہ کرتے، اوتے ان کے زخموں پر مرہم نہ رکھتے ہوتے۔ ان کے دکھوں میں ان سے ہمدردی نہ کرتے ہوتے ان کے آنسو نہ پونچھتے ہوتے، ان کے بونہوں کو نہ اٹھاتے ہوتے اور ان کی ہر طرح کی مشکلات کو حل نہ کرتے ہوتے تو شاید وہ صورت حال نہ ہوتی جو آج تاریخ کی کتابوں میں موجود ہے۔ یہ عام مشاہدے کی بات ہے کہ کسی حیوان سے بھی پیار کیا جائے تو وہ پیار کرنے والے سے مانوس ہو جاتا ہے۔ اس کے پیچھے پیچھے دوڑتا اور دم ہلا ہلا کر اپنی محبت کا اظہار کرتا ہے۔ یہ تو عقل و شعور سے عاری حیوان کا حال ہے۔ ظاہر ہے جب کسی انسان سے پیار کیا جائے گا۔ اس پر احسان کیا جائے گا۔ اس کے ساتھ بے لوث ہمدردی اور خیر خواہی کی جائے گی تو وہ اپنے محسن کا کیونکر ممنون نہیں ہو گا اور کیونکر اس کی غلامی کا دم نہیں بھرے گا۔ احسان کے بدلے میں غلامی اور عبدیت کا اظہار تو انسان کی فطرت میں داخل ہے۔ بڑے لوگوں، صاحب ثروت اور اصحاب جاہ و مال کی تو ہر کوئی عزت کرتا ہے۔ مگر غریب آدمی کو کون عزت کی نگاہ سے دیکھتا ہے۔ حضورؐ نے ان غریبوں کو عزت دی انہیں پیار دیا۔ ان کی اہمیت بنائی معاشرے میں انہیں بلند مرتبہ عطا کیا۔

نشہ پلا کے گرانا تو سب کو آتا ہے
مزہ تو جب ہے کہ گرتوں کو تھام لے ساقی

پیغمبروں کے ابتدائی پیروکار۔ غریب اور کمزور لوگ

پیغمبروں کی تاریخ پر نظر ڈالیں تو معلوم ہو گا کہ سب کے ابتدائی پیروکار غریب لوگ ہی تھے حتیٰ کہ غریبوں اور کمزوروں کا ایمان لے آنا پیغمبروں کی نبوت و

صداقت کی ایک نشانی بن گیا تھا۔ شاید اس کی وجہ یہ بھی ہو کہ ان لوگوں پر حب جاہ، حب مال اور حب ریاست کی تمیں بہت ہلکی چڑھی ہوتی ہیں۔ حضورؐ نے ۷ھ میں جب شاہان وقت کو اسلام کی دعوت دینے کے لئے دعوت نامے ارسال فرمائے تھے تو ایک دعوت نامہ یا خط ہر قتل قیصر روم کو بھی بھیجا تھا۔ قیصر نے حقیقت حال معلوم کرنے کے لئے ابوسفیان سے جو مکہ کے ایک رئیس تھے اور جو ابھی تک اسلام نہیں لے آئے تھے، حضورؐ کے بارے میں چند سوالات کیے۔ پھر ان سوالات پر اپنے تاثرات بھی بیان کیے۔ ابوسفیان اور ہر قتل کے درمیان یہ مکالمہ بڑی تفصیل کے ساتھ بخاری شریف جلد اول کی کتاب الجہاد میں نقل ہوا ہے ان سوالوں میں ہر قتل کا ایک سوال یہ بھی تھا کہ

اشراف الناس يتبعونه ام ضعفاء هم

شرفا اور بڑے لوگ اس کی اتباع کر رہے ہیں یا کمزور لوگ

تو ابوسفیان نے جواب دیا

بل ضعفاء هم

بلکہ ضعیف لوگ ہی اس کی پیروی کر رہے ہیں

اس کے جواب میں قیصر نے اپنے تاثرات بیان کرتے ہوئے کہا

ہم اتباع الرسل (۱۰)

ایسے غریب و کمزور لوگ ہی پیغمبروں کے پیرو کار ہوا کرتے ہیں

بالکل اس قسم کی بات مدینہ کے یہودی علماء نے اس وقت کہی تھی جب ان

کے پاس اہل مکہ نے خربن حارث اور عقبہ بن ابی معیط کو اس لیے بھیجا تھا کہ وہ

توراة و انجیل کی روشنی میں اس مدعی نبوت کے بارے میں ان سے معلوم کریں۔

یہودی علماء نے اس سفارت سے ایک سوال یہ کیا کہ

فمن يتبعه منكم

تم میں سے کون لوگ اس کی اتباع کر رہے ہیں

سفیروں نے کہا سفلتنا

ہم میں سے نچلے اور ادنیٰ درجہ کے لوگ

یہ سن کر یہودی علماء نے کہا اگر یہ بات ہے تو یہ مدعی نبوت وہی نبی ہے جس کی صفات اور نشانیاں آسمانی کتابوں میں بیان ہوئی ہیں (۱۱)

غریب آدمی کے نبی ہونے پر رؤساء مکہ کا تعجب

یہ شعر جسے غالباً "معروف عربی شاعری ابو تمام نے حماسہ میں نقل کیا ہے، کتنا سچا اور مبنی بر حقیقت ہے کہ

ویزری بعقل المرء قلة ماله

وان كان اسرى من رجال واحولا

یعنی ایسا آدمی جو دنیا بھر سے زیادہ صاحب مروت، ہوشیار، دانا

اور عقلمند ہے اگر اس کے پاس مال نہیں ہے تو وہ دنیا کے

نزدیک بے عقل ہے۔

غریب آدمی کے متعلق جاہل دنیا پرستوں بے خبر دنیا داروں اور غافل سرمایہ داروں کی ذہنیت اور رویہ ہمیشہ کچھ یوں رہا ہے کہ

لینے نہ پائے نشوونما سایہ میں ان کے

چھتار درختوں کی اسی میں ہے بڑائی

کسی عاقل سے عاقل غریب شخص کی سیادت و قیادت کو بھلا کوئی امیر کبیر

وڈیرا اور جاگیردار کیسے مان سکتا ہے وہ اس کو اٹھتا کیسے دیکھ سکتا ہے۔ یہ تو خود

ساختہ اور مزعومہ بڑائی کی ہنگ اور توہین ہے۔ کسی آدمی کو پیغمبر اور رسول تسلیم

کر لینے کا صاف مطلب یہی ہے کہ تمام چھوٹے بڑے معاملات میں اس کو قائد

اتھارٹی اور حرف آخر مانا جائے اس کے حکم اور فیصلے کو قبول نہ کرنا تو بہت دور کی

بات ہے۔ اس کے فیصلہ پر دل میں کسی قسم کی تنگی اور ناگواری بھی محسوس نہ کی

جائے۔ (۱۲)

جب رسول کا مطلب یہ ہے تو کیسے ممکن تھا کہ مکہ کے رؤساء، امراء اور

وڈیرے مکہ کے ایک غریب آدمی کو اپنا نبی اور قائد تسلیم کر لیتے۔ عتبہ، شیبہ، عاص

بن واکل، امیہ بن خلف، انس بن شریق، ولید بن مغیرہ، ابولسب اور ابو جہل جیسے

سرمایہ دار سود خور بتوں کے بیماری اور پروہت حضورؐ کی مخالفت میں اٹھ کھڑے ہوئے۔ ان کے پلید اور گندے ذہن میں اور تنگ کھوپڑی میں یہی بات نہیں آتی تھی کہ ایک غریب آدمی کو کیونکر نبوت جیسے اہم منصب پر فائز کیا جاسکتا ہے۔ اگر اللہ نے کسی انسان کو نبی اور رسول کے طور پر منتخب کرنا ہی تھا تو اس کے اولین مستحق مکہ اور طائف کے سردار تھے۔ انگوروں کے باغات کے مالک، زرو جواہر میں کھیلنے والے اور بنو مخزوم کے ترک و احتشام کے امین ولید بن مغیرہ نے اس تعجب اور حیرانی کا ذکر کرتے ہوئے کہا۔

**اینزل علی محمد و اترک و انا کبیر قریش و
سیدھا و یترک ابو مسعود عمرو بن عمیر
الثقفی سید ثقیف فنحن عظیمنا القریتین**

(۱۳)

(کیا مجھے چھوڑ کر محمد (صلی اللہ علیہ وسلم) پر قرآن اتارا جائے گا حالانکہ میں قریش کا وڈیرا اور سردار ہوں اور کیا قبیلہ قحیف کے رئیس ابو مسعود عمرو بن عمیر کو ترک کر دیا جائے گا جب ہم دو آدمی مکہ اور طائف کے سرکردہ ہیں تو ہمیں چھوڑ کر اس غریب محمدؐ کو نبی کیسے بنایا جاسکتا ہے)

امام غزالی نے اس ولید پلید کے الفاظ یوں نقل کیے ہیں۔

**ان الولید بن المغیرة قال لرسول الله صلى
الله عليه وسلم لو كانت النبوة حقا لكنت
اولی بهامنک لانی اکبر منک سنا واکثر
منک مالا**

(امام غزالی فقہ السیرة ص ۲۶ طبع قاہرہ ۱۹۶۳)

(ولید بن مغیرہ نے حضورؐ سے کہا! اگر نبوت حق ہوتی تو میں تجھ سے زیادہ اس کا مستحق تھا کیونکہ میں تجھ سے عمر میں بڑا اور مال میں زیادہ ہوں)

سبح و بصیر رب نے ولید بن مغیرہ وغیرہ کی اس بات کو یوں بیان کیا ہے۔
وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقُرَيْتَيْنِ عَظِيمٍ ۝

(سورہ زخرف: ۳۱)

(اور کہنے لگے یہ قرآن ان دو بستیوں (مکہ اور

طائف) کے کسی بڑے آدمی پر کیوں نہیں نازل کیا گیا)

قریش مکہ کے ہاں اکثر جاہل قوموں کی طرح کسی شخص کا اولاد اکبر میں سے ہونا ایک بڑا معیار ریاست و سرداری کا تھا۔ حضورؐ کے والد اول تو اپنے والد کی اولاد اکبر نہ تھے اور پھر آپؐ کی پیدائشی تئیں، جس کی بنا پر آپؐ اپنی کفالت کے لئے پہلے دادا اور پھر ایک سبتا "مفلح چچا کے ظاہر" دست نگر رہے۔ یہ سب باتیں مل ملا کر آپؐ کو کسی طرح بھی قریش کی نظر میں "عظیم" نہیں بننے دیتی تھیں۔ وہ تو توہین آمیز تعجب میں کہتے تھے۔

أَنْزَلَ عَلَيْهِ الذِّكْرَ مِنْ بَيْنِنَا

(سورہ ص: ۸)

(کیا ہمارے ہوتے ہوئے ہم میں سے اس پر قرآن اتارا گیا کیا

ایسا ہو سکتا ہے ہرگز ممکن نہیں)

امیہ بن خلف اپنے مال اور زر و جواہر کے نشہ میں ہی غریب و صابر محمدؐ کو اپنی زہریلی زبان سے ڈستا اور آپؐ کے معصوم دل کو زخمی کرتا تھا جس کے جواب میں اللہ کریم نے ارشاد فرمایا ہے (۱۳)

**وَيْلٌ لِّكُلِّ هُمَزَةٍ لُّمَزَةٍ الَّذِي جَمَعَ مَالًا وَعَدْنَهُ
الْخَم**

(سورہ الحمزہ: آیت آتا ۴)

(بلاکت ہے ہر عیب جوئی کرنیوالے اور طعنہ دینے والے کے لئے جو مال جمع کرتا رہتا اور گن گن کر رکھتا ہے وہ یہ سمجھتا ہے کہ اس کا مال اس کے پاس سدا رہے گا۔ ہرگز نہیں وہ ضرور بہ ضرور چور چور کر دینے والی آگ میں جھونکا جائے گا)

حضورؐ نے ابو جہل کا کیا بگاڑا تھا آپؐ کا کیا قصور تھا کہ وہ کوئی اذیت کا موقع ہاتھ سے جانے نہیں دیتا تھا۔ ظاہر ہے آپؐ کا یہی جرم تھا کہ غریب ہو کر ان روساء کی سرداریوں، نمبرداروں اور چودھراہٹوں کو چیلنج کر رہے تھے۔ ابو جہل دولت کے نشے میں ہی حضورؐ کے ساتھ یہ گھٹیا اور نازیبا رویہ اختیار کیے ہوئے تھا۔ جس کی طرف اللہ نے یوں اشارہ کیا۔ (۱۵)

كَلَّا إِنَّ الْإِنْسَانَ لِرَبِّهِ لَكَا فِرٌّ كَلَّا إِنَّ الْإِنْسَانَ لِرَبِّهِ لَكَا فِرٌّ كَلَّا إِنَّ الْإِنْسَانَ لِرَبِّهِ لَكَا فِرٌّ

(ہاں بیشک انسان حد سے نکل جاتا ہے کیونکہ وہ اپنے

آپؐ کو بڑا مستغنی دیکھتا ہے)

ابولہب اور اس کی مردود بیوی کے ناپاک ذہن میں بھی یہی اپنی دولت مندی کا خناس اور مالداروں کا بھوت سوار تھا جو انہیں اپنے غریب بھتیجے اور پڑوسی محمد رسول اللہ (فداہ ابی و امی) کو بلاوجہ ذہنی و جسمانی تکلیف پہنچانے پر اکسارہا تھا اور انہیں جہنم کا ایندھن بنا رہا تھا۔ ان کے اسی ذہنی فتور کی طرف قرآن نے اشارہ کرتے ہوئے کہا ہے

مَا أَغْنَىٰ عَنْهُ مَالُهُ وَمَا كَسَبَ (سورۃ تبت یٰۓ: ۲)

(نہ اس کا مال اس کے کام آیا اور نہ ہی اس کی کمائی

اسے بچا سکی)

طائف کے وڈیرے اور غریب مکہ

اہل طائف اور وہاں کے خرمست رعیموں کا انکار بھی محض ان کی امارت اور حضورؐ کی ظاہری غربت کی بنا پر تھا۔ حضورؐ جب اہل مکہ سے ناامید ہو کر طائف کی قسمت جگانے کے لئے وہاں تشریف لے گئے اور وہاں کے سرداروں کو توحید کی دعوت دی تو رعیمان طائف نے اپنی دولت مندی کے نشے اور گھمنڈ میں آپؐ کے ساتھ انتہائی ذلت آمیز تحقیر آمیز، گھمٹا ترین اور انسانیت سے بھی گرا ہوا رویہ اختیار کیا۔ ان بد بختوں نے عام انسانی اخلاق کا بھی مظاہرہ نہ کیا۔ چلو حضورؐ کی بات نہ مانتے کلمہ نہ پڑھتے کم از کم ایک اجنبی مسافر اور مہمان کا ہی خیال

کر لیتے مگر انہوں نے ایسا کرنے کی بجائے الٹا حضورؐ کا مذاق اڑایا اور انتہائی گستاخانہ انداز میں آپؐ کی بات سننے سے بھی انکار کر دیا۔ بھلا یہ وڈیرے لوگ بظاہر ایک غریب و مسکین کی بات کیونکر سن سکتے تھے۔ ابن سعد کے بیان کے مطابق آپؐ دس دن تک طائف میں قیام پذیر رہے اور ان دنوں میں آپؐ نے کوئی سردار ایسا نہ چھوڑا جس کے پاس تشریف نہ لے گئے ہوں مگر سب نے انکار کیا۔ انکی ذہنیت بھی وہی روسا مکہ جیسی تھی کہ ایک غریب و فقیر آدمی کیونکر نبی بن سکتا ہے۔ چنانچہ ایک نے ناک چڑھاتے ہوئے کہا:

اما وجد الله احدا يرسله غيرك (۱۶)

(اللہ کو کیا تمہارے سوا کوئی آدمی نہ ملا تھا جس کو وہ رسول بنا

کر بھیجتا)

پھر ان بد بختوں نے صرف انکار پر ہی اکتفا نہ کیا بلکہ آپؐ کو شہر سے نکال دیا اور اوباش چھو کرے آپؐ کے پیچھے لگا دیے۔ جنہوں نے پتھروں سے آپؐ کے جسم اطہر کو لہو لہان کر دیا۔ جتنی اذیت رنج اور دکھ آپؐ کو اس روز پہنچا اتنا نہ کبھی پہلے پہنچا تھا اور نہ کبھی بعد میں پہنچا۔ (۱۷)

قرآن مجید کے الفاظ میں مشرکین کا درج ذیل جملہ اور مطالبہ بھی اسی فرعونٰی ذہنیت کی عکاسی کرتا ہے کہ غریب اور بے مایہ آدمی کیسے نبی مانا جاسکتا ہے۔ ان کا کہنا تھا۔

لَوْلَا أَنْزَلَ إِلَيْهِ الْمَلِكُ فَيَكُونُ مَعَهُ نَذِيرًا أَوْ يُلْقَىٰ إِلَيْهِ كَنْزٌ أَوْ تَكُونُ لَهُ جَنَّةٌ يَأْكُلُ مِنْهَا

(اس کے پاس کوئی فرشتہ کیوں نہیں بھیجا گیا کہ وہ اس کے ساتھ ڈراتا یا اس کے پاس کوئی خزانہ غیب سے آپؐ اتارا جانا یا اس کے پاس کوئی باغ ہوتا جس سے یہ کھاتا (پیتا))

مشرکین مکہ کے اس بے بنیاد مطالبے کا جواب دیتے ہوئے ارشاد فرمایا گیا کہ کسی منصب بالخصوص رسالت جیسے اہم اور عظیم و عالی مقام منصب کے لئے معیار دولت نہیں۔ نبوت کا استحقاق روپے پیسے کے ڈھیر، زرو جواہر کے خزانے

اور باغات کی کثرت کی بنیاد پر نہیں۔ نبوت تو محض جبہ اور عطیہ الہی ہے۔ جس میں کسی انسان کے کسب کا دخل نہیں ہوتا ورنہ تو

تَبَارَكَ الَّذِي اِنْ شَاءَ جَعَلَ لَكَ خَيْرًا مِنْ نَالِكَ
جَنَّتِ تَجْرِي مِنْ تَحْتِهَا الْاَنْهَارُ وَيَجْعَلُ لَكَ
قَصُورًا

(سورة الفرقان: ۱۰)

(وہ ذات بڑی عالیشان ہے کہ اگر وہ چاہے تو آپ کو اس سے بہتر بھی چیز دیدے یعنی بہت سے باغات جن کے نیچے نہریں بہتی ہوں اور وہ آپ کے لئے بہت سے محلات بنا دے)

ابو جہل کے انکار کی کہانی۔ خود اس کی اپنی زبانی

حقیقت ہمیشہ چھپی نہیں رہتی۔ اس پر جتنا بھی پردہ ڈالا جائے بالاخر کسی نہ کسی طرح ظاہر ہو کر ہی رہتی ہے۔ ابو جہل (عمرو بن ہشام) جسے حضورؐ نے ”فرعون ہذہ الامۃ“ اس امت کا فرعون قرار دیا تھا، آپ کی مخالفت اور ازیت رسانی میں سب سے گوئے سبق لیے ہوئے تھا۔ آپ کو اس قدر ستانے اور تنگ کرنے میں آخر کونسا داعیہ اور محرک تھا جس کی وجہ سے وہ مردود اتنی مشقت میں پڑا ہوا تھا اور خواہ مخواہ ”اوکھا“ ہو رہا تھا یہ داعیہ اور اصل سبب کیا تھا خود اس کی زبان باطل ترجمان سے سن لیجئے۔

مکہ کی دھرتی پر اللہ کے پاک کلام نے ایک تملکہ مچا دیا تھا۔ پاک پیغمبرؐ کی مبارک زبان پر یہ لاہوتی نغمہ کوئی معمولی بات نہ تھی بلکہ حالی کے الفاظ میں ”اک نسخہ کیسیا“ اور بجلی کا کڑکا“ تھا

اتر کر حرا سے سوئے قوم آیا
اور اک نسخہ کیسیا ساتھ لایا

وہ بجلی کا کڑکا تھا یا صوت ہادی
عرب کی زمیں جس نے ساری ہلا دی

روساء مکہ جو دن بھر حضورؐ کی اور قرآن کی مخالفت میں سرگرم رہتے راتوں کو چھپ چھپ کر زبان نبوت پر جاری اس لا ہوتی نغمے کو سن کر اپنی ادبی حس اور ذوق کے لئے طراوت کا سامان مہیا کرتے۔ ایک مرتبہ ابو سفیان بن حرب ابو جہل اور اخنس بن شریق نے مسلسل تین راتیں ایسا کیا۔ تیسرے دن صبح اخنس ابو جہل کے پاس پہنچا اور اس نے پوچھا یا راکیلے بیٹھے ہیں سچ بتا جو کچھ تو نے محمد کی زبان سے سنا ہے اس کے بارے میں تیری رائے کیا ہے ابو جہل نے جواب دیا کہ اصل بات یہ ہے۔

**تنازعنا نحن ونبو عبد مناف الشرف
اطعموا فاطعمنا وحملوا فحملنا واعطوا
فاعطينا حتى انا تجازينا على الركب وكنا
كفرسى رهان قالوا منا نبى ياتيه الوحي
من السماء فمتى ندرک مثل هذه والله لا
نومن به ابدا ولا نصنقه فقام عنه الاخنس و
ترکہ (۱۸)**

(ہم میں اور عبد مناف کے بیٹوں میں مقابلہ ہوا۔ انہوں نے کھلایا تو ہم نے بھی کھلایا۔ انہوں نے سوار کرایا تو ہم نے بھی سوار کرایا۔ انہوں نے دیا تو ہم نے بھی دیا۔ پھر جب ہم نے ان کے کندھے سے کندھا ملا لیا اور گھوڑ دوڑ کے میدان کے دو برابر گھوڑوں کی مانند ہو گئے تو عبد مناف والوں نے کہا: ہم میں ایک نبی ہے جس پر آسمان سے وحی آتی ہے بھلا ہم ایسی بات کہاں سے پائیں اللہ کی قسم! ہم اس پر کبھی بھی ایمان نہیں لائیں گے اور نہ کبھی اس کی تصدیق کریں گے۔ اخنس یہ سن کر اٹھا اور دفع ہوا)

یہ تمہی وہ اصل بات اور اصل حقیقت اور پس پردہ چیز جس کی وجہ سے ابو جہل اور دیگر روسائے مکہ آپؐ کی مخالفت پر تلے ہوئے تھے۔ ان کی سرداریاں

اور مفادات خطرے میں پڑ گئے تھے۔ ورنہ آپؐ ان سے کوئی چندہ اور مالی مفاد تو نہیں چاہتے تھے۔ دنیا تو آپؐ جوتے کی نوک پر بھی نہیں لکھتے تھے مخالفین کی طرف سے لاکھوں کروڑوں کی ہیکٹوں کو پائے حقارت سے ٹھکرا کے رکھ دیا تھا۔ ان کی تکذیب کسی ایشیاہ یا کسی دلیل کی بنیاد پر نہ تھی بلکہ محض ضد، ہٹ دھرمی، تعصب، مخالفت برائے مخالفت کی وجہ سے تھی۔ مشرکین مکہ کی تکذیب کی اصل وجہ بیان کرتے ہوئے اللہ کی عظیم بذات الصدور ذات نے فرمایا:

بَلِ النَّيْنِ كَفَرُوا فِي عِزَّةٍ وَشِقَاقٍ (۱۹)

(کافروں کا انکار کسی دلیل پر مبنی نہیں اصل یہ ہے کہ یہ لوگ تعصب اور مخالفت میں پڑے ہوئے ہیں)

رؤساء مکہ کا مذاق

حضورؐ کی غربت کا مذاق

حضورؐ خود بھی مالی اعتبار سے غریب آدمی تھے اور پہلے پہل جو لوگ اسلام لائے ان کی اکثریت بھی غریب اور کمزور لوگوں پر مشتمل تھی۔ دولت کے نشے میں مخمور سرداران مکہ ایک طرف حضورؐ کے اتنے بڑے دعویٰ (دعویٰ نبوت) کو دیکھتے دوسری طرف ظاہراً "آپؐ کی غربت اور ناداری کی کیفیت دیکھتے تو آپؐ کا مذاق اڑاتے۔ سورہ الفرقان میں ہے۔

وَأَنارَءُ وَاكْ إِن يَتَّخِنُونَكَ الْإِهْنُوا هَذَا الَّذِي
بَعَثَ اللَّهُ رُسُولًا

(سورۃ الفرقان آیت: ۴۱)

اور جب یہ لوگ آپؐ کو دیکھ لیتے ہیں تو بس آپؐ کا تمسخر ہی اڑاتے ہیں (اور کہتے ہیں) کیا یہی وہ حضرت ہیں جنہیں خدا نے پیغمبر بنا کر بھیجا ہے۔ یاد رہے بقول مفسرین "عذا" یہاں تحقیر کے لئے ہے۔ اسی قسم کا ایک استہزائیہ جملہ سورہ الانبیاء میں بھی ذکر ہوا ہے:

وَأِنَّا رَأَاكَ الْذِينَ كَفَرُوا إِن يَتَّخِذُونَكَ الْإِهْنُوا هَذَا
هَذَا الَّذِي يَنْكُرُوا إِلَيْهِكُمْ

(سورۃ الانبیاء آیت: ۳۶)

(اور یہ کافر لوگ جب آپؐ کو دیکھتے ہیں تو آپؐ کے ساتھ ہمیشہ مذاق ہی کرتے ہیں (اور کہتے ہیں) کیا یہی وہ پیغمبر ہیں جو تمہارے معبودوں کا ذکر (برائی سے) کیا کرتے ہیں)

طہی کے بیان کے مطابق پاک معصوم اور بے ضرر پیغمبر کے ساتھ مذاق

کرنے والوں میں ابو جہل ابولہب عقبہ بن ابی معیط، حکم بن العاص، عاص بن وائل، ولید بن مغیرہ۔ اسود بن الملعب نضر بن حارث، اسود بن عبد یغوث اور حارث بن قیس وغیرہ جیسے ازلی بد بخت، پیش پیش تھے۔ یہ بد بخت خدا فراموش اور آخرت فراموش و ڈیرے مختلف انداز میں کس طرح حضورؐ کے ساتھ مذاق کرتے، کیسے بد تمیزیاں کرتے کیسے تنگ کرتے کیسے ستاتے۔ کیسے منہ و ناک بناتے، کیسے طنزیہ اشارے کرتے۔ یہ دگداز اور جگر پاش داستان ابن ہشام اور علی بن برہان الدین حلّی وغیر نے بڑی تفصیل سے بیان کی ہے۔ اردو میں مولانا محمد ادریس کاندھلویؒ نے سیرت المصطفیٰ کی جلد اول میں اس موضوع پر خاصا مواد جمع کیا ہے (۲۰)

آسمان پر تھوکا واپس تھوکنے والے کے منہ پر ہی آتا ہے۔ ان کے ہر حربے آزمانے، ایزی چوٹی کا زور لگانے اور پھونک مارنے کے باوجود چراغ مصطفویٰ کی روشنی مدہم نہ ہو سکی بلکہ آہستہ آہستہ یہ روشنی بڑھتی گئی اور تاریک دلوں کو منور کرتی گئی۔

يُرِيْنُوْنَ اَنْ يُطْفِئُوْا نُوْرَ اللّٰهِ بِاَفْوَاهِهِمْ وَيَاْبٰى
اللّٰهَ اِلَّا اَنْ يُتِمَّ نُوْرَهُ وَلَوْ كَرِهَ الْكَافِرُوْنَ

(یہ لوگ چاہتے ہیں کہ اللہ کے نور کو اپنے منہ سے بجھا دیں حالانکہ اللہ کو نا منظور ہے) ہر صورت)۔ بجز اس کے کہ اپنے نور کو کمال تک پہنچائے خواہ کافروں کو (کیسا ہی) ناگوار گزرے۔) سورہ توبہ: ۳۲

نور خدا ہے کفر کی حرکت یہ خندہ زن پھونکوں سے یہ چراغ بھجایا نہ جائے گا جس آدمی کی پشت پر جس کی حفاظت کرنے والا اور جس کی تائید و نصرت کرنے والا اللہ قادر مطلق ہو، اسے کوئی بڑے سے بڑا وسائل کا مالک اور قوت و طاقت والا بھلا کیسے نقصان پہنچا سکتا ہے۔ مکہ کے جس غریب کو اس کا رب بلند کرنا چاہتا تھا۔ روساء مکہ کی یہ بھونڈی حرکتیں اسے انتہائی بلندیوں تک پہنچنے سے کیسے

روک سکتی تھیں۔ رب کریم نے کائنات ارضی و سماوی اولین و آخرین اور نوری و خاکی مخلوق میں اسے وہ شان اور بے حد و لا انتہاء رفعت اور ایسی بزرگی عطا فرمائی کہ اصحاب بصیرت اس تک عدم رسائی کا اعتراف کرتے ہوئے کہہ اٹھے

لَا يُمْكِنُ الثَّنَاءُ كَمَا كَانَ حَقُّهُ

(بعد از خدا بزرگ توئی قصہ مختصر)

امام بو میری نے قصیدہ بردہ میں اس حقیقت کا اظہار یوں کیا ہے:

فان فضل رسول الله ليس له -

حد فيعرب عنه ناطق بفم

غریب مومنین کے ساتھ مذاق

مکہ کی سنگلاخ زمین پر اللہ کریم کی طرف سے باران رحمت ہو رہی تھی۔ اور سب پر برابر کی پڑ رہی تھی۔ ابو جہل ابولسب عقبہ شیبہ امیہ بن خلف اور عاص بن وائل جیسے رکیسوں اور ازلی بدبختوں کے دلوں کی زمینیں شور زدہ اور سیم زدہ تھیں ان کے اندر روئیدگی کی صلاحیت ہی ختم ہو گئی تھی اور نہ ہی وہ اپنی زمینوں کو ہرا اور آباد کرنے کے خواہاں تھے اس لیے یہ بارش ان کے بگاڑ میں مزید تقویت کا باعث بنی۔ جبکہ اس کے مقابلے میں عمار بن یاسر، امیہ کے غلام بلال، ابو کبیرہ صیب رومی، عامر بن فیرہ، یاسر، مکہ کے غریب لوہار خباب بن الارت جیسے خوش نصیبوں کے دلوں کی زمینیں قابل اور روئیدگی کی صلاحیت رکھنے والی تھیں۔ مکہ کے روحانی مالی نے جب ان میں ایمان کا بیج بویا اور اوپر سے وحی الہی کی صورت میں رحمت کی بارش ہونے لگی تو ان غریاء کے دل کی زمینیں ہری بھری اور آباد ہو گئیں۔

باراں کہ در لطافت بعض خلاف نیست
درباغ لالہ روید و در شور یوم خس

یہ ہے اپنی اپنی قسمت یہ نصیب اپنا اپنا

کوئی پھول جن کے لایا کوئی خار گلستاں سے

حسن زبیرہ بلال از حبش صیب از روم
 زخاک مکہ ابو جہل اس چہ بو العجی است
 ایمان کی دولت سے سرفراز یہ غریب و مساکین جب مکہ کے وڈیروں،
 جاگیرداروں، رئیسوں اور دولت کے گھنڈ میں محمور امراء کے پاس سے گزرتے تو
 یہ بڑے لوگ ان کی غریبانہ اور مسکینانہ ہیئت کو دیکھ کر ان پر انگلیاں اٹھاتے
 آوازیں کتے استہزاء کرتے اور ازراہ طنز کہتے:

أَهْوَأَ مِنْ اللَّهِ عَلَيْهِمْ مِنْ بَيْنِنَا (انعام آیت: ۵۳)

(کیا یہی حصرات ہیں جن پر ہم میں سے اللہ نے احسان کیا
 ہے۔)

اجی ان لوگوں کی بد حالی دیکھو یہ تو اپنے دین کو اللہ کی نعمت بتلاتے ہیں کیا
 یہی بد حالی اور بھوک ننگ (العیاذ باللہ) اللہ کی نعمت ہے۔ ان کا پیغمبر تو کہتا ہے کہ
 اگر تم یہ کلمہ پڑھ لو تو

ملکتم بها العرب و دانت لکم بها العجم (۲۱)

(تم اس کلمے کی برکت سے سارے عرب کے بادشاہ

بن جاؤ گے اور سارا عجم تمہارا بابرگزار ہوگا)

کیا یہی وہ لوگ ہیں جو عرب و عجم کے بادشاہ بنیں گے غرض اس قسم کے
 زبانی نشتروں سے ان غریب اور مظلوم مومنین کے دلوں کو چھلنی کرتے رہتے ایمان
 کی پاداش میں ان غریب اور غلام مسلمانوں پر ان کے امیر آقاؤں نے مصائب و
 آلام کے پہاڑ ڈھا دیے۔ جسمانی اذیت اور صعوبتوں کے ریکارڈ توڑ دیے اور ظلم
 و زیادتی کی تمام حدیں عبور کر گئے (۲۲) پھر ٹھٹھ مذاق استہزاء تشنیع اور طعن کے تیر
 اور نوکدار نشتروں سے جب ان کے پہلے سے شکستہ دلوں کو چھلنی کرتے ہوں گے تو
 ان پر کیا گزرتی ہوگی اور ان قلبی زخموں سے انہیں کتنی تکلیف پہنچتی ہوگی اس کا
 کچھ اندازہ وہی غریب لوگ کر سکتے ہیں جنہیں اس قسم کی صورت حال سے دو چار

ہونے کا موقع اکثر ملتا رہتا ہے۔ سچ ہے۔

جراحات انسان لہا التیام

ولا یتام ماجرح اللسان

نیزوں کے زخم تو مندمل ہو جایا کرتے ہیں۔ مگر زبان کا لگایا ہوا زخم کبھی مندمل نہیں ہوتا۔ مگر قربان جائیں استقامت کے ان کوہ ہمالیوں پر کہ ظالموں کا کوئی حربہ، کوئی طاقت، کوئی زور، کوئی لالچ، کوئی چارہ کوئی خوف کوئی دبدبہ۔ کوئی پیچہ آزمائی اور کوئی مار ان کے بظاہر نحیف اور درحقیقت مضبوط ترین ہاتھوں سے محمد عربی کا دامن نہ چھڑا سکی۔ محمد رسول اللہ نے انہیں توحید کا ایسا جام پلایا کہ زندگی بھر اس کا نشہ اتر نہ سکا۔ رضی اللہ عنہم و رضوانہ۔

لٹ جائے اگر دولت کونین تو کیا غم
لیکن نہ چھٹے ہاتھ سے دامن محمد

اللہ کے ہاں غریب مسلمانوں کا مقام

اللہ کے نزدیک کسی انسان کے معزز، محترم، مکرم صاحب حیثیت اور قابل وقعت ہونیکا پیمانہ وہ نہیں جو دولت کے نشے میں مخمور خاندانی بڑائی پہ مغرور نخوت پسند روساء دنیا داروں اور سرمایہ داروں کے نزدیک عام طور پر ہوا کرتا ہے۔ ظاہر پرست اور دنیا کی پر فریب چمک دمک اور بھول، صلیوں میں گرفتار لوگ ہر انسان کو روپے پیسے قوم و نسل اور جاہ و منصب کی عینک سے دیکھتے ہیں۔ ان کے نزدیک یہی روپہ پیسہ، سیم و زر خاندان و برادری رنگ و نسل اور کرسی و اقتدار کسی آدمی کو دیکھنے کا معیار اور کسوٹی ہے۔ جو آدمی اس معیار اور کسوٹی پر پورا اترتا ہو وہ ان کے ہاں قابل احترام ہے چاہے اس کے اندر آدمیت اور انسانیت کی بوتل نہ ہو۔ اور وہ آدمی جو ان کے اس خود ساختہ اور مزعومہ معیار پر پورا نہ اترتا ہو وہ رذیل و ذلیل ہے اور ان کی نظروں میں پرکاش کی حیثیت بھی نہیں رکھتا

محکم دلائل سے مزین متنوع و منفرد موضوعات پر مکتبہ مفت کا لکھ لایا اور مفت سیرت کیوں

نہ ہو۔ اسلامی تعلیمات سے نابلد دولت والے، جاگیردار، سرمایہ دار اور کالے دھن کے مالک لوگوں کی ذہنیت جو آج ہے ہر دور میں یہی رہی ہے۔ اسی غلط ذہنیت اور گھٹیا سوچ کے نتیجے میں روساء مکہ غریب مسلمانوں کے ساتھ استہزاء کرتے، انہیں بنظر حقارت دیکھتے اور بالکل بے حیثیت و بے وقعت سمجھتے۔ حتیٰ کہ ان غریب مسکین اور کمزور مسلمانوں کے ساتھ مل کر ایک مجلس میں بیٹھنا بھی اپنی کسر شان گردانتے۔ اس لئے انہوں نے ایک مرتبہ حضورؐ کے پاس مشروط پیغام بھیجا کہ اگر آپؐ ان غریب مسلمانوں کو اپنی مجلس سے ہٹادیں یا کم از کم ہمارے لئے علیحدہ مجلس بنا دیں تو ہم آپؐ کی بات سنتے ہیں۔ مگر ان جاہلیت اور کفر کی تاریکیوں میں ڈوبے ہوئے وڈیروں کو کیا معلوم تھا کہ بلال حبشی، صہب رومی، عمار بن یاسر، سالم مولیٰ ابی حذیفہ، صبح مولیٰ اسید، مقداد بن عمرو اور ابن مسعود جیسے مفسلین جنہیں وہ حقارت کی نگاہوں سے دیکھ رہے تھے اور جن کے قریب بیٹھنا بھی قبول نہیں کر رہے، وہ اللہ جل شانہ کی بارگاہ میں کتنا بلند مرتبہ و مقام رکھتے تھے۔ نبی اکرم صلی اللہ علیہ وسلم کی رحمتہ للعالمین ذات نے اپنی طبعی رحمت کے تقاضے اور ان سردارانِ مشرکین کے ایمان و اخروی نجات اور پھر ان کی وجہ سے ان کی متبعین کے ایمان کی آرزو میں غریب و مخلص صحابہ کو اپنی مجلس سے ہٹا دینے کا ارادہ کر لیا تھا (۲۳) اور یہ ارادہ بھی ایک عظیم دینی مصلحت اور دین کے فروغ کے لئے فرمایا تھا مگر اللہ کو یہ بات پسند نہ تھی کہ چند دنیا داروں کی خاطر مخلص مومنین کو بارگاہِ نبوی سے اٹھا دیا جائے اس لئے فوراً وحی نازل ہوئی۔

وَلَا تَطْرُدِ الَّذِينَ يَنْعُونَ رَبَّهُمْ بِالْغُلُوبِ
وَالْعِشِيِّ يُرِيدُونَ وَجْهَهُ مَا عَلَيْكَ مِنْ
حِسَابِهِمْ مِنْ شَيْءٍ وَمَا مِنْ حِسَابِكِ عَلَيْهِمْ مِنْ
شَيْءٍ فَنظِرْنَاهُمْ فَتَكُونُ مِنَ الظَّالِمِينَ ۝

(سورۃ الانعام: آیت ۵۲)

(اور ان لوگوں کو (اپنی مجلس سے) نہ نکالے جو صبح شام اپنے پروردگار کو پکارتے رہتے ہیں خاص اسی کی رضا کا قصد کرتے

ہوئے۔ آپ کے ذمہ ان کا حساب ذرا بھی نہیں اور نہ ان کے ذمہ آپ کا ذرا بھی حساب ہے جس سے آپ انہیں (اپنی مجلس سے) نکالنے لگیں اور یوں آپ کا شمار بے انصافوں میں ہو جائے۔)

حضورؐ کی غنوار ذات کو اس کی بڑی فکر بڑا غم بڑا افسوس اور بڑا رنج تھا کہ مشرکین مکہ ایمان نہیں لارہے اور عدم ایمان کی وجہ سے اپنی عاقبت خراب کر رہے ہیں۔ قلب مصطفویؐ میں مخلوق کی بے پایاں شفقت و رحمت کا سمندر کس قدر موجزن تھا یا آنجنابؐ کو مشرکین مکہ ایمان نہ لانے کا کتنا اندوہ کتنا غم اور کتنا تاسف تھا اس کا صحیح اندازہ لگانے کے لئے ہمارے پاس کوئی پیمانہ نہیں اور نہ ہی دلی کیفیات و جذبات کو پیمانوں سے ناپا جاسکتا ہے تاہم اللہ نے حضورؐ کی اس عملگینی اور اندوہناکی سے تھوڑا سا پردہ یوں ہٹایا ہے۔

فَلَعَلَّكَ بَاخِعٌ نَفْسِكَ عَلَىٰ آثَارِهِمْ إِنْ لَّمْ يُؤْمِنُوا

بِهَذَا الْحَبِيثِ أَسْفَاہ (سورۃ الکہف آیت ۶)

(اے پیغمبر! تیری حالت تو یہ ہو رہی ہے کہ اگر یہ لوگ اس تعلیم پر ایمان نہ لے آئیں تو عجیب نہیں کہ تو ان کے پیچھے افسوس کے مارے اپنی جان ہلاکت میں ڈال دے)

معلوم ہوا حضورؐ کو ایک تو ان سرکردہ مشرکین کے کسی نہ کسی طرح ایمان لانے کی زبردست تمنا اور خواہش تھی۔ دوسرے یہ خیال تھا کہ رئیس لوگ ایمان لے آئیں گے تو اسلام کی رونق بڑھے گی۔ اسلام کو ترقی ملے گی اور بڑے لوگوں کے ایمان لانے سے ان کے متبعین پیروکار اور زیر اثر لوگ بھی دائرہ اسلام میں داخل ہوں گے تو مسلمانوں کی تعداد و قوت اور مالی حیثیت میں مزید اضافہ ہوگا۔ بعض صحابہؓ نے روماء مکہ کے مذکورہ مطالبہ کو پورا کر دینے کا مشورہ بھی دیا (۲۳) مگر اللہ کریم یہ نہیں چاہتا تھا کہ محض زینت دنیا کے لئے اور دولت مندی کی وجہ سے مکہ کے رئیسوں کی پذیرائی کی جائے اور ان غریب مسلمانوں کو جو سراپا

اطاعت سراپا اخلاص سراپا بندگی اور سراپا محبت تھے، بارگاہ نبویؐ سے محض اس لیے اٹھا دیا جائے کہ وہ دولت سے تھی دامن ہیں۔ اللہ کے نزدیک امت مسلمہ کا جمال و کمال یا اسلام کی رونق مال و متاع اور ظاہری ساز و سامان دنیوی سے نہیں بلکہ اخلاص و اطاعت سے ہے وہ غریب فقیر مسکین اور کمزور درجہ کے لوگوں میں ہو تو بھی رونق اسلام بڑھے گی اور امت کو عروج و ترقی ملے گی۔ بارگاہ الہی میں اصل دولت ایمان و اخلاص ہے نہ کہ دنیوی جاہ و مال۔ اس لیے سختی کے ساتھ تاکید فرمادی گئی کہ

**وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ
بِالْغَنَى وَالْعَشَى يُرِيدُونَ وَجْهَهُ وَلَا تَعْدُ
عَيْنُكَ عَنْهُمْ تُرِيدُ زِينَةَ الْحَيَاةِ الدُّنْيَا**

(سورۃ الکہف: آیت ۲۸)

(اے پیغمبر! اپنے آپ کو مقید رکھا کیجئے ان لوگوں کے ساتھ جو اپنے پروردگار کو پکارتے رہتے ہیں صبح و شام محض اس کی رضا جوئی کے لئے اور اپنی آنکھوں کو ان سے نہ ہٹائے دنیوی زندگی کی رونق کے خیال سے)

ان غریب مگروفا و اخلاص کے پتلوں کی عزت افزائی پر اتنا ہی اکتفا نہیں فرمایا کہ اللہ نے محبوب نبی کو اپنی مجلس سے اٹھانے سے منع فرما دیا اور ان کے ساتھ اپنے آپ کو روک رکھنے کا تاکید حکم دیا بلکہ مزید ایک قدم آگے بڑھ کر پیغمبر کو حکم ہوا

**وَإِنَّا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَامٌ
عَلَيْكُمْ كَتَبَ رَبُّكُمْ عَلَى نَفْسِهِ الرَّحْمَةَ**

(سورۃ الانعام: آیت ۵۴)

(اے پیغمبر! جب تیرے پاس میرے یہ (غریب)

بندے آئیں جو ہماری آیات پر ایمان رکھتے ہیں تو انہیں

(میری طرف سے) سلام کہہ دے اور انہیں بتا دے کہ

تمہارے رب نے اپنی ذات پر رحمت کو لازم کر رکھا ہے وہ تمہارے ساتھ دنیا و آخرت میں رحمت ہی کا معاملہ کرے گا۔)

یہاں ایک قاری کے ذہن میں یہ سوال پیدا ہو سکتا ہے کہ رؤساء مشرکین کا یہ مطالبہ تو بڑا آسان اور قابل عمل تھا کہ کم از کم ان کے لئے ایک مجلس علیحدہ کر دی جاتی یا ان کے واسطے ایک نشست خاص کر دی جاتی تاکہ ان کے اسلام قبول کرنے کی بھی کوئی صورت نکل آتی۔ مگر ہمارے پاس کونسا ثبوت ہے اور کیا دلیل ہے کہ اگر ایسا کر دیا جاتا تو وہ ضرور ایمان لے آتے۔ وہ اب تک کتنے منہ مانگے معجزات دیکھ چکے تھے اس کے باوجود انہیں راہ راست پر آنے کی توفیق نہ ہوئی۔ چند دولت مندوں دنیا داروں اور سرکشوں کی خاطر اسلام کے بنیادی اصولوں کو کیوں توڑا جاتا۔

اسلام تو آیا ہی خاندان نسل ذات برادری رنگ پیشے اور دولت کی بنیاد پر جنم لینے والی طبقاتی تقسیم کو مٹانے کے لئے تھا۔ جو فساد فی الارض کا سب سے بڑا باعث ہے۔ جہاں بھی یہ تقسیم ہوگی وہاں معاشی اور سماجی بگاڑ ہی ہو گا تمیز بندہ و آقا فساد آدمیت ہے۔ دوسرے وعظ و نصیحت اور تبلیغ اسلام کے لئے اس طرح کی الگ مجلس میں سرکش اور مغرور سرمایہ داروں کا ایک خاص اعزاز تھا جس سے غریب مگر مخلص مسلمانوں کی دل شکنی یا حوصلہ شکنی ہو سکتی تھی۔ تو اللہ کریم جو شکور ہے جو بہت بڑا لچھال اور وفا شعار ہے وہ اپنے ان بندوں کی دل شکنی کیسے گوارا کر سکتا تھا جن کی زندگی کا مقصد صرف اپنے رب کی رضا جوئی تھا اور جو صبح شام بلکہ ہر لمحہ اور ہر دم اس کی یاد اور محبت میں محو اور مست رہتے تھے اور جو اللہ کے محبوب صلی اللہ علیہ وسلم کے دم قدم سے جی رہے تھے جو حضور کی نگاہ کرم کے پیاسے اور نظر محبت کے بھوکے تھے۔ حضور ایک مرتبہ نظر التفات فرما دیتے اور محبت و شفقت سے انہیں دیکھ لیتے تو ان کے فقر و فاقہ ناداری اور تنگدستی کے سارے غم کافور ہو جاتے ان کے زخم مندمل ہو جاتے انہیں روحانی و قلبی تسکین ہو جاتی اور ریسان مکہ کی طرف سے پہنچنے والی ساری اذیتیں بھول جاتیں اس لیے

اللہ کریم نے فرمایا: اے پیغمبر! ان غلمین سے شعوری طور پر اور قصداً بے توجہی اور عدم التفاتی تو کجا غیر شعوری اور غیر دانستہ طور پر بھی آپ کی نظر التفات ان سے ہٹنے نہ پائے۔

مندرجہ بالا آیت کریمہ کے نازل ہونے کے بعد پیغمبر اکرمؐ اٹھے۔ خود چل کر ان غریب صحابہؓ کے پاس تشریف لے گئے اور فرمانے لگے اس اللہ کا شکر ہے جس نے مجھے اپنی امت میں سے تم لوگوں کے ساتھ اپنے آپ کو روک رکھنے اور عقید کرنے کا حکم دیا ہے اب میرا جینا اور مرنا تمہارے ساتھ ہی ہوگا (۲۵)

اندازہ کیجئے جس دین میں ان غریب اور کمتر درجہ کے لوگوں کا جن کی اب تک معاشرے میں کوئی حیثیت نہ تھی، اتنا خیال رکھا جا رہا تھا انہیں امراء کے مقابلے میں اتنی اہمیت دی جا رہی تھی ان کی دلجوئی کا اتنا اہتمام کیا جا رہا تھا وہ کیوں نہ دین اسلام اور پیغمبر اسلام کے فدائی اور شیدائی بننے۔ ایک اور مکی سورت میں بڑے زور دار اور تائیدی الفاظ میں پیغمبر اکرمؐ اور آپ کی معرفت سارے مسلمانوں کو حکم فرمایا گیا۔

لَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ
وَلَا تَحْزَنْ عَلَيْهِمْ وَخَفِضْ جُنَا حَكَ
لِلْمُؤْمِنِينَ (۲۶)

(آپ اپنی آنکھ اٹھا کر بھی ان چیزوں کو نہ دیکھیے جو ہم نے ان (مشرکین مکہ و دیگر کفار کی) مختلف قسموں (گروپوں یا جماعتوں) کو دے رکھی ہیں اور نہ ان لوگوں (کے ایمان نہ لانے) پر غم کیجئے۔ آپ تو ایمان لانے والوں کے لئے اپنے بازو جھکائے رکھیے)

خفض جناح کے لفظی معنی بازو جھکانے کے ہیں محاورہ میں اس سے مراد ہوتا ہے شفقت و نرم خوئی سے پیش آنا اس آیت میں گو مطلق ”مؤمنین“ کا لفظ آیا ہے تاہم آیت کا سیاق سابق بتاتا ہے کہ یہاں فقراء مؤمنین بطور خاص مراد ہیں۔ اسی چیز کی طرف نکتہ سنج مفسر رازی نے یوں اشارہ کیا ہے۔

والمقصود انه تعالى لما نهاه عن الالتفات الى اولك الاغنياء من الكفار امره بالتواضع لفقراء المسلمين (۲۷)

مقصد یہ ہے کہ جب اللہ نے حضورؐ کو کفار کے ان غنی لوگوں کی طرف التفات سے منع فرمایا تو آپؐ کو مسلمانوں کے فقیر حضرات سے تواضع انکساری شفقت اور نرمی سے پیش آنے کا حکم فرمایا ذرا اندازہ کیجئے کہاں پیغمبر اور پیغمبر اعظم و آخر اور کہاں یہ غریب امتی شرف و منزلت کے اعتبار سے مقابلہ ہی کیا مگر یہاں صراحت کے ساتھ اور بڑی تاکید کے ساتھ حکم آقاؐ اور پیغمبرؐ کو مل رہا ہے کہ وہ اپنے غلاموں اور امیوں کے ساتھ ہمیشہ شفقت اور نرمی سے پیش آتا رہے۔ یہ تعلیم بھلا اسلام کے سوا کہاں نظر آئے گی سورۃ الانعام کی مذکورہ آیت اور اس کی ہم مفہوم احادیث سے استنباط کرتے ہوئے فقہاء نے لکھا ہے کہ

وقد حصل من قوة الاية والحديث النهى عن ان يعظم احد لجاهه ولثوبه و عن ان يهتقر احد لخموله ولرثائه ثوبه (۲۸)

آیت کے زور دار الفاظ یعنی صیغہ نہی اور اس قسم کی احادیث سے اس امر کی ممانعت معلوم ہوئی کہ کسی آدمی کی محض اس کے جاہ و مرتبہ اور خوش لباسی کی وجہ سے تعظیم و تکریم کی جائے اور کسی غریب آدمی کی محض کمزوری اور بد لباسی کی وجہ سے تحقیر کی جائے۔ یہ دونوں باتیں ناجائز ہیں۔

ایک غریب نابینا کی خاطر پیغمبر اکرمؐ کو تنبیہ

اسلام کے ابتدائی زمانہ کی بات ہے جب ایک بار حضور اکرم صلی اللہ علیہ وسلم روسائے مکہ ابو جہل بن ہشام، عقبہ ابن ربیعہ، ابی بن خلف، امیہ ابن خلف اور شیبہ وغیرہ کو سمجھا رہے تھے اور جیسا کہ پیچھے گزرا حضورؐ کی اپنی طبعی و جبلی رافت و رحمت اور شفقت کی وجہ سے زبردست خواہش تھی کہ یہ لوگ کسی طرح ایمان لے آئیں اور یوں آخرت کے دائمی عذاب سے نجات پا جائیں۔ دوران

گفتگو ایک غریب نابینا صحابی عبداللہ بن ام مکتوم نامی آگے انہیں اپنی نابینائی اور معذوری کیوجہ سے شاید ان لوگوں کی موجودگی اور گفت و شنید کا پتہ نہ چل سکا اور آتے ہی حضورؐ سے کوئی مسئلہ دریافت کرنے لگے بقول مولانا عبدالماجد دریا آبادی جاہلی تہذیبوں میں (حسب بیان سابق) اونچ نیچ کا فرق (Social Status) ہمیشہ بہت ہی مبالغہ آمیز رہا ہے۔ برہمن کے برابر شودر بھلا کہیں بیٹھ سکتا ہے لارڈز کے ساتھ (Commoner) کھانے کی ایک میز پر کہیں جمع ہو سکتا ہے قریش کے جاہلی تمدن میں بھی ایک غریب آدمی کی جسارت بڑی بد تہذیبی میں داخل تھی اور رسول اللہ صلی اللہ علیہ وسلم کو تبلیغ و اشاعت دین کی دھن میں ان لوگوں کی تالیف قلب خاص طور پر مد نظر تھی۔ ایسے موقعہ پر ان نابینا صحابی کی نادانستہ مداخلت آپؐ کو قدرۃ "ناگوار گزری۔"

اصولی طور پر حضورؐ کی ناگواری غلط نہ تھی۔ کیونکہ یہ نابینا صحابی بچے مسلمان تھے حل طلب مسئلہ کسی اور وقت میں بھی پوچھا جا سکتا تھا جبکہ دوسری طرف روسائے مکہ کے ایمان و اسلام کا مسئلہ تھا۔ ظاہر ہے دل کے خطرناک مرض اور جان بلب مریض کا علاج پہلے کیا جانا ضروری ہے نہ کہ ایک صحت مند و تندرست آدمی کو مزید صحت کے لئے کوئی دوائی دینا۔ مگر اللہ کریم کو جو صرف امراء و روساء کا ہی نہیں غرباء و مساکین کا بھی رب ہے، غریب نابینا کے ساتھ حضورؐ کا یہ طرز عمل اور رویہ پسند نہ آیا۔ حضورؐ کو چونکہ رحمتی دنیا تک کے لئے ایک نمونہ بنا تھا۔ اس لیے آپؐ کو تنبیہ فرمائی گئی اور تنبیہ بھی بڑے محبت آمیز لہجے میں۔ ارشاد ہوا۔

عبس و تولى ان جاءه الاعمى و ما يدريك
لعله يزكى او ينكر فتنفعه الذكرى اما من
استغنى فانته له تصدى وما عليك الا يزكى
و اما من جائك يسعى و هو يخشى فانته
عنه تلهى

(سورۃ عبس: آیت ۱۰ تا ۱۰)

وہ (بیغیر) جیسے بچیس ہوئے اور منہ پھیر لیا اس بات پر کہ ان کے پاس نابینا آیا اور (اے محبوب!) آپ کو کیا خبر، شاید وہ سنور ہی جاتا یا نصیحت قبول کر لیتا اور اس کو نصیحت کرنا فائدہ ہی پہنچاتا۔ سو جو شخص (دین سے) بے پروائی کرتا ہے آپ اس کی تو فکر میں پڑ جاتے ہیں درانحالیکہ آپ پر کوئی الزام نہیں اگر وہ نہ سنورے۔ اور جو شخص آپ کے پاس دوڑتا ہوا آتا ہے اور وہ (اللہ سے) ڈرتا (بھی) ہے تو آپ اس سے بے اعتنائی برتتے ہیں۔

سجان اللہ! کتنا پاس ہے کتنا لحاظ ہے اور کس قدر بلند و مرتبہ و اعزاز ہے ایک غریب و مخلص مومن کا اللہ کے نزدیک کہ اس کی خاطر اپنے محبوب بیغیر کو تنبیہ اور ایک قسم کی سرزنش کی جا رہی ہے۔

پھر قربان جاؤں اس عظیم امین بیغیر پر جس نے اپنی تنبیہ اور سرزنش پر مشتمل آیات کو بھی قیامت تک کے لئے دنیا کے سامنے پیش کر دیا ورنہ کس کو معلوم ہو سکتا تھا کہ بیغیر کو ایک غریب نابینا سے عدم التفاتی پر تنبیہ کی گئی ہے۔ اس مقام پر ”رسول عربی اور عصر جدید“ کے مؤلف سید محمد اسمعیل صاحب (ریٹائرڈ چیف آڈیٹر مغربی پاکستان) نے بڑی عمدہ بات لکھی ہے فرماتے ہیں۔

”باتیں اکثر چھوٹی چھوٹی ہوا کرتی ہیں لیکن ان کے نتائج بہت بڑے ہوا کرتے ہیں۔ جو کچھ حضور اکرمؐ نے کہا بشری فراست کا وہی تقاضا تھا جو کچھ خدا نے فرمایا اس کے محیط علم کا بھی وہی تقاضا تھا۔ نفس واقعہ کوئی خاص اہمیت نہیں رکھتا لیکن قرآن کریم میں سورہ عبس و تولى کا وجود بڑی اہمیت رکھتا ہے۔ ماہرین نفسیات جانتے ہیں کہ اس کا وجود حضور اکرمؐ کی صداقت کی منہ بولتی دلیل ہے۔ کوئی مدعی کاذب اپنی کسی ذاتی خامی یا کوتاہی کا ذکر گوارا نہیں کرتا اور کوئی مصلحت بین دانشور مصلح بھی ایسی چیزوں کا اپنی کتاب میں ذکر کرنا مناسب نہیں سمجھتا جس سے اس کی خامی ظاہر ہوتی ہو یہ صرف ایک سچے رسول سے ہی توقع کی جا سکتی ہے کہ وہ پیغام الہی کو بلا کم و کاست انسانوں تک پہنچادے اور اس کی بالکل پرواہ نہ کرے کہ اس کی کسی بشری خامی یا عملی کوتاہی پر تنقید تفضیم یا سرزنش ہو رہی ہے۔ قرآن کریم میں سے ایسے کئی اور نظائر پیش کیے جا سکتے ہیں جو قلب رسول اکرمؐ کی پاکیزگی کی محکم دلائل سے مزین متنوع و منفرد موضوعات پر مشتمل مفت آن لائن مکتبہ

روشن دلیلیں ہیں۔ صلی اللہ علیہ وسلم۔“
 (سید محمد اسماعیل : رسول عربی اور عصر جدید : ص ۱۸۴ طبع مکتبہ طلوع
 سحر کمرشل ایریا کراچی ۱۹۶۹ء)

ابن ام مکتوم کے لئے چادر بچھا دینا

اس تنبیہ الہی کے بعد مذکور نابینا صحابی جب کبھی حضورؐ کے پاس
 آتے تو آپؐ ان کی کتنی عزت کتنی تکریم اور کتنی دلداری فرماتے۔ طلی کے الفاظ
 میں مشاہدہ فرمائیے۔

**فکان بعد ذالک انا جاء یقول مرحبا بمن
 عاتبنی فیہ ربی ویبسط لہ رداءہ (۲۹)**

اس کے بعد جب ابن ام مکتومؓ حضورؐ کے پاس آتے تو آپؐ فرماتے خوش
 آمدید ہو اس (عظیم المرتبت) شخص کے لئے جس کی وجہ سے میرے رب نے مجھے
 سرزنش فرمائی پھر ان کے واسطے اپنی چادر کو بچھا دیتے۔

ابن ام مکتومؓ کی خاطر تواضع

ساتھ ہی سورخ مذکور کی ایک اور روایت ملاحظہ فرمائیے اور اس معذور کو
 مبارک دیجئے کہ اہل بیت نبویؐ اس نابینا صحابی کی کتنی تکریم اور کتنی خاطر تواضع
 کرتے ہیں۔ شععی کا بیان ہے کہ

”ایک آدمی ام المؤمنین سیدہ عائشہ صدیقہ رضی اللہ عنہا
 کے پاس آیا۔ کیا دیکھتا ہے کہ حضرت عبداللہ بن ام مکتوم
 سیدہ کے پاس بیٹھے ہیں اور آپؐ لیموں کاٹ کر اور شہد میں ملا
 ملا کر انہیں کھلا رہی ہیں۔ اس آدمی نے عرض کیا سیدہ! یہ کیا
 فرمایا: آل محمدؐ کی طرف سے ان کے ساتھ یہ تواضعانہ برتاؤ
 آج نہیں بلکہ اس وقت سے کیا جا رہا ہے جب سے اللہ نے
 ان کی خاطر نبی اکرم صلی اللہ علیہ وسلم کو تنبیہ فرمائی ہے۔“

(۳۰)

کیا بلند ستارہ اور کتنا بلند نصیب ہے اس غریب نایبنا صحابی کا جس کے سامنے خود پیغمبرؐ اور ان کے سب گھر والے بچھے جا رہے ہیں۔

عزت و فضیلت کا اسلامی معیار

جیسا کہ پیچھے عرض کیا گیا کہ بعثت نبوی سے قبل عرب و عجم میں انسانی عزت و احترام اور فضیلت کا معیار خاندان، ذات، برادری، رنگ، نسل، دولت و حشمت اور جاہ و مال تھا۔ حضورؐ کی رحمتہ للعالمین ذات گرامی نے اس معیار کو یکسر ختم فرمایا اور اس ذہنیت و سوچ کی جا بجا نفی فرمائی۔ بخاری و مسلم کے حوالے سے مشکوٰۃ میں ہے۔

”حضرت سہل بن سعد الساعدی رضی اللہ عنہ بیان کرتے ہیں کہ ایک دفعہ ایک آدمی نبی کریم صلی اللہ علیہ وسلم کے پاس سے گزرا۔ آپ نے پاس بیٹھے ہوئے آدمی سے پوچھا۔ اس گزرنے والے آدمی کے بارے میں تمہاری کیا رائے ہے وہ کہنے لگا یہ آدمی شریف اور معزز لوگوں میں سے ہے اللہ کی قسم! یہ آدمی اس لائق ہے کہ کسی کے ہاں پیغام نکاح بھیجے یا رشتہ طلب کرے تو اسے رشتہ دیا جاتا ہے اور اگر کسی معاملے میں کسی کی سفارش کر دے تو اس کی سفارش قبول کی جاتی ہے۔ حضورؐ یہ جواب سن کر خاموش ہو گئے تھوڑی دیر بعد ایک دوسرا آدمی قریب سے گزرا۔ آپ نے پاس بیٹھے ہوئے اس آدمی سے اس گزرنے والے کے بارے میں بھی رائے طلب کی۔ اس نے کہا: یا رسول اللہ! یہ آدمی فقیر مسلمانوں سے تعلق رکھتا ہے اس غریب کا حال تو یہ ہے کہ اگر کسی سے رشتہ طلب کرے تو کوئی اسے رشتہ دینے کے لئے تیار نہ ہو

اور اگر کسی کی سفارش کر دے تو کوئی اس کی سفارش قبول نہ کرے اور اگر کوئی بات کرے تو کوئی آدمی اس کی بات تک نہ سنے۔ (یہ ایک عام رجحان اور ذہنیت تھی جس کی ترجمانی پاس بیٹھنے والا آدمی کر رہا تھا۔ اس عام ذہنیت کا قلع قمع کرنے کے لئے) رسول مقبول صلی اللہ علیہ وسلم نے فرمایا۔

ہنا خیر من ملأ الارض مثل ہنا

(یہ فقیر و غریب مسلمان دنیا بھر کے اس قسم کے امراء و

اشراف سے کہیں بہتر ہے) (۳۱)

حضورؐ نے انسانی فضیلت و برتری اور اکر میت کا معیار ہی تبدیل فرما دیا۔ شریعت مصطفویٰ میں کسی کی عزت اور بڑائی اس کے حسب و نسب، متاع دنیا، دولت و ثروت، مال و منال، اور جاہ و منصب کی وجہ سے نہیں اور نہ ہی کوئی انسان محض اس بنا پر عزت کا مستحق سمجھا جا سکتا ہے کہ وہ کروڑ پتی یا ارب پتی ہے اس کا رنگ گورا ہے اس کا تعلق آریائی نسل سے ہے یا وہ خان، میاں، ٹوانہ، ٹو، دولتانہ، بھٹو، جتوئی، سادات، لالیکا، اور بھروانہ خاندان سے نسبت رکھتا ہے یا صاحبزادہ اور سردار زادہ ہے۔ بلکہ اس کی عزت و بڑائی اس کے ایمان، اخلاص، تقویٰ، علم، حق پرستی، جاں نثاری، فداکاری، نیکو کاری، راست بازی، پرہیزگاری اور حسن عمل کی بنیاد پر ہے۔ جس آدمی میں بھی ایمان و تقویٰ ہو گا وہ چاہے امیر ہو یا غریب، اللہ و رسولؐ کے نزدیک معزز و محترم ہے اور جو آدمی مومن اور متقی و پرہیزگار نہیں۔ دنیوی اعتبار سے وہ ثریا تک کیوں نہ پہنچا ہوا ہو اللہ و رسولؐ کے نزدیک اس کی کوئی حیثیت اور وقعت نہیں۔ وہ دنیوی ٹھاٹھ بانٹھ اور آن بان کے باوجود اسلام کی نگاہ میں صفر ہے۔ ہر دور میں خوشحال اور مالدار طبقہ اپنی خوشحالی اور اپنی مالی و افرادی قوت کو عند اللہ اپنے قرب، قبولیت اور حقانیت کی دلیل سمجھتا آیا ہے۔ اسی زعم باطل کی وجہ سے مرفہ الحال لوگ انبیاء کرام کی تکذیب میں پیش پیش رہے اور معصوم انبیاءؑ کو محض ان کی مالی ناداری کی بنا پر جھٹلاتے رہے۔ قرآن مجید نے حضورؐ کی زبانی رہتی دنیا تک اس زعم باطل اور اس غلط سوچ

پر کاری ضرب لگائی اور واضح طور پر فرمایا کہ ظاہری خوشحالی اور مرفہ الحالی ہرگز عند اللہ قرب یا حقانیت کی دلیل نہیں جیسا کہ اکثر جاہل مالدار سمجھتے ہیں یہ اونچ نیچ اور تفاوت تو تمام ترمشیت تکوینی اور انتظامی مصالح کی بنیاد پر ہے۔ رضاء الہی اور اللہ کے قرب و قبولیت سے اس کا کوئی تعلق نہیں ارشاد ہوا۔

قُلْ إِنْ رَبِّي يَبْسُطُ الرِّزْقَ لِمَنْ يَشَاءُ وَيَقْدِرُ
وَلَكِنْ أَكْثَرُ النَّاسِ لَا يَعْلَمُونَ ○ وَمَا
أَمْوَالِكُمْ وَلَا أَوْلَايَاكُمْ بِالَّذِي تُقْرَبُونَ عِنْدَنَا
زَلْفَىٰ إِلَّا مَنْ أَمِنَ وَعَمِلَ صَالِحًا فَاُولَئِكَ
لَهُمْ جِزَاءٌ الْضِعْفُ بِمَا عَمِلُوا وَهُمْ فِي
الْغُرَفَاتِ آمِنُونَ

(سورۃ سبأ: آیت ۳۶، ۳۷)

(اے پیغمبر! آپؐ فرمادیں کہ میرا پروردگار جس کے لئے چاہتا ہے رزق (یا روزی) کو پھیلا دیتا (یا زیادہ کر دیتا) ہے اور جس کے لئے چاہتا ہے روزی کو تنگ کر دیتا ہے لیکن اکثر لوگ اس (فراخی رزق یا تنگی رزق کی مصالحتوں) کا علم نہیں رکھتے۔ تمہارے مال اور تمہاری اولاد (میں سے کوئی بھی) ایسی چیز نہیں جو تم کو کسی درجہ میں ہمارا مقرب بنا دے مگر ہاں جو کوئی ایمان لائے اور نیک عمل کرے۔ سو ایسے لوگوں کے لئے ان کے عمل کا کہیں بڑھا ہوا صلہ ہے اور وہ بالا خانوں میں (بروز قیامت) چین سے بیٹھیں ہوں گے۔

اللہ کے ہاں اس دنیوی مال و دولت کی کوئی قدر نہیں۔ نہ اس کا دیا جانا عند اللہ قرب کی دلیل ہے۔ حدیث میں ہے کہ ”اگر اللہ کے نزدیک دنیا کی قدر ایک مچھر کے بازو کے برابر ہوتی تو کافر کو ایک گھونٹ پانی کا نہ دیا جاتا“ (۳۲) بھلا جو چیز اللہ کے نزدیک اس قدر حقیر ہو اسے سیادت و وجاہت کا معیار قرار دینا کہاں تک صحیح ہو گا۔ قریش مکہ نے نبوت و رسالت جیسے عظیم منصب پر کسی غریب آدمی

کے فائز کیے جانے کو بعید از قیاس سمجھا اور یہ کہا کہ اگر اللہ کو کوئی انسان نبی بنانا ہی تھا اور کسی آدمی پر وحی اتارنا ہی تھی تو مکہ و طائف کے کسی عظیم (وڈیرے) آدمی پر یہ وحی کیوں نہ نازل ہوئی تو اس کے جواب میں اللہ کریم نے واضح فرمایا کہ دنیا، اس کا سارا ساز و سامان روپیہ پیسہ اور مال و دولت اللہ کے ہاں ایسی چیز نہیں کہ اس کی بنیاد پر وہ کسی کو نبی بناتا۔ دنیا تو اللہ کے نزدیک اتنی حقیر اور بے وقعت شے ہے کہ اگر لوگوں کے کفر میں مبتلا ہو جانے کا اندیشہ نہ ہوتا تو وہ کافروں پر جو اس کے نزدیک انتہائی مبغوض ہیں، سونے چاندی کی بارش کر دیتا۔ فرمایا۔

**وَلَوْ لَا اَنْ يَكُوْنَ النَّاسُ اُمَّةً وَّاحِدَةً لَجَعَلْنَا
لِمَنْ يَكْفُرْ بِالرَّحْمٰنِ لِيُبَيِّنَ لَهُمْ
فَضْلَهُمْ مَعَارِجَ عَلَيْهَا يَظْهَرُونَ وَلِيُبَيِّنَ لَهُمْ
اَبْوَابًا وَسُرَرًا عَلَيْهَا يَتَكَبَّرُونَ وَزُخْرُفًا**

(سورۃ الزخرف: آیت ۲۳، ۲۴)

اور اگر یہ بات (متوقع) نہ ہوتی کہ سب لوگ ایک ہی طریقہ کے (کافر) ہو جائیں گے تو جو لوگ خدائے رهن کا انکار کرتے ہیں (اور اس وجہ سے خدا کے نزدیک مبغوض ہیں) تو ہم ان کے گھروں کی چھتیں چاندی کی بنا دیتے اور زینے بھی (چاندی کے بنا دیتے) جن پر یہ چڑھا کرتے ہیں اور ان کے گھروں کے دروازے اور تخت بھی (چاندی کے کر دیتے) جن پر تکیہ لگا کر یہ بیٹھتے ہیں اور یہی چیزیں سونے کی بھی کر دیتے۔

دیوبند دولت کی کمی بیشی قطعاً اللہ کے نزدیک فضیلت و عزت کا معیار نہیں کہ اس کی بنیاد پر اللہ کریم کسی کو ایمان یا نبوت سے سرفراز فرماتے۔ مال و دولت یا رزق میں تفاوت صرف اور صرف تکوینی اور انتظامی مصالح کی وجہ سے ہے۔ اور بالکل انسانی فطرت اور عقل کے مطابق ہے۔ یہ تفاوت نہ ہو تو دنیا کا انتظام چلنا مشکل ہو جائے۔ دنیا کی آبادی چمچ پھل روئقیں اور حکومتوں کے نظام کا چلنا باہمی تفاوت کے دم قدم سے ہے۔ اس چیز کی طرف قرآن مجید نے اپنے بلیغ انداز میں یوں اشارہ کیا ہے۔

نحن قسمنا بينهم معيشتهم فى الحياة الدنيا ورفعنا بعضهم فوق بعض درجات ليتخذ بعضهم بعضا سخريا

(سورة زخرف: آیت ۳۲)

(ہم نے ان (لوگوں) کے درمیان ان کی معیشت (روزی) کو اس دنیوی زندگی میں تقسیم کیا اور (اس تقسیم میں) ہم نے بعض لوگوں کو بعض پر فضیلت دے رکھی ہے تاکہ ایک (صاحب فضیلت) دوسرے (مفضول) سے کام اور خدمت لے سکے۔) (۳۲)

کس آدمی کا جی نہیں چاہتا کہ اس کا رنگ گورا ہو، اس کا چہرہ سرخ و خوبصورت ہو، اس کی شکل و صورت پری صفت ہو، اس کے اعضاء و جوارح میں عمدہ تناسب ہو، اس کی تخلیق میں کوئی عیب نہ ہو، صحت مند اور توانا ہو۔ اس کا تعلق کسی اونچے گھرانے سے ہو۔ اس کا نسب کسی شریف خاندان سے ملتا ہو۔ کسی معزز قوم کے ساتھ نسبت رکھتا ہو پھر اس کے رہنے کے لئے فلک بوس کونٹھی اور خدم و حشم ہوں۔ مال و دولت کی ریل پیل ہو پھر اس پر جاہ و اقتدار کا مالک بھی ہو غرض دنیا کی ہر سہولت اور سامان تعیش اس کے پاس موجود ہو۔ مگر دنیا میں عملاً ایسا نہیں ہے ہر آدمی کی خواہشات اور تمنائیں پوری نہیں ہوتیں دراصل کسی آدمی کا خوبصورت ہونا یا بد صورت، گورا ہونا یا کالا، صحیح الاعضاء پیدا ہونا یا لنگڑا لولا، غریب گھرانے میں آنکھ کھولنا یا امیر گھرانے میں خاندانی اعتبار سے کسی اونچے خاندان سے ہونا یا چھوٹے خاندان سے امیر ہونا یا غریب۔ کسی کا زیادہ عقل مند ہونا یا کم عقل عرب میں پیدا ہونا یا عجم میں، مغرب کا ہونا یا مشرق کا، زمیندار ہونا یا غیر زمیندار۔ یہ تمام وہ چیزیں ہیں جنہیں خالق کریم نے اپنے ہاتھ میں رکھا ہوا ہے اس تفریق میں کیا کیا تلوینی مصلحتیں ہیں کیا کیا حکمتیں ہیں انہیں خالق کائنات ہی بہتر جانتا ہے۔ تاہم یہ بات واضح ہے کہ انسانوں کے اندر اس فرق و امتیاز میں انسان کے کسی قسم کے دخل اور کسی بھی درجے میں مرضی کا اختیار نہیں۔ رب

کریم جس طرح چاہے، جس رنگ روپ میں چاہے جس خاندان میں چاہے جس نوع میں چاہے انسان کو پیدا فرمادے۔

اور یہ ایک اصولی اور عقلی بات ہے کہ جس چیز میں انسان بے چارا مجبور محض ہے اس میں اس کے اپنے اختیار اور مرضی کا کوئی عمل دخل نہیں ہے اس چیز کو انسان کی وجہ فضیلت اور معیار برتری اور عزت و تکریم کا باعث بنا دیا جائے تو ظاہر ہے یہ قرین انصاف نہیں ہو گا۔ وجہ امتیاز تو اسی شے کو قرار دیا جانا چاہیے جس میں انسان کی اپنی مرضی اس کے اختیار اور کسب کا عمل دخل ہو۔

قاضی عیاض رحمۃ اللہ علیہ کی قبر کو اللہ کریم منور فرمائے بڑی پتے کی بات لکھ گئے ہیں۔ الشفاء کے باب دوم میں جہاں نبی کریم صلی اللہ علیہ وسلم کے اوصاف خصائل اخلاق، کمالات اور محاسن کی ایمان افروز اور محبت بھری تفصیل دی ہے۔ وہاں شروع میں ایک اصولی بات لکھی ہے کہ انسان میں جمال و کمال کے خصائل اور محاسن کی دو قسمیں ہوتی ہیں۔ ایک قسم تو ان خصائل اور کمالات کی ہے جو دنیوی اور ضروری ہیں جن کا تقاضا فطرت اور اس دنیا کی ضرورت کرتی ہے یہ وہ کمالات ہیں جن میں انسان کا کسی اختیار اور اس کے کسی کسب کا دخل نہیں ہوتا۔ دوسری قسم کے کمالات کسب شدہ اور دینی ہوتے ہیں۔

وہو ما یحمد فاعلہ و یقرب الی اللہ

تعالیٰ زلفی (۳۴)

(اور یہ وہ کمالات ہیں جن کے کرنے والے کی تعریف کی جاتی

ہے اور یہی کمالات انسان کو اللہ کا قرب عطا کرتے ہیں)

پھر آگے ان **مکتسب** کمالات کی تفصیل دی ہے کہ یہ سارے اخلاق عالیہ اور آداب شرعیہ ہیں مثلاً دین داری، علم، حلم، صبر، شکر، عدل، زہد، تواضع، درگزر، پاکدامنی، سخاوت، شجاعت، حیاء، مروت، خاموشی، سوچ سمجھ کر کام کرنا، وقار، رحمت اور معاشرتی آداب وغیرہ جس کے مجموعے کو ”حسن خلق“ کہا جاتا ہے۔

خلاصہ یہ ہے کہ انسان کی فضیلت کا معیار اس کا رنگ، نسل، خاندان،

نسب، ذات، قوم، علاقہ، پیشہ، مال و دولت اور جاہ و اقتدار نہیں بلکہ اس کے اندر موجود اس کا اخلاص حسن عمل حسن اخلاق اور کردار ہے۔ قاری طیب صاحب نے ایک واقعے اور حکایت کے ذریعے اس چیز کو یوں واضح کیا ہے فرماتے ہیں۔

ارسطو مشہور حکیم اور فلسفی گزرا ہے رات دن جڑی بوٹیوں کی تلاش میں رہتا اور ان کا امتحان لیا کرتا تھا وہ اپنے کام میں اتنا مشغول رہتا تھا کہ اسے نہ دن کی خبر ہوتی اور نہ رات کی۔ ایک مرتبہ ایسا ہوا کہ سارے دن کا تھکا ہارا راستہ پر سو گیا۔ اتفاق سے اس دن بادشاہ کی سواری نکلی ہوئی تھی آگے آگے نقیب و چوہدار ہنوبچو ہنوبچو کی صدائیں لگتے آرہے تھے مگر یہ نیند میں اس طرح مست کہ اسے کچھ خبر نہیں پڑا سوتا رہا۔ بادشاہ کی سواری کا گزر اس کے پاس سے ہوا اسے اس طرح سوتے دیکھ کر چلتے چلتے بادشاہ نے غصہ میں اسے ایک ٹھوکر مار دی اس پر اس نے کہا ”بے ادب“ بادشاہ نے کہا گستاخ! تو نہیں جانتا کہ میں کون ہوں ارسطو نے جواب دیتے ہوئے کہا! آپ ”جنگل کے ذرندے معلوم ہوتے ہیں اس لیے کہ وہی ٹھوکر مارتے ہوئے چلا کرتے ہیں۔ بادشاہ کو اس کے اس گستاخانہ کلام کو سن کر اور بھی غصہ آیا اس نے کہا بد تمیز! میرے پاس خزانہ ہے فوجیں ہیں قلعہ ہے تخت و تاج ہے پھر تو مجھ سے یہ گستاخانہ انداز اختیار کیے ہوئے ہے۔ ارسطو نے کہا یہ ساری چیزیں تو باہر کی ہیں تیرے اندر کون سی چیز کونسی خوبی اور کون سا کمال ہے جس دن تیرے اوپر سے یہ قباشاہی اتر جائے گی تو ذلیل ہو جائے گا تجھے کوئی پوچھنے والا نہ ہو گا۔ آدمی کو فخر اپنے اندر کی چیز پر کرنا چاہیے جب تیرے اندر کوئی کمال نہیں ہے تو تو کپڑوں اور تخت و تاج سے باکمال نہیں بن جائے گا۔ (۳۵)

نسلی اور خاندانی برتری کی حیثیت

اسی طرح خاندان قوم نسل اور اونچی ذات پر اترانا اور ذات برادری کو وجہ فضیلت گردانا بھی اللہ و رسول کے نزدیک کوئی معنی نہیں رکھتا۔ سارے چھوٹے بڑے امیر غریب اور اونچی و نیچی ذات سے تعلق رکھنے والے دنیا بھر کے انسانوں کی اصل ایک ہی ہے

ایک ذالی کے سب ہیں برگ و ثمر
ہے کوئی ان میں خشک اور کوئی تر

(حالی)

سب کا باپ ایک ہی ہے (۳۶) یہ برادریاں قبائل جماعتیں خاندان قوم
نسل اور نسب محض ایک دوسرے کی پہچان اور باہم تعارف کے لئے ہیں (۳۷)
پیدائشی طور پر سب ایک دوسرے کے برابر ہیں (۳۸) محض نسب کی بنیاد پر کسی
انسان کو بارگاہ الہی میں کوئی مقام اور برتری حاصل نہیں۔ اسی لیے مولانا جامی
رحمۃ اللہ نے فرمایا۔

بندہ عشق شدی ترک نسب کن جامی
کہ دریں راہ فلاں ابن فلاں چیزے نیست
”پدرم سلطان بود“ کہنا مردانگی نہیں۔ مردانگی یہ ہے کہ خود سلطان بن کے
دکھائے۔

ان الفتی من یقول ہا انا ذا
لیس الفتی من یقول کان ابی کذا
(حضرت علی المرتضیٰ)

(مرد وہ ہے جو کہے کہ میں ایسا ہوں نہ وہ جو کہے کہ میرا باپ ایسا تھا)
غرض نبی رحمتؐ نے دور جاہلیت کے نسب و ذات اور امارت و غربت پر مبنی
خود ساختہ معیار برتری اور مناط بزرگی کی نفی کر کے معاشرے کے غریب مساکین
اور کمزور طبقات کو ایک معاشرتی مقام عطا فرمایا۔ انہیں احساس کمتری اور احساس
کمتری کے ذہنی و فکری بوجھوں سے نجات عطا فرمائی۔ دنیا میں انہیں باوقار سماجی
مرتبہ اور مناسب جگہ عنایت فرمائی۔ غریب کمزور اور نچلے درجے کے لوگ جنہیں
دولت کے نشے میں مست، مغرور، سرکش اور متکبر امراء و اغنیاء انسان سمجھنے کے
لئے بھی تیار نہ تھے۔ جب پیغمبر اکرمؐ کی مجلس میں روساء و شرفاء کے برابر بیٹھتے
ہوں گے اور ان کا بھی وہی احترام اور وہی عزت ہوتی ہوگی جو شرفاء کی ہوتی تھی
تو اندازہ لگائیں کہ ان غریبوں و کمزوروں کا قد کتنا بلند ہو جاتا اور وزن کتنا بڑھ

جاتا ہو گا۔ یقینی بات ہے جن لوگوں کے لئے زندگی اجیرن بن چکی تھی۔ اور جو موت کو زندگی پر ترجیح دیتے ہوں گے انہیں زندگانی کا لطف بارگاہ نبویؐ ہی میں ملا ہو گا۔

امیروں اور غریبوں کو لڑایا نہیں گیا

یہاں اس امر کی طرف توجہ دلا دینا بھی مناسب ہے کہ حضورؐ اکرم صلی اللہ علیہ وسلم کی ذات عالی کسی ایک طبقے کے واسطے پیغمبر بن کے نہیں آئی تھی نہ ہی آپؐ کی رحمت کسی خاص گروہ تک محدود تھی۔ آپؐ تو رسول العالمین اور رحمت اللعالمین بن کر تشریف لائے تھے۔ آپؐ کے پیش نظر ساری کی ساری قوم تھی۔ آپؐ کی بعثت کسی ایک طبقے کی اصلاح کے لئے نہیں ہوئی تھی۔ آپؐ تو انسانوں کے ہر طبقے کے مصلح اور معلم بنا کر بھیجے گئے تھے۔ غریب و امیر اور مسکین و دولت مند دونوں آپؐ کی نگاہ میں یکساں تھے۔ اس لیے آپؐ نے کسی ایک ہی طبقے کی اصلاح کا فرض انجام نہیں دیا بلکہ دونوں طبقوں کو ترازو کے دونوں پلڑوں میں رکھ کر برابر باٹ سے ناپا اور اپنی تعلیمات اور اصلاحات میں سے دونوں کو مساوی حصہ دیا۔ آپؐ نے غریب و مسکین اور مظلوم و مقبور لوگوں کے سرمایہ داروں کے خلاف طبعی انتقامی جذبات سے فائدہ اٹھانے کی کبھی کوشش نہ فرمائی۔ قوم کے اندر ہر دعویٰ پیدا کرنے کے لئے کبھی روٹی کپڑے اور مکان جذباتی نعرہ بلند نہ فرمایا۔ حضورؐ نے غریب کو امراء کا دشمن نہیں بنایا اور نہ ہی امراء کے خلاف بھڑکایا۔ حضورؐ نے مزارع اور زمیندار۔ مل مالک اور مزدور، کسان اور لینڈ لارڈ، افسر اور ماتحت اور امیر و غریب کے درمیان کسی قسم کی منافرت دوری بغض یا تصادم پیدا نہیں ہونے دیا بلکہ امیروں کی تکریم اور ان کے مناسب مرتبہ کا خیال کرتے ہوئے غریب کا معاشرتی مقام اونچا کر دکھایا۔ معاشرتی انقلاب ذہنی تبدیلی کا متقاضی تھا چنانچہ آپؐ نے سب سے پہلے قوم کے ذہن میں زبردست تبدیلی پیدا کی۔ جس کے باعث امیروں نے غریبوں کو اپنا بھائی سمجھا۔ اور اس پر عمل کر دکھایا۔ اس کے مقابلے میں غریبوں نے امراء کی تکریم اور تعظیم کو قائم رکھا۔ یہی انسان سازی اور

عرب کے اجدوں کی اخلاقی و ذہنی تربیت حضورؐ کا بہت بڑا معجزہ اور حیرت انگیز کارنامہ ہے۔ ہر ملک اور ہر قوم میں امراء اور غریاء کے طبقے تکوینی و انتظامی مصالح کے تحت ہمیشہ موجود رہیں گے۔ ان دونوں کا وجود ایک دوسرے کے لئے مفید ہی نہیں بلکہ عقلی طور پر ضروری بھی ہے۔ اس لیے حضورؐ نے غریاء کو تعلیم دی کہ جس کو خدا نے عزت عطا کر رکھی ہو اس کی تکریم کرنا اور اس کے شایان شان مرتبہ دینا ضروری ہے (۳۹) اور امراء کو تلقین کی غریاء کی کہ محنت و مشقت کی وجہ سے ہی تمہیں دولت و عزت نصیب ہوتی ہے اس لیے تمہارا فرض ہے کہ تم غریاء کے ساتھ واجب و مناسب سلوک کرو۔ انہیں اپنا بھائی سمجھو اور انہیں ان کی غربت کی بنا پر ذلیل و حقیر اور ”کبیس“ نہ سمجھو۔

غریاء کو کھانا کھلانے اور ان کے ساتھ ہمدردی کی تعلیمات

یہ جو کسی دانا نے کہا ہے کہ

”پیٹ نہ پیاں روٹیاں تے **سبھ** گلاں کھوٹیاں“

تو غلط نہیں کہا بلکہ انسانی فطرت کی عین ترجمانی کی ہے غالباً اسی انسانی فطرت کو مد نظر رکھتے ہوئے نبی اکرم صلی اللہ علیہ وسلم نے نماز جیسی اہم عبادت کو کھانے سے مؤخر کر دینے کی اجازت فرمائی۔ صحاح ستہ کی حدیث ہے

انا حضر العشاء واقیمت الصلوة فابعد

وابالعشاء (۴۰)

(جب شام کا کھانا آجائے اور ادھر جماعت کھڑی ہو جائے تو

پہلے کھانا کھا لو) تا کہ کھانا نماز بنے نہ کہ ساری نماز کھانا بن

جائے)

ظاہر ہے جس آدمی کا پیٹ خالی ہو جس کا ذہن روٹی میں پھنسا ہوا ہو، جسے بھوک مضطرب کیے ہوئے ہو جو معاشی طور پر مطمئن نہ ہو یا کسی اور پریشانی میں مبتلا ہو وہ نماز یا اعلیٰ اخلاقی قدروں کی طرف کیا توجہ دے سکتا ہے وہ بلند مقاصد اور بلند نظریات کی فکر کیسے کر سکتا ہے وہ اعلیٰ تر حقیقوں کا ذوق کیونکر پیا سکتا ہے وہ علمی و عملی میدانوں میں کیونکر عظیم کارنامے انجام دے سکتا ہے اسی لئے تو حضورؐ بھوک سے پناہ مانگا کرتے تھے۔

اللهم انى اعوزبك من الجوع فانه بئس
الضجيع (۴۱)

(اے اللہ! میں بھوک سے تیری پناہ مانگتا ہوں۔ بلاشبہ بھوک
بہت برا ساتھی ہے)

فقروفاقہ سے پناہ مانگتے ہوئے حضورؐ نے یوں دعا فرمائی

اللهم انى اعوزبك من الفقر والذلة
الذلة (۴۲)

(اے اللہ میں فقر و محکدستی مال کی قلت اور ذلت سے تیری
پناہ چاہتا ہوں)

کیونکہ یہ فقر وفاقہ بعض اوقات انسان کو کفر تک پہنچا دیتا ہے (۴۳)

اور پھر یہی وجہ معلوم ہوتی ہے کہ خالق کائنات نے جب انسان اول کو
تخلیق فرمایا تو سب سے پہلے اس کی روٹی اور معاش کا انتظام کیا۔ بعد میں اس سے
دوسرے احکامات کی تعمیل کا مطالبہ کیا گیا۔ حضرت آدم علیہ السلام کو پیدا فرمانے
کے بعد اللہ تعالیٰ نے انہیں مخاطب کرتے ہوئے فرمایا۔

يا ادم اسكن انت و زوجك الجنة و كلامنها
رغدا حيث شئتما (۴۴)

(اے آدم! تم اور تمہاری بیوی بہشت میں رہو سہو اور اس
میں جہاں سے چاہو خوب کھاؤ)

شیخ سعدیؒ کے نزدیک تو کائنات کا سارا نظام ہی انسان کی روٹی کے لئے
ہے۔ فرماتے ہیں!

ابرو بادومہ و خورشید ہمہ در کارند
تا توانی بگفت آری و بغفلت نہ خوری

اللہ کریم چونکہ انسان کا خالق رازق اور رب ہے پھر وہ اس کی فطرت اور
طبعی تقاضوں کو بھی بخوبی جانتا ہے اس لیے اس نے انسان کے اس طبعی تقاضے کو
سب سے پہلے پورا کرنے کے انتظامات فرمائے نبی رحمتؐ جنہیں اللہ کریم نے رحمتہ

للعالمین اور مومنین کے واسطے رؤف رحیم بنا کر مبعوث فرمایا تھا مخلوق خدا کی ہمدردی، نغمگساری، خیر خواہی اور شفقت و رحمت جن کی طبیعت ثانیہ تھی کیسے ممکن تھا کہ آپ ضرورت مندوں محتاجوں غریبوں مسکینوں کمزوروں اور بھوکوں کی معاشی فلاح کا کوئی انتظام نہ فرماتے۔ آنجناب کی ذاتی غمخواری اور درد مندی کا یہ عالم تھا کہ جب تک بھوکے کو کھانا نہ کھلا لیتے، ننگے کو کپڑا مہیا نہ فرما لیتے، مصیبت زدہ کی مصیبت دور نہ فرما لیتے، پریشان حال کی پریشانی کا علاج نہ فرما لیتے ضرورت مند کی ضرورت نہ پوری فرما لیتے۔ محتاج کی احتیاجی کا بندوبست نہ فرما لیتے، مشکل میں پھنسے ہوئے کو مشکل سے نہ نکال لیتے، درد سے کراہنے والوں کو چپ نہ کرا لیتے مظلوم کو ظلم سے نجات نہ دلوا لیتے، خوف زدوں کے خوف کو دور نہ فرما لیتے، مقروض لوگوں کی ادائیگی قرض کا کوئی انتظام نہ فرما لیتے، یتامی و یتیموں کی دیکھ بھال کی کوئی صورت پیدا نہ فرما لیتے، بے آسرا اور بے سہارا لوگوں کے لئے کوئی آسرا و سہارا ڈھونڈ نہ لیتے، مسافر و اجنبی کو ٹھہرانہ لیتے، نہ کما سکنے والوں کی زیت کی کوئی شکل نہ بنا لیتے، اس وقت تک آنجناب کی ذات گرامی کو چین نہ آتا۔ یہ محض لفاظی نہیں بلکہ حقیقت ہے۔ حضور کی اس شفقت علی المخلوق اور انسانیت کے ساتھ ہمدردی و غمخواری کے طبعی جذبہ کی طرف قرآن نے یوں اشارہ کیا ہے۔

**عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ
بِالْمُؤْمِنِينَ رَؤُوفٌ رَحِيْمٌ ۝**

(سورۃ توبہ: آیت ۱۲۸)

(لوگو!) تمہارا کسی مشقت میں پڑنا میرے رسول پر بہت گراں گزرتا ہے وہ تمہاری خیر خواہی اور بھلائی کا حریص ہے خصوصاً مومنین کے حق میں تو بڑا ہی شفیق اور مہربان ہے۔

دکھ تمہیں ہوتا ہے مصیبت میں تم بتلا ہوتے ہو درد تمہیں ہوتا ہے مگر اس درد کی ٹیس وہ محسوس کرتا ہے مولانا آزاد نے کیا خوب لکھا ہے ”وہ تمہارا دکھ برداشت نہیں کر سکتا۔ تمہاری ہر تکلیف خواہ جسمانی ہو یا روحانی اس کے دل کا درد و غم بن جاتی ہے وہ تمہاری بھلائی کی خواہش سے لبریز ہے۔ وہ اس کے لئے

ایسا مضطرب قلب رکھتا ہے کہ اگر اس کی بن پڑتی تو ہدایت و سعادت کی ساری پاکیاں پہلے ہی دن گھونٹ بنا کر پلا دیتا۔ پھر اس کی محبت و شفقت تمہارے ہی لیے نہیں وہ تو تمام مومنوں کے لئے خواہ عرب کے ہوں یا عجم کے ”رؤف رحیم“ ہے۔ ”رؤف“ رافت سے ہے۔ اور اس کا اطلاق ایسی رحمت پر ہوتا ہے جو کسی کی کمزوری اور مصیبت پر جوش میں آئے۔ پس رافت، رحمت کی ایک خاص صورت ہے اور رحمت عام ہے۔ دونوں کے جمع کر دینے سے رحمت کا مفہوم زیادہ قوت و تاثیر کے ساتھ واضح ہو گیا“ (۴۵)

آپؐ نے کبھی بھی محض وعظ و نصیحت اور غریبوں کمزوروں بھوکوں اور مظلوموں کے حق میں زور دار تقریر پر اکتفا نہیں کیا صرف زبانی الفاظ اور جھوٹ موٹ کے ٹوٹوں سے غریب لوگوں کو کبھی بسلانے کی کوشش نہ فرمائی کیونکہ تقریر سے کسی بھوکے کا پیٹ نہیں بھرا کرتا نہ تقریر سے مصیبت زدہ اور مظلوم کی داد رسی ہوا کرتی ہے اس لیے آپؐ ہمیشہ زبان سے زیادہ عمل کے ذریعے غرباء و مساکین کی ہر طرح سے امداد ہمدردی غمخواری اور دلداری فرماتے رہے۔ نبوت سے پہلے بھی آپؐ کی یہی عادت کریمہ تھی اور نبوت کے بعد بھی ساری زندگی یہی معمول رہا۔ قبل از نبوت کی زندگی میں یتامی یتامی یواؤں ضرورت مندوں، غریبوں کمزوروں اور بے سارا لوگوں کی عملی ہمدردی اور غمخواری پر گھر کے اور انتہائی قریبی دو معتبر افراد حضرت ابو طالب اور سیدہ خدیجہ الکبریٰؓ کی گواہی پیچھے گزر چکی ہے۔ بعد از نبوت کے عرصہ حیات میں غریب بے بس، کمزور اور مظلوم و مقہور طبقات کے ساتھ آپؐ کے انتہائی شفقت بھرے رویہ کی عملی مثالیں انشاء اللہ آگے آرہی ہیں۔ اپنی ذاتی ناداری گھریلو ضرورت اور اہل و عیال کے فقر و فاقہ کے باوجود آپؐ نے ہمیشہ بلا امتیاز دوسرے ضرورت مندوں کو ترجیح دی۔

یہ تو تھا غرباء و مساکین کمزوروں اور ضرورت مندوں کے ساتھ آپؐ کا ذاتی رویہ۔ یہی اخلاق، یہی انسانی محبت، یہی غمخواری کا جذبہ، یہی عام شفقت، یہی درد دل، اور یہی ایثار و قربانی، یہی انفاق، یہی فیاضی، یہی بذل و عطا اور یہی انسانیت کے لئے جینے کا جذبہ آپؐ اپنے ماننے والوں میں بھی پیدا فرمانا چاہتے تھے۔

فرمایا میری بعثت ہی ان مکارم اخلاق کی تکمیل کے لئے ہوئی ہے۔

بعثت لا تمم مکارم الاخلاق (۴۶)

جو خوش نصیب لوگ آپؐ کے قریب آرہے تھے آپؐ ان کی تربیت بھی فرما رہے تھے ان کے قلوب کا تزکیہ بھی فرما رہے تھے۔ ان کے دلوں سے خود غرضی حرص لالچ اور دنیا کی ہوس جیسے رذائل نکال کر آپؐ ان میں ایثار، قربانی، بے نفسی، قناعت، ہمدردی، اور جود و سخا جیسی صفات عالیہ کا بیج بو رہے تھے۔ اوپر سے وحی الہی کے ذریعے ان قلوب کی آبیاری فرما رہے تھے۔ اسی وحی الہی کے ذریعے آپؐ نے بیمار دلوں کا علاج فرمایا اسی حیات بخش کلام کے ذریعے آپؐ نے مردہ دلوں کو حیات نو بخشی۔ حضورؐ نے اسی کلام ربی سے عرب کی سر زمین پر ایک انقلاب پیا گیا اور اکیلے ہی ایک تہلکہ مچا کے رکھ دیا۔

اتر کر حرا سے سوئے قوم آیا
اور اک نسخہ کیسا ساتھ لایا
وہ بجلی کا کڑکا تھا یا صوت ہادی
عرب کی زمیں جس نے ساری ہلا دی

یہ قرآن حضورؐ کا دائمی معجزہ اور نظام مصطفوی یا اسلامی ریاست کا منشور دستور اور آئین ہے۔

جس ریاست کے دستور میں غرباء و مساکین ضرورت مند اور محتاج و بے کس لوگوں کی فلاح و بہبود اور ان کی حالت زار کو سنوارنے کی کوئی دفعہ نہ ہو وہ ریاست بھلا فلاجی ریاست کیسے بن سکتی ہے۔ اور جس قوم کی ایک بڑی اکثریت ہر وقت ”کھائیں گے کیا“ کے سوال پر سوچتی رہے۔ وہ کیا جو ہر دکھا سکتی ہے۔ اس لیے اس قرآن میں مکی دور کے اندر ہی غرباء و مساکین، سالکوں، محتاجوں اور محروم المعیشت لوگوں کی معاشی حالت کو بہتر بنانے اور انہیں معاشی فکر سے مطمئن کرنے کے لئے دفعات دوسرے لفظوں میں احکامات اور ہدایات اترنا شروع ہو گئیں۔ قانون نافذ کرنے سے قبل تربیتی اور تشویقی انداز میں صاحب حیثیت حضرات کو غرباء و مساکین کی امداد و دستگیری اور ان کی ضروریات و پورا کرنے کی ہدایات

فرمائی گئیں۔ انہیں ذہنی و قلبی طور پر مختلف انداز اور مختلف پیرایوں میں غریبوں کی رضا کارانہ مالی امداد و تعاون پر ابھارا گیا۔ کیونکہ جب تک کسی معاشرے میں ذہنی قلبی اور اخلاقی تبدیلی نہیں آجاتی اس وقت تک ان میں کوئی تبدیلی لانا اور کوئی انقلاب پیا کرنا آسان نہیں۔ اور اگر طاقت و زور کے بل بوتے پر کوئی انقلاب پیا ہو بھی جائے تو وہ دیرپا اور مستقل نہیں ہوتا۔ طاقت کے بل بوتے پر جسموں پر تو حکومت کی جاسکتی ہے مگر دلوں پر نہیں۔ اللہ چونکہ علیم و حکیم ہے اور انسان کی فطرت کو سمجھتا ہے اس لیے اس نے ایسا نہ کیا بلکہ پہلے ذہنی تبدیلی لائی گئی۔ جب ذہن تیار ہو گئے تو اسلامی انقلاب آنے میں زیادہ دیر نہ لگی۔

غریاء و مساکین اور معاشرے میں کمزور محتاج اور ضرورت مند لوگوں کے ساتھ رضا کارانہ طور پر احسان اور ہمدردی و غمخواری بالخصوص ان کے کھانے پینے جس پر انسان کی زندگی کا دار و مدار ہوتا ہے، کا اہتمام کرنے کا شوق اور رغبت دلانے کے لئے ابرار (اہل جنت) کے اوصاف بیان کرتے ہوئے اللہ نے ارشاد فرمایا

وَيُطْعِمُونَ الطَّعَامَ عَلَىٰ حُبِّهِ مِسْكِينًا
وَيَتِيمًا وَاَسِيرًا اِنَّمَا نُطْعِمُكُمْ لِوَجْهِ اللّٰهِ لَا
نُرِيدُ مِنْكُمْ جَزَاءً وَلَا شُكْرًا اِنَّا نَخَافُ مِنْ
رَبِّنَا يَوْمًا عَبُوسًا قَمْطَرِيرًا ۝

(سورۃ الدھر: آیت ۸، ۱۰)

(اور وہ ابرار کھانا کھلاتے رہے ہیں مسکینوں یتیموں اور غریبوں کو اللہ کی محبت سے (پھر ان پر کوئی احسان نہیں جتلاتے بلکہ کہتے ہیں ہم تو تم کو بس اللہ ہی کی خوشنودی کے لئے کھانا کھلاتے ہیں ہم تم سے اس چیز کا نہ کوئی عوض چاہتے ہیں اور نہ کسی قسم کا شکریہ۔ ہم تو اپنے پروردگار کی طرف سے اندیشہ رکھتے ہیں ایک سخت اور تلخ دن کا)

آیت میں ”مسکین یتیم اور اسیر“ کے الفاظ کا واحد اور نکرہ ہونا اس بات پر

دلالت کرتا ہے کہ مذہب مسلک کی تمیز کے بغیر ہر مسکین یتیم اور اسیر کی امداد کرنا نیکو کاروں کا عام شیوہ ہے۔ پھر امام رازیؒ کے مطابق ”یَطْعَمُونَ الطَّعَامَ“ (وہ کھانا کھلاتے ہیں) میں مذکور ص الصدور محتاج لوگوں کے ساتھ حسن سلوک اور غنچاری کی جملہ صورتیں مراد ہیں جس کی ایک شکل ان لوگوں کو کھانا کھلانا بھی ہے۔ فرماتے ہیں۔

**وَاطْعَامِ الطَّعَامِ كُنْيَاةٌ عَنِ الْإِحْسَانِ إِلَى
الْمُحْتَاجِينَ وَالْمَوَاسَاةِ مَعَهُمْ بَأَى وَجْهِ
كَانَ وَإِنْ لَمْ يَكُنْ نَالِكًا بِالطَّعَامِ بَعِينَهُ**

(۳۷)

کھانا کھلانا کنیاء ہے ان محتاجوں پر احسان کرنے اور ان کے ساتھ غنچاری کرنے سے۔ یہ غنچاری چاہے جس طریقے سے ہو بعینہ کھانا کھلانا ضروری نہیں۔ مطلب یہ ہے کہ ”اطعام اللعَام“ اگرچہ اپنی جگہ بہت بڑی نیکی ہے لیکن کسی حاجت مند کی دوسری حاجتیں پوری کرنا بھی ویسا ہی نیک کام ہے جیسا بھوکے کو کھانا کھلانا مثلاً کوئی کپڑے کا محتاج ہے یا کوئی بیمار ہے اور علاج کا محتاج ہے یا کوئی قرضدار ہے اور قرضخواہ اسے پریشان کر رہا ہے تو اس کی مدد کرنا کھانا کھلانے سے کم درجے کی نیکی نہیں ہے۔ اس لیے اس آیت کریمہ میں نیکی کی ایک صورت کو اس کی اہمیت کے لحاظ سے بطور مثال پیش کیا گیا ہے ورنہ اصل مقصود تو حاجت مندوں کے ساتھ احسان کرنا ان کی خیر خواہی و غنچاری کرنا اور ان کی مدد کرنا ہے۔

اس ”اطعام اللعَام“ جس میں امام رازی کے بقول ضرورت مندوں اور حاجت مندوں کی تمام حاجتیں پوری کرنا شامل ہے، کی اللہ کے نزدیک کتنی اہمیت ہے اس کا اندازہ ایک دوسری آیت کریمہ سے لگائے سورۃ الحاقہ پارہ ۲۹ میں اہل جہنم کے جہنم میں جلنے کی بنیادی علت بتاتے ہوئے قرآن نے ارشاد فرمایا

**إِنَّهُ كَانَ لَا يُؤْمِنُ بِاللَّهِ الْعَظِيمِ وَلَا يَحِضُّ
عَلَى طَعَامِ الْمِسْكِينِ**

(آیت: ۳۳، ۲۴)

وہ (جہنمی) ایک تو خدائے بزرگ و برتر پر ایمان نہیں رکھتا تھا دوسرے مسکین (کو خود کھلانا تو درکنار دوسرے لوگوں کو بھی اس) کے کھلانے پر ترغیب نہیں دیتا تھا)

ز معشری نے یہاں خوب نکتہ پیدا کیا ہے۔ لکھتے ہیں۔

لِيلَانَ قَوِيَانَ عَلَى عَظْمِ الْجَرْمِ فِي حَرَمَانَ الْمَسْكِينِ
أَحَدُهُمَا عَطْفُهُ عَلَى الْكُفْرِ وَجَعَلَهُ قَرِينَةً لَهُ وَالثَّانِي نَكَرَ الْحَضْ
بُونَ الْفِعْلِ لِيَعْلَمَ أَنَّ تَارَكَ الْحَضْ بِهِنَا الْمَنْزِلَةَ فَكَيْفَ بَتَارَكَ
الْفِعْلَ (۲۸)

مسکین کے کھلانے پر ترغیب نہ دلانے کے جرم کے غیر معمولی ہونے پر
یہاں دو قوی دلیلیں ہیں۔ ایک تو یہ کہ یہاں ترغیب نہ دلانے کا عطف کفر پر ہے
اور اسے کفر کے ساتھ ملا کر بیان کیا گیا ہے۔ دوسری دلیل اس جرم کے عظیم
ہونے پر یہ ہے کہ یہاں صرف ترغیب نہ دینے کا بیان ہے تا کہ پتہ چل سکے کہ
ترغیب کو چھوڑنے والے کا جب یہ انجام ہے تو اصل کام کے تارک کا کیا حشر ہو
گا۔

اسی لیے حضرت ابوالدرداء اپنی بیوی کو ترغیب دیا کرتے کہ سالن کا شوربا
زیادہ بنا دیا کرو۔ اور اس سے کہتے کہ ہم نے دوزخ کی نصف زنجیر تو بذریعہ ایمان
اتار دی ہے تو کیا باقی نصف بذریعہ اطعام اللعाम نہیں اتاریں گے۔ (۴۹)
سورۃ المدثر میں بھی مسکین کو کھانا نہ دینے کو دخول جہنم کا ایک بڑا باعث
بتایا گیا ہے۔ اہل جہنم سے جب جہنم میں داخلے کی وجہ پوچھی جائے گی تو وہ ایک
وجہ یہ بتائیں گے کہ

(سورۃ المدثر: آیت ۴۴)

وَلَمْ نَكْ نَطْعَمِ الْمَسْكِينِ

(ہم لوگ مسکین کو کھانا نہیں کھاتے تھے۔)

قرآن مجید نے ایسے نمازیوں کی مذمت کی ہے جو یتیم و مسکین کی امداد اور

ہمدردی کی بجائے ان سے بد تمیزی اور بے دردی سے پیش آتے ہیں ایسے نمازی نماز کی غرض و غایت کو نہیں سمجھتے۔ پھر یتیم کی توہین اور مسکین کو کھانا کھلانے کی ترغیب کے ترک کو دین کے جھٹلانے کے مترادف قرار دیا گیا ہے۔ فرمایا

ارایت الذی یکذب بالذین فذالک الذی یدع الیتیم ولا یحض علی طعام المسکین فویل للمصلین الذین ہم عن صلاتهم ساہون
(سورۃ الماعون: آیت ۱-۵)

(اے مخاطب! کیا تو نے اس شخص کو بھی دیکھا ہے جو روزِ جزاء کو جھٹلاتا ہے۔ سو وہ، وہ شخص ہے جو یتیم (کے ساتھ ہمدردی کے بجائے اس) کو دکھے دیتا ہے اور محتاج مسکین کو نہ خود دکھلاتا ہے نہ دوسروں کو کھلانے کی ترغیب دیتا ہے۔ سو بڑی خرابی ہے ایسے نمازیوں کے لئے جو اپنی نماز (کے اصل مقصد) سے غافل ہیں۔)

ایک دوسرے مقام پر غریب و مسکین کو کھانا نہ کھلانے والے ایک کردار کے اخروی انجام کے متعلق نہایت ہی شدید آمیز لہجے میں فرمایا:

خذوه فغلوه ثم الجحیم صلوه ثم فی سلسلۃ نرعا سبعون نرعا فاسلکوه انہ کان لا یومن باللہ العظیم ولا یحض علی طعام المسکین

(سورۃ الحاقہ: آیت ۳۰ تا ۳۴)

(اس کو پکڑو اور اس کے گلے میں طوق ڈالو پھر اسے جہنم کی آگ میں ڈالو پھر اسے ایک ستر گز لمبی زنجیر میں جکڑ دو۔ یقیناً یہ وہی ہے جو عظمت والے اللہ پر ایمان نہیں لایا تھا اور نہ ہی مسکین کو کھانا کھلانے کی ترغیب دیتا تھا)

ایک اور کئی سورت میں غلاموں کو آزاد کرنے قحط و گرانی میں بھوکوں کو

کھانا کھلانے بیٹوں کی خدمت کرنے اور محتاجوں کی خبر لینے کو عین دین کے کام قرار دیا گیا۔ اللہ فرماتا ہے ہم نے انسان کو آنکھیں دیں زبان دی ہونٹ دیے خیر و ہدایت کا راستہ دکھایا مگر اس کے باوجود

**فلا اقتحم العقبة وما ادرک ما العقبة فک
رقبة او اطعام فی یوم ذی مسغبة یتیمما
نامقربة او مسکینا نا متربة**

(سورۃ البلقہ : آیت ۱۱-۱۶)

(وہ ناشکر انسان) گھائی (دین کی گھائی) میں سے ہو کر نہ نکلا۔
اور آپؐ سمجھے کہ گھائی کیا ہے وہ گردن کا چھڑانا ہے یا کھانا
کھلانا ہے فاقہ کے دن میں کسی رشتہ دار یتیم کو یا کسی خاک
نشین مسکین (محتاج) کو۔

کسی بھوکے کو کھلانا گویا اللہ کو کھلانا

نبی رحمتؐ اور غرباء کے خیر خواہ و غمخوار نبی نے کسی مریض کی عیادت اور
کسی بھوکے پیاسے کے کھلانے کو اللہ کو کھلانے کے مترادف قرار دیا۔ درجہ ذیل
حدیث کو پڑھیے اور انسانی عظمت کا اندازہ لگائیے۔ ”قیامت کے دن اللہ تعالیٰ
ایک بندے سے پوچھے گا

یا ابن آدم مرضت فلم تعدنی

اے ابن آدم میں بیمار ہو گیا تھا مگر تو میری عیادت کے لئے نہ آیا۔ اس پر
بندہ حیران ہو کر عرض کرے گا بھلا یہ کیونکر ہو سکتا ہے جبکہ تو خود رب العالمین
ہے۔ اس پر ارشاد الہی ہو گا کیا تجھے معلوم نہیں کہ میرا فلاں بندہ بیمار ہو گیا مگر تو
نے اس کی عیادت (بیمار پرسی) نہ کی۔ اگر تو اس کی احوال پر سی کے لئے اس کے
پاس جاتا تو مجھے اس کے پاس پاتا۔ اسی طرح خدا تعالیٰ فرمادے گا

یا ابن آدم استطعمتک فلم تطعمنی

اے ابن آدم! میں نے تجھ سے کھانا مانگا تھا لیکن تو نے کھانا نہ کھلایا اس پر

بندہ عرض کریگا کہ یا اللہ تو خود تمام مخلوق کا کفیل ہے بھلا یہ کیسے ہو سکتا ہے کہ تو کھانا مانگے۔ اس پر جناب الہی کا ارشاد ہو گا تجھے یاد نہیں کہ میرے فلاں بندے نے تجھ سے کھانا مانگا تھا لیکن تو نے اس کو کھانا نہ دیا اگر تو اس کو کھانا دیتا تو اس کھانے کو میرے پاس پاتا۔ (۵۰)

حضور اکرمؐ نے ساری مخلوق کو خدا کا کنبہ قرار دیتے ہوئے صاحب حیثیت لوگوں کو مخلوق خدا کے ساتھ احسان اور بھلائی کی یوں توجہ دلائی:

الخلق عيال الله فاحب الخلق الى الله من احسن الى عياله (۵۱)

(ساری مخلوق اللہ کا کنبہ ہے۔ اللہ کے نزدیک مخلوق میں پسندیدہ ترین آدمی وہ ہے جو اس کے کنبے کے ساتھ بھلائی کرتا ہے۔)

یہ پہلا سبق تھا کتاب ہدی کا کہ ساری مخلوق ہے کنبہ خدا کا شادی بیاہ کے مواقع پر لوگ عموماً "بڑے" مالدار اور تعلق والے لوگوں کو دعوت دیا کرتے ہیں اور ان دعوتوں میں غرباء و مساکین اور محتاجوں کا مطلق خیال نہیں رکھا جاتا۔ نبی کریمؐ کی رؤف رحیم ذات نے اپنے ماننے والوں کے لئے ایسے طرز عمل کو جس میں غرباء کو یکسر نظر انداز کر دیا جاتا ہو اور جس میں غرباء کی تحقیر کی بو آتی ہو، پسند نہیں فرمایا چنانچہ ارشاد ہوا

شر الطعام طعام الوليمة يدعى لها الاغنياً و يترك المساكين (۵۲)

بدترین کھانا اس ولیمے کا کھانا ہے جس میں غنی لوگوں کو تو دعوت دی جائے مگر مساکین کو چھوڑ دیا جائے۔

اپنی پسند-غریب کی پسند

ہر انسان کی طبیعت اور فطرت میں یہ بات داخل ہے کہ وہ مالی خوشحالی

فارغ البالی اور مکان لباس خوراک وغیرہ کے معاملے میں وسعت و فراخی چاہتا ہے۔ حضور اکرم صلی اللہ علیہ وسلم نے ایمان کا ایک بنیادی اصول اور تقاضا یہ بتایا ہے کہ جو چیز تم اپنے لیے پسند کرتے ہو جب تک وہی چیز دوسروں کے لئے بھی پسند نہیں کرو گے کامل الایمان نہیں کہلا سکو گے۔ فرمایا

لا یؤمن احدکم حتی یحب لآخیه ما یحب

لنفسہ (۵۳)

(تم میں سے کوئی آدمی اس وقت تک کامل ایماندار نہیں ہو سکتا جب تک وہ اپنے بھائی کے لئے وہی کچھ پسند نہ کرے جو اپنے لئے کرتا ہے)

دین اور ایمان جیسا کہ پیچھے گزرا صرف کلمہ پڑھنے اور نماز روزے کا نام نہیں بلکہ غرباء مساکین کی حاجت روائی بھی ایمان و دین کا ایک لازمی جزو ہے۔ یہ جزو نہ رہے تو ایمان نا مکمل ہے۔ حضور نے فرمایا!

لیس المومن بالذی یشبع وجارہ جائع الی

جنبہ رواہ البیہقی فی شعب الایمان

(۵۴)

(وہ آدمی صحیح معنوں میں مومن نہیں جو خود تو سیر ہو کر کھالے

اور اس کا پڑوسی اس کے پہلو میں بھوکا پڑا ہو)

یہ تو تمہیں چند ترقیبی و ترمیمی اور اخلاقی ہدایات جو نبی اکرم صلی اللہ علیہ وسلم نے اپنے ماننے والوں کو غریب اور ضرورت مند مسلمانوں کی پریشانی پر اگندگی، شکستہ حالی اور غربت و مسکینی دور کرنے کے لئے ارشاد فرمائیں۔ مگر آپ کی دور بین شریعت نے صرف اخلاقی اور رضا کارانہ امداد، صدقہ، اطعام الطعام اور احسان پر انحصار کر کے غریب لوگوں کو امراء کے رحم و کرم پر نہیں چھوڑ دیا بلکہ ان کی ضروریات زندگی کو باعزت طور پر پورا کرنے کے لئے اہل ثروت کے مانوں میں قانونی طور پر غرباء کی مالی اعانت کے لئے کچھ لازمی اور واجبی حقوق ابتدائے اسلام میں ہی رکھ دے گئے۔ ان لازمی واجبی اور ضروری حقوق میں سب سے بڑا

اور ضروری حق ”زکوٰۃ“ ہے۔ جسے شریعت نے اسلام کا بنیادی رکن قرار دیا ہے۔ اس کا بڑا مقصد ہی غرباء و مساکین، ناداروں، یتیموں، ایتیموں، یتیموں اور معذور لوگوں کی خیر گیری کرنا اور ان کی تنگدستی و احتیاجی کا علاج کرنا ہے۔ اس زکوٰۃ کی تنسیبات زیادہ تر اگرچہ مدینہ منورہ میں ہجرت فرمانے کے بعد سامنے آئیں تاہم زکوٰۃ کا حکم کئی دور میں ہی نازل ہو چکا تھا۔ الخضر غرباء کی غربت دور کرنے اور معاشی طور پر انہیں مطمئن کر دینے کے سلسلے میں شریعت مصطفویٰ نے مستقل ہدایات دی ہیں جو اپنی جگہ پر ایک مستقل موضوع ہے اور الگ کتاب کا متقاضی ہے۔

غرباء و مساکین کے ساتھ حضورؐ کا عملی رویہ

بعثت کے بعد تیرہ سالہ مکی دور حضورؐ کی زندگی کا بڑا کٹھن زمانہ ہے۔ اس زمانے میں آپؐ نے تمام تر توجہ دعوت توحید، دعوت حق، تلاوت آیات تکریمہ، نفوس، تعلیم حکمت، ایمان باللہ، ایمان بالرسالت اور ایمان بالاخرت اور دین کے حقائق سمجھانے اور کفریہ و شرکیہ عقائد نظریات خیالات اور رسوم و رواج کے مٹانے پر مرکوز رکھی۔ کبھی اقرباء کو عذاب آخرت سے ڈرا رہے ہیں تو کبھی دیگر قریش کو۔ کبھی بیت اللہ میں قرآن سنا رہے ہیں تو کبھی بازاروں میں۔ کبھی منیٰ میں دنیا بھر سے آئے ہوئے قبائل کو دعوت حق دے رہیں اور کبھی عرفات میں۔ کبھی مکہ میں لوگوں کو دین کی طرف بلایا جا رہا ہے۔ اور کبھی طائف میں۔ کبھی عتبہ سے بحث ہو رہی ہے تو کبھی ولید سے کبھی عقائد کی اصلاح فرمائی جا رہی ہے کبھی رسوم کی پھر اس دعوت توحید اور اعلاء کلمتہ اللہ کی پاداش میں کبھی آپؐ کو مجنوں کہا جا رہا ہے اور کبھی ساحر۔ (العیاذ باللہ) کبھی دیوانہ کبھی جھوٹا۔ کبھی ٹھٹھا مذاق کبھی طعن و تشنیع کبھی نماز پڑھتے ہوئے مبارک پیٹھ پر اوجھری پھینکی جا رہی ہے تو کبھی نازک گلے میں پھندا ڈالا جا رہا ہے۔ کبھی رستے میں کانٹے بچھائے جا رہے ہیں تو کبھی پاک سر پر کوڑا کرکٹ۔ کبھی دروازے پر گندگی پھینکی جا رہی ہے تو کبھی آوازیں کسے جا رہے ہیں۔ حتیٰ کہ تین سال تک شعب ابی طالب میں معاشرتی مقاطعہ کا شکار رہے۔ طائف میں جسم اطہر لہو لہان ہوا۔ غریب مسلمانوں پر الگ ان گنت مظالم کئے گئے۔ اللہ کا نام لینا اہل مکہ کی دشمنی مول لینا تھا۔ اندازہ کریں جہاں دوستی کے جواب میں دشمنی خیر خواہی کے جواب میں پتھراؤ اور کلمہ حق کے جواب میں طعن و تشنیع ہو۔ وہاں کوئی مصلح کیا کر سکتا ہے۔ مگر کروڑوں سلام اور

کروڑوں دردوں ہوں اس سراپا رافت و شفقت و پیہر پر جو ان مشکل ترین مصائب و آلام سے بھرپور اور کم پرسی کے حالات میں غرباء و مساکین اور محتاجوں کی دھگیری سے غافل نہ رہے۔ دامے درے نئے غریبوں اور مظلوموں کی عملاً ہمیشہ امداد اور فریاد رسی فرماتے رہے۔ ابتدائے وحی کے زمانے میں ہی اللہ کریم نے حضور اکرم کو آپ کی سلمی اور غربت کا زمانہ یاد دلاتے ہوئے فرمایا

فاما الیتیم فلا تقهره واما السائل فلا

(سورۃ النبی: آیت ۹، ۱۰)

تنہرہ

(تو آپ بھی یتیم پر سختی نہ کیا کیجئے اور (کسی) سوالی کو بھی نہ

بھڑکا کیجئے۔)

اس دور میں غرباء کی اعانت ہمدردی اور نغمساری کے زیادہ واقعات و سیرت و تاریخ کی کتابوں میں نہیں ملتے تاہم کچھ واقعات ضرور محفوظ ہو گئے ہیں جن سے اندازہ لگایا جا سکتا ہے کہ آپ کے رحیم و شفیق دل میں انسانیت کا کتنا درد اور غم تھا۔

ایک بچے کو قیص اتار کر دے دینا

سورۃ نبی اسرائیل جو بالاتفاق مکی سورت ہے، کی آیت نمبر ۲۹ اور نمبر ۳۰ کے تحت متعدد مفسرین مثلاً زغشری نے کشاف میں، ابو حیان اندلسی نے بحر المحیط میں، علامہ آلوسی نے روح المعانی میں، شیخ اسماعیل حقی نے روح البیان میں اور قاضی ثناء اللہ پانی پتی نے تفسیر فطہری میں بیان کیا ہے کہ ایک خاتون نے ایک لڑکا قیص کی درخواست کے ساتھ بارگاہ نبوی میں بھیجا۔ آپ نے اسے فرمایا کہ اس وقت تو کچھ نہیں پھر کبھی آجانا۔ لڑکا واپس گیا۔ تو اس کی ماں نے دوبارہ اسے بھیجا اور کہا کہ حضور سے کہو ”اور قیص نہیں تو آپ کے جسم پر تو ہے۔ یہی عنایت فرما دیں“ حضور اندر تشریف لے گئے اور قیص اتار کر لڑکے کے حوالے کر دیا۔ اب مزید کوئی کپڑا نہ ہونے کی وجہ سے گھر میں ہی بیٹھے رہے حتیٰ کہ نماز کے لئے بھی باہر تشریف نہ لاسکے۔ صحابہ کو تشویش ہوئی اندر گئے تو اصل صورت حال معلوم ہوئی

اس موقعہ پر یہ آیت نازل ہوئی۔

**ولا تجعل يدك مغلولة الى عنقك ولا
تبسطها كل البسط فتقعد ملوما محسورا
ان ربك يبسط الرزق لمن يشاء ويقدر انه
كان بعباده خيرا بصيرا**

(سورۃ بنی اسرائیل : آیت ۲۹، ۳۰)

(اے پیغمبر! نہ تو آپ اپنا ہاتھ گردن سے باندھ لیں (کہ کسی کو کچھ دیں ہی نہیں) اور نہ اسے بالکل ہی کھول دیں کہ (بخل کی صورت میں ملامت زدہ اور (سب کچھ لٹا دینے کی صورت میں حسرت زدہ ہو کر بیٹھ جائیں۔ بیشک آپ کا پروردگار جس کے لئے چاہتا ہے رزق بڑھا دیتا ہے اور جس کے لئے چاہتا ہے ہاتھ تنگ کر دیتا ہے۔ وہ اپنے بندوں کی مصلحتوں سے خبر رکھنے والا اور ان کے حالات دیکھنے والا ہے۔ (لہذا آپ کو ان کی تنگی معاش کی اتنی فکر نہ ہونی چاہیے)

حضور کی ذات گرامی چونکہ سارے انسانوں کے واسطے ایک نمونہ ہے اور انسانوں کی اکثریت کا اپنی طبعی اور بشری کمزوریوں اور کم ہمتی کی وجہ سے بس کا روگ نہیں کہ وہ گھر کا سارا اثاثہ اور آپ نے پاس موجود سب کچھ اللہ کی راہ میں خرچ کر سکیں۔ اس لئے حضور کو تعلیم امت کے واسطے اتفاق میں میانہ روی کا حکم ارشاد فرمایا گیا ورنہ حضور کی ذاتی طبیعت فطرت اور جبلت تو یہ تھی کہ سب کچھ خرچ کرنے پر حسرت یا افسوس کی بجائے اس وقت تک چین نہیں آتا تھا جب تک کہ خرچ نہ کر لیں۔ دوسری بات یہ تھی کہ جبلی جو دو کرم کے باعث لا (نہیں) کا لفظ آپ کی ڈکٹری میں ہی نہیں تھا۔ یعنی شاہدوں کا بیان ہے۔

**مَاسْئِلُ النَّبِيِّ صَلَّى اللَّهُ عَلَيْهِ وَسَلَّمَ عَنْ
شَيْءٍ قَطُّ فَقَالَ لَا (۵۵)**

(جس چیز کے متعلق بھی آپ سے سوال کیا گیا آپ نے کبھی

نہ "نہیں فرمائی)

تظلمانی کے الفاظ ہیں۔

مَسْئَلُ رَسُولِ اللَّهِ صَلَّى اللَّهُ عَلَيْهِ وَسَلَّمَ

شَيْئاً إِلَّا أَعْطَاهُ (۵۶)

(جب بھی حضورؐ سے کوئی چیز مانگی گئی آپؐ نے وہ چیز عطا فرما

دی)

ایک ضرورت مند کو چادر دے دینا

بخاری کی ہی ایک اور ایمان افروز روایت سنئے اور فیاض وجود نبیؐ کی

فیاضی جو دو کرم اور بذل و عطا پر سردھنیے۔

حضرت سہل بن سعد رضی اللہ عنہ کا بیان ہے کہ ایک صحابیہ بنی ہوئی ایک

چادر حضورؐ کے پاس لائیں اور عرض کیا یا رسول اللہ! اس چادر کو میں نے اپنے

ہاتھ سے بنا ہے اور میری خواہش ہے کہ آپؐ اسے زیب تن فرمائیں۔ حضورؐ نے

وہ چادر قبول فرمائی اور اس وقت آپؐ کو چادر کی ضرورت بھی تھی پھر آپؐ چادر

زیب تن فرما کر باہر تشریف لائے تو ایک صاحب نے کہا یا رسول اللہ! کیسی

خوبصورت چادر ہے مجھے عنایت فرما دیجئے۔ آپؐ نے اتار کر اسے دے دی۔ جب

آپؐ مجلس سے تشریف لے گئے تو لوگوں نے اس آدمی سے کہا تو نے اچھا نہیں

کیا۔ تجھے معلوم تھا کہ حضورؐ کو چادر کی ضرورت تھی اور تجھے اس بات کا بھی علم

تھا کہ آپؐ نے کبھی کسی کا سوال رد نہیں فرمایا۔ وہ صحابیؓ کہنے لگے واللہ! میں نے

یہ چادر پہننے کے واسطے نہیں مانگی میری تو فقط اتنی آرزو ہے کہ اس مبارک چادر کو

اپنا کفن بناؤں۔ چنانچہ وہ چادر راوی کے بیان کے مطابق اس خوش قسمت صحابیؓ کا

کفن بنی (۵۷)

غریب اراشی کو ابو جہل سے اونٹ کی قیمت دلوانا

غریب کمزور اور مظلوم لوگوں کی جائز امداد ظالموں اور غاصبوں سے بچاؤ

اور ان کے حقوق کے تحفظ کی حضورؐ کو کتنی فکر تھی۔ ان بیچاروں کے ساتھ بلا امتیاز دماغی قدرے سخیے کس قدر تعاون اور ہمدردی فرماتے تھے اس کا اندازہ درج ذیل واقعے سے لگائیے جسے ابن ہشام نے اپنی سیرت میں بیان کیا ہے۔ اور اس آدمی کی زبانی بیان کیا ہے جو اس واقعے کا عینی شاہد ہے۔

عبداللہ بن ابی سفیان ثقفیؓ کا بیان ہے کہ قبیلہ اراش کا ایک آدمی اپنا اونٹ فروخت کرنے کے لئے مکہ مکرمہ لے آیا۔ ابو جہل نے وہ اونٹ اس سے خرید لیا مگر قیمت ادا کرنے میں لیت و لعل اور بہانے کرنے لگا۔ وہ اجنبی آدمی قریش کی ایک جماعت کے پاس پہنچا۔ حضورؐ اس وقت مسجد حرام کے ایک کونے میں بیٹھے ہوئے تھے۔ اراشی نے قریشیوں سے کہا کہ کون آدمی ابوالحکم بن ہشام (ابو جہل) کے مقابلے میں میری مدد کرے گا اور اس سے میرا حق وصول کر دے گا۔ میں ایک غریب اور مسافر آدمی ہوں اور وہ میرا حق غصب کر کے بیٹھا ہے۔ اہل مجلس نے حضورؐ کی طرف اشارہ کرتے ہوئے کہا اس آدمی کو دیکھ رہے ہو۔ وہ یہ بات ازراہ مذاق کر رہے تھے کیونکہ وہ لوگ حضورؐ اور ابو جہل کے درمیان عداوت و اختلاف کو اچھی طرح جانتے تھے۔ کہنے لگے اس (حضورؐ) کے پاس جاؤ وہ ابو جہل کے مقابلے میں تمہاری مدد کرے گا۔ اس بیچارے کو اندر کی بات کا علم نہیں تھا۔ وہ حضورؐ کے پاس آیا اور سارا ماجرا کہہ سنایا۔ ساتھ ہی یہ بھی بتایا کہ میں نے ان لوگوں سے اپنا حق وصول کر دینے کی درخواست کی تھی مگر انہوں نے آپؐ کی طرف بھیج دیا ہے۔ لہذا آپؐ اس سے میرا حق وصول کروادیں اللہ آپؐ پر رحم فرمائے مہربانی کر کے ابو جہل کے پاس چلے۔ ظاہر ہے حضورؐ مسجد حرام میں ذکر و فکر تسبیح و تہلیل اور عبادت الہی میں مصروف ہوں گے۔ مگر کسی مظلوم انسان کی مدد اور اس کے دل کو خوش کرنا بھی کوئی معمولی عبادت نہ تھی۔ کسی رنجیدہ دل کو راحت پہنچانا تو ہزاروں حجوں سے بڑھ کر تھا۔

دل بدست آور کہ حج اکبر است
از ہزاراں کعبہ یک دل بہتر است
اس لئے حضورؐ اٹھ کر اس کے ہمراہ چل پڑے۔ قریش مکہ بھی دیکھ رہے تھے

انہوں نے ایک آدمی کو جاسوس بنا کر پیچھے پیچھے بھیجا کہ دیکھو ابو جہل کیا کرتا ہے۔ راوی کا بیان ہے کہ حضورؐ ابو جہل کے مکان پر پہنچے دروازے پر دستک دی۔ ابو جہل نے اندر سے پوچھا کون۔ حضورؐ نے فرمایا ”میں محمد ہوں باہر نکلو“ ابو جہل باہر آیا تو اس کے چہرے کا رنگ اڑا ہوا اور اس پر خوف طاری تھا۔ آپؐ نے فرمایا اس بیچارے کا حق فوراً ادا کرو کہنے لگا ضرور ذرا ٹھہریے میں اس کی رقم اندر سے لے آتا ہوں۔ راوی کہتا ہے ابو جہل اندر گیا اور اسی وقت اراشی کی قیمت لیکر باہر آگیا اور اس کے حوالے کر دی۔ حضورؐ واپس تشریف لائے اور اراشی سے کہا جاؤ اپنا راہ لو۔ اراشی نے آکر جماعت قریش کو سارا واقعہ سنایا اور دعا کی اللہ اس آدمی کو جزائے خیر عطا فرمائے جس نے میرا حق لے دلوایا۔ اتنے میں ان کا جاسوس بھی پہنچ گیا۔ انہوں نے اس سے پوچھا بتاؤ کیا صورت حال پیش آئی اس نے کہا میں نے عجیب بات دیکھی ہے۔ حضورؐ نے جب ابو جہل کے دروازے پر دستک دی اور وہ باہر نمودار ہوا تو اس کے چہرے کا رنگ فق ہو گیا تھا اور فوراً آپؐ کے حکم کی تعمیل کی۔ تھوڑی دیر بعد ابو جہل بھی آگیا۔ وہ لوگ کہنے لگے۔ تیرے لئے ہلاکت ہو تجھے کیا ہو گیا اس قسم کی بات ہم نے کبھی نہیں دیکھی تھی اس نے جواب دیا واللہ جب محمدؐ نے میرا دروازہ کھٹکھٹایا اور میں نے اس کی آواز سنی تو میرے اوپر ایک رعب طاری ہو گیا۔ پھر جب میں اس کے پاس باہر آیا تو میں نے دیکھا کہ اس کے سر پر ایک بہت بڑا اونٹ کھڑا ہے۔ اس جیسا ڈراؤنا سر ڈراؤنی گردن اور ڈراؤنی داڑھیں میں نے آج تک نہیں دیکھی تھیں۔ اللہ کی قسم اگر میں انکار کرتا تو وہ اونٹ مجھے نکل جاتا (۵۸)

ایک زبیدی کو ابو جہل کے ظلم سے بچانا

غریب مظلوم بے کس اور بے یار و مددگار لوگوں کی امداد کے لئے حضورؐ خالی وعظ نہیں فرمایا کرتے تھے۔ صرف تقریر اور جوش خطابت سے انہیں خوش نہیں کرتے تھے بلکہ عملاً ان کی ہر ممکن مدد اور انہیں ظالموں کے ظلم و زیادتی سے بچانے کی کوشش فرماتے تھے۔ اس قسم کا ایک واقعہ علی بن برہان الدین طبری (م)

۱۰۴۴ھ) نے سیرت پر اپنی معروف کتاب سیرت حلیہ میں درج کیا ہے۔ وہ یوں کہ ”ایک مرتبہ حضورؐ مسجد میں تشریف فرما تھے چند دیگر صحابہ بھی پاس بیٹھے تھے کہ قبیلہ زبید کا ایک آدمی قریش کے حلقوں پر باری باری گھومنے لگا۔ وہ کہہ رہا تھا ”اے قریش! کیسے کوئی آدمی باہر سے تمہارے پاس آئے گا اور کس طرح کوئی تاجر اپنا سامان تجارت تمہارے شہر میں لائے گا جب کہ تم حرم شریف میں بھی داخل ہونے والے پر ظلم کرنے سے باز نہیں آتے۔“ وہ آدمی سب کے سامنے یہ بات کہتا کہتا بالاخر حضورؐ کے پاس پہنچا۔ آپؐ نے اس سے پوچھا کس نے تمہارے اوپر ظلم کیا اس نے بتایا کہ وہ عمدہ قسم کے اپنے تین اونٹ لے آیا تھا ابو جہل نے ان کی اصل قیمت کی بجائے صرف تھائی حصہ قیمت پر مجھ سے سودا کیا ہے۔ ایک تو میرے سودے کی قیمت گھٹائی ہے دوسرے اب قیمت نہیں ادا کرتا اور نہ ہی ادائیگی کے لئے کوئی مدت مقرر کرتا ہے۔ حضورؐ نے پوچھا۔ تمہارے اونٹ کہاں ہیں اس نے عرض کیا قریب ہی اس ٹیلے پر ہیں۔ حضورؐ اٹھے صحابہ بھی ساتھ چلے۔ سب نے اونٹوں کو دیکھا تو واقعی اونٹ خوبصورت تھے آپؐ نے اس آدمی سے اس قیمت پر اونٹوں کا سودا فرمایا جس پر وہ خود راضی تھا۔ حضورؐ نے وہ اونٹ پکڑے اور پھر انہیں وہیں مناسب داموں پر فروخت بھی کر دیا اور ایک اونٹ کی قیمت بنی عبدالمطلب کے مسکینوں اور بیوہ عورتوں میں تقسیم کر دی۔ ابو جہل یہ سب کچھ دیکھ رہا تھا مگر اسے کوئی بات کرنے کی جرات نہ ہوئی۔ حضورؐ اس مردود کی طرف متوجہ ہوئے اور فرمایا اے عمرو! آئندہ ایسی حرکت کرنے سے اجتناب کرو ورنہ اس کا انجام تمہارے حق میں ٹھیک نہ ہو گا۔ وہ کہنے لگا بہت اچھا

لا اعدو یا محمد لا اعدو یا محمد

(اے محمد! آئندہ ایسا نہیں کروں گا۔ آئندہ ایسا نہیں کروں

گا)

حضورؐ جب واپس تشریف لے گئے تو امیہ بن خلف اور اس کے ساتھی ابو جہل سے کہنے لگے۔ تو محمد (صلی اللہ علیہ وسلم) کے سامنے ذلیل ہوا۔ لگتا ہے تو اس کی اتباع کا ارادہ رکھتا ہے یا اس کا رعب تجھ پر طاری ہو گیا ہے۔ اس نے کہا

محکم دلائل سے مزین متنوع و منفرد موضوعات پر مشتمل مفت آن لائن مکتبہ

میں اس کی اتباع تو جیتے جی نہیں کروں گا۔ باقی رہا اس کے سامنے سہم جانے اور رب جانے کا معاملہ تو اس کی اصل وجہ یہ تھی کہ میں نے اس کے دائیں بائیں کچھ ایسے لوگوں کو دیکھا جن کے ہاتھوں میں نیزے تھے اور وہ میری طرف سیدھے کیے ہوئے تھے۔ اگر میں اس کی مخالفت کرتا تو یقیناً وہ آدمی مجھے زندہ نہ چھوڑتے (۵۹)

ابو جہل سے ایک یتیم کا مال دلوانا

جو نبیؐ رحمت بچپن میں یتیمی کا مزہ چکھ چکا تھا۔ اسے یتیموں کے دکھ درد کا بڑا احساس تھا وہ زندگی بھر یتیموں کا والی و وارث بنا رہا۔ ان کے سر پر دست شفقت پھیرتا اور ہمیشہ ان کی حمایت و نصرت کرتا رہا۔ اس نوع کا ایک واقعہ لگے ہاتھوں اور سن لیجئے وہ یہ کہ ابو جہل ایک یتیم بچے کا وصی تھا۔ یتیم کی کون حمایت کرتا ہے۔ ابو جہل اس بیچارے کا مال بھی ہڑپ کر گیا اور اسے گھر سے بھی نکال باہر کیا۔ اسے معلوم تھا کہ ابو جہل کے مقابلے میں کوئی رئیس اور سرکردہ آدمی میری امداد نہیں کرے گا۔ سیدھا پیغمبر کی بارگاہ میں پہنچا جہاں سے کبھی کوئی مایوس نہیں لوٹا۔ اور آپؐ سے ابو جہل کے مقابلے میں فریاد چاہی آپؐ اس کے ساتھ ابو جہل کے پاس تشریف لے گئے اور اسے مال لوٹانے کو کہا اس نے فوراً مضموبہ مال یتیم کے سپرد کر دیا۔ بعد میں اس سے اس قدر فوری ادائیگی اور اس کی مرعوبیت کے بارے میں پوچھا گیا تو کہنے لگا۔ میں اس کے دائیں بائیں نیزوں سے ڈر گیا اگر ادائیگی سے انکار کرتا تو مارا جاتا (۶۰)

ایک نصرانی کی امداد

مخدوم الملک شرف الدین یحییٰ منیریؒ ہندوستان کے معروف صوفیاء میں سے ہیں انہوں نے ایک آدمی کی فریاد رسی کی درخواست پر سلطان فیروز شاہ تغلق کو مظلوموں کی امداد پر ابھارتے ہوئے ایک مکتوب لکھا۔ اس مکتوب میں انہوں نے حضور اکرمؐ کی مظلوموں کی حد درجہ حمایت و نصرت کا ایک بڑا عجیب واقعہ لکھا

ہے پڑھے اور بے زوروں کے زور بے آسروں کے آسرا بے ساروں کے سارا دکھیوں کے چین مخموم دلوں کے سرور اور رحیم و کریم نبی پر درود و سلام کے ہدیے بھیجے۔ فرماتے ہیں۔

”حضرت بلال مؤذن رضی اللہ عنہ سے روایت ہے کہ میں حضرت رسالت ماب علیہ السلام کے ساتھ ابو بکر صدیق رضی اللہ عنہ کے گھر میں بیٹھا تھا کہ ایک شخص آیا پیغمبر علیہ السلام نے مجھ سے فرمایا باہر جا کر دیکھو، جب میں باہر آیا، تو ایک نصرانی کو کھڑا دیکھا۔ اس نے پوچھا محمدؐ یہاں ہیں، میں نے کہا ہاں، وہ گھر کے اندر آیا، اور کہا، یا محمدؐ تم کہتے ہو کہ میں خدا کا رسول ہوں، اور خدا کا بھیجا ہوا ہوں، مجھ کو اور لوگوں کو دین اسلام کی دعوت دیتے ہو اگر تم رسول برحق ہو تو اس کو دیکھو کہ قوی ضعیف پر ظلم نہ کرے، پیغمبر علیہ السلام نے پوچھا، تم پر کس نے ظلم کیا ہے، اس نے کہا ابو جہل نے میرا مال لے لیا ہے، یہ وقت آپ کے قیلولہ کا تھا، اور بڑی گرمی پڑ رہی تھی، لیکن آپ اسی وقت روانہ ہوئے، تاکہ مظلوم کی مدد فرمائیں، میں نے (یعنی حضرت بلالؓ نے) عرض کیا یا رسول اللہ! قیلولہ کا وقت ہے، گرمی پڑ رہی ہے ابو جہل بھی قیلولہ کر رہا ہو گا، وہ برہم ہو گا، لیکن آپ نہ رکے اور اسی طرح خشگیں ابو جہل کے دروازہ پر پہنچ کر اس کو کھٹکھٹایا ابو جہل کو غصہ آیا، اس نے اپنے بتوں لات و عزی کی قسم کھا کر کہا کہ جس نے دروازہ کھٹکھٹایا ہے اس کو جا کر مار ڈالوں گا، باہر آیا تو دیکھا کہ حضرت رسالت مابؐ کھڑے ہیں بولا، کیسے آئے، کسی آدمی کو کیوں نہ بھیجا۔“ پیغمبر علیہ السلام نے غصہ میں فرمایا ”اس نصرانی کا مال تم نے کیوں لے لیا ہے، اس کا مال واپس کرو۔“ ابو جہل نے کہا ”اگر اسی کے لئے آئے ہو تو کسی آدمی کو کیوں نہ بھیج دیا، مال واپس کر دیتا“ پیغمبرؐ نے فرمایا باتیں نہ بناؤ اس کا مال واپس کرو، ابو جہل اس کا تمام مال باہر لایا، اور اس کے حوالہ کیا، نصرانی سے پیغمبرؐ نے فرمایا، اب تو تمہارا مال تمہارے پاس پہنچ گیا، اس نے کہا لیکن ایک اونٹ تھیلا رہ گیا ہے، پیغمبرؐ نے (ابو جہل سے) فرمایا تھیلا بھی دو، ابو جہل نے کہا اے محمدؐ تم واپس جاؤ میں اس کو پہنچا دوں گا۔ حضرت رسالت مابؐ نے فرمایا، میں اس وقت تک واپس نہ جاؤں گا جب تک کہ تم تھیلا بھی واپس

نہ کر دو گے، ابو جہل گھر کے اندر گیا، اسے وہ تھیلا نہ ملا، لیکن اس سے بہتر تھیلا لایا اور بولا وہ تو مجھ کو نہیں ملا مگر اس سے بہتر لایا ہوں، اور اسی کو اس کے بدلہ میں دیتا ہوں۔“ پیغمبر علیہ السلام نے فرمایا، اے نصرانی یہ تھیلا بہتر ہے یا وہ بہتر تھا اس نے کہا اے محمدؐ یہ بہتر ہے، پیغمبر علیہ السلام نے فرمایا اگر تم کہتے کہ وہ بہتر تھا، تو میں اس وقت تک واپس نہ جاتا، جب تک میں قیمت لیکر تمہارے حوالے نہ کر دیتا۔ (۶۱)

اپنے غلاموں سے کمال وفا

انتہائی بے لوث ہمدردانہ برادرانہ اور خیر خواہانہ جذبات کے ساتھ تبلیغ اور دعوت توحید مشرکین مکہ کی آنکھوں سے جب تعصب کی پٹی نہ اتار سکی اور انہوں نے تیرہ سال تک ہٹ دھری، ضد، عناد کے باعث اپنے قلب و نظر اور دماغ کے دریچوں کو بند کیے رکھا مسلسل اعراض عن الحق اور دانستہ کج روی کو اختیار کیے رکھا ٹھنڈے دودھ کو پھونک مارتے رہے اور اللہ کریم نے پیغمبر اکرم صلی اللہ علیہ وسلم کی شکل میں بلا مانگے چھت پھاڑ کر جو نعمت عظمیٰ انہیں عنایت فرمائی تھی جب بار بار کی تنبیہ کے باوجود اس کے انکار اور ناشکری پر تلے رہے تو اللہ کریم نے اب یہ نعمت عظمیٰ مکہ کے ناشکروں سے واپس لیکر بیثرت کے قدر دانوں اور شکرگزاروں کے ہاں منتقل کرنے کا فیصلہ فرمایا اور اپنے پیغمبر کی تسکین کے لئے فرمایا۔

**فَإِنْ يَكْفُرْ بِهَا هُؤَلَاءُ فَقَدْ وَكَّلْنَا بِهَا قَوْمًا
لَيَسُوْا بِهَا بِكَفِرِيْنَ ۝**

(سورۃ الانعام: آیت ۸۹)

(سو اگر یہ لوگ اس (توحید و نبوت کی نعمت) سے انکار کرتے

ہیں تو ہم نے اس کے (ماننے کے لئے) ایک ایسی قوم کو مقرر

کر دیا ہے جو اس (نعمت) کے منکر نہیں ہیں)

دوسرے جب ٹھونک بجا کے رسول کے ماننے والوں کو پرکھ لیا گیا انہیں

آزمائش کی بھٹی میں کندن بنا دیا گیا اور تعلیم و تربیت نبویؐ سے ان کا تزکیہ ہو گیا، نگاہ نبوت نے ان پر اللہ کا رنگ چڑھا دیا، جب وہ توحید کے نشے سے سرشار ہو گئے تو اب اللہ نے اپنے رسولؐ کے غلاموں جنہیں بالکل کمزور اور بے بس سمجھا جا رہا تھا۔ اور جن کے متعلق یہ گمان کیا جا رہا تھا کہ ان کا کوئی والی وارث کوئی پشت پناہ کوئی مشکل کشا اور کوئی پرسان حال نہیں، پر احسان فرمانے انہیں دنیا کی امامت و حکومت دینے اور زمین کا وارث بنانے اور مکہ کے فرعونوں اور ہامانوں کو اپنی عظیم قدرت کا مشاہدہ کرائیگا فیصلہ فرمایا۔

و نريد ان نمّن على النّين استضعفوا في
الارض و نجعلهم ائمة و نجعلهم الوارثين
و نمکن لهم في الارض و نرى فرعون
و هامان و جنودهما منهم ما كانوا
يحترون

(سورة القصص: آیت ۶۵)

(اور ہم کو یہ منظور ہوا کہ ان لوگوں پر احسان کریں جنہیں ملک میں کمزور کر دیا گیا تھا اور انہیں پیشوا بنائیں اور انہیں (زمین کا) مالک بنائیں اور ہم انہیں زمین میں حکومت دیں اور فرعون و ہامان اور ان کے لشکروں کو ان میں وہ (زوال اقتدار) دکھائیں جس سے وہ بچنا چاہتے تھے۔)

تیسرے اللہ کریم نے اپنے پیغمبر کو ہدایت اور دین حق دے کر مبعوث ہی اس لیے فرمایا تھا کہ وہ اسے تمام باطل ادیان پر غالب کر دے چنانچہ اب اس نے اسباب پیدا فرمانے شروع کر دیے۔ مکہ مکرمہ سے تین سو میل دور اہل یشرب کے دلوں میں اس نے اسلام اور پیغمبر اسلام کی والمانہ محبت حمایت و نصرت اور جاں نثاری کا جذبہ پیدا فرما دیا اور یوں قادر مطلق نے اپنے محبوب اور اس کے دین کی اشاعت کے لئے ایک محفوظ و مامون مقام اور انتہائی مخلص مددگار پیدا فرما دیے۔ اپنے پیغمبر اور دین حق کی نصرت کے لئے اللہ نے انہیں یک جان اور یک قاب بنا

دیا فرمایا:

هو الذی ایدک بنصره وبالْمُؤْمِنِیْنَ وَالْفِ
بِیْنَ قُلُوبِهِمْ لَوَانْفَقْتَ مَا فِی الْاَرْضِ
جَمِیْعًا مَا الْفَتْ بَیْنَ قُلُوبِهِمْ وَلٰكِنَّ اللّٰهَ الْفِ
بَیْنَهُمْ اِنَّهٗ عَزِیْزٌ حَكِیْمٌ

(سورۃ الانفال: آیت ۶۲، ۶۳)

(وہ وہی (قادر ذات) ہے جس نے آپؐ کو اپنی خصوصی نصرت اور مؤمنین کے ذریعے قوت دی۔ اور اس نے ان کے قلوب میں محبت ڈال دی۔ اگر آپؐ دنیا بھر کا مال خرچ کر ڈالتے جب بھی ان کے قلوب میں محبت نہ ڈال سکتے۔ لیکن اللہ کریم نے ان میں محبت پیدا فرمادی۔ بیشک وہ بڑی قدرت والا بڑی حکمت والا ہے)

تفصیلات کی یہاں گنجائش نہیں۔ سیرت کی کتابوں کے مطابق اہل مدینہ نے حضورؐ کی ہر طرح حفاظت اور تائید و نصرت کا جو عمد و پیمان باندھا اور جان پر کھیل کر تنگی ترشی میں جس طرح انہوں نے دین صاحب دین اور مسلمانوں کی نصرت کا حق ادا کیا اس کی نظیر پوری تاریخ انسانیت میں نہیں ملتی۔ دین کی اسی بے مثال اور عدیم النظیر نصرت کے نتیجے میں اللہ کریم نے انہیں ”انصار“ کا معزز لقب عنایت فرمایا۔

نالک فضل اللہ یوتیہ من یشاء

قارئین! مجھے یہاں آپؐ کی توجہ حضورؐ اکرمؐ کی ایک کمال لچالی اور کمال وفا کی طرف مبذول کرانا ہے۔ وہ یہ کہ آپؐ کو شریب جس کی قسمت میں مدینہ منورہ کھلانا لکھا تھا جس کی پاک سرزمین پر محمد رسول اللہؐ نے قدم رکھنے تھے جسے قیامت تک حضورؐ اکرمؐ کے جد اطہر کو اپنی آغوش میں لینے کا امتیازی شرف حاصل ہونا تھا جس کی پاک سطح پر مسجد نبوی اور گنبد خضریٰ بنا تھا اور جسے قیامت تک کے لئے دین اسلام کا مرکز اور جہط وحی بننے کا اعزاز ملنا تھا (۶۲) میں تشریف لانے

کی پر خلوص دعوت مل جاتی ہے۔ اہل یشرب نے جان مال اور اولاد کے ذریعے آپؐ کی حفاظت کا ذمہ لے لیا ہے۔ مگر اس کے باوجود آپؐ غریب و مقمور مسلمانوں اپنے غلاموں اور اپنے نام لیواؤں کو یوں ہی مکہ میں چھوڑ کر بھاگ نہیں گئے بلکہ پہلے انہیں فرمایا ہے کہ

قد اخبرت بدار ہجرتکم وہی یشرب فممن اراد الخروج فليخرج اليها (۶۳)

مجھے تمہارے دارالہجرت کی خبر دے دی گئی ہے (جہاں تم آزادی کے ساتھ اپنے رب کی عبادت کر سکو گے) اور وہ ہے شریب تو جو آدمی جانا چاہے وہ وہاں چلا جائے۔ غریب مسلمان جن پر مکہ کی سر زمین اپنی وسعت کے باوجود تنگ ہو چکی تھی۔ جنہیں محض اس وجہ سے ستایا جا رہا تھا کہ وہ کہتے تھے کہ ہمارا رب اللہ ہے اگرچہ اپنے پیغمبر اور دنیا و آخرت کے قائد کو اکیلا چھوڑ کر نہیں جانا چاہتے تھے مگر اسی قائد کا حکم تھا جس کی اطاعت اور فرمانبرداری کو رب کریم نے لازم ٹھرایا ہے۔ اس لئے الامر فوق الادب (حکم ادب سے زیادہ فوقیت رکھتا ہے) کے تحت فردا فردا اور قافلوں کی صورت میں مدینہ منورہ کی طرف ہجرت کرنے لگے یہ الگ بات ہے کہ بعض حضرات کو ہجرت کے وقت مشرکین مکہ کی طرف سے اذیت اور دل آزاری کا بھی سامنا کرنا پڑا۔ مگر حضورؐ نے اس وقت تک ہجرت نہ فرمائی حتیٰ کہ اپنے اہل و عیال کو بھی نہ بھیجا جب تک کہ آپؐ کے سارے ساتھی سوائے چند مجبور، مریض اور ہجرت سے عاجز لوگوں کے، مدینہ منورہ میں محفوظ نہیں ہو گئے۔

پھر ہجرت فرمانے کے بعد جب تک تمام مہاجرین کے قیام و طعام کا انتظام نہیں ہو گیا آپؐ نے اپنا ذاتی کوئی مکان نہیں بنایا۔ مواخات مدینہ کے ذریعے جب سب مہاجرین کی رہائش اور خورد و نوش کا ضروری اہتمام ہو گیا تو آپؐ نے اپنے لیے جھونپڑے (حجرے) بنوائے اور یہ معمولی جھونپڑے جن کی تفصیل انشاء اللہ آگے آئے گی، آپؐ کے واصل تک جب کہ اسلامی حکومت کا دائرہ حجاز یمن بخند طائف اور بحرین تک پھیل چکا تھا، جنوں کے توں رہے۔ ان میں کوئی فرق نہ آیا۔

حوالہ جات اور حواشی باب سوم

- ۱- سید سلیمان ندوی: خطبات مد راس ۲۰۵: طبع لاہور اکیڈمی سرکھر روڈ لاہور۔
- ۲- احمد بن محمد التسطلانی (م ۹۲۳ھ): المنوایب اللعدیہ: ۲: ۳۵۴ طبع بیروت
- ۳- آپ دنیا کے بڑے سے بڑے آدمی کو دیکھ لیں۔ باقی ساری دنیا تو اس کی عقیدت مند ہو سکتی ہے۔ مگر یہی اسے (الا ماشاء اللہ) صلواتیں ہی سنا تی ہو گی۔ جبکہ حضورؐ کی ازواج مطہرات کی عقیدت کا اندازہ صحیح بخاری کتاب المغازی باب غزوة الطائف کی اس روایت سے لگائیے کہ چند صحابہ حضورؐ کے وضو کا بقیہ پانی پینے اور بطور تبرک اپنے جسموں پر ملنے لگے تو ام المومنین سیدہ ام سلمہؓ نے پردے کے پیچھے سے انہیں فرمایا ”اپنی ماں کے لیے بھی کچھ تبرک چھوڑنا“ چنانچہ صحابہ نے کچھ پانی انہیں بھی دیا۔
- ۴- قاضی عیاض (م ۵۴۳ھ): الشفا بتعريف حقوق المصنئین: ۱: ۷۸: طبع مصر
- ۵- ایضاً
- ۶- سورة هود: آیت نمبر ۲ اور سورة الشعراء آیت نمبر ۱۱۱
- ۷- سورة الاعراف: آیت نمبر ۷۵
- ۸- امام رازی: تفسیر کبیر: ۷: ۶۷ طبع مصر ۱۹۳۸ء / ۵۱۳۷۵
- ۹- ابن جریر طبری: تاریخ الطبری: ۳: ۵۲۲ طبع مصر ۱۹۶۲ء
- ۱۰- (الف) ابو عبد محمد بن اسماعیل بخاری الجامع الصحیح: ۱: ۴۱۳ طبع دہلی (ب) مسلم شریف: ۲: ۹۸ طبع کراچی۔
- (ج) امام زعفرانی (م ۵۲۷ھ): ۱: کلثاف: ج ۳: ص ۳۲۴ طبع بیروت لبنان
- (د) امام عبد اللہ نسفی: تفسیر نسفی المعروف بدارک: ۲: ۱۲۰۰ طبع قدیمی کتب خانہ کراچی
- (ه) صحیح ابن حبان: ۹: ۱۷۷ طبع سا مکتبہ بل ضلع شیخوپورہ

- ۱۱- طلحی: سیرت حلبیہ: ۱: ۳۹۹ طبع مصر
- ۱۲- اسی چیز کی طرف قرآن مجید نے بڑے تائیدی الفاظ میں یوں اشارہ کیا ہے۔
**فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ
 بَيْنَهُمْ ثُمَّ لَا يَجِدُوا فِيْٓ أَنفُسِهِمْ حَرَجًا مِّمَّا
 قَضَيْتَ وَيُسَلِّمُوا تَسْلِيمًا ۝**
 (سورۃ النساء: آیت ۶۵)
- (سو آپ کے پروردگار کی قسم ہے کہ یہ لوگ ایماندار نہ ہوں گے جب تک کہ یہ لوگ اس جھگڑے میں جو ان کے آپس میں ہو، آپ کو حکم نہ بنالیں اور پھر جو فیصلہ آپ کر دیں اس سے اپنے دلوں میں کوئی تنگی نہ پائیں اور اس کو پورا پورا تسلیم کر لیں)۔
- ۱۳- ابن ہشام: سیرۃ النبی: ۱: ۳۸۵ / طلحی: سیرت حلبیہ: ۱: ۳۹۹
- ۱۴- ابن ہشام: سیرۃ النبی: ۱: ۳۷۹ طبع مصر
- ۱۵- طلحی: سیرت حلبیہ: ۱: ۳۶۳ طبع مصر
- ۱۶- ابن ہشام: سیرۃ النبی: ۲: ۲۹
- (ب) تسطانی: المواب اللدنیہ (حاشیہ) ۱: ۲۶۷ طبع بیروت المکتب الاسلامی
 (ج) ابن جریر طبری: تاریخ الہبری: ۲: ۳۳۳ طبع مصر ۱۹۶۱ء
- ۱۷- حضورؐ کی اسی ذہنی اذیت اور قلبی رنج کی تلافی کے لئے اللہ کریم نے آپ کو عرش بریں پر بلا کر دلداری فرمائی اور آپ کو اللہ کے رستے میں اس تکلیف کے بدلے وہ رفعت اور وہ قرب الہی نصیب ہوا جو کسی نبی کے حصے میں نہیں آیا تھا۔
 ذالک فضل اللہ یوتیہ من یشاء
- ۱۸- ابن ہشام: سیرۃ النبی: ۱: ۳۳۸ طبع مصر
- (نوٹ) سیرت حلبیہ: ۱: ۳۹۷ پر بھی ابو جہل کا یہ جواب ہے مگر وہاں مختصر ہے۔
- ۱۹- سورۃ ص: آیت نمبر ۲
- ۲۰- معصوم پیغمبرؐ کے ساتھ بلا وجہ اور بلا جواز استزاء کرنے والے اور ستانے والے ان تمام لعینوں کا انجام بڑا عبرت ناک ہوا ہر ایک کو گستاخی رسول کی سزا

ملی کچھ تو مختلف خطرناک اور ناگمانی قسم کی عجیب بیماریوں میں مبتلا ہو کر ایڑیاں رگڑ رگڑ کر کتوں کی سی موت مرے اور باقی ماندہ بدر کے میدان میں جنم رسید ہوئے۔ ان گستاخان رسول کی من جانب اللہ کس کس انداز میں خوفناک گرفت ہوئی کن کن خطرناک بیماریوں میں مبتلا ہوئے۔ کس طرح ذلیل و خوار ہوئے۔ عبرت پذیری کے لئے اس کے تھوڑی سی تفصیل ابن حبیب بغدادی کی کتاب الجبر ص ۱۵۸-۱۵۹ طبع بیروت کے حاشیے میں، اکامل فی التاریخ لابن اثیر ج ۲: ص ۷۰ تا ۷۶، السن الکبریٰ للبیہقی ج ۹ ص ۸ (کتاب السیر) اور دیگر کتب سیرت میں دیکھی جاسکتی ہے۔

- ۲۱- (الف) ابن سعد: الطبقات الکبریٰ: ۱: ۲۰۲
- (ب) ابن جریر طبری: تاریخ اللبری: ۲: ۳۲۳ طبع مصر ۱۹۶۱
- ۲۲- غریب مسلمانوں پر ظلم کی خونچکاں داستان ایک الگ مستقل موضوع ہے جس کی یہاں گنجائش نہیں۔
- ۲۳- (الف) علامہ آلوسی بغدادی: روح المعانی: ۷: ۱۵۸ طبع بیروت
- (ب) امام عجمی بن شرف نووی: ریاض الصالحین: ۱۳۳ طبع مکتبہ رحمانی اردو بازار لاہور ۱۹۸۱ء
- ۲۴- حوالہ مذکور ص ۱۵۹
- ۲۵- (الف) علامہ آلوسی بغدادی: تفسیر روح المعانی: ۱۵: ۲۶۲ طبع بیروت لبنان
- (ب) ابو نعیم اصبہانی: حلیۃ الاولیاء: ۱: ۳۲۵ طبع مصر
- ۲۶- سورۃ الحجر: آیت نمبر ۸۸
- ۲۷- امام رازی: تفسیر کبیر: ۱۹: ۲۱۱ طبع مصر مطبعہ بیہ ۱۳۸۷ھ / ۱۹۳۸ء
- ۲۸- ابو عبد اللہ القرطبی: الجامع لاحکام القرآن: ۶: ۳۳۳ طبع قاہرہ
- ۲۹- علی بن برہان الدین حللی: سیرت حلبیہ: ۱: ۲۹۰ طبع مصر ۱۳۸۲ھ / ۱۹۶۳ء
- ۳۰- (الف) سیرت حلبیہ: ۱: ۲۹۰
- (ب) المستدرک حاکم: ۳: ۶۳۳ طبع حیدرآباد دکن ۱۳۳۰ھ
- ۳۱- ولی الدین: مشکوٰۃ المصابیح: ص ۳۲۶ طبع سعید کمپنی کراچی۔

۳۲- امام ابو زکریا نجی بن شرف النووی: ریاض الصالحین: ص ۲۱۸ طبع لاہور

۳۳- یہاں اگر یہ اشکال پیدا ہو کہ بعض لوگوں کے پاس تو اندھی اور بے حساب دولت ہے۔ روپے پیسے اور سونے چاندی سے ان کے خزانے اور بینک بھرے پڑے ہیں انہیں اپنی زمینوں اور جاگیروں کی وسعت کا بھی صحیح پتہ نہیں دینا بھر کا سامان عیش و عشرت ان کے پاس موجود ہے جبکہ انکے مقابلے میں بعض لوگ نان جوینہ کو بھی ترستے ہیں۔ تن ڈھانپنے کے لئے انکے پاس کپڑا نہیں اور سر چھپانے کے لئے جھونپڑا نہیں تو ان بچاروں کا کیا پیدائشی تصور تھا؟ تو اس اشکال کا ایک جواب تو خود قرآن نے دیا ہے۔

إِنَّ رَبَّكَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّهُ كَانَ
بِعِبَادِهِ خَبِيرًا بَصِيرًا

(سورۃ نبی اسرائیل: آیت ۳۰)

(بے شک تیرا رب جس کے لئے چاہتا ہے رزق کشادہ کر دیتا ہے اور جس کے لئے چاہتا ہے) تنگ کر دیتا ہے۔) بلاشبہ وہ اپنے بندوں کے حال سے باخبر اور دیکھنے والا ہے۔

اللہ تعالیٰ خوب جانتا ہے کہ کسی شخص کے لئے کونسی نعمت مناسب ہے اور کونسی نقصان دہ۔ لہذا اس نے ہر بندے کو اس کے مناسب حال نعمت دی ہے۔ اگر اس سے کوئی نعمت سلب کی ہے تو کسی انفرادی یا اجتماعی مصلحت کی بنیاد پر ہی ایسا ہو گا۔ ضروری نہیں کہ وہ مصلحت ہماری سمجھ میں بھی آئے۔ ایک حدیث قدسی میں فرمایا گیا ہے کہ ”میرے بعض بندے ایسے ہیں جن کے لیے فقر ہی مناسب ہے اگر میں انہیں غنی کر دوں تو ان کا دین تباہ ہو جائے اور کچھ بندے ایسے ہیں جن کے لیے غنا ہی بہتر ہے۔ اگر ان پر فقر آجائے تو دین سے ہی ہاتھ دھو بیٹھیں۔“

(تفسیر ابن کثیر: ۳: ۳۸: طبع سہیل اکیڈمی لاہور ۱۹۷۳ء)

ایک دوسرے پبلو سے غور کیا جائے تو تسلیم کرنا پڑے گا کہ اللہ کسی کے ساتھ بے انصافی نہیں کرتا۔ اگر اس نے ٹکوینی مصلحتوں کے تحت کسی کو ایک نعمت سے محروم کر رکھا ہے تو اس کے بدلے میں کوئی دوسری نعمت ضرور عطا فرمائی ہو گی۔ دنیا میں صرف مال و دولت ہی

اللہ کی نعمت نہیں۔ صحت و تندرستی، حسن و جمال، ہمت و جرات شجاعت و مردانگی، اعضاء کی سلامتی اور علم و حکمت بھی اللہ کی ہمت بڑی نعتیں ہیں۔ اگر کسی کے پاس مال نہیں تو ان نعمتوں میں سے کسی نہ کسی کا دافر حصہ اسے ضرور ملا ہو گا۔

۳۴۔ قاضی ابوالفضل عیاض: "الثناء بتعريف حقوق المصطنع: ج ۱ ص ۵۳ - ۵۵ طبع مصر

۳۵۔ قاری محمد طیب: خطبات حکیم الاسلام: ۴: ۳۸۱ طبع کتب خانہ

۳۶۔ سورہ النساء: آیت نمبر ۱

۳۷۔ سورہ الحجرات: ۱۳

۳۸۔ حضرت علی المرتضیٰ رضی اللہ عنہ نے فرمایا تھا:

النَّاسُ مِنْ جِهَةِ التَّمَالِ الْكُفَاءِ
أَبُوهُمْ أُمُّهُ وَالْأُمَّ حَوَاءُ

(سارے (چھوٹے بڑے) لوگ باعتبار پیکر غصری کے ایک دوسرے

کے برابر ہیں کیونکہ سب کے باپ آدم اور ماں حواء ہیں۔)

۳۹۔ ایک موقع پر انصار کے سردار حضرت سعد بن معاذ آئے تو حضورؐ نے حاضرین سے فرمایا

قوموا الی سیدکم

(اٹھو اور اپنے سردار کا بڑھ کر استقبال کرو)

(الف) صحیح ابن حبان: ۱۰: ۸۷ طبع ساکنہ بل

(ب) بخاری: ۲: ۵۹۱ طبع دہلی

۴۰۔ (الف) ابو عیسیٰ ترمذی: جامع ترمذی: ۷: ۷ طبع نور محمد کراچی

(ب) بخاری: ۲: ۸۲۱

(ج) ابوداؤد: ۲: ۵۲۷

۴۱۔ (الف) محمد ابن سعد: الطبقات الکبریٰ: ۲۰۸۱ - ۳۰۹ طبع بیروت ۱۹۶۰

(ب) سنن نسائی: ۲: ۲۷۳ طبع کراچی

(ج) تاریخ الاسلام (السیرة النبی) للذہبی: ص ۷۷ طبع بیروت

- ۴۲- قاضی احمد بن شعیب: سنن نسائی: ۲: ۲۷۲ طبع کراچی
- ۴۳- "کاد الفقر ان یكون کفرا" بعید نہیں کہ فقر کفر کا باعث بن جائے (کنز العمال
لعلی متقی ہندی: ۶: ۲۷۵
- ۴۴- سورہ البقرہ: آیت ۳۵
- ۴۵- رسول رحمت (مقالات مولانا ابو الکلام آزاد) مرتبہ مولانا غلام رسول مر:
ص ۱۳۶ طبع لاہور
- ۴۶- سیرت حلبیہ: ۳: ۳۳۵
- ۴۷- امام فخر الدین رازی: تفسیر کبیر: ۳۰: ۲۳۴ طبع مصر
- ۴۸- زمخشری: تفسیر کشاف: ۴: ۶۰۵ طبع کتب خانہ منظریہ کراچی (عکس بیروت)
- ۴۹- ایننا
- ۵۰- مسلم بن حجاج قشیری: الجامع الصحیح (مسلم شریف): ۲: ۳۱۸ طبع کراچی
- ۵۱- مشکوٰۃ: ۳۲۵ طبع حید کبونی کراچی
- ۵۲- ابوداؤد سلیمان بن اشعث: سنن ابی داؤد: ۲: ۵۶۵ صح المطابع کراچی
- ۵۳- امام بخاری: الجامع الصحیح (کتاب الایمان): ۱: ۶ طبع کرزن پریس دہلی
- ۵۴- ولی الدین: مشکوٰۃ المصابیح (کتاب الاداب باب اشقیقہ والرحمۃ علی الخلق)
ص ۳۲۴ طبع سعید کبونی کراچی۔
- ۵۵- بخاری شریف (کتاب الادب): ۲: ۸۹۲ طبع دہلی / مسلم شریف: ۲: ۲۵۳
طبع قدیمی کتب خانہ کراچی ۱۹۵۶ء
- ۵۶- زرقانی: شرح مواہب اللدنیہ: ۴: ۲۹۵ طبع مصر
- ۵۷- بخاری شریف (کتاب الجنازہ: ۱: ۱۷۰ طبع دہلی
- ۵۸- ابن ہشام: سیرۃ النبی: ۱: ۳۱۶ - ۳۱۷ طبع مصر
- (ب) حلبی: سیرت حلبیہ: ۱: ۵۰۶ - ۵۰۷
- (ج) امام محمد بن یوسف الصالحی الشامی۔ سبل الہدی والرشد فی سیرۃ خیر العباد: ۲:
۵۲ - ۵۵۱ طبع قاہرہ
- ۵۹- حلبی سیرت حلبیہ: ۱: ۵۰۶ طبع مصر

ایضاً

-۶۰

سید صباح الدین عبدالرحمن: بزم صوفیہ: ص ۴۱۲ - ۴۱۳ طبع کراچی

-۶۱

تسلطانی نے نبی اکرم صلی اللہ علیہ وسلم کے مدینہ منورہ کی طرف ہجرت فرمانے اور وصال تک وہیں اقامت اختیار کیے رکھنے کی ایک بڑی ایمان افروز حکمت لکھی ہے۔ جو اہل ذوق اور اہل عشق و محبت کے لئے بڑی وجد آفرین ہے۔ فرماتے ہیں:

-۶۲

حکمت اللہ یہ ہے کہ دنیا کی چیزیں حضور پاک علیہ التیئۃ والثناء کے وجود سے بزرگی و شرف پائیں نہ یہ کہ خود حضور کو کسی چیز کی وجہ سے بزرگی حاصل ہو۔ اگر آپ ساری زندگی مکہ مکرمہ میں ہی قیام پذیر رہتے تو وہم ہو سکتا تھا کہ آنجناب کو جتنی فضیلت عظمت اور شان ملی ہے وہ مکہ مکرمہ کی برکت سے ہے جسے حضرت ابراہیم علیہ السلام اور حضرت اسماعیل علیہ السلام کے باعث یہ شرف حاصل ہوا۔ چنانچہ اللہ کریم نے آپ کے ذاتی شرف اور فضل و کمال کو ظاہر کرنے کا ارادہ فرمایا اور آپ کو مدینہ منورہ کی طرف ہجرت فرمانے کا حکم دیا۔ جب آپ نے مدینہ میں قدم رنجا فرمایا تو آپ کے قدم میمنت سے مدینہ منورہ کو عظیم شرف حاصل ہو گیا۔ حتیٰ کہ اس بات پر اہل علم کا اجماع ہے کہ گنبد خضریٰ کا وہ قطعہ جو آپ کے جسم اطہر سے ملا ہوا ہے وہ ساری زمین سے افضل ہے۔

(تسلطانی: المواہب اللدنیہ: ۱: ۲۸۷، ۲۸۸ طبع المکتب الاسلامی بیروت)

قاضی عیاض وغیرہ کی تصریح کے مطابق جسم نبوی کو مس کرنے والا حصہ صرف زمین ہی نہیں بلکہ عرش معلیٰ سے بھی افضل ہے۔ کیونکہ عرش بھی آخر مخلوق ہے اور حضور کی ذات گرامی افضل المخلوقات ہے۔

طبقات ابن سعد: ۱: ۲۲۶ طبع بیروت ۱۹۶۰ء

-۶۳

باب چہارم

آمد مدینہ منورہ تا وصال مبارک (مدنی دور)

(نوٹ: باب ہذا کی فصلوں کے حوالہ جات باب کی ہر فصل کے آخر میں ملاحظہ فرمائیں)

غرباء و مساکین کی تسکین کے لئے فقیرانہ زندگی

بادشاہی میں فقیری

ظاہری حالات کی بنیاد پر کہا جا سکتا ہے کہ مکہ مکرمہ میں نبی اکرمؐ، نور مجسمؐ، سراپا رحم و کرمؐ، شافع اممؐ، فخر بنی آدمؐ، رحمت دو عالمؐ، شاہ عرب و بنجمؐ، عبداللہ کے لخت جگر، آمنہ کے لال سیدی و مولائی حضرت محمدؐ، مصطفیٰ احمد مجتبیٰ علیہ التَّحیۃ و التَّوَّابۃ کی حیثیت ایک مجبور مقصور نادار اور کمزور کی سی تھی۔ (۱) اسی کمزوری اور مقصوری کی وجہ سے آپؐ کو اور آپؐ کے متبعین کو مکہ مکرمہ سے ہجرت کرنا پڑی۔ لیکن جب آپؐ مدینہ منورہ میں تشریف لائے تو ہم دیکھتے ہیں کہ یہاں آپؐ نہ صرف رسول ہیں بلکہ ایک حاکم و سربراہ مملکت بھی ہیں اور سربراہ مملکت بھی ایسے جن کی حکومت اور اقتدار دس لاکھ مربع میل کے علاقے پر پھیلا ہوا ہے۔ (۲)

علامہ خفاجی کی تفصیل کے مطابق ایک وقت ایسا بھی آیا کہ رب کریم نے آپؐ کے واسطے زمین کے خزانے کھول دیے اور متعدد ممالک کے اقتدار کی چابیاں دے دیں۔ حجاز یمن اور سارا جزیرۃ العرب فتح ہو گیا۔ شام و عراق اور ارد گرد کے علاقے آپؐ کے زیرِ قلمیں آ گئے۔ آپؐ کی حکومت طول میں عدن سے لیکر عراق تک اور عرض میں جدہ سے لیکر شام تک وسیع ہو گئی۔ ان تمام علاقوں کا فخر، جزیہ

اور صدقات کی رقم آپ کے پاس پہنچ رہی تھی۔ مختلف ممالک کے بادشاہوں اور فرمانرواؤں کے تحائف اور ہدیے اس کے علاوہ تھے۔ مثلاً مقوقس ملک القبط نے ایک دفعہ دو اونڈیاں ایک جوڑا کپڑے اور ایک خوبصورت سفید نچر بھیجا جس کا نام دلدل تھا۔ فروہ بن عمر جد امی (عامل قیصر) نے ایک عمدہ نچر گھوڑا کپڑے اور سندس کی قبائلیتیں۔ اسی طرح اکیدر دومت الجندل نے قیمتی ہدیے بھیجے۔ بادشاہوں کے علاوہ مختلف وفود جو ہدایا لاتے تھے ان کا تو کوئی حساب ہی نہیں۔ (۳) صرف ہوا ازن سے جو مال غنیمت حاصل ہوا اس میں واقفی اور مادردی کی وضاحت کے مطابق چھ ہزار غلام و باندیاں، چوبیس ہزار اونٹ چالیس ہزار بکریاں اور چار ہزار اوقیہ چاندی تھی۔ (۴) الف (باغ فدک اور خیبر کی زمینوں کی مستقل آمدنی اسکے علاوہ تھی۔ اس کے باوجود جب ہم احادیث و سیرت کی کتابوں میں اس شاہ عرب کے زہد فقر اور درویشانہ معیشت کا باب دیکھتے ہیں اس کے اہل و عیال کی زاہدانہ و فقیرانہ زندگی کا مطالعہ کرتے ہیں اور اس کی ازواج مطہرات کی ”کوٹھیوں“ کے حدود اربعہ ان کی بناوٹ اور ان میں موجود ”بیڈ“ ملبوسات، کراکری، فرنیچر اور دیگر گھریلو سامان کی تفصیل معلوم کرتے ہیں تو انسان ورطہ حیرت میں پڑ جاتا ہے کہ وہ عظیم آدمی جو دس لاکھ مربع میل کا بلا شرکت غیرے حکمران ہے۔ جس کے در پر ساری دنیا پلٹی ہے۔ جو سارے محتاج ضرورت مند اور بے آسرا لوگوں کا سارا ہے جس نے ساری غریب عوام کی کفالت کا ذمہ اٹھا رکھا ہے (۴) جس کے ہاتھ میں زمین کے خزانوں کی کنجیاں ہیں (۵) جس کے دربار میں زکوٰۃ عشر خمس خراج اور جزیہ کی رقوم کا ڈھیر لگ جاتا ہے۔ جس کی زبان سے نکلا ہوا ایک ایک لفظ قانون کا درجہ رکھتا ہے جو صرف جسموں پر نہیں دلوں پر بھی حکومت کرتا ہے۔ جس کی حکمرانی دنیا پر بھی صرف دنیا کی زمین پر نہیں بلکہ دلوں کی مملکت ہے۔ جس کی ذات پر اس کے ماننے والے اپنا تن من دھن دار دنیا اپنی سعادت تصور کرتے ہیں، اس کے گھروں میں کھانا پکانے کے لئے دو دو مینے آگ نہیں جلتی۔ اس چیز کی شہادت اور آپ جتی خود آپ کی چیتی زوجہ محترمہ ام المومنین سیدہ عائشہ صدیقہ رضی اللہ عنہا کی زبانی سن لیجئے جسے بخاری و مسلم کے علاوہ متعدد محدثین نے نقل کیا ہے۔ مسلم نے الفاظ ہیں۔

”عن عروۃ عن عائشة انها كانت تقول
والله يا ابن اختی ان كنا لننظر الی الهلال ثم الهلال
ثم الهلال اهله فی شهرین وما اوقد فی آیبات
رسول الله صلی الله علیه وسلم نار قال قلت یا
خالۃ فما کان یعیشکم قالت الاسودان التمر و
الماء الا انه قد کان لرسول الله صلی الله علیه
وسلم جیران من الانصار و كانت لهم منائح فکانوا
یرسلون الی رسول الله صلی الله علیه وسلم من
البانها فیسقیناه (۶)

حضرت عروہ سے روایت ہے کہ حضرت عائشہؓ مجھے فرمایا کرتی تھیں اے میرے بھانجے! اللہ کی قسم ہم لوگ ایک چاند کو دیکھتے پھر دوسرے کو پھر دوسرے مہینے کے اختتام پر تیسرے ماہ کے چاند کو بھی دیکھ لیتے مگر رسول اللہ صلی اللہ علیہ وسلم کے گھروں میں آگ جلانے کی نوبت نہ آتی۔ حضرت عروہ کہتے ہیں میں نے پوچھا خالہ جان! تو پھر آپکا گزارہ کس چیز پر تھا؟ فرمایا دو چیزوں یعنی کبجور اور پانی پر البتہ کچھ انصار حضورؐ کے پڑوسی تھے جن کے پاس اونٹنیاں تھیں اور جو از راہ محبت اور بطور ہدیہ آپ کے پاس دودھ بھیج دیا کرتے تھے۔ چنانچہ وہ دودھ آپ ہمیں پلا دیتے تھے۔

ایک اور گواہی بھی اسی ام المؤمنین سے سن لیجئے جس نے اپنی آنکھوں سے حضورؐ کے زہد کو دیکھا اور بنفس نفیس تمام آل محمدؐ سمیت فاتحہ پر فاتحہ برداشت کیے۔ اور کبھی زبان پر حرف شکایت نہ آیا۔ فرماتی ہیں۔
”حضورؐ کے مدینہ منورہ میں تشریف لانے سے وصال کے دن تک مرغن غذا تو کیا آل محمدؐ کو کبھی متواتر دو دن تک جو کی روٹی بھی پیٹ بھر کر کھانا نصیب نہیں ہوئی۔“ (۷)

گلتے ہاتھوں ایک اور چشم دید گواہ کی گواہی بھی ملاحظہ فرمائیے۔

عن ابی طلحة قال شکونا الی رسول الله صلی الله

عليه وسلم الجوع فرفعنا عن بطوننا عن حجر حجر
 فرفع رسول الله صلى الله عليه وسلم عن بطنه عن
 حجرين (۸)

(حضرت ابو طلحہؓ کہتے ہیں ہم نے ایک موقع پر حضورؐ
 کے پاس بھوک کی شکایت کی اور اپنے پیٹوں پر بندھا ہوا ایک
 ایک پتھر کھایا تو آپؐ نے بھی اپنے پیٹ مبارک سے کپڑا ہٹا کر
 پیٹ پر بندھے ہوئے دو پتھر کھائے)

و شد من سغب احشاءه وطوى
 تحت الحجاره كشحا مترف الاجم
 (اور باندھا بھوک کی وجہ سے اس نفس قدسی نے اپنے شکم
 مبارک کو اور اپنے ناز پروردہ پہلوؤں کو کسا۔)

حضورؐ کے گھروں میں فاقے کی وجہ

حضورؐ کے گھروں میں اکثر فاقوں اور اہل بیت کے کمال صبر و شکر کی متعدد
 روایات حدیث و سیرت کی کتابوں میں موجود ہیں جن کی یہاں گنجائش نہیں ہو
 سکتی۔ البتہ ابن سعد نے ان فاقوں کی ایک وجہ بتائی ہے جس کا بیان کرنا ضروری
 ہے۔ لکھتے ہیں کہ حضرت ابو ہریرہؓ (جنہیں دن رات حضورؐ کے قریب رہنے کا
 اتفاق ہوتا تھا) نے بیان کیا کہ نبی اکرم صلی اللہ علیہ وسلم اکثر بھوکے رہتے تھے۔
 سننے والے راوی اعرج نے دریافت کیا اس بھوک کی وجہ کیا تھی؟ تو حضرت
 ابو ہریرہؓ نے بتایا کہ

لكثرة من يغشاه و اضيافه و قوم يلزمونه لئالك
 فلأيا كل طعام أبدا الامعه اصحابه و اهل الحاجة
 يتتبعون من المسجد (۹)

ترجمہ: کثرت سے آپؐ کے ہاں آنے والے مہمانوں اور ان مفلس
 لوگوں کی وجہ سے جو کھانے کے لئے آپؐ کے ساتھ چمٹے رہتے تھے۔ آپؐ جب بھی

کھانا تناول فرماتے تو آپؐ کے ساتھ آپؐ کے صحابہ اور وہ اہل حاجت بھی شریک ہو جاتے جو مسجد سے ہی آپؐ کے پیچھے آجاتے۔

ابوبصرہ غفاری کا بیان ہے کہ میں اسلام لانے سے قبل ایک رات حضورؐ کے ہاں مہمان ٹھہرا۔ آپؐ نے اس بکری کا دودھ دوہ کر مجھے پلا دیا جس کا گھر والوں کو ملا کرتا تھا۔ حضورؐ کے اہل و عیال بھی کوئی ہمارے اہل و عیال نہ تھے۔ صبر و شکر ان کی طبیعت ثانیہ بن چکی تھی۔ سب کہنے لگے۔ ہم آج رات بھی اسی طرح بھوکے گزار لیں گے جس طرح کل رات بھوکے گزار لی تھی۔

حضورؐ کے ہاں مہمان نوازی میں اپنے پرانے اور مسلم و غیر مسلم کی کوئی تمیز نہ تھی۔ جو بھی مہمان کا شانہ نبوی میں آتا آپؐ اس کی بھرپور خاطر تواضع فرماتے۔ ابوبصرہ مذکور کی بھی حسب عادت آپؐ نے خاطر تواضع فرمائی۔ مہمان کو سیر ہو کر کھلایا مگر سب گھر والوں نے رات بھوکے گزار دی۔ حضورؐ کا یہ بلند اخلاق اور کمال ایثار اپنا اثر کر چکا تھا۔ ابوبصرہ حضورؐ کی اس ایثار نفسی سے اتنا متاثر ہوئے کہ صبح ہوتے ہی کلمہ پڑھ کر دائرہ اسلام میں داخل ہو گئے۔ (۹۸)

یہی وجہ تھی کہ شاہ دوسرا علیہ التعمتہ والثناء اور آپؐ کا سارا گھرانا رات کو اکثر بھوکا سو رہتا۔ حضرت عبداللہ بن عباس کا بیان ہے!

كان رسول الله صلى الله عليه وسلم يبيت الليالي
المتتابعة طاويا واهله لا يجنون عشاء و كان اكثر
خبزهم خبز الشعير (۱۰)

(رسول اللہ صلی اللہ علیہ وسلم اور آپؐ کے گھر والے کئی کئی متواتر راتیں بھوکے رہ جاتے تھے کیونکہ رات کا کھانا میسر نہ ہوتا تھا۔ علاوہ ازیں جب کبھی روٹی میسر ہوتی تو اکثر جو کی روٹی ہوتی)

آپؐ کی راتوں کا زیادہ تر حصہ اپنے رب کے حضور قیام و سجد میں گزر جاتا تھوڑا بہت جو آرام فرماتے اس کے لیے بھی کوئی ”پلنگ“ اور نرم و گداز بستر نہ تھا بلکہ بان کی ایک کھردری چارپائی یا چٹائی ہوتی تھی جس سے نازک اور نازنین

جسم پر نشان پڑ جاتے (۱۱) حضرت ابن مسعود نے بستر بچھانے کی اجازت چاہی تو فرمایا:
 ”مالی و للدنیا“ مجھے دنیا کے ساتھ کیا سروکار
 یہی چیزیں دیکھ کر ایک عاشق پکارا اٹھا۔

قبضہ	میں	جن	کے	ساری	خدائی
ان	کا	بچھونا	ایک	چٹائی	
وہ	بھی	جی	بھر	کے	نہ سونا
صلی	اللہ	علیہ	و	سلم	
کھانا	جو	دیکھو	جو	کی	روٹی
ان	چھنا	آنا	روٹی	موٹی	
وہ	بھی	پیٹ	بھر	کر	نہ کھانا
صلی	اللہ	علیہ	و	سلم	

دیاندار

دنیا کے بادشاہوں اور سربراہان مملکت کے گھروں میں روشنی کا کیا کچھ انتظام نہیں ہوتا۔ کتنے قیمتی فانوس ہوتے ہیں، قیمتی ہوتے ہیں، طرح طرح کی ٹیوب لائٹیں ہوتی ہیں۔ مگر اس شاہِ مدینہ صلی اللہ علیہ وسلم کے گھر کا یہ حال ہے کہ گھر میں روشنی کرنے کے لئے دیا تک نہیں (۱۲) اور اگر کبھی دیا میسر ہوا ہے تو اس میں جلائے کے لئے تیل نہیں حتیٰ کہ پیر (جس دن آپ کا وصال ہوا) کی رات جب آپ پر نزع کا عالم طاری تھا تو ”خاتون اول“ سیدہ عائشہ صدیقہ رضی اللہ عنہا نے اپنا مٹی کا دیا ایک عورت کی طرف بھیجا اور فرمایا۔

اقطری لنا فی مصباحنا من عکنک السمن فان رسول

اللہ صلی اللہ علیہ وسلم امسی فی جلید الموت (۱۳)

(ہمارے دیے میں چند قطرے گھی کے ڈال دو کہ اللہ کے

رسول صلی اللہ علیہ وسلم پر نزع کا عالم طاری ہے۔)

اندازہ کیجئے یہ وہ آفتاب ہدایت اور سراج منیر ہے جس کی روشنی ساری

دنیا میں پھیلی ہوئی ہے جس کے دم قدم سے اور جس کے نعلین کی برکت سے آج بھی عرب کی زمینیں سونا اگل رہی ہیں۔ وہاں کے صحراؤں کے نیچے پٹرول کے دریا بہ رہے ہیں جہاں کا تیل ساری دنیا میں پہنچ رہا ہے۔ اور جس کے بل بوتے پر آج عرب کے ”شیوخ“ اور ”شاہوں“ کے فلک بوس اور عالی شان محلات تعمیر ہو رہے ہیں اور جس کی آمدنی پر ان کی حکومتیں اور عیاشیاں چل رہی ہیں مگر اس مہر منیر اور عرب حکومتوں کے بانی اول کے گھر میں دیا جلانے کے لئے تیل تک نہیں۔ حضورؐ کے گھر میں زہد اور فقر و فاقہ کا یہ عالم تھا کہ جس دن آپؐ نے اس دنیا سے انتقال فرمایا اس دن آپؐ کی زرع ابو شحمہ نامی یہودی کے ہاں صرف تین صاع جو کے عوض گروی رکھی ہوئی تھی اور گھر میں اتنا پیسہ موجود نہ تھا کہ اس سے گروی میں رکھی ہوئی زرع کو چھڑایا جا سکتا۔ (۱۳۸) یہ زہد اور فقر اختیار ہی اور تعلیم امت کے لئے تھا جیسا کہ آگے آرہا ہے۔

ازواج مطہرات کے حجرے

اب تھوڑا سا تذکرہ شاہِ مدینہؐ کی ازواج مطہرات کے ”بنگلوں“ اور ”محلات“ کا بھی ہو جائے تو باعثِ فکرِ آخرت ہو گا۔ یہ وہ پاک بیسماں ہیں جو سارے مسلمانوں کی مائیں ہیں اور جن کے شوہر نامدار کی حکومت جزیرۃ العرب کے لاکھوں مربع میل پر پھیلی ہوئی ہے۔ خواتین کو طبعی اور فطری طور پر خوبصورت اور کھلے مکانات، منقش درو دیوار، سنگ مرمر کے فرش، قیمتی قالین، فرنیچر، ڈرائنگ روم، بید، صوفہ سیٹ، کراکری، عمدہ ساز و سامان، زیب و زینت خوبصورتی اور نمائش کی چیزیں اور پتہ نہیں کن کن کپڑوں، سینوں اور برتنوں کا جنون کی حد تک شوق ہوتا ہے۔ مگر قربان جائیں ان اہل بیت یعنی پیغمبر کی صابر قانع اور شاکر پیسیوں پر جنہوں نے دیگر گھریلو ساز و سامان تو درکنار چند مربع فٹ پر مشتمل کچے اینٹوں کے تنگ اور تاریک حجروں میں بھوکے پیاسے اپنی زندگیاں گزار دیں اور امت کے لئے نمونہ چھوڑ گئیں۔ ولید کے زمانے میں جب ان حجروں کو شہید کر کے مسجد میں شان کیا گیا تو مزین تابعی سعید ابن المسیب نے کہا: اگر

ان حجروں کو اپنی اصل پر باقی رکھا جاتا اور شہید کر کے مسجد نبوی میں شامل نہ کیے جاتے تو دنیا کو اندازہ ہوتا کہ سید الرسل اور سید الثقلینؑ نے کتنی کم دنیا پر اکتفا کیا دوسرے حصول دنیا اور تکاثر کی دوڑ میں شریک ہوس زر کے اندھوں میں دنیا سے بے رغبتی اور فکر آخر کا داعیہ پیدا ہوتا (۱۳)

اس موقع پر ابو امامہ نے کہا تھا:

”اے کاش یہ گرائے نہ جاتے یوں ہی چھوڑ دیے جاتے تا کہ لوگ عمارت کی تعمیرت رکتے اور دیکھتے کہ نبی علیہ السلام کتنی دنیا پر راضی ہو گئے تھے۔ حالانکہ ان کے ہاتھ میں دنیا کے خزانوں کی کنجیاں تھیں طول اور عرض کتنا تھا ان کی دیواریں کون کونسی قسم کے ”سنگ مرمر“ سے جنی گئی تھیں ان کی چھت پر کس قسم کا ”لننر“ اور کس نوع کی ”غیر ملکی ککڑی“ ڈالی گئی تھی ان تمام چیزوں کی تفصیل معتبر ترین مورخین اور محدثین امام بخاری اور ابن سعد وغیرہ نے درج کی ہے۔

ابن سعد اور امام بخاری دونوں نے حضرت حسن بصری رحمۃ اللہ علیہ کا یہ قول نقل کیا ہے کہ ”میں حضرت عثمانؓ بن عفان کے زمانے میں ازواج مطہرات کے گھروں میں داخل ہوتا تھا اور ان کی اونچائی صرف اتنی تھی کہ آسانی سے میرا ہاتھ چھت تک پہنچ جاتا تھا“ (۱۵) گویا سات آٹھ فٹ سے اونچے نہ تھے۔

تمام ازواج مطہرات کے گھر کچی اینٹوں سے بنے ہوئے تھے جن پر مٹی کے گارے سے لپائی کر دی جاتی تھی۔ بعض حجروں کے سامنے تو چار دیواری ہی نہ تھی البتہ بعض کے آگے کھجور کی ننٹیوں کی چار دیواری تھی۔ (یہ غالباً ”چک کی طرز پر“ شہنیاں جوڑ کر پردہ بنایا گیا ہو گا) بارش اور دھوپ سے بچاؤ کے لئے بالوں کے کبل حجروں کی گرد لپٹے رہتے تھے۔ داؤد بن قیس کے بیان کے مطابق جنوں نے خود ان حجروں کو دیکھا چار دیواری کے دروازے اور گھر کے دروازے کے درمیان کوئی چھب یا سات ہاتھ (ہاتھ عموماً دو فٹ کا ہوتا ہے) کا فاصلہ تھا۔ اور اصل حجروں کی لمبائی چوڑائی کوئی دس دس ہاتھ تھی۔ (۱۶) تمام حجروں کی چھتیں کھجور کے پتوں اور شاخائے خرما سے بنائی گئی تھیں۔ سیدہ عائشہ صدیقہؓ جو آپ

کی چیمٹی بیوی اور محبوبہ تھیں۔ جن کی جھولی اور جن کے حجرے میں آپؐ نے
وصال فرمایا اور جس حجرے میں آپؐ آج بھی محو استراحت ہیں۔ اس حجرے کا کل
ساز و سامان اور کل کائنات کیا تھی۔ ایک سیرت نگار سے سنئیے۔

۱۔ ایک چارپائی جو دو لکڑیوں سے بنائی گئی تھی اور ان لکڑیوں کو عام سی
رسیوں سے باندھ دیا گیا تھا۔

۲۔ چارپائی کے اوپر ایک پرانی چادر پڑی رہتی جسے گرمیوں میں تہہ
کر کے نیچے بچھا دیا جاتا اور سردیوں میں آدھی گدے اور آدھی رضائی
کے طور پر اوپر اوڑھ لیتے۔

۳۔ ایک تکیہ جس میں کھجور اور درختوں کی چھال بھری تھی۔

۴۔ ایک منکا پانی کے لئے۔

۵۔ وضوء اور نہانے کے لئے مٹی کا ایک لنگن

۶۔ کھانے کے لئے مٹی کا ایک برتن

۷۔ ایک کھوٹی جس پر چند مٹھی جو اور کھجور لٹکے رہتے۔

۸۔ جو پینے کے واسطے ایک پتلی

یہ تھا کاشانہ نبوی، دولت کدہ رسول، ضبط وحی، اور فرشتوں کا جائے

نزول اور یہ تھا صابرو قانع پیغمبر کا دنیا میں حصہ (۱۷)

صلی اللہ علیہ وسلم صلوة و سلاما کثیرا کثیرا

رہے پہننے کے ”سوٹ“ تو سوائے روئی کے ایک آدھ قمیص، ایک آدھ

چادر اور ایک آدھ عمامہ کے کوئی فالتو کپڑا ہی نہ تھا جسے ”سوٹ کیسوں“ میں رکھنے

کی نوبت آتی۔ (۱۸) ان حجروں کے علاوہ ایک بالا خانہ بھی تھا۔ اس بالا خانہ میں

ایک مرتبہ فاروق اعظم حاضر ہوئے تو سرور کائنات صلی اللہ علیہ وسلم کے مندرجہ

بالا قسم کے انتہائی مختصر ساز و سامان اور چٹائی جس کے نشان جسم نبویؐ پر پڑ چکے

تھے، کو دیکھ کر ان کی آنکھوں میں آنسو آگئے۔ حضورؐ نے وجہ پوچھی تو فاروق

اعظمؓ نے عرض کیا:

چٹائی نے آپؐ کے جسم نازنین پر نشان ڈالی دیے ہیں۔ اور یہ آپؐ کا کل خزانہ ہے! جو میری آنکھوں کے سامنے ہے جب کہ قیصر و کسری مال و دولت باغات اور نہروں کے مزے لے رہے ہیں اور آپؐ کا یہ حال ہے حالانکہ آپؐ اللہ کے فرستادہ اور اس کے محبوب ہیں“
یہ سن کر آپؐ نے فرمایا

يا ابن الخطاب الاترضى ان تكون لنا الاخرة ولهم الدنيا
اے ابن خطاب کیا تو اس امر پر راضی نہیں کہ ہمارے لیے
آخرت اور ان (قیصر و کسری) کے لئے فقط دنیا کی نعمتیں
ہوں۔

تو حضرت عمرؓ نے عرض کیا: کیوں نہیں (۱۹)

سیدہ عائشہ صدیقہؓ نے وصال نبویؐ پر کیا خوب مرثیہ کہا اور کتنا شاندار
خراج عقیدت پیش کیا۔ فرمایا

يا	من	لم	يلبس	الحرير
ولم	ينم	على	فراش	الوتير
ويا	من	خرج	الدنيا	
ولم	يشمع	من	خبز	الشعير
يا	من	اختار	العصير	السرير
ويا	من	لم	ينم	بالليل
			من	خوف
				السعير

ترجمہ:

- ۱۔ اے وہ (کالی کملی والے) جنہوں نے کبھی ریشم کا کپڑا نہ پہنا اور جو زندگی بھر نرم بستر پر نہ سوئے۔
- ۲۔ اے وہ (صابر و قانع رسول) جو دنیا سے اس حال میں رخصت ہوئے کہ کبھی جو کی روٹی بھی سیر ہو کر نہ کھائی۔

۳۔ اے وہ (شہنشاہ) جس نے چارپائی پر (نرم و گداز گدوں اور مخملی بستروں کی بجائے) چٹائی کو اختیار کیے (بچھائے) رکھا اور اے وہ (شب زندہ دار) جو دوزخ کے خوف سے (تعلیم امت کے لئے) رات بھر نہ سوتے تھے۔ (۲۰)

پیغمبری سے بادشاہی کا طعن

اس مقام پر بعض مستشرقین کے ایک طعن کا تجزیہ اور تار پول بھی کھولتے جائیں اور اسے عقل و انصاف کی میزان پر تولتے جائیں۔ وہ یہ کہ ہجرت نبوی کے بعد جب فتوحات کا عظیم سلسلہ شروع ہو گیا سارا جزیرہ العرب حضورؐ کے زیر نگیں ہو گیا اکناف و اطراف سے مختلف محاصل کی رقم اور مال غنیمت آنے لگا اور قبائل عرب فوج در فوج اللہ کے دین میں داخل ہونے لگے تو ظاہر بینوں کو یہ چیزیں دیکھ کر سلطنت اور جہانبانی کا دھوکا ہوا۔ اس لیے اہل فرنگ عموماً "طعن کیا کرتے ہیں کہ" حضورؐ مکہ میں تو واقعی پیغمبر تھے لیکن مدینہ جا کر آپؐ پیغمبر سے بادشاہ ہو گئے۔" مگر دیکھنا یہ ہے کہ اس طعن میں کوئی وزن بھی ہے اس دعویٰ پر کوئی دلیل بھی ہے؟ حضورؐ کی ساری زندگی میں اس کا کوئی ثبوت اور کوئی شہادت بھی ملتی ہے؟ جس شاہ مدینہ اور اس کے اہل و عیال کی عام طور پر خوراک اور بودو باش کی ایک تھوڑی سی جھلک ہم پیچھے دیکھ چکے ہیں کیا اس صابر قانع اور دل کے غنی رسولؐ پر عام معنوں میں بادشاہ کا اطلاق ہو سکتا ہے؟ اس شاہ مدینہ اور دنیا کے دوسرے بادشاہوں میں جو زمین و آسمان کا فرق ہے وہ تو اندھے کو بھی نظر آرہا ہے ذہنی تعصب اور عناد کو تھوڑی دیر کے لئے تلاش حق کی خاطر ایک طرف رکھیے اور پھر غور کر کے بتائیے کہ کیا دنیا میں کوئی ایسا بادشاہ گزرا ہے یا اس وقت کسی خطہ ارض پر حکومت کر رہا ہے جسے سراف، تکلفات نمود و نمائش، زیب و زینت اور دنیوی شان و شوکت سے نفرت ہو۔ جس کی جائے رہائش جس کی پوشش (ملبوسات) جس کی غذا، جس کے اہل و عیال کی معیشت، اور بودو باش پیغمبر عربیؐ (فداہ الہی دای) اور آپؐ کے اہل بیت کے طرز زندگی سے کچھ بھی نسبت رکھتی

ہو؟ ایسا بادشاہ آپ کو صفحہ ارضی پر اور بادشاہوں کی تاریخ میں کیسے نظر نہیں آئے گا۔

فَارْجِعِ الْبَصَرَ هَلْ تَرَىٰ مِنْ فُطُورٍ ثُمَّ ارْجِعِ الْبَصَرَ
كَرْتَيْنِ لِنَقْلِبَ إِلَيْكَ الْبَصَرَ خَاسِئًا وَهُوَ حَسِيرٌ
(سورۃ الملک: آیت ۳۳)

چنانچہ تو پھر نگاہ ڈال کر دیکھ لے کہیں تجھ کو خلل نظر آتا ہے؟ پھر بار بار نگاہ ڈال کر دیکھو نگاہ ہی آخر ذلیل اور درماندہ ہو کر تیری طرف لوٹ آئے گی۔
مولانا مناظر احسن گیلانی مرحوم نے اس خلاف حقیقت اور مفروضہ پر مبنی طعن کا جواب دیتے ہوئے اہل فرنگ سے بڑے ایمان افروز انداز میں چند عقلی اور عام سی باتوں کا سوال کیا ہے۔ جن کا جواب یقیناً ان کے پاس نہیں۔ پوچھتے ہیں!

”انصاف کے خونو! کیا یہی مکہ کا وہ فقیر ہے جس کے متعلق تمہاری گندی زبانوں نے غل بجایا کہ وہ مدینہ کا بادشاہ ہو گیا تھا اور کیا آج ہی اس کا یہ حال ہے دس سال کی مدت میں کسی نے اس کے گھر سے روز دھواں اٹھتے دیکھا؟ ایسے بادشاہ کس دنیا میں گزرے ہیں جن کے منہ کو جو کے بے چھنے آٹے کی روٹی بھی میسر نہ آئی؟ بادشاہوں نے بھی کبھی دو دو تین مہینے تک صرف پانی اور خشک چھوہاروں پر زندگی گزاری ہے؟ بادشاہ نے بھی کبھی بھوک کی شدت میں پیٹ پر دو دو پتھر باندھے ہیں؟ بادشاہوں کی لڑکیوں کے ہاتھ پر آٹا پیسنے کا گٹھا اور گردن میں پانی بھرنے کے نشانات دیکھے گئے؟ ایسی شاہزادی زمین کے کس خطے میں پائی گئی جس کو جس کے بچوں کو دو دو تین تین دن بھوک کی شدت سے دن کو رات اور رات کو دن کرنا پڑتا ہے؟ بادشاہوں کا قصر کیا اسی کو کہتے ہیں جن کے کھجوروں کے پتوں کی چھت سے بھی آدمی کا سر لگتا ہو۔ مدینہ کے بادشاہ کا شاہی محل تو اس وقت بھی موجود ہے اس کے طول و عرض کو تو اب بھی ناپ سکتے ہو باہر میں اس کے کچھ بھی ہو لیکن اندر تو اس کے وہی ہے جو پہلے تھا“ (۲۱)

ختیاری فقر

حضور اکرم صلی اللہ علیہ وسلم کی زاہدانہ اور فقیرانہ زندگی کی ساری تفصیلات کی یہاں گنجائش نہیں۔ پیچھے اور اق میں ایک مختصر سی جھلک دکھائی گئی ہے آپ کا یہ سارا فقر و فاقہ انتہائی سادگی انتہائی قناعت اور ناداری محض تعلیم امت (۲۲) اور غرباء و مساکین اور تنگ حال لوگوں کی دلی تسکین کے لئے تھی۔ آپ جس دین رحمت اور شریعت مطہرہ کے نفاذ کے لئے تشریف لائے تھے اس کا بنیادی تقاضا تھا کہ جب تک سارے کے سارے مسلمان اور تمام رعیت روٹی کپڑے سے بے نیاز نہ ہو جائے۔ جب تک اسلامی معاشرہ کے ایک ایک فرد کو پورا پورا لباس اور خوراک مہیا نہ ہو جائے، نہ خود عمدہ لباس پہنیں نہ عمدہ خوراک کھائیں اور نہ یہ سہولتیں اپنے اہل و عیال ہی کو پہنچائیں۔

نکتہ شرع میں اس است و بس
کہ در جہاں محتاج باشد نہ کس

آپ نے بعض مواقع پر اگر قیمتی لباس زیب تن فرمایا ہے عمدہ خوراک کھائی ہے حج کے موقع پر سو اونٹ ذبح کیے ہیں۔ ایک اعرابی کو پورا ریوڑ بکریوں کا دے دیا ہے، یا کوئی اور نفیس چیز استعمال فرمائی ہے۔ تو وہ صرف بیان جواز کے واسطے تھی۔ اس فانی دنیا میں عام طور پر آپ کا جو حصہ رہا ہے اس کا مختصر سا بیان پیچھے گزر چکا ہے۔

غریب اور معاشی طور پر کمزور لوگوں کے ساتھ ہمدردی خیر خواہی اور غمخواری کی ایک شکل یہ بھی ہے کہ انسان اپنے معیار زندگی کو ان سے بلند نہ ہونے دے۔ کھانے پینے کپڑے لٹے اور بود و باش میں گنجائش کے باوجود ان سے بلند ہونے کی کوشش نہ کرے ورنہ ان کے دلوں میں مالی پریشانیوں پر مزید رنج و الم اور دکھ و تاسف کے جذبات پیدا ہوں گے۔ اور اگر ان کا سردار رئیس یا بڑا آدمی بھی انہی کی طرح کے مکانوں میں رہتا ہے انہی کی طرح پھٹے پرانے کپڑے پہنتا ہے انہی کی طرح روکھا سوکھا کھاتا ہے انہی کی طرح فاقے برداشت کرتا ہے تو فطری اور نفسیاتی طور پر انہیں حوصلہ ملتا ہے۔ ان میں احساس کمتری پیدا نہیں ہوتا۔ غالباً اسی انسانی نفسیات

کو مد نظر رکھتے ہوئے اور اپنی ذات اور اپنے اہل و عیال پر غریاء اور ضرورت مندوں کو ترجیح دیتے ہوئے آپ نے فقر و فاقہ کی صبر آزما روش اختیار فرمائے رکھی۔ اس سے بڑھ کر فقراء و مساکین کے ساتھ اور کیا ہمدردی اور موافقت ہو سکتی ہے کہ اس سرور و دو عالم نے بارگاہ ایزدی میں یوں دعا کی۔

اللهم احینى مسکینا وامتنى مسکینا واحشرنى فى

زمرۃ المساکین (۲۳)

(اے اللہ مجھے مسکینی کی حالت میں زندہ رکھنا مسکینی کی حالت

میں وفات دینا اور مساکین کے گروہ میں ہی میرا حشر فرمانا)

سیرت نگار حلی کی ایک روایت میں ”اللهم توفنى فقیرا ولا توفنى غنيا“ (اے

اللہ مجھے فقیر ہونے کی حالت میں وفات دینا نہ کہ غنی و مالدار ہونے کی صورت

میں) کے الفاظ بھی آئے ہیں۔

انسان خود تو بھوک پیاس برداشت کر لیتا تنگی تشری سے لیتا اور گرم سرد

دیکھ لیتا ہے مگر حتی الامکان اس کی کوشش اور خواہش ہوتی ہے کہ اس کی آل

اولاد خوش حال رہے۔ اور اپنے انتقال کے بعد اپنی اولاد کے واسطے زیادہ سے

زیادہ بینک بیلنس اور مالی وسائل چھوڑ جانے کی کوشش کرتا ہے۔ مگر یہ سیدہ حفصہؓ

سیدہ عائشہؓ سیدہ زینبؓ سیدہ ام سلمہؓ اور دیگر جلیل القدر خواتین کا شوہر سیدہ

فاطمہ الزہراءؓ کا باپ اور سیدنا امام حسن و حسینؓ کا نانا عجیب زاہد اور فقیر ہے جو

خود ہی نہیں اپنی آل اولاد کو بھی دنیا میں زاہد اور فقیر ہی دیکھنا چاہتا ہے۔ صرف

خواہش ہی نہیں بلکہ اس چیز کی رب کریم سی دعا بھی کرتا ہے۔

اللهم اجعل رزق ال محمد قوتا“ (۲۴)

(اے اللہ آل محمد کی روزی کو بس گزارے کے لائق بنا۔)

تاریخ انسانیت میں کوئی ایسا دل گردے والا آدمی جو سب کچھ ہونے کے

باوجود خود بھی قوت لایموت پر گزارہ کرتا رہا ہو اور اپنے گھر والوں اور اپنی آل

اولاد جس کی محبت انسان کی جبلت میں داخل ہے، کے واسطے بھی قوت لایموت کا

ہی تھی ہو، کم از کم ناچیز کی نظروں نہیں گزرا۔
 پھر اسلامی حکومت میں ہر مفلوک الحال تکدست، ضرورت مند اور معاشی
 دوڑ میں پیچھے رہ جانے والا آدمی چاہے وہ مسلم ہو یا غیر مسلم، صدقہ و زکوٰۃ کا مستحق
 ہے مگر یہ شاہ مدینہ سرور قلب و سینہ صلی اللہ علیہ وسلم جس کی زبان اقدس سے
 نکلا ہوا ایک ایک لفظ قانون کا درجہ رکھتا ہے اور جس کا روحانی و حکومتی دبدبہ اتنا
 ہے کہ اس کے سامنے کسی کو دم مارنے کی مجال نہیں، عجیب حکمران ہے کہ اپنی
 نسلوں کی نسلوں کو سنوارنے اور پشتوں کی پشتوں کو مالی طور پر مستحکم کرنے اور ہمیشہ
 کے لئے انہیں اپنے پاؤں پر کھڑا کرنے کی بجائے الٹا ہمیشہ کے واسطے یہ قانون
 نافذ کر دیتا ہے کہ

ان الصلقة لا تحل لمحمد ولا لاهل بيته (۲۵)

(پیشک صدقہ (زکوٰۃ) محمدؐ اور آپ کے اہل بیت کے لیے جائز
 نہیں)

ی دوسری روایت میں ہے۔

ان الصلقة حرام علی محمدؐ و علی آل محمدؐ (۲۶)
 (پیشک صدقہ (زکوٰۃ) محمدؐ (فداہ روحی) اور آل محمدؐ پر حرام
 ہے)

قارئین! شاید آپ سوچ رہے ہوں گے کہ اس شاہ دوسرانے جس کے
 دار الحکومت میں خمس خراج جذبے اور صدقات و زکوٰۃ کا سامان اور درہم و
 دینار اونٹوں پر لد کے آتے تھے اور جس کے سامنے سونے چاندی کے ڈھیر لگ
 جاتے تھے، چلو زندگی میں نہ سہی کم از کم وصال کے وقت تو اپنی آل اولاد اور
 بیویوں کے واسطے معقول رقم کوئی بڑی جائیداد یا عظیم ترکہ چھوڑا ہو گا۔ مگر آپ
 حیران ہوں گے جب یہ حدیث پڑھیں گے کہ:

ماترك رسول الله صلى الله عليه وسلم عند موته درهما
 ولا ديناراً ولا عبداً ولا امةً ولا شيئاً الا بخلته البيضاء و

سلاحه وارضاه جعلها صلقة (۲۷)
 (رسول مقبول صلی اللہ علیہ وسلم نے اپنے وصال کے وقت نہ
 کوئی درہم چھوڑا نہ دینار نہ غلام نہ باندی نہ کوئی اور چیز
 سوائے اپنے سفید نچر اور جنگلی ہتھیاروں کے اور تھوڑی سی
 زمین کے جسے آپ نے صدقہ کر دیا تھا۔

سونے کے پہاڑوں کی پیشکش

الغرض اس ساری بحث کا مقصد یہ ہے کہ نبی آخر الزماں سید انس و جان
 حامی بیسیاں شفیع مجرماں انیس غریباں کفیل یتیمان، قرار یتقراں، محب غلاماں
 ہمد خدماں، آسرائے کنیزاں، سارائے یوگاں اور حسن و حسین کے نانا علیہ
 التیمتہ والثناء کا یہ فقر اضر! ہی فقر نہ تھا اور نہ ہی بخل و کنجوسی کی بنا پر تھا بلکہ سرا
 سراختیاری فقر تھا اور غریب لوگوں کی تسکین کے لئے تھا۔ (۲۸) ورنہ چاہتے تو
 رب قادر و کریم آپ کے ساتھ سونے کے پہاڑ چلا دیتا بعض سیرت نگاروں نے
 ایک روایت درج کی ہے کہ:

”ایک انصاری عورت ام المؤمنین سیدہ عائشہ صدیقہ کے
 پاس آئی تو اس نے حضور کے بستر پر صرف ایک چادر دیکھی۔
 اس نے سیدہ سے کہا میں حضور کے واسطے بستر بھیجتی ہوں جس
 میں روٹی بھری ہوئی ہوگی۔ چنانچہ اس نے ایسا بستر بھیج دیا۔
 حضور تشریف لائے تو سیدہ سے پوچھا یہ کیا ہے؟ سیدہ کہتی ہیں
 میں نے عرض کیا یا رسول اللہ! فلاں انصاری عورت میرے
 پاس آئی تھی اس نے آپ کے بستر کو دیکھ کر از خود اور از
 راہ محبت یہ بستر آپ کے واسطے بھیجا ہے۔ آپ نے سیدہ
 عائشہ سے فرمایا اسے واپس کر دو۔ مگر مجھے یہ بستر بڑا پسند آیا
 اور میں نے چاہا کہ یہ میرے گھر میں رہے اس لیے میں نے
 واپس نہ کیا۔ آپ نے تین مرتبہ مجھے واپس لوٹانے کو کہا اور

آخری مرتبہ فرمایا عائشہ! اسے لوٹا دو

فوالله لوشت لا جرى الله معى جبال الذهب والفضة

(۲۹)

(قسم بخدا اگر میں چاہوں تو اللہ کریم میرے ساتھ سونے اور

چاندی کے پہاڑ چلا دے)

ایک روایت میں ہے کہ حضور سے کہا گیا۔ اگر آپؐ پسند کریں تو آپؐ کو زمین کے وہ خزانے دے دیے جائیں جو نہ آپؐ سے پہلے کسی کو دیے گئے اور نہ بعد میں کسی کو دیے جائیں گے اور نہ آپؐ کے اخروی درجات میں کوئی کمی ہوگی۔ آپؐ نے فرمایا یہ سب چیزیں میرے لیے آخرت میں جمع کر دی جائیں تو یہ آیت کریمہ نازل ہوئی:

تبارک الذى ان شاء جعل لك خيرا من ذالك جنت

تجرى من تحتها الانهار ويجعل لك قصورا

(سورة الفرقان: ۱۰)

وہ ذات بڑی عالی شان ہے کہ اگر وہ چاہے تو آپؐ کو اس سے بھی بہتر چیز دیدے یعنی بہت سے باغات کہ ان کے نیچے نہریں بہتی ہوں اور آپؐ کو بہت سے محل دیدے۔

عرض على ربي عزوجل ليجعل لى بطحاء مكة نهدبا

فقلت لا يارب ولكن اشبع يومنا واجوع يومنا اونحو نالك

فاذا جعت تضرعت اليك و ذكر تك وانا شبعت

حمدتك و شكرتك (۳۰)

(میرے کریم پروردگار عزوجل نے یہ پیشکش فرمائی کہ وہ مکہ کی وادی کو میرے لیے سونا بنا دے تو میں نے عرض کیا پروردگار! نہیں اس کی بجائے میں تو یہ چاہتا ہوں کہ ایک دن سیر ہو کر کھاؤں اور ایک دن بھوکا رہوں یا اسی قسم کا کوئی دوسرا جملہ فرمایا۔ تاکہ جب میں بھوکا رہوں۔ تو تیری بارگاہ

میں تضرع و زاری کروں اور تیری یاد کروں۔ اور جس دن سیر
ہو کر کھاؤں اس دن تیری حمد و ثناء کروں)

غالباً” اسی روایت کی طرف اشارہ کرتے ہوئے امام بو صیریؒ نے اپنے
مشہور زمانہ قصیدہ بردہ میں حضور اکرمؐ کو یوں خراج عقیدت پیش کیا ہے۔

ور اودتہ الجبال الشم من نهب
عن نفسه فاراها ايما . شمم
واكدت زبله فيها بضرورته
ان الضرورة لا تعلقو على العصم
وكيف تدعوالى الدنيا ضرورة من
لو لاه لم تخرج الدنيا من العدم

بلند پہاڑوں نے سونے کا بن کر حضور کی توجہ کو اپنی طرف مبذول کرانا
چاہا تو حضورؐ نے اپنے بلند حوصلہ اور استغناء سے انہیں ذلیل دیکھا اور حضور اکرمؐ
کے زہد کو ضرورتوں نے اور مضبوط کر دیا۔ اس لیے کہ ضرورتیں پرہیزگاری اور
عصمت مآبی پر غالب نہیں آسکتیں۔ اور نیکو نکر دنیا کی ضرورتیں ایسے نفس زکی کو
بلا سکتی ہیں کہ اگر وہ نہ ہوتے تو دنیا عدم سے منصفہ شہود پر ظاہر نہ ہوتی۔ (۳۰)
(الف)

محمدؐ کی جلوہ نمائی نہ ہوتی!
تو دارین میں روشنائی نہ ہوتی

ایک روایت میں مخبر صادق علیہ التیمتہ والسلام نے بتایا کہ اللہ کریم نے
مجھے اس امر میں اختیار دیا کہ ”اگر میں چاہوں تو مجھے بادشاہ نبی بنا دیا جائے اور
اگر چاہوں تو بندہ نبی“ مگر حضرت جبریل امین کے مشورے پر میں نے بندہ نبی بنا
پسند کیا۔ اس کے بعد حضورؐ کا یہ حال ہو گیا تھا کہ کبھی نیک لگا کر کھانا نہ کھایا فرمایا
کرتے میں اس طرح کھاتا ہوں جس طرح بندہ (غلام) کھاتا ہے اور اس طرح بیٹھتا
ہوں جس طرح غلام بیٹھتا ہے (۳۱)

ازواج مطہرات اور زیادتی نفقہ کا مطالبہ

اسی اختیاری فقر کی وجہ سے آپ نے ازواج مطہرات کے از زیاد نفقہ سے متعلق مطالبہ کو پسند نہ فرمایا اور ایک ماہ تک ان سے علیحدگی اختیار فرمائے رکھی۔ اس کا اختصار کے ساتھ قصہ یوں ہے کہ ۹ھ تک عرب کے دور دراز صوبے زیر تلمین ہو چکے تھے۔ کثرت فتوحات کی بدولت اموال غنیمت اور سالانہ محاصل کی بھرمار ہو گئی تھی تمام مسلمان افلاس اور ناداری کے پنجے سے چھنکارا پا کر آسودگی اور خوشحالی کی زندگی بسر کرنے لگے تھے۔ فتح خیبر کے بعد حضورؐ نے غلے اور کھجور کی جو سالانہ مقدار مقرر فرمائی تھی وہ اہمات المؤمنین کی فیض گستری اور عام فیاض طبع کے باعث سال بھر تک کفایت نہ کرتی تھی۔ آئے دن جیسا کہ پیچھے گزر چکا حضورؐ کے گھروں میں فاقے رہتے تھے۔ ازواج مطہرات میں بڑے بڑے رساء اور سرداران قبائل کی بیٹیاں بھی تھیں جنہوں نے کاشانہ نبوت میں آنے سے پہلے ناز و نعم کی زندگیاں بسر کی تھیں۔ علاوہ ازیں آخر وہ عورت زاد تھیں جن کے متعلق خود قرآن نے کہا ہے ”من ینشاء فی الحلیۃ“ جو زیورات کی دنیا میں آنکھ کھولتی ہیں اور پیدا ہوتے ہی گلے میں ہی نہیں، کان چھید کر بھی ان کو سونا چاندی پہنا دیا جاتا ہے۔ اس لیے مال و دولت کی فراوانی اور عام مسلمانوں کی مرفہ الحالی دیکھ کر انہوں نے بھی بمقتضائے بشریت آپؐ سے تھوڑی سی وسعت و کشائش کی درخواست کر دی۔ مگر ازواج مطہرات کی طرف سے دنیا طلبی کا یہ مطالبہ حضورؐ کو ناگوار گزرا اور بطور تنبیہ ایک ماہ تک ان سے علیحدگی اختیار کیے رکھی۔ اسی پس منظر میں سورۃ الاحزاب کا ایک پورا رکوع (رکوع نمبر ۴) ازواج مطہرات کی شان میں نازل ہوا اور ازواج النبیؐ ہونے کے ناطے سے انہیں اپنا مرتبہ و مقام پہنچانے کی طرف توجہ دلائی گئی۔ اور پیغمبرؐ کو حکم ہوا کہ اپنی بیویوں کو دو ٹوک الفاظ میں کہہ دو۔

ان کنتن نردن الحیوة الدنیا وزیننھا فتعالین امتعکن
 واسردکن سرا حاجمیلا وان کنتن نردن اللہ ورسولہ
 والدار الاخرة فان اللہ یند للمحسنات منکن اجرا
 عظیما

(سورۃ الاخراب: آیت ۲۸، ۲۹)

اگر تم دنیوی زندگی اور اس کی بہار کو مقصود رکھتی ہو تو آؤ
میں تمہیں کچھ متاع (دنیوی) دے دلا کر خوبی کے ساتھ
رخصت کر دوں اور اگر تم مقصود رکھتی ہو اللہ کو اس کے
رسول کو اور آخرت کے گھر کو تو (یقین رکھو) اللہ نے تم میں
سے نیک کرداروں کے لئے اجر عظیم تیار کر رکھا ہے۔

مگر قربان جائیں ان جاں نثار اور صبر کے پہاڑ خواتین پر کہ ان میں کسی
نے بھی پہلی شق کو اختیار نہ کیا۔ سب کی سب نے رسول اکرمؐ کے دامن فقر سے
وابستہ رہنے کو ترجیح دی۔

پسیدہ عائشہؓ فرماتی ہیں:

خیرنا رسول اللہ صلی اللہ علیہ وسلم فاخترنا اللہ
ورسولہ (۳۲)

(رسول مقبولؐ نے ہمیں دنیا اور اللہ و رسول میں سے ایک کو
رکنے کا اختیار دیا تو ہم سب نے اللہ اور اس کے رسول کو
اختیار کیا)

خدا کی طرف سے اس اختیار حکم میں بہت سی مصلحتیں پوشیدہ تھیں۔ یہ
ازواج مطہرات کے لئے بری آزمائش تھی دنیا کو دکھانا تھا کہ جن خواتین کو خدا
کے رسولؐ نے اپنی زندگی کا شریک سنبھایا ہے ان کے تزکیہ باطنی اور خدا پرستی کا
کیا حال ہے۔ اگر اس طرح کے واقعات پیش نہ آتے تو ازواج مطہرات کی محبت
الہی اور محبت رسولؐ کیونکر دنیا کے سامنے واضح ہوتی؟ یہ بھی حضور کی خصوصیت
تھی کہ آپؐ کی ازواج مطہرات تمام معاملات میں آپؐ کی معاون و مددگار بنیں
(۳۲ الف)

بصیرت کا ایک نکتہ

قرآن مجید میں مذکور تمام واقعات اور قصص سے مقصود عبرت پذیری ہے

یہ واقعہ ایلاء بھی اگرچہ صرف ازواجِ مطہرات سے متعلق تھا تاہم اس میں بھی ہمارے لیے ایک سبق اور بصیرت پوشیدہ ہے۔ مولانا ابو الکلام ازاد مرحوم نے یہاں خوب نکتہ پیدا کیا ہے۔ فرماتے ہیں۔

اس واقعے کے ضمن میں خدا تعالیٰ نے ظاہر کیا ہے کہ دو چیزیں ایک دل میں جمع نہیں ہو سکتیں۔ جو دل خدا اور اس کے رسولؐ کی محبت اور مرضیات کے طالب ہوں انہیں چاہیے کہ پہلی ہی نظر میں دنیا اور اہل دنیا کی طرف سے دست بردار ہو جائیں۔ یہ نہیں ہو سکتا کہ ایک طرف تو خدا کی محبت کا بھی دعویٰ ہو، دوسری طرف زخارف دنیا کے پیچھے بھی سرگرداں رہیں۔ واللہ درما قال

سرد	گلہ	اختصاری	باید	کرد
یک	کار	ازیں	دوکار	می
یا	تن	برضائے	دوست	می
یا	قطع	نظر	زیارمی	باید
				کرد (۳۳)

غریبوں کی تسکین کا سامان

معاشی اونچ نیچ اور تفاوت کا معاشرہ میں ہونا قدرتی بات ہے۔ یہ اللہ کا قانون ہے اس باہمی تفاوت میں بے شمار تکنیکی اور انتظامی مصلحتیں ہیں۔ معاشی مساوات کی کوشش کرنا خلاف فطرت تھا اس لیے آپؐ نے معاشی مساوات نہیں بلکہ معاشی موازات کی علمی و عملی طور پر تعلیم دی کتب احادیث میں موجود کتاب الرقاق اور کتاب الفتن سے اندازہ ہوتا ہے کہ آنجنابؐ کو معلوم تھا کہ آپؐ کی امت میں غریب نادار مفلس مہکدست اور کمزور لوگ ہوں گے۔ آپؐ کو اس بات کا بھی علم تھا کہ بڑے لوگ تمام مالی وسائل پر غاصبانہ قبضہ کر کے بیٹھ جائیں گے دنیا کی دوڑ لگ جائے گی مال و زر کی ہوس بڑھ جائے گی۔ دولت کی نمود و نمائش ہو گی روپے پیسے کی ریل پیل ہو گی۔ عمارت اور مکانات پر بے تحاشہ خرچ ہو گا۔

پیسے کی دوڑ میں ایک دوسرے سے بڑھ جانے کا دنیا داروں کو جنون ہو گا ظاہر ہے ایسے حالات میں غرباء اور ناداروں کا معاشی طور پر پس جانا، دب جانا، پیچھے رہ جانا، ذہنی طور پر احساس کمتری کا شکار ہونا اور طول ورنجیدہ خاطر ہونا قدرتی بات ہے۔

نبی رحمت صلی اللہ علیہ وسلم نے اپنی امت کے غریب، بے سہارا، بے آسرا، ضرورت مند، محتاج اور مفلوک الحال لوگوں کے اس بنیادی اور سب سے بڑے مسئلے کا حل ابدی تعلیمات ہدایات اور قوانین کے علاوہ ایک (میرے خیال میں) یہ بھی سوچا کہ دنیا کے قدموں میں ہوتے ہوئے اور خزان الارض کی چابیاں ہاتھ میں ہوتے ہوئے بھی قیامت تک کے لئے زاہدانہ اور فقیرانہ زندگی کا نمونہ پیش کیا جائے تاکہ نان جویں کا ترسنے والا اور بھوک کا شکار آدمی محمد عربی اور آپ کے اہل بیت کے کئی کئی راتیں بھوکا سو رہنے کو دیکھ کر کچھ تسلی پالے۔ گوشت دیسی گھی، فروٹ، مربوں، اچار اور چٹنی کی گنجائش نہ رکھنے والا آل محمد کی جو کی روٹی کو دیکھ کر دل کو کچھ اطمینان دلائے۔ گلبرگ، ماڈل ٹاؤن، کلفٹن اور شادمان کی فلک بوس محل نماسنگ مرمر سے تعمیر شدہ اور کئی کئی کنالوں میں پھیلی ہوئی کوٹھیوں کے قریب کچی آبادیوں میں تنگ و تاریک دو دو اور تین تین مرلہ پر مشتمل ایک ہی کچے کمرے یا جھونپڑی میں رہائش پذیر آٹھ دس افراد کا کنبہ ازواج النبی کے حجروں سے جو صلہ پاسکے۔ گراسی پارک، ٹی وی لان، ڈرائنگ روم، گیراج، ٹی وی سیٹ اور فریج نہ رکھنے والا غریب آدمی سیدہ عائشہ کے مٹی کے گارے سے بنے ہوئے اور کھجور و خرما کے پتوں کی چھت والے حجرے سے کچھ تسکین پاسکے۔ نامعلوم رقبہ کے مالک زمینداروں جاگیرداروں، مل مالکوں، سرمایہ داروں اور وڈیروں کے مقابلے میں بے زمین کسان، منت سماجت اور کئی کئی دن کی خوشامدوں کے بعد جاگیرداروں سے ایک قطعہ زمین حاصل کر کے اس پر مکان بنانے والے غریب لوگ، ملوں اور فیکٹریوں کو خون پینہ سے چلانے والے مزدور، سرمایہ داروں اور وڈیروں کے گھروں میں محنت مزدوری کر کے اپنے بچوں کا پیٹ پالنے والے مجبور و مقهور لوگ حضور کی غیر جاگیرداری بے سروسامانی ناداری اور گلہ بانی کو معلوم کر کے قدرے سکون پاتے رہیں۔

کالے دھن اور اندھی دولت کے مالک اور اپنی اولادوں کی شادیوں میں شادیاں، لائیس، تنبو قاتیں، لمبی چوڑی دعوتیں، مال و دولت کی نمائش کرنے والے اور لڑکیوں کو جہیز میں صوفے سیٹ، فریج، پلنگ، کراکری، لمبوسات، طرح طرح کے برتن اور گھریلو استعمال کی چیزیں۔ وی سی آر۔ ٹی وی سیٹ اور اس طرح کے دیگر قیمتی تحائف دینے والوں کے مقابلے میں وہ غریب آدمی جو ان تمام چیزوں کی استطاعت نہیں رکھتا، جس کے پاس لمبے چوڑے ولیمہ کرنے کی گنجائش نہیں جس کے پاس اپنی لخت جگر کو رخصتی کے وقت دینے کے لئے کچھ نہیں، وہ کم از کم سیدۃ نساء اہل الجنتہ سیدہ فاطمہ الزاہرہ رضی اللہ عنہا کی انتہائی سادگی سے رخصتی اور استعمال کی چند انتہائی کم قیمت چیزوں پر مشتمل سامان جہیز کو دیکھ کر خود بھی تسلی پا سکے گا اور اپنی روتی لخت جگر کے سر پر ہاتھ رکھ کر اس کی سسکیاں بند کرانے کا کچھ تو انتظام کر سکے گا۔

آپؐ خود سوچیں حضورؐ سیدہ فاطمہؑ جنہیں آپؐ نے ”بفعة منی“ (میرے دل کا ٹکڑا) قرار دیا تھا، جن کی جدائی آپؐ برداشت نہیں کر سکتے تھے، اور جو تمام اولاد میں محبوب ترین اولاد تھی، کو کیا کچھ نہیں دے سکتے تھے۔ چاہتے تو جہیز میں سونے کے پہاڑ دے دیتے مگر یہ چیز امت کے غریب لوگوں کے واسطے ایک سوبان روح بن جاتی۔ امت کی تعلیم اور غریبوں کی تسکین اسی طریقے میں تھی جو آپؐ نے اختیار فرمایا۔

المختصر مالی یا معاشرتی طور پر آپؐ نے جتنے مصائب برداشت کیے یہ صرف اور صرف تعلیم امت اور غرباء کی تعزیت و تسکین کے واسطے تھے مولانا مناظر احسن گیلانی مرحوم نے اللہ انہیں جزائے خیر عطا فرمائے، بڑے شاندار مؤثر اور اپنے مخصوص پیرائے میں اس چیز کو یوں بیان کیا ہے:

ہیں۔

”اس کے بعد اگر میں کبھی کہتا ہوں کہ احد میں دانت ٹوٹے نہیں بلکہ توڑ دائے گئے چہرہ مبارک زخمی نہیں ہوا بلکہ زخمی کرایا گیا، خندق میں پیٹ پر پتھر بندھے نہیں بلکہ باندھے گئے۔

الغرض اس کے بعد جو کچھ گزرا میں کیا غلط کہتا ہوں جب لوگوں سے کہتا ہوں کہ گزرے نہیں بلکہ گزارے گئے مینوں گھر میں آگ جلی نہیں بلکہ نہ جلوائی گئی، کھانا پکا نہیں بلکہ نہ پکوا یا گیا۔ ”مجھے مسکین ہی زندہ رکھ، مجھے مسکین ہی مار اور مسکینوں ہی کے ساتھ اٹھا“ کیا اس آرزو کی ہر کھینچ میں قوت ہے کس کا جگر ہے جو یہ کہہ سکتا ہے لیکن جن کو سب کچھ مل جاتا ہے۔ اپنے لیے نہیں غیروں کے لئے سب کچھ کرتے ہیں۔ نعمت والے تو اپنی نعمتوں سے خوش ہیں لیکن مصیبت زدوں کی تسلی تو صرف اسی کی ذات سے ہو سکتی ہے جس کے پاس سب کچھ ہو سکتا تھا لیکن صرف اس لیے کہ جن کے پاس کچھ نہیں ہے، ان کے آنسو تھمیں اس نے اپنے پاس کچھ نہیں رکھا۔ موطا امام مالک کی اس روایت کا کیا مطلب ہے کہ

میرے مصائب ہر مسلمان کی تعزیت کریں گے

سوچنا چاہیے کہ مصیبت کی کونسی ایسی قسم ہے جو اس وجود اطہر پر نہ گزری جو دنیا والوں کے لئے اسوہ اور نمونہ بنا کر بھیجا گیا تھا۔“ (۳۳)

زیر بحث چیز کے حوالے سے مولانا جعفر شاہ پھلواری مرحوم کا ایک اقتباس بھی انشاء اللہ وجد و کیف اور ذوق و محبت میں زیادتی کا باعث ہو گا انہوں نے حضور اور آپ کے اہل بیت کی معاشی زندگی اور فقر و فاقہ کو مساکین کے لئے باعث تسکین قرار دیتے ہوئے لکھا ہے!

”ہم نے حضور صلی اللہ علیہ وسلم کی معیشت اور معاشی زندگی کے چند نمونے دیے ہیں درنہ اس باب میں بہت احادیث موجود ہیں۔ یہ نمونے ہم نے اس لیے پیش کیے ہیں کہ عمدہ

نصیحتیں کر دینا دشوار نہیں۔ پرکھ وہاں ہوتی ہے جہاں عمل کرنا پڑے۔ حضورؐ نے طبقہ مساکین کے لئے صرف زبانی باتیں ہی نہیں فرمائیں بلکہ اپنے لئے زندگی کا وہی معیار پسند فرمایا جو کسی غریب سے غریب انسان کا ہو سکتا ہے۔ کیا ایک مسکین کے لئے اس سے بھی کوئی بڑی ڈھارس ہو سکتی ہے؟ سب سے زیادہ قابل غور بات یہ ہے کہ اپنی لیڈری چکانے کے لئے یا مجبوری کی حالت میں اس قسم کا فقیرانہ انداز اختیار کرنے والے بہت مل سکتے ہیں لیکن اصلی پرکھ اس وقت ہوتی ہے جب ہن برس رہا ہو اور اقتدار قدم چوم رہا ہو، اس وقت بھی اپنے فقر کو کوئی قائم رکھے رہے تو فقر پسندی کا پتہ چلے۔ آغاز میں مصیبتیں جھیل کر آخر میں آرام اٹھانے والے تو بہت ملیں گے لیکن عیش و آرام کے تمام مواقع میسر آنے کے بعد بھی اپنے فقر پر اسی طرح قائم رہنا اسی کا کام ہو سکتا ہے جسے واقعی مسکینوں سے محبت ہو اور مسکینوں ہی کی خاطر فقر کو غنا پر ترجیح دیتا ہو۔ مسکینوں ہی کے لئے جیتا ہو مسکینوں ہی کے لیے موت قبول کرتا ہو اور مسکینوں کے زمرے میں اپنے حشر کا متنبی ہو۔“ (۳۵)

حوالہ جات اور حواشی فصل اول

- ۱- یہ الگ بحث ہے کہ آپؐ چاہتے تو وہاں بھی زر و جواہر اور مال و دولت کے انبار لگا سکتے تھے۔ اپنی تجارت کو فروغ دے سکتے تھے۔ کم از کم مکہ کی متمول ترین خاتون سے نکاح کے بعد تو عالمی تجارتی منڈیوں میں نام پیدا کر سکتے تھے اور اگر پسند فرماتے اور اہل مکہ سے دین کے نام پر کوئی سودا بازی کر لیتے تو بڑے سے بڑا عمدہ اور ریاست و امارت بھی حاصل کر سکتے تھے۔
- ۲- ڈاکٹر محمد حمید اللہ: عمد نبوی میں نظام حکمرانی: ص ۲۳۴ طبع کراچی ۱۹۱۸ء
- ۳- شباب الدین خفاجی: نسیم الریاض شرح شفاء للقاضی عیاض: ۱: ۷۱ تا ۷۴ (ملخصاً) طبع مصر ۱۳۲۵ھ
- ۳ (الف) مادروی: اعلام النبوة ص ۲۱۱ طبع ازھر
- (ب) کتاب المفازي للواقدي: ۳: ۹۳۳
- ۴- امام ابو عبد اللہ محمد بن اسماعیل بخاری: الجامع الصحیح: ۲: ۸۰۹ طبع دہلی
- ۵- "قد اعطيت مفااتي خزائن الارض" مجھے زمین کے تمام خزانوں کے کنجیاں دی گئی ہیں (بخاری: ۲: ۹۵۱ طبع دہلی)
- ۶- مسلم شریف: ۲: ۴۰۱ (مع شرح نوادی طبع کراچی)
- (ب) بخاری شریف: ۲: ۹۵۶
- (ج) صحیح ابن حبان: ۹: ۸۸
- (د) مصنف ابن ابی شیبہ: ۱۳: ۲۳۹ طبع کراچی
- (ه) ابن سعد از ابی ہریرة: ۱: ۴۰۱
- (ز) ابوبکر احمد بن الحسین البیہقی: دلائل النبوة: ۱: ۳۳۱ طبع لاہور
- ۷- صحیح مسلم: ۲: ۴۰۹ طبع قدیمی کتب خانہ کراچی ۱۹۵۶ء
- (ب) جامع ترمذی: ص ۳۳۰ طبع نور محمد کراچی
- (ج) کنز العمال اعلیٰ سنن: ۷: ۱۲۰ طبع حیدر آباد دکن
- ۸- مشکوٰۃ المصابیح: ص ۳۳۸ طبع کراچی

- (ب) امام بغوی: شرح السنہ: ۱۳: ۲۷۶ طبع بیروت ۱۹۸۳ء
- (ج) جامع ترمذی: ص ۳۲۲ طبع نور محمد کراچی
- ۹- ابن سعد: اللبقات الکبریٰ: ۱: ۴۰۹ / ابو عبیدہ کتاب الاموال: ۱: ۳۳۱
- ۹۸- مسند احمد بن حنبل ج ۶: ۶: ۳۹۷ طبع مصر (تقدیم)
- ۱۰- ابو عیسیٰ ترمذی: جامع ترمذی: ص ۳۳۱ طبع نور محمد کراچی
- ۱۱- مشکوٰۃ: ص ۳۳۲ طبع سعید کمپنی کراچی
- ۱۲- ابن سعد: اللبقات: ۱: ۳۰۵ / سیرت حلبیہ: ۳: ۲۵۱ طبع مصر / بخاری: ۱: ۵۶
- ۱۳- ابو الفرج عبد الرحمن ابن الجوزی (م ۵۵۸۷ھ): المنتظم فی تاریخ الامم و الملوک: ۴: ۳۳ طبع بیروت ۱۳۲۱ھ / ۱۹۹۲ء
- ۱۳۸- ابن سعد: اللبقات: ۱: ۳۳۲
- (ب) شباب الدین خفاجی: نسیم الریاض شرح شفاء: ۱: ۲۷۴ طبع مصر ۱۳۲۵ھ
- (ن) مسند ابی یعلیٰ الموصلی: ۴: ۱۱۷ طبع جدہ / بیروت
- (د) قسطلانی: الواجب للمؤمنیہ: ۲: ۳۸۵
- ۱۴- ابن سعد: اللبقات: ۱: ۳۳۹، ۵۰۰
- ۱۵- امام بخاری: الادب المفرد: ص ۶۶ طبع بیروت، لبنان
- ۱۶- ایضاً
- ۱۷- احمد التاجی: السیرة النبی العربی: ۱: ۱۳۳۳ طبع مصر ۱۲۹۸ھ
- ۱۸- (الف) علامہ حللی: سیرت حلبیہ: ۳: ۳۵۱، ۳۵۲
- (ب) امام احمد بن حنبل: کتاب الزهد ص ۶۹ / دار الفکر
- (ج) الماورودی: اعلام النبوة ص ۱۹۹ طبع ازهر
- (د) ابن جوزی کتاب المحدث: ۱: ۲۹۷ بیروت
- (هـ) السیرة النبویہ لابن کثیر: ۳: ۷۱۳ طبع قاہرہ
- بخاری: ۱: ۳۳۵
- ۱۹- (ب) مسلم شریف: ۱: ۳۸۰

(ج) مسند ابی یعلیٰ الموصلی م ۳۰۷: ۱: ۱۱۱: ۱۱۲ حدیث نمبر ۱۵۹ طبع جدہ

(د) ابوبکر احمد بن الحسین البیہقی (م ۳۵۸ھ) دلائل النبوة: ۱: ۳۳۵ طبع

المکتبۃ الاثریہ اردو بازار لاہور / بیروت لبنان

(ه) امام احمد بن حنبل: کتاب الزہد ص ۹۷ دار الفکر

۲۰- اوحید الدین میرزا خان البرکی: نظم الدرر والمرجان فی تلخیص سید الانس

والجان: ص ۱۰۳ (مخطوط دیال سنگھ لاہوری لاہور)

۲۱- مولانا مناظر احسن گیلانی، التبی الخاتم: ص ۱۰۲، ۱۰۳ لاہور

۲۲- علامہ طلی: سیرت حلبیہ: ۳: ۳۵۰ مصر ۱۹۲۳ء

۲۳- (الف) علامہ طلی: سیرت حلبیہ: ۳: ۳۵۳

(ب) قسطلانی: المواہب اللغویہ: ۲: ۳۹۱

(ج) جامع ترمذی: ص ۳۳۰ طبع کراچی

۲۴- مسلم شریف: ۲: ۳۰۹ طبع قدیمی کتب خانہ کراچی

(ب) بخاری شریف: ۲: ۹۵۷ طبع نور محمد کراچی

(د) کنز العمال لعلی متقی: ۶: ۲۷۳ طبع حیدر آباد دکن

(ه) ابن سید الناس: عیون الاثر: ۲: ۳۳۳ بیروت

۲۵- (الف) صحیح ابن حبان: ۹: ۱۸۱

(ب) صحیح مسلم شریف: ۱: ۳۳۵

(ج) کتاب المغازی للولقدی: ۲: ۶۹۷

۲۶- مسند ابی یعلیٰ الموصلی: ۳: ۱۶۲ (حدیث نمبر ۲۷۲۰)

(ب) ابو عبیدہ قاسم بن سلام (م ۲۲۳ھ) / کتاب الاموال اردو ترجمہ: باب نمبر

۵۰ ص ۳۹۲ طبع ادارہ تحقیقات اسلامی اسلام آباد ۱۹۸۶ء

۲۷- (الف) بخاری شریف: ۱: ۳۸۲ (کتاب الوصایا)

(ب) محی السنہ ابی محمد الحسین بن مسعود القراء البغوی (م ۵۱۶ھ) شرح السنہ ۱۳

: ۵۱: طبع بیروت ۱۳۰۳ھ / ۱۹۸۳ء

(ج) صحیح ابن حبان: ۹: ۹۶ طبع ساکنگھل

- (د) مسلم: ۲: ۲۲ طبع کراچی
- (ه) تاریخ الاسلام (السيرة النبوية) حافظ ذہبی ص ۵۸۹ طبع بیروت
- (و) الماوردی: اعلام النبوة ص ۲۱۱ طبع مصر
- ۲۸- ابن حزم اندلسی (م ۳۵۶ھ): جوامع السيرة ص ۲۲ طبع گوبر انوالہ
- (ب) تخطانی: المواہب اللدنیہ: ۲: ۳۸۱
- ۲۹- (الف) محمد ابو زہرہ: خاتم النبیین: ۱: ۲۳۱: ۱ طبع دار الفکر العربی بیروت
- (ج) مختصر تاریخ دمشق لابن عساکر جلد ۲: ص: ۲۳۹ طبع دمشق
- (د) الماوردی: اعلام النبوة: ص: ۱۹۸/ (ب) حلبی: ۳: ۳۵
- ۳۰- احمد عبدالرحمن البناء: الفتح الربانی لترتیب مسند احمد: ۲۲: ۲۸ طبع قاہرہ
- (ب) مشکوٰۃ: ص ۲۲۲ طبع کراچی
- (ج) تخطانی: المواہب اللدنیہ: ۲: ۳۸۹
- (د) طبقات ابن سعد: ۱: ۳۸۱
- ۳۱- ابن سعد: الطبقات الکبریٰ: ۱: ۳۸۱
- (ب) امام بغوی: شرح السنہ: ۱۳: ۲۳۸: ۱ بیروت ۲۳۰۳ھ
- (ج) تخطانی: المواہب اللدنیہ: ۲: ۳۹۰
- ۳۲- بخاری کتاب الطلاق باب من خیر نساءہ
- ۳۲- (الف) شیخ یوسف نیسانی: جواہر البحار: ۱: ۲۸۵
- ۳۳- رسول رحمت (مقالات مولانا آزاد) مرتبہ مولانا غلام رسول مہر ص: ۳۹۱
- مطبوعہ شیخ غلام علی لاہور
- ۳۳- مولانا مناظر احسن گیلانی: النبی الخاتم: ص: ۶۵، ۶۶: مطبوعہ لاہور
- ۳۵- مولانا محمد جعفر شاہ پھلپوری: اسلام، دین آسان: ص ۲۷۳، ۲۷۵: ادارہ
- ثقافت اسلامیہ لاہور ۱۹۵۵ء

ذاتی غلاموں اور خدام کے ساتھ حسن سلوک

پہلے عرض کیا جا چکا ہے کہ اللہ کریم نے جو علیم و بصیر اور حکیم بھی ہے، بعض تکوینی و انتظامی معاملات اور حکمتوں کے تحت دنیا میں بعض لوگوں کو غلام بعض کو آقا، بعض کو خادم بعض کو مخدوم، بعض کو حاکم بعض کو محکوم، بعض کو مافوق بعض کو ماتحت، معاشی اور معاشرتی اعتبار سے بعض کو اونچا اور بعض کو نیچا بنایا ہے۔ اس قدرتی تفاوت اور اونچ نیچ کا مطلب اور منشاء خداوندی ہرگز یہ نہیں کہ آقا، مخدوم، حاکم، امیر، اور بڑے لوگ تو فرعون بن کر بیٹھ جائیں زندگی کی تمام آسائشیں اور آرام و سکون انہی کے لئے خاص ہو جائے۔ اور اس کے برعکس غلاموں خدمت گزاروں محکوموں ماتحتوں اور زیر دستوں کو انسانیت کے درجے سے بھی گرا دیا جائے۔ ان کے آرام و سکون اور ضروریات زندگی کا خیال نہ رکھا جائے۔ ان کے عام انسانی حقوق کا پاس نہ کیا جائے ان کے جذبات اور احساسات کو مد نظر نہ رکھا جائے دن رات ان سے مشینوں کی طرح کام لیا جائے مگر دنیا میں بالعموم اس کے برعکس ہوا اور آج بھی ہو رہا ہے۔ بعثت نبویؐ سے قبل دور جاہلیت میں عرب، ایران، روم، ہندوستان اور یورپ کے انسانی معاشروں میں ان بیچارے غلاموں خادموں اور زیر دستوں اور ماتحتوں کے ساتھ جو انسانیت سوز سلوک کیا جاتا رہا ہے اس کی قدرے وضاحت اور تفصیل پہلے باب میں بیان کی جا چکی ہے۔

نبی رحمت جو تمام جہانوں کے لئے رحمت بن کر تشریف لائے تھے اور قرآن مجید کے الفاظ میں جن کی ایک علامت اور فرض منصبی یہ بھی تھا کہ

یضع عنهم اصرهم والاغلال التي كانت عليهم

(سورة الاعراف: آیت ۱۸۷)

(وہ (امی نبی) ان (مظلوم لوگوں) سے ان کا بوجھ اتار دے گا

اور وہ ان زنجیروں کو کاٹ دے گا جن میں یہ جکڑے ہوئے

ہیں)

کیسے ممکن تھا کہ آپؐ غلاموں خادموں اور زبردستوں کے اس مظلوم مجبور بے چارہ بے سہارا بے اسرا بے کس اور غریب طبقہ کی طرف توجہ نہ فرماتے۔ آپؐ نے غلاموں خادموں اور زبردستوں کو وہ 'حقوق' وہ رعایتیں، وہ سہولتیں، وہ آسانیاں، وہ نرمیاں، وہ احترام، وہ اعزاز، وہ شرف اور وہ مقام بخشا جو دنیا کے کسی مذہب اور قانون میں نہیں تھا۔ اور نہ آج کے کسی بڑے سے بڑے ملک حتیٰ کہ امریکہ اور یورپ کے آئین و نظام میں بھی نہیں ہے جو انسانی حقوق کا سب سے بڑا چیمپئن اور دعویٰ دار ہے۔

غلاموں خادموں زبردستوں اور ماتحتوں کے ساتھ حسن سلوک اور ان کے انسانی حقوق و مراعات کے سلسلے میں ساری اسلامی اور نبویؐ تعلیمات کا احاطہ تو ممکن نہیں۔ تاہم یہاں ایک تو غلاموں اور خادموں کے متعلق چند ان بنیادی تعلیمات اور انقلابی اصلاحات کا ذکر کرنا مناسب ہے جن کے بعد اس مظلوم و مقہور اور کمزور طبقہ کی دنیا ہی تبدیل ہو گئی۔ زندگی میں انہیں سکھ اور چین کا سانس نصیب ہوا۔ نیز انہیں پہلی مرتبہ اپنے اشرف المخلوقات ہونے کا احساس ہوا

(۱)

دوسرے یہ عرض کرنا اور دکھانا ہے کہ غلاموں اور خدام کے ساتھ حسن سلوک کی ان تعلیمات نبویؐ پر خود نبی اکرمؐ کا ذاتی عمل کتنا تھا آپؐ کس طرح اپنے غلاموں اور خادموں پر مہربانی اور شفقت فرماتے تھے۔ اور کس طرح انہیں اپنے گھر کا ایک فرد تصور فرماتے تھے۔

غلام اور خادم تمہارے بھائی

نبی رحمتؐ نے دنیا میں جو بہت بڑا اور ہمہ جہتی انقلاب برپا فرمایا اس کی بنیاد اور اساس یہ نظر آتی ہے کہ آپؐ نے سب سے پہلے غلط اور باطل تصورات نظریات عقائد اور فکر کی اصلاح فرمائی ہے۔ سب مکمل ذہن سازی ہو گئی تڑکیہ نفس ہو گیا اور افکار و نظریات اور عقائد و خیالات درست ہو گئے تو اس کے بعد اوامر و نواہی کے عملی احکام صادر فرمائے گئے۔ غلاموں اور خادموں کے بارے میں بھی یہی اصول اختیار فرمایا گیا۔ آقا مالک اور مخدوم قسم کے بڑے لوگوں کے ذہن میں اپنے خادموں اور غلاموں کا جو غلط تصور تھا پہلے اس کو دور کیا گیا۔ بڑے لوگ اپنے نوکروں چاکروں کو انسان تک نہیں سمجھتے تھے ان کے نزدیک وہ کسی قسم کے انسانی حقوق یا رعایت کے حقدار نہیں تھے ان کی حیثیت ذاتی جاگیر اور پالتو جانور سے زیادہ نہ تھی۔ وہ صرف خدمت ہی کے لئے پیدا کئے گئے تھے۔ حضور اکرمؐ نے نہ صرف ان بیچارے غلاموں اور خادموں کے انسانی حقوق متعین فرمائے بلکہ مالکوں اور مخدوموں کو بتایا کہ یہ نوکر چاکر اور غلام تمہاری طرح صاحب حس و شعور انسان ہیں اور انسان ہونے کے ناطے سے تمہارے بھائی ہیں۔ بعض انتظامی مصلحتوں کی بنا پر اللہ نے انہیں تمہارا ماتحت بنا دیا ہے۔ ان کے ساتھ وہی سلوک کرو جو تم اپنے ماں باپ جائے بھائی کے ساتھ کرتے ہو۔

صحاح ستہ کے مؤلفین نے تھوڑے بہت الفاظ کے اختلاف کے ساتھ معمر بن سوید سے ایک روایت نقل کی ہے۔ وہ (معمر) کہتے ہیں: میں ربذہ کے مقام پر معروف صحابی حضرت ابوذر غفاری رضی اللہ عنہ سے ملا۔ میں نے دیکھا کہ ان پر ایک حلقہ (چادر) ہے اور اسی قسم کا ایک حلقہ (چادر) ان کے غلام پر بھی ہے۔ ایسا دیکھ کر مجھے تعجب سا ہوا۔ چنانچہ میں نے اس کے بارے میں ان سے دریافت کیا تو انہوں نے بتایا کہ (اصل بات یہ ہے کہ) میں نے ایک مرتبہ ایک (غلام) آدمی کو گالی دی۔ (شارحین نے لکھا ہے کہ یہ غلام آدمی حضرت بلال رضی اللہ عنہ تھے) اور اسے ان کی ماں کا عار دلایا۔ انہوں نے جا کر بارگاہ نبویؐ میں شکایت کر دی تو حضور اکرمؐ نے مجھے ڈانٹ پلاتے ہوئے فرمایا: اے ابوذر! کیا تو

نے اسے ماں کا عار دلایا۔ بیٹک تو ایسا آدمی ہے جس میں جاہلیت (کے تکبر اور فخر و غرور) کی بو ہے۔ اس کے بعد ایک عام اصول اور بنیادی تعلیم کے طور پر تاکید پیرائے میں فرمایا:

اخوانکم خولکم جعلہم اللہ تحت ایدیکم فمن کان
اخوہ تحت یدہ فلیطعمہ مما یاکل ولیلبسہ مما یلبس .

ولا تکلفوہم ما یغلبہم فان کلفتہم فاعینوہم (۲)
(تمہارے غلام (اور نوکر چاکر) تمہارے بھائی ہیں جنہیں اللہ
نے تمہارے ماتحت اور قبضہ میں کر دیا ہے۔ تو جس کا (انسانی
یا دینی) بھائی اس کے قبضہ میں ہو تو اسے چاہیے کہ وہ اپنے
غلام اور خادم بھائی کو اسی کھانے میں سے کھلائے جو وہ خود
کھاتا ہے اور اسے وہی پہنائے جو خود پہنتا ہے اور انہیں
ایسے مشکل کام کی تکلیف نہ دو جو ان کے لیے ناقابل برداشت
ہو اور اگر ایسے کام کی زحمت دینا ناگزیر ہو تو اس کام میں ان
کا ہاتھ بٹاؤ اور ان کی اعانت کرو۔)

یہ حدیث اگرچہ ایک غلام کے واقعہ میں وارد ہوئی ہے تاہم اس میں ”
خول“ کا لفظ اصطلاحی غلام کے علاوہ عام خادموں اور نوکروں چاکروں کو بھی شامل
ہے (۳) جس کی ایک دلیل یہ بھی ہے کہ امام ترمذی اس حدیث کو
”باب ما جاء فی الاحسان الی الخادم“
(خادم کے ساتھ احسان کا باب) کے تحت لائے ہیں۔

دوسرے اس حدیث میں صاحب جوامع الکلم نے
کلام میں مزید زور اور تاکید پیدا کرنے کے لئے ”خولکم“ کو
سوخر کر دیا ہے جبکہ اصولی اور نحوی اعتبار سے ”خولکم“ کو
پہلے اور ”اخوانکم“ کو بعد میں ہونا چاہئے۔ اس تقدیم تاخیر سے
مقصود یہ ہے کہ یہ غلام اور خادم جنہیں تم عام طور پر انسان
ہی نہیں سمجھتے ہو اور اگر سمجھتے ہو تو دوسرے درجے کا انسان

سمجھتے ہو، تمہارے بھائی (انسانی یا دینی) ہی ہیں۔ ان کے ساتھ تمہارا عام رویہ اور برتاؤ وہی ہونا چاہئے جو تم اپنے برادری کے بھائیوں کے ساتھ اختیار کرتے ہو۔ ان کے لئے تمہیں وہی کچھ پسند کرنا چاہئے جو تم اپنے لئے کرتے ہو کیونکہ

لایومن احدکم حتی یحب لایخیه ما یحب لنفسه (۴)

(تم میں سے کوئی آدمی اس وقت تک کامل ایمان والا نہیں ہو سکتا جب تک وہ اپنے بھائی کے لئے وہی کچھ پسند نہ کرے جو اپنے لیے کرتا ہے)

مندرجہ بالا حدیث لمحہ فکریہ ہے ان اصحاب ثروت کے واسطے جو خود بے چوڑے بنگلوں اور ایکڑوں پر پھیلی کوٹھیوں میں رہتے ہیں مگر ان کے خادم اور نوکر ان کی عالیشان کوٹھیوں کے پہلو میں دو تین مرلے کے تنگ و تاریک ”سردنٹ کوارٹرز“ میں رہتے ہیں۔ وہ خود تو سردیوں اور گرمیوں کے کئی کئی جوڑے اور قیمتی ملبوسات رکھتے ہیں مگر ان کے خادم لٹڈا بازار کے کپڑوں میں زندگی گزارتے ہیں۔ وہ خود تو پر تکلف اور انواع و اقسام کے کھانے اور نعمتیں کھاتے ہیں مگر ان کے خادموں کو ذال روٹی بھی نہیں ملتی۔ ان کے کتوں کے لئے تو سپیشل ڈاکٹرز ہوتے ہیں مگر ان کے خادم ایڑیاں رگڑ رگڑ کر مر جاتے ہیں۔ کاش یہ حدیث سرمایہ دار اور بڑے لوگوں کے واسطے اسی طرح مشتعل راہ بن سکے جس طرح عاشق صادق حضرت ابوذر غفاریؓ کے واسطے بن گئی تھی۔

خادم کو ساتھ بٹھا کر کھلاؤ

نوکروں چاکروں کے بارے میں غلط ذہنیت اور گھٹیا سوچ کی بنا پر بڑے لوگ خادموں کے پاس بیٹھنا اپنی توہین اور کسر شان سمجھتے تھے۔ حضورؐ نے زبانی کلامی نہیں اپنے عمل سے بڑے لوگوں کے اس متکبرانہ رویہ کی اصلاح فرمائی۔ خود اپنے غلاموں اور خادموں کے ساتھ کندھے سے کندھا ملا کر برابر کی جگہ پر بیٹھے ان کے ساتھ مل کر کھایا پیا (۵) اور اسی بات کی اپنی امت کو تعلیم اور ہدایت فرمائی

تمام معاملات میں حضورؐ کا ایک امتیازی وصف یہ بھی تھا کہ آپؐ نے جس چیز کے بھی کرنے کا حکم دیا پہلے خود اس پر عمل کر کے دکھایا۔ پہلے چالیس سال تک قرآن بن کر دکھایا اس کے بعد قرآن پڑھ کر سنایا اور عمل کا حکم دیا۔ پہلے خود ساری ساری رات کھڑے ہو کر عبادت کی۔ پوری پوری رات رکوع و سجود اور تسبیح و تہلیل میں گزارتی تب جا کر لوگوں کو دن رات میں صرف پانچ وقت کی نماز کا حکم دیا پہلے خود اپنا سب کچھ اللہ کی راہ میں خرچ کیا تب کہیں لوگوں کو صرف اڑھائی فیصد زکوٰۃ کا حکم دیا۔ کچھ یہی معاملہ غلاموں اور خادموں کے سلسلے میں تھا۔ پہلے ان کو بھائی سمجھا بھائیوں جیسا ان سے برتاؤ کیا تب آقا اور مخدوم کو غلاموں اور خادموں کے ساتھ حسن سلوک کا حکم دیا۔ پہلے خادموں کے ساتھ مل کر کھایا تب دوسرے لوگوں کو حکم دیا حضرت ابو ہریرہؓ سے روایت ہے کہ حضور اکرمؐ نے فرمایا

اَنَا صَنَعْتُ لِحَدِيكُم خَاصِمَهُ طَعَامَهُ ثُمَّ جَاءَ بِهِ وَقَدُولَى حَرِهِ

وَبخَانَهُ فَلْيَقْعِدْهُ مَعَهُ فَلْيَأْكُلْ كُلَّ فَنِ الطَّعَامِ مَشْفُوْهُمَا

قَلِيْلًا فَلْيَصْنَعْ فِي يَدِهِ مِنْهُ اَكْلَةً اَوْ اَكْلَتَيْنِ (۲)

جب تم میں سے کسی کا خادم کھانا تیار کر کے اس کے پاس لائے درانحالیکہ اس خادم نے کھانا تیار کرنے کی گرمی سہی ہے اور اس نے آگ کا دھواں برداشت کیا ہے تو اس مالک کو چاہیے کہ وہ خادم کو اپنے ساتھ بٹھا کر کھائے۔ اور اگر کھانا کم ہو تو بھی اس کے ہاتھ میں ایک دو لقمے ضرور رکھ دے۔

غلام آل محمدؐ میں داخل

غلاموں کے مظلوم کمزور اور پسے ہوئے طبقے پر نبی رحمتؐ نے کتنی کرم نوازی فرمائی۔ کتنی نوازشات فرمائیں۔ کتنا پیار دیا۔ کتنی محبت دی۔ کتنی شفقت فرمائی۔ اس کا اندازہ خادم خاص حضرت انسؓ کی اس روایت سے لگائیے کہ

”آنحضرت صلی اللہ علیہ وسلم کے دو غلام تھے۔ ایک حبشی تھا اور ایک قبلی۔ ایک مرتبہ دونوں میں گالی گلوچ ہوئی۔ ان

میں سے ایک نے دوسرے کو ”یا حبشی“ کہہ کر پکارا اور دوسرے نے اس کے جواب میں ”یا قبٹی“ کہا۔ حضور صلی اللہ علیہ وسلم کو اس کی خبر ہوئی تو آپ صلی اللہ علیہ وسلم نے فرمایا! ”تم دونوں ایسا نہ کہو (اب تم نہ حبشیوں میں داخل ہو اور نہ قبٹیوں میں بلکہ) تم تو آل محمد میں داخل ہو“

(رواہ البرہانی فی الصغیر واللاوسط) (۷)

ذرا خیال فرمائیے جس غلام اور خادم کو حضورؐ فرما دیں کہ تو آل محمدؐ میں داخل ہے تو اس کے لئے اس سے بڑھ کر بڑا اعزاز کیا ہو سکتا ہے۔ حضورؐ کے ساتھ تو ادنیٰ نسبت بھی اتنا بڑا شرف ہے کہ اس کے سامنے دنیا کے تمام شرف اور بزرگیاں ہیچ ہیں چہ جائے کہ حضورؐ کسی غلام کو اپنی آل میں شامل فرمائیں۔ ایسا خوش نصیب غلام آزادی کو کیا کرے گا۔ اور کیونکر اسے اپنے غلام ہونے کا احساس ہو گا۔

زید ہمارا بھائی اور مولیٰ

حضرت زید بن حارثہ رضی اللہ عنہ کے متعلق پیچھے گزر چکا ہے کہ بچپن میں غلام بنا لیے گئے اور حضرت حکیم بن حزام کی معرفت سیدہ خدیجہ الکبریٰؓ کی خدمت میں پہنچے۔ حضورؐ سے نکاح کے بعد سیدہ خدیجہؓ نے انہیں حضورؐ کی خدمت میں پیش فرما دیا۔ حضورؐ نے انہیں اتنا پیار دیا کہ جب ان کے والد اور چچا انہیں لینے کے لئے اور آزاد کرانے کے لئے آئے تو انہوں نے از خود غلامی محمدؐ کو اپنی آزادی پر ترجیح دی۔ اس وقت غلامی محمدؐ کو اختیار کرنے میں کوئی اخروی نجات یا ثواب کا تصور بھی نہیں تھا کیونکہ یہ واقعہ اعلان نبوت سے قبل کا ہے ان کا آزادی کی بجائے غلامی محمدؐ کو اختیار کرنا اور والدین اور گھربار کو چھوڑ کر حضورؐ کے در و دولت کو ترجیح دینا صرف اور صرف اخلاق نبویؐ اور محبت نبویؐ کی وجہ سے تھا۔

حضور اکرمؐ نے زندگی بھر اپنے اس غلام کو کس طرح اجنبیت کا احساس نہ ہونے دیا اور کس طرح انہیں ہمیشہ اپنے گھر کا فرد ہی تصور کیا، اس کی ایک ادنیٰ

سی جھلک عمرہ القمضاء سے واپسی کے موقعہ پر ایک ایمان افروز اور محبت آمیز جھگڑے سے لگائے جو حضرت علی المرتضیٰؑ حضرت جعفر طیارؑ اور حضرت زید بن حارثہ رضی اللہ عنہم کے درمیان پیش آیا۔ حضرت امیر حمزہ رضی اللہ عنہ کی یتیم بچی کی تربیت اور کفالت کرنے پر تینوں جلیل القدر صحابہ اپنا اپنا استحقاق جتا رہے تھے (۸) حضورؐ نے بچی کا فیصلہ تو حضرت جعفر طیارؑ کے حق میں فرمایا کیونکہ ان کے گھر میں بچی کی خالہ تھی اور خالہ کفالت کا زیادہ حق رکھتی ہے۔ مگر اپنے غلام حضرت زید بن حارثہؑ کے اس جذبہ کی داد دیتے ہوئے اور انہیں تسلی دیتے ہوئے ان کے حق میں جو محبت بھرے اور پیار بھرے انمول الفاظ ارشاد فرمائے ان پر لاکھوں آزادیاں اور لاکھوں سرداریاں قربان۔ فرمایا

واما انت یا زید: فاختونا ومولانا (۹)

(اے زید جہاں تک تیرا معاملہ ہے تو تو ہمارا بھائی اور ہمارا

مولیٰ ہے۔)

واہ زید تیری قسمت پہ قربان۔ جسے قدرت نے چار چاند لگا دیے۔ اللہ نے تجھے غلام کے درجے سے بلند کر کے پیغمبر اکرمؐ کا بھائی اور مولیٰ بنا دیا۔ اور پیغمبر کی معرفت تو ساری دنیا کا مولیٰ (آقا، سردار) بن گیا سچ ہے۔

نیت	بازو	بزر	سعادت	ایں
بخشنده	خدائے	مخدوم	مخمس	تائے

زید بن حارثہ کا استقبال معانقہ اور بوسہ

نبی رحمتؐ کے نزدیک اپنے اس وفادار غلام جس نے اپنے خاندان گھربار بہن بھائیوں اور ماں باپ پر حضورؐ کو ترجیح دی تھی اور حضورؐ کی طرف سے بخوشی اجازت کے باوجود آپؐ کی غلامی کو اختیار کیا تھا، کا کیا مرتبہ و مقام تھا آپؐ اس کے ساتھ کتنی محبت فرماتے تھے اور اس کا کتنا احترام فرماتے تھے اس چیز کا ملاحظہ ترمذی کی درج ذیل روایت میں موجود واقعہ سے لگائے جس کی راوی سیدہ عائشہ صدیقہؓ ہیں اور جن کے سامنے یہ ایمان افروز اور سبق آموز واقعہ پیش آیا۔

فرماتی ہیں۔

”ایک موقع پر زید بن حارثہؓ مدینہ منورہ پہنچے تو حضورؐ اس وقت گھر میں تشریف فرما تھے۔ زید آئے اور دستک دی تو حضورؐ بے ساختہ اٹھ کھڑے ہوئے بڑھ کر زید کا استقبال کیا حالانکہ آپؐ اس وقت گھر میں پورے کپڑوں میں ملبوس نہ تھے اور جلدی میں چادر جسم سے گری جا رہی تھی۔ سیدہؓ فرماتی ہیں یہ پہلا موقع تھا جب میں نے آپؐ کو یوں ننگے جسم دیکھا۔ نہ اس سے پہلے کبھی اس حالت میں دیکھا تھا اور نہ کبھی بعد میں دیکھا۔ آپؐ نے زید سے معاف فرمایا اور ان کا بوسہ لیا۔“ (۱۰)

دیکھا آپؐ نے؟ عرشِ معلیٰ کا جانشینؐ کس طرح اپنے غلام سے محبت اور اعزاز و اکرام کے ساتھ پیش آ رہا ہے؟ بڑے لوگ اپنے غلاموں اور خادموں کے ساتھ معاف تھے تو بہت دور کی بات ہے پورا ہاتھ پنچہ مانے میں بھی بڑی کنجوسی سے کام لیتے ہیں۔ کاش مسواک، پلڑی، ٹخنوں سے اوپر چادر اور بیعت و ارشاد کی سنتوں پر زور دینے والے ہمارے اکابرین اپنے عظیم رسولؐ کی اس سنت کو بھی زندہ کر سکیں۔

ایک شاعر نے خوب کہا ہے۔

تیری حکمت نے تیبوں کو کیا در یتیم
اور غلاموں کو زمانے بھر کا مولیٰ کر دیا
آدمیت کا غرض سامان مہیا کر دیا
اک عرب نے آدمی کا بول بالا کر دیا

”عبدی“ کہنے سے ممانعت

حضورؐ نے ہزاروں سال سے انسانی معاشرے میں جاری غلامی کی رسم کو بعض مصالح کی بنا پر سرے سے ختم تو نہیں فرمایا۔ تاہم اس میں اتنی ترمیمیں اتنی

غلاموں کو سر پر سلطت پر جس نے بٹھلایا
قیموں کے سروں پر کر دیا اقبال کا سایہ
گداؤں کو شنشائی کے قابل کر دیا جس نے
غرور نسل کا افسون باطل کر دیا جس نے

اسامہ ابن زیدؓ سے پیار

بڑے لوگوں کے بچوں سے ہر کوئی پیار کرتا ہے۔ انہیں ہر کوئی ”عیدی“ دیتا ہے انہیں ہر کوئی ”چیزی“ لے کر دیتا ہے انہیں ہر کوئی ہنس کے بلاتا ہے انہیں ہر کوئی گودی میں لیتا اور کندھوں پر اٹھاتا ہے مگر کسی غریب ”مکین“ اور بالخصوص اپنے غلام اور خادم کی اولاد کے ساتھ دل کی اتھاہ گھرائیوں سے پیار کرنے والا دنیا میں شاید ہی کوئی ملے۔ حضرت اسامہؓ حضور اکرمؐ کے آزاد کردہ غلام حضرت زید بن حارثہؓ کے صاحبزادے تھے۔ ان کی والدہ ام ایمنؓ تھیں جو حضورؐ کو اپنے باپ سے ورثہ میں ملی تھیں۔ گویا اسامہؓ ”نجیب الطرفین“ غلام تھے اور علمائے نسب اور سوانح نگاروں کی وضاحت کے مطابق ظاہری اور جسمانی شکل و شباہت کے اعتبار سے بھی چنداں حسین و جمیل نہیں تھے۔ مگر پیغمبر اکرمؐ جو رنگ نسل اور آقا و غلام کی تمیز مٹانے کے لئے مبعوث ہوئے تھے۔ حضرت اسامہؓ سے اسی طرح اور اتنا ہی پیار فرماتے تھے جتنا اپنے نواسہ امام حسنؓ اور امام حسینؓ رضی اللہ عنہما سے فرماتے تھے۔

خود حضرت اسامہؓ کا اپنا بیان ہے کہ حضور اکرمؐ صلی اللہ علیہ وسلم مجھے اتھا کر ایک ران پر اور حضرت امام حسنؓ کو دوسری ران پر بٹھاتے۔ پھر ہم دونوں کو پیار کے ساتھ سینے سے لگاتے پھر بارگاہ النبی میں یوں دعا کرتے

اللهم ارحمہما فانی ارحمہما (۱۳)

(اے اللہ تو ان دونوں کو رحم فرما اور ان سے محبت فرما کیونکہ

میں بھی ان دونوں سے محبت رکھتا ہوں)

ابن سعد کی روایت کے مطابق آپؐ یوں دعا فرماتے ہیں

غلاموں کو سریر سلطنت پر جس نے بٹھلایا
قیموں کے سروں پر کر دیا اقبال کا سایہ
گداؤں کو شنشائی کے قابل کر دیا جس نے
غرور نسل کا افسون باطل کر دیا جس نے

اسامہ ابن زیدؓ سے پیار

بڑے لوگوں کے بچوں سے ہر کوئی پیار کرتا ہے۔ انہیں ہر کوئی ”عیدی“ دیتا ہے انہیں ہر کوئی ”چیزی“ لے کر دیتا ہے انہیں ہر کوئی ہنس کے بلاتا ہے انہیں ہر کوئی گودی میں لیتا اور کندھوں پر اٹھاتا ہے مگر کسی غریب ”مکیں“ اور بالخصوص اپنے غلام اور خادم کی اولاد کے ساتھ دل کی اتھاہ گہرائیوں سے پیار کرنے والا دنیا میں شاید ہی کوئی ملے۔ حضرت اسامہؓ حضور اکرمؐ کے آزاد کردہ غلام حضرت زید بن حارثہؓ کے صاحبزادے تھے۔ ان کی والدہ ام ایمنؓ تھیں جو حضورؐ کو اپنے باپ سے ورثہ میں ملی تھیں۔ گویا اسامہؓ ”نجیب الطرفین“ غلام تھے اور علمائے نسب اور سوانح نگاروں کی وضاحت کے مطابق ظاہری اور جسمانی شکل و شباہت کے اعتبار سے بھی چنداں حسین و جمیل نہیں تھے۔ مگر پیغمبر اکرمؐ جو رنگ نسل اور آقا و غلام کی تمیز مٹانے کے لئے مبعوث ہوئے تھے۔ حضرت اسامہؓ سے اسی طرح اور اتنا ہی پیار فرماتے تھے جتنا اپنے نواسہ امام حسنؓ اور امام حسین رضی اللہ عنہما سے فرماتے تھے۔

خود حضرت اسامہؓ کا اپنا بیان ہے کہ حضور اکرمؐ صلی اللہ علیہ وسلم مجھے اتھا کر ایک ران پر اور حضرت امام حسنؓ کو دوسری ران پر بٹھاتے۔ پھر ہم دونوں کو پیار کے ساتھ سینے سے لگاتے پھر بارگاہ النبی میں یوں دعا کرتے

اللهم ارحمہما فانی ارحمہما (۱۳)

(اے اللہ تو ان دونوں ررحم فرما اور ان سے محبت فرما کیونکہ

میں بھی ان دونوں سے محبت رکھتا ہوں)

ابن سعد کی روایت کے مطابق آپؐ یوں دعا فرماتے ہیں

اللهم انى اجبهما فاجبهما (۱۴)

(اے اللہ! میں ان دونوں سے محبت رکھتا ہوں تو بھی ان سے محبت فرما)

بخاری میں ہی ہے کہ حضورؐ نے حضرت اسامہؓ کے متعلق فرمایا
انه احب الناس الى (۱۵)

(یعنی وہ (اسامہ) مجھے تمام لوگوں سے زیادہ محبوب ہے)

یہی وجہ ہے کہ تقسیم وظائف میں جب حضرت عمر فاروقؓ نے حضرت اسامہؓ کا اپنے بیٹے عبداللہؓ پر ترجیح دیتے ہوئے زیادہ وظیفہ مقرر کیا اور اس پر حضرت عبداللہؓ نے اعتراض کیا اور بجا اعتراض کیا تو حضرت عمرؓ نے فرمایا۔

انه كان احب الى رسول الله منك وكان ابوه احب الى

رسول الله من ابيك (۱۶)

(اس کی وجہ یہ ہے کہ وہ (اسامہؓ) تم سے زیادہ حضورؐ کو محبوب تھے اور ان کے باپ (زید) سے بھی بنسبت تمہارے باپ (عمر) کے حضورؐ زیادہ محبت فرماتے تھے)

بہا اوقات جب آپؐ سواری پر سوار ہوتے تو حضرت اسامہؓ کو اپنے ساتھ پیچھے بٹھا لیتے (۱۷) فتح مکہ اور حجت الوداع کے موقع پر بھی حضرت اسامہؓ حضورؐ کے رفیق تھے (۱۸)

اگر اسامہؓ لڑکی ہوتی؟

صحیح ابن حبان کی ایک روایت نے تو حضرت اسامہؓ کے ساتھ حضورؐ کی وہ لاجواب اور کمال محبت دکھائی ہے جس کی نظیر پوری تاریخ انسانیت میں ملنا مشکل ہے۔ اب روایت پڑھئے اور حضورؐ کی بندہ نوازی پر سردھنیے

”حضرت عائشہ صدیقہؓ کہتی ہیں ایک مرتبہ اسامہؓ دروازے کی چوکھٹ سے پھسل کر گر پڑے۔ ان کا چہرہ زخمی ہو گیا حضورؐ نے مجھے (عائشہؓ کو) فرمایا اس کے چہرہ سے مٹی وغیرہ دور کر دو۔ میں نے تھوڑا سا گریز کیا تو حضورؐ خود اسامہؓ کے

چہرے سے مٹی کو بھاڑنے لگے اور فرمانے لگے۔
 ”اگر اسامہ لڑکی ہوتی تو میں اسے زیور پہناتا اسے عمدہ کپڑے
 پہناتا حتیٰ کہ اس کے کانوں میں (بالیوں کے لئے) سوراخ
 کرتا۔“ (۱۹)

کسی غلام زادے کے ساتھ اس سے بڑھ کر محبت پیار اور انیت کا تصور
 نہیں کیا جاسکتا۔ جس غلام زادے کو مالک کے صاحبزادے جتنا پیار مل رہا ہو وہ بھلا
 کیونکر اجنبیت یا کسی قسم کی غیریت محسوس کرے گا۔

اسامہ بن زیدؓ کی انتظار

اپنے اس غلام زادے کے ساتھ نبی رحمتؐ کو کتنا تعلق خاطر تھا اور ان
 کی کتنی رعایت فرماتے تھے اس کا اندازہ ابن سعد کی اس روایت سے لگائیے کہ
 حجتہ الوداع کے موقع پر نبی اکرمؐ صلی اللہ علیہ وسلم نے محض حضرت اسامہ بن زید
 (جو اس سفر میں آپؐ کے ردیف بھی تھے) کی انتظار میں عرفات سے انصافہ
 (واپسی) کو کچھ متوخر فرمایا شاید کسی ضروری حاجت کے لئے ادھر ادھر ہو گئے ہوں
 گے ظاہر ہے ایک لاکھ چوبیس ہزار کے لگ بھگ حاضرین میں سارے لوگ حضرت
 اسامہؓ کو نہیں جانتے تھے اور نہ ہی انہیں اسامہؓ کے اس بلند مرتبہ کا علم تھا جو
 انہیں حضورؐ کی بارگاہ میں حاصل تھا۔ اس لیے بعض ناپختہ طبائع کو یہ امر ناگوار
 گزرا تھوڑی دیر بعد مجمع نے دیکھا کہ ایک لڑکا آ رہا ہے جس کی ناک چینی اور
 رنگ کالا ہے تو اہل یمن کی زبان سے ازراہ استخفاف یہ گستاخانہ جملہ نکلا کہ

انما حبسنا من اجل هذا

(ہوں! ہم اس (کالے کلوٹے) کی وجہ سے (اب تک) روک
 رکھے گئے؟)

ان کی یہ گستاخانہ بات اور نسلی تقاضا نہ ذہنیت رب ذوالجلال کو پسند نہ
 آئی چنانچہ اس روایت کے راوی یزید بن ہارون کا کہنا ہے کہ چونکہ انہوں نے
 حضورؐ کے اس معاملے کو ہلکا سمجھا تھا اس لیے اس گستاخی کی وجہ سے دور صدیقی

میں مرتد ہو گئے (۲۰)

اسامہؓ کو قیمتی حلقہ پہنانا

حضرت اسامہؓ بن زیدؓ کے ساتھ حضورؐ کی بے مثال محبت و شفقت کا ایک اور ایمان افروز واقعہ بھی پڑھتے چلیے

عبید اللہ بن المغیرہ نے بیان کیا ہے کہ حضرت حکیم بن حزامؓ نے یزن کا بنا ہوا ایک قیمتی حلقہ (ہوڑا) بطور ہدیہ حضور اکرمؐ کی خدمت میں پیش کیا جو انہوں نے پچاس دینار (ایک روایت کے مطابق تین سو دینار) میں خریدا تھا۔ مگر حکیم بن حزام اس وقت مسلمان نہیں ہوئے تھے اس لیے حضورؐ نے فرمایا۔ ہم مشرک کا ہدیہ قبول نہیں کیا کرتے۔ اب چونکہ تم یہ حلقہ لائے ہو تو ہم اس کو قیمتاً خریدیں گے۔ اسے کتنے میں خریدا؟ انہوں نے عرض کیا پچاس دینار میں۔ حضورؐ نے قیمت دے کر ہوڑے کو لیا اور زیب تن فرما کر جمعہ کے خطبہ کے لئے ممبر پر جلوہ افروز ہوئے۔ خطبہ جمعہ کے بعد وہ قیمتی حلقہ اپنے حضرت اسامہؓ کو پہنادیا (۲۱)

عین ممکن ہے حضرت اسامہؓ کے ذہن میں طبعی طور پر ایسا شاندار حلقہ پہننے کی خواہش پیدا ہوئی ہو جو آپؐ نے پوری فرمادی اور غلاموں و خادموں کے بارے میں اپنے اس قول پر عمل کر کے دکھایا کہ ”یہ تمہارے بھائی ہیں جنہیں اللہ نے تمہارے ماتحت کر دیا ہے۔ تو جس کا بھائی اس کے قبضے (غلامی، خدمت) میں ہو تو اسے چاہئے کہ وہ اپنے غلام کو وہی کھلائے جو خود کھاتا ہے اور وہی پہنائے جو خود پہنتا ہے۔“ (۲۲)

ثوبان نامی غلام کی بے قراری

فارسی مثل ”دل را بدل را ہیست“ (دل کو دل سے راہ ہوتی ہے) کے مصداق چونکہ نبی اکرمؐ اپنے تمام غلاموں اور خادموں کے ساتھ دکھاوے کی نہیں، ڈرائے کی نہیں، تصنع کی نہیں کسی مفاد کی خاطر نہیں بلکہ دل کی اتھاہ گھرائیوں سے بے لوث اور سچی محبت فرماتے تھے۔ اپنے غلاموں کو دل سے بہت تھے اپنے

غلاموں کو اپنی آل اولاد کی طرح عزیز سمجھتے تھے اس لیے جو اباً "غلام بھی آپ کے ساتھ قلبی تعلق اور دلی محبت رکھتے تھے۔ عام لوگوں کے غلاموں اور خادموں کی طرح نہ تھا کہ جب تک وہ اپنے آقا اور مالک کی ملک میں اور اس کے سامنے رہتے ہیں تو عقیدت و محبت کا اظہار کرتے ہیں مگر جب اس کی ملک سے نکل جاتے ہیں یا اس کی آنکھوں سے اوجھل ہو جاتے ہیں تو اپنے آقا و مالک کو صلواتیں سناتے ہیں۔

انسانی فطرت کو تبدیل نہیں کیا جاسکتا۔ یہ نہیں ہو سکتا کہ آپ ایک آدمی سے محبت کے ساتھ پیش آئیں اور وہ عداوت کے ساتھ پیش آئے۔ فطرت ہی مسخ ہو چکی ہو یا ضد، عناد، تعصب اور ہٹ دھرمی کی پٹی آنکھوں پر باندھ رکھی ہو تو دوسری بات ہے۔ آپ کے آزاد کردہ غلاموں یعنی موالی میں ایک نام حضرت ثوبان کا بھی ملتا ہے یہ حضور کے ساتھ شدید محبت رکھتے تھے۔ کچھ دیر آپ کو نہ دیکھتے تو بے چین ہو جاتے تھے۔ موت کے بعد حضور کا دیدار نہ کر سکنے کے خوف کی وجہ سے ان کا رنگ اڑ گیا تھا اور جسم لاغر ہو گیا تھا۔ ایک دن یہ عاشق زار بارگاہ نبوی میں حاضر ہوئے اور عرض کیا یا رسول اللہ! آپ مجھے میری جان اور اولاد سے بھی زیادہ عزیز ہیں۔ جب کبھی میں اپنے غریب خانے میں ہوتا ہوں اور آپ کی یاد آتی ہے تو مجھے اس وقت تک چین نہیں آتا جب تک کہ آپ کا دیدار نہ کر لوں۔ اب مجھے رہ رہ کر یہ خیال ستا رہا ہے کہ مرنے کے بعد میں تو پتہ نہیں جنت کے کس گوشہ میں ہوں گا اور آپ یقیناً نبیوں کے ساتھ جنت کے اعلیٰ اور بلند مقامات پر فائز ہوں گے تو میں آپ کا دیدار کیسے کر سکوں گا۔ اگر روئے تاباں کی زیارت نہ ہوئی تو میرے لیے جنت کی ساری لذتیں ختم ہو جائیں گی۔ فراق و ہجر کا یہ جانکاہ صدمہ اس دل ناتواں سے برداشت نہ ہو سکے گا۔ مفسرین (۲۳) نے لکھا ہے کہ یہ سن کر حضور خاموش ہو گئے اتنے میں جبریل امین حاضر ہوئے اور ثوبان جیسے سچے عاشقوں اور اطاعت گزاروں کو من جانب الہی یہ مژدہ جافزا سنایا کہ

ومن يطع الله والرسول فأولئك مع الذين انعم الله عليهم من النبيين والصديقين والشهداء والصالحين و

حسن اولئک رفیقا

(سورة النساء: آیت ۲۹)

(اور جو اطاعت کرتے ہیں اللہ کی اور (اس کے) رسول کی تو وہ ان لوگوں کے ساتھ ہوں گے جن پر اللہ تعالیٰ نے انعام فرمایا یعنی انبیاء صدیقین شہداء اور صالحین اور کیا ہی اچھے ہیں یہ ساتھی)

مالک کے لئے کسی غلام اور وہ بھی آزاد کردہ جس کی اب کوئی دنیوی مجبوری نہیں، کی اس طرح سے بے قراری اور اس طرح کی محبت بہت بڑی دلیل اور شہادت ہے اس امر پر کہ مالک اس غلام پر انتہائی شفقت اور اس کے ساتھ انتہائی محبت رکھتا ہے۔

کسی خادم کو کبھی نہ مارنا

غالباً "انسان کی یہ طبعی کمزوری ہے کہ اسے اپنے سے کمتر درجے کے آدمی، غریب آدمی، کمزور آدمی، اور بالخصوص اپنے ماتحت اور خادم و نوکر پر غصہ زیادہ آتا ہے۔ پانی کی طرح انسانی غصہ بھی بڑی سمجھدار چیز ہے کہ کبھی اوپر کے آدمی اور اپنے سے زیادہ طاقتور شخص پر نہیں آتا۔ اسے اور کہیں اپنی عزت نفس کا خیال آئے یا نہ آئے غریب ماتحت اور خادم کی طرف سے کوئی اونچے نیچے یا قول و عمل میں کمی بیشی ہو جائے تو اس کی عزت نفس کو ضرور دھچکا لگتا ہے۔ اور اس کی رگ جیت ضرور بھڑک اٹھتی ہے۔ غریب اور نوکر آدمی کو جب تک ماں بہن کی چار گالیاں نہ سنالے دو چار تھپڑ نہ رسید کر لے اس کا غصہ ٹھنڈا نہیں ہوتا۔ بسا اوقات تو بعض بڑے اور خود سر لوگوں کا غصہ اس وقت تک ٹھنڈا نہیں ہوتا جب تک کہ اس "گستاخ غریب" اور "بے ادب خادم" کو موت کی نیند نہ سلا دیں۔ کسی غریب "کہیں" اور خادم کو جان سے مار دینا گویا کسی چیونٹی یا کیڑے پتنگے کا پاؤں کے نیچے آکر مر جانے کے مترادف ہے دور جاہلیت میں ایسا تھا اور آج بھی سرمایہ دارانہ اور جاگیردارانہ معاشروں میں غریب اور نوکروں چاکروں کے ساتھ

بالعموم ایسا ہی ہوتا ہے۔ ان کا کوئی پرسان حال نہیں ہوتا ان کی داد رسی کرنے کوئی نہیں آتا۔ تھانوں اور قانون نافذ کرنیوالے اداروں میں ان کی کوئی شوائی نہیں ہوتی۔

خادم بھی آخر انسان ہوتا ہے۔ غلطی کا ارتکاب کر بیٹھنا اس کی جبلت اور فطرت میں داخل ہے۔ نبی رحمت صلی اللہ علیہ وسلم نے خادموں کی اس فطری کمزوری کو ہمیشہ مد نظر رکھا۔ دنیوی معاملات اور کام کاج کے سلسلے آپ نے کبھی کسی خادم پر سختی نہ فرمائی اور نہ کبھی اسے مارا حضرت عائشہ صدیقہؓ سے بڑھ کر گھریلو معاملات اور اپنے خدام کے ساتھ حضورؐ کے برتاؤ کا واقف کون ہو سکتا ہے۔ ان کی شہادت ہے کہ

ما ضرب رسول اللہ صلی اللہ علیہ وسلم خادما ولا

امرءة قط (۲۴)

(رسول اکرمؐ نے کبھی بھی کسی خادم یا عورت کو نہ مارا)

مارنا تو بہت دور کی بات ہے آنجنابؐ نے کسی خادم کو جیسا کہ آگے آ رہا ہے کبھی اف تک نہ فرمایا۔

ایک آدمی بارگاہ نبویؐ میں حاضر ہوا اور پوچھا۔ یا رسول اللہ صلی اللہ علیہ وسلم! آخر ہم لوگ اپنے خادم سے کتنی مرتبہ تک درگزر کریں۔ آپؐ خاموش رہے۔ اس نے دوبارہ پوچھا تو بھی آپؐ خاموش رہے۔ جب اس نے تیسری مرتبہ بھی یہی سوال دہرایا تو فرمایا!

اعفوا عنه فی کل یوم سبعین مرة (۲۵)

(اس سے دن میں ستر مرتبہ بھی درگزر کرنا پڑے تو درگزر کرو)

خادم کے ساتھ نرمی کی عینی گواہی

اپنے خادموں کے ساتھ نبی رحمتؐ کے حسن سلوک اور ان پر حد درجہ نرمی اور شفقت کے سلسلے میں سب سے معتبر گواہی حضرت انسؓ بن مالک کی ہے۔

جنہیں مسلسل نو دس سال تک سفر و حضر میں حضورؐ کی خدمت کرنے کا شرف حاصل ہوا۔ حضورؐ اپنے اس خادم کو ازراہ محبت ”یابنی“ (اے میرے پیارے بیٹے) کہہ کر پکارتے (۲۶) حضرت انسؓ خود بیان کرتے ہیں کہ آخر میں بچہ تھا بعض اوقات مجھ سے غلطی بھی ہو جاتی اور اس طرح کام نہ ہو پاتا جس طرح حضورؐ کی خواہش ہوتی تھی مگر اس کے باوجود جب کبھی کوئی کام آپؐ کی خواہش کے مطابق نہ ہوا تو آپؐ نے کبھی یہ نہ فرمایا کہ ”لم صنعت هذا هكذا“ اس کام کو تو نے ایسا کیوں کیا۔ اور اگر کبھی کوئی کام نہ کر۔ گا۔ تو بھی یہ فرمایا کہ ”الا صنعت هذا هكذا“ کیوں نہ تو نے ایسا کیا؟ صرف یہیں تک نہیں بلکہ کبھی اف تک نہ فرمایا (۲۷) کنز العمال کی ایک روایت میں تو حضرت انسؓ کا بیان یوں ہے کہ کسی بھی دنیوی معاملے اور کام کے سلسلے میں حضورؐ نے کبھی میری ملامت نہ فرمائی۔ اور اگر میری غلطی پر کبھی گھر کے کسی دوسرے فرد نے ملامت کی تو فرماتے۔

دعه وما قدر فهو كائن او ما قضى فهو كائن (۲۸)
(اے کچھ نہ کہو جو کچھ ہونا ہوتا ہے وہ ہو کر رہتا ہے)

خادم انسؓ کی ناز برداری

نوکری کے معاملے میں عام طور پر کہا جاتا ہے کہ نوکری اور ناز نخرہ کا کوئی جوڑ نہیں۔ مگر اس خادم نبویؐ کا یہ حال ہے کہ نوکری اور خدمت بھی کرتا ہے اور ساتھ نخرے بھی کرتا ہے۔ اور حضورؐ بڑی خندہ پیشانی کے ساتھ اس کے ناز نخروں کو برداشت کرتے ہیں۔ حضرت انسؓ کا اپنا بیان ہے کہ ایک دن حضورؐ نے مجھے فرمایا فلاں کام کر کے آؤ میں نے ناز میں زبانی تو کہہ دیا کہ ہرگز نہیں جاؤں گا مگر دل میں یہی تھا کہ جاؤں گا کیونکہ اللہ کے نبی کا فرمان ہے۔ ہر کیف میں گھر سے نکل کر باہر بازار میں ان بچوں کے پاس کھڑا ہو گیا جو کھیل رہے تھے۔ تھوڑی دیر کے بعد حضورؐ نے پیچھے سے آکر میری گدی سے پکڑ لیا۔ میں نے پیچھے مڑ کر دیکھا تو آپؐ میرے اس ناز پر غصہ نہیں ہے تھے۔ پھر پیار سے فرمایا اے انیس! کیا تم وہاں گئے اور جاناں میں نے تمہیں کہا کہ ”لا تظن انہم یلمونک“ کہتے

ہیں میں نے عرض کیا یا رسول اللہ ابھی جاتا ہوں۔ پھر فرماتے ہیں کہ اللہ کی قسم میں نے نو سال حضورؐ کی خدمت کی۔ اس طویل عرصے میں مجھے نہیں یاد کہ آپؐ نے کبھی کسی کام پر مجھے ٹوکا ہو یا جھڑکا ہو (۲۹)

خادم النس کے گھر جانا اور دعا کرنا

نبی رحمتؐ جس طرح صدیق اکبرؓ عثمان غنیؓ اور دوسرے سرکردہ صحابہؓ کے گھروں میں تشریف لے جاتے اس طرح غریب صحابہ اور اپنے خادموں کے گھروں میں بھی قدم رنجہ فرما کر ان کی حوصلہ فرماتے۔ بڑے گھرانوں میں جانا تو ہر کوئی پسند کرتا ہے مگر کسی غریب اور خادم کے گھر میں بطیب خاطر جانا خال خال لوگوں کا ہی کام ہے اس سلسلے میں حضورؐ کے ہاں ہمیں کوئی تفریق اور تمیز نظر نہیں آتی۔ آپؐ اپنے خادم خاص حضرت انسؓ کی حوصلہ افزائی اور عزت افزائی کی خاطر اکثر ان کے گھر تشریف لے جاتے۔ انسؓ کے والدین بھی بڑے عقیدتمند تھے۔ ایک دن حضورؐ تشریف لائے تو حضرت انسؓ کی والدہ نے کہا یا رسول اللہ! اپنے اس چھوٹے سے خادم کے لئے دعا فرمائیے۔ حضورؐ نے دعا فرمائی۔ ”اے اللہ! اس کے مال اور اولاد میں کثرت عطا فرما۔ اس کی زندگی دراز فرما اور (آخرت میں) اس کی مغفرت فرما“ تین مرتبہ حضورؐ نے یہ دعایہ کلمات کہے۔ پیغمبر اکرمؐ کی زبان حق ترجمان سے دل کی اتھاہ گہرائیوں سے اور خشوع و خضوع میں ڈوبی ہوئی دعا بھلا کیوں نہ قبول ہوتی۔ اور اس پر ثمرہ کیوں نہ مرتب ہوتا۔ حضرت انسؓ خود کہتے ہیں: میں اپنے ہاتھوں سے ایک سو تین اولادوں کو دفن کر چکا ہوں۔ میرے باغات میں برکت کا یہ عالم ہے کہ ہر سال دو مرتبہ پھل دیتے ہیں۔ میری زندگی اتنی لمبی ہو گئی ہے کہ اب مجھے لوگوں سے شرم آتی ہے اور مجھے قوی امید ہے کہ اللہ کریم میری مغفرت کے بارے میں بھی حضورؐ کی دعا کو ضرور قبول فرمائے گا۔ یعنی میری بخشش اور مغفرت فرمائے گا۔ (۳۰)

اپنے درزی غلام کی دعوت قبول کرنا

آنجنابؐ کی تواضع اور غریب پروری کا عالم یہ تھا کہ کسی بھی مملوک (غلام) کی پر خلوص دعوت کو رد نہ فرماتے (۳۱) آپؐ جانتے تھے کہ اگر آپؐ بھی ان بے سارا اور غریب لوگوں کی حوصلہ افزائی نہیں فرمائیں گے تو دنیا میں ان کو کون پوچھے گا۔ اپنی طبعی رحمت اور تعلیم امت کے واسطے ہمیشہ چھوٹے لوگوں خصوصاً "اپنے غلاموں کی دعوتیں بڑے شوق سے قبول فرماتے رہے۔

چنانچہ ایک غریب درزی (۳۲) نے آپؐ کو کھانے کی دعوت دی۔ غریب آدمی تھا پر تکلف کھانا تو کیا ہونا تھا۔ مگر اس "دعوت شیراز" میں خلوص اور محبت کوٹ کوٹ کر بھری ہوئی تھی۔ حضورؐ تشریف لائے تو اس نے جو کی رٹی اور کدو ملا شوربا آپؐ کے سامنے رکھا۔ حضرت انسؓ حضورؐ کے ساتھ تھے۔ وہ بیان کرتے ہیں کہ آپؐ کدو پیالہ میں سے ڈھونڈ ڈھونڈ کر تناول فرمانے لگے۔ جب میں نے دیکھا کہ کدو حضورؐ کی پسندیدہ غذا ہے تو آج تک کدو کو پسند کرتا ہوں۔ اور جہاں ممکن ہوتا ہے سالن میں کدو ضرور ڈلواتا ہوں۔ (۳۳)

یسودی خادم کی عیادت

کوئی بڑا آدمی بیمار ہو تو عیادت کرنے والوں کا تانتا بندھ جاتا ہے اور اگر کوئی غریب آدمی ایڑیاں رگڑ رگڑ کر مر جائے تو بھی اسے کوئی پوچھنے والا نہیں ہوتا۔ نبی رحمتؐ کے اسوہ حسنہ میں چھوٹے بڑے کی یہ تمیز ہمیں نظر نہیں آتی۔ آپؐ بلا امتیاز سب کی خیریت دریافت فرماتے اور اگر کوئی بیمار ہوتا تو اس کی عیادت کے لئے تشریف لے جاتے۔

چنانچہ ایک مرتبہ ایک یسودی لڑکا جو آپؐ کی خدمت کیا کرتا تھا بیمار ہو گیا۔ آپؐ اس کی عیادت کے لئے تشریف لے گئے۔ آپؐ اس کے سر کے قریب بیٹھے تو نور نبوتؐ سے دیکھ لیا کہ یہ اس مرض سے نہیں بچے سکا گا۔ آپؐ کی تو بڑے سے بڑے مخالف اور دشمن کے بارے میں زبردست خواہش ہوتی تھی کہ وہ ایمان لے آئے اور یوں آخرت کے عذاب سے بچ جائے۔ اپنے اس خادم لے

بارے میں یہ خواہش کیوں نہ ہوتی۔ آپؐ نے فرمایا بیٹا اب تو اسلام قبول کر لو! اس نے مشورہ کی نگاہوں سے اپنے باپ کی طرف دیکھا تو اس نے کہا تم ابو القاسم صلی اللہ علیہ وسلم کی بات مان لو۔ چنانچہ وہ اسلام لے آیا کلمہ شہادت پڑھ چکا تو اس کی روح قفصِ غصری سے پرواز کر گئی۔ حضورؐ کو اس کے کلمہ پڑھ لینے سے بہت خوشی ہوئی۔ باہر اُٹکے تو آپؐ کی زبان پر اللہ کی حمد و ثناء جاری تھی اور فرما رہے تھے ”سب تعریفیں اس اللہ کے لئے ہیں جس نے میری وجہ سے اس لڑکے کو دوزخ کی آگ سے نجات عطا فرمائی (۳۳)“

ہم مسلمانوں اور عاشقانِ رسول کے لئے غور کا مقام ہے کہ ہمارے پیغمبرؐ ایک یہودی اور غیر مسلم لڑکے سے اپنی ذاتی خدمت لیتے رہے۔ وہ بیمار ہوا تو اس کی خیریت معلوم کرنے اور عیادت کے لئے تشریف لے گئے۔ اور یوں بلند ظرفی اور وسعتِ قلبی کا مظاہرہ فرمایا۔ ایک ہم ہیں کہ ایک طرف تو محبتِ نبویؐ کا دعویٰ کرتے ہیں دوسری طرف ہماری تنگ ظرفی کا عالم یہ ہے کہ غیر مسلم تو بعد کی بات ہے اس کے ساتھ انسانی محبت یا اس کی عیادت تو بہت دور کی چیز ہے ہم اپنے سے مختلف نقطہ نظر رکھنے والے یا دوسرے مکتبہ فکر کے مسلمان کو بھی برداشت کرنے کے لئے تیار نہیں۔

سچ کہا ہے ایک تجزیہ نگار نے

لو كنت صابقا في حبه لاطعته

ان المحب لمن يحب مطيع

(اے محبتِ نبویؐ کے دعویدار! اگر تو آپؐ کی محبت میں سچا

ہوتا تو ضرور آپؐ کی فرمانبرداری اور اطاعت کرتا کیونکہ محبت

کا خاصہ ہے کہ محب اپنے محبوب کا فرمانبردار ہوا کرتا ہے)

ایک خادم کی قبر پر نمازِ جنازہ

ایک حبشی خاتون یا حبشی جوان (راوی کو شک ہے) مسجدِ نبویؐ کی صفائی کیا

تو کچھ دن وہ نظر نہ آیا تو حضورؐ نے اس کے بارے میں صحابہؓ سے دریافت

فرمایا (۳۵) صحابہ نے عرض کیا یا رسول اللہ! اس کا انتقال ہو چکا ہے۔ فرمایا تم نے مجھے اس کی وفات کی اطلاع کیوں نہ دی۔ گویا صحابہ نے غریب آدمی سمجھ کر حضورؐ کو اطلاع دینا چنداں ضروری نہ سمجھا تھا۔ فرمایا مجھے بتاؤ اس کی قبر کہاں ہے؟ چنانچہ اس کی قبر پر تشریف لے گئے اور اس پر نماز جنازہ پڑھی (۳۶) پھر فرمایا بے شک یہ قبریں اپنے اہل کے لئے ظلمت و تاریکی سے بھری ہوتی ہیں۔ اہل قبور پر میری نماز کی برکت سے اللہ تعالیٰ ان قبروں کو منور فرما دیتا ہے (۳۷)

خادم عقبہ بن عامر کو اپنی سواری پر سوار کرنا

حضورؐ کو اپنے خادموں کا کس قدر احساس تھا اس کا اندازہ قسطلانی کی اس روایت سے لگائیے کہ

”حضرت عقبہ بن عامر سفروں میں آپؐ کی سواری اور فخر کی باگ پکڑ کر آگے آگے چلنے کی خدمت پر مامور تھے۔ ایک مرتبہ لہیک دشوار گزار اور پہاڑی رستے سے حضورؐ گزرے تو عقبہ کو فرمایا عقبہ اب تم سوار ہو جاؤ۔ عقبہ کہتے ہیں میں نے اس امر کو اپنی شان اور وقعت سے زیادہ بڑا سمجھا کہ میں حضورؐ کی سواری پر سوار ہوں۔ ادھر اس بات کا بھی ڈر تھا کہ حضورؐ کی نامرمانی نہ ہو جائے کیونکہ ”الامرفوق الادب“ کے مصداق حکم کا ماننا ادب پر فوقیت رکھتا تھا۔ چنانچہ تعمیل حکم کے واسطے میں تھوڑی دیر کے لئے سوار ہو گیا مگر پھر نیچے اتر آیا۔ اور یوں براق کا شہسوار دوبارہ سوار ہو گیا اور میں حسب سابق باگ پکڑ کر سواری کے آگے آگے چلنے لگا۔ اسی موقع پر حضورؐ نے مجھے فرمایا اے عقبہ! کیا میں تمہیں دو بہترین سورتوں کی تعلیم نہ دوں! میں نے عرض کیا میرے ماں باپ آپؐ پر قربان ہوں کیوں نہیں؟ ضرور تعلیم دیجئے فرمایا دو بہترین سورتیں ”قل اعوذ برب اللعق“ اور ”قل اعوذ برب الناس“ ہیں (۳۸)

خادم ربیعہ بن کعب کی شادی کا انتظام کرنا

حضور اکرمؐ کے خادموں میں ایک نام حضرت ربیعہ بن کعب الاسلمی کا

بھی ہے۔ یہ رات کو آپؐ کے استنجا اور وضو کے لئے پانی وغیرہ لانے کی خدمت سر انجام دیتے۔ باقی غلاموں اور خادموں کی طرح حضورؐ کی خدمت کو سب سے بڑی سعادت اور سب سے بڑی آرزو سمجھتے تھے۔ ایک رات ان کی پر خلوص خدمت دیکھ کر حضورؐ کا دریائے رحمت جوش میں آگیا تو فرمایا ربیعہ! مانگو جو کچھ مانگنا چاہتے ہو عرض کیا حضورؐ بس یہی تمنا ہے کہ جس طرح یہاں آپؐ کی خدمت اور رفاقت حاصل ہے جنت میں بھی آپؐ کی رفاقت نصیب ہو جائے۔ فرمایا ”او غیر ذالک؟“ علاوہ ازیں کوئی سوال؟ عرض کیا بس یہی۔ حضورؐ نے تیسری مرتبہ پوچھا تو بھی اسی تمنا کا ذکر کیا۔ (۳۹)

یہ خود بیان کرتے ہیں کہ ایک دن حضورؐ نے مجھ سے پوچھا ربیعہ! کیا تو شادی نہیں کرے گا؟ کہتے ہیں میں نے عرض کیا یا رسول اللہ! میں نہیں چاہتا کہ کوئی چیز مجھے آپؐ کی خدمت سے غافل کر دے۔ آپؐ خاموش ہو گئے۔ کچھ دن بعد پھر مجھ سے پوچھا ربیعہ! کیا تو شادی نہیں کرے گا؟ میں نے عرض کیا یا رسول اللہ! ایک تو میں نہیں چاہتا کہ کوئی مشغولیت مجھے آپؐ کی خدمت سے غافل کر دے دوسرے میرے پاس اتنی رقم نہیں کہ بیوی کو مہر بھی دے سکوں۔ آپؐ خاموش ہو گئے۔ میں نے سوچا حضورؐ میرے پاس جو کچھ ہے اسے بخوبی جانتے ہیں اس کے باوجود مجھے شادی کی دعوت دے رہے ہیں لہذا مجھے انکار نہیں کرنا چاہیے اب کے پوچھیں گے تو ضرور ہاں کروں گا۔ چنانچہ ایک دن پھر پوچھا ربیعہ! کیا شادی نہیں کریگا؟ میں نے عرض کیا حضورؐ مجھے کون رشتہ دے گا۔ میرے پاس تو اتنا پیسہ نہیں کہ بیوی کو دے سکوں۔ آپؐ نے مجھے فرمایا فلاں قبیلے کے پاس جا اور ان سے کہو کہ ”رسول اللہؐ نے تمہیں حکم دیا ہے کہ تم مجھے اپنی لڑکی کا نکاح کر دو“ انہوں نے پیغام نکاح سن کر حضورؐ کو اور مجھے مرجا کہا اور مجھے نکاح کر کے دے دیا۔ میں حضورؐ کے پاس آیا اور سارا ماجرا کہہ سنایا اور عرض کیا اب حق مہر کہاں سے دوں؟ حضورؐ نے بربیدہ اسلمی سے فرمایا کہ ربیعہ! کے لئے ایک گٹھلی کے برابر سونے کا انتظام کرو۔ انہوں نے سونا جمع کر کے مجھے دیا اور میں نے لا کر اپنی بیوی کے گھر والوں کو دے دیا۔ میں یہ سنا ضرر خدمت ہوا اور عرض کیا اب ولیمہ کہاں

سے کروں؟ آپ نے پھر بریدہ سے فرمایا ربیعہ کے لئے ایک مینڈھے کی قیمت کا انتظام کرو انہوں نے فوراً "مینڈھے کا انتظام کر لیا۔ پھر آپ نے مجھے فرمایا عائشہؓ کے پاس جاؤ اور ان سے کہو کہ ان کے پاس جو کچھ جو ہیں وہ تیرے حوالے کر دیں۔ میں گیا تو انہوں نے جو (یا آٹے کی ٹوکری) میرے حوالے کر دی حالانکہ کاشانہ نبویؐ میں اس کے سوا شام کے کھانے کو کچھ نہ تھا۔ جب مینڈھا اور جو آگئے تو میرے سسرال والوں نے کہا کہ جو تمہیں ہم تیار کر دیتے ہیں اور مینڈھے کے متعلق اپنے ساتھیوں سے کہو کہ وہ اسے ذبح کریں اور پکائیں اور یوں روٹی اور گوشت کا ولیمہ تیار ہو گیا۔ (۴۰)

خادمہ ام ایمنؓ کی دلجوئی

حضرت ام ایمن کا اصل نام برکہ تھا اصلاً حبشیہ اور حضورؐ کے والد گرامی حضرت عبداللہ کی باندی تھیں۔ حضورؐ کو باپ کے ورثے میں ملیں۔ بچپن میں حضورؐ کی نگہداشت یہی کیا کرتی تھیں۔ حضورؐ ازراہ محبت اور شفقت انہیں "امی بعد امی" (میری ماں کے بعد دوسری ماں ہیں) فرمایا کرتے۔ حضورؐ نے ان کو آزاد کر کے ان کا نکاح اپنے آزاد کردہ غلام حضرت زید بن حارثہ سے کر دیا تھا۔ حضرت اسماءؓ انہی کے بطن سے تھے۔ حضورؐ ان کا بڑا خیال فرماتے۔ بعض اوقات ان کا سخت رویہ بھی برداشت کر لیتے (۴۱) ہمیشہ ان کی مالی خدمت فرماتے ان کو ملنے کے لئے ان کے گھر تشریف لے جاتے اور جب ان کو دیکھتے تو فرماتے "ہذہ بقیۃ اہل بیتی" (۴۲) میرے اہل بیت یا گھر والوں میں سے اب یہی باقی رہ گئی ہیں۔

حضرت انسؓ سے مروی ہے کہ جب مہاجرین مدینہ منورہ میں آئے تو ایسے حال میں پہنچے کہ ان کے ہاتھوں میں کوئی چیز نہ تھی۔ انصار زمیندار لوگ تھے انہوں نے اپنا مہاجر بھائیوں سے کچھ پون تقسیم کی کہ وہ اپنی فصلوں اور پھلوں کی نصف پیداوار مہاجر بھائیوں کو دیں گے اور مہاجر کام میں ان کا ہاتھ بٹائیں گے۔ حضرت انسؓ بن مالک کی والدہ ام سلیم (جو عبداللہ بن ابی طلحہ کی بی

والدہ تھیں اور وہ عبد اللہ ماں کی طرف سے حضرت انسؓ کے بھائی تھے) نے اپنا کھجور کا باغ حضورؐ کی خدمت میں پیش فرمایا تھا۔ حضورؐ نے وہ باغ ام ایمن کو دے دیا۔ ۷ھ میں جب خیبر فتح ہو گیا اور مہاجرین کو بہت سا مال غنیمت مل گیا تو مہاجرین نے انصار کو وہ باغات واپس کر دیے جو انہیں فائدہ اٹھانے کے لئے انصار کی طرف سے ملے تھے۔ حضورؐ نے بھی وہ باغ میری ماں کو واپس کر دیا جو ام ایمن کو دے چکے تھے مگر اس کی جگہ انہیں اپنا ایک ذاتی باغ عنایت فرمایا (۴۳)

مواہب اللدنیہ میں بخاری کے حوالے سے ہے کہ حضرت ام ایمن یہ باغ دینے پر رضامند نہ تھیں۔ حضورؐ نے انہیں دس گنا دے کر رضامند کیا اور یہ سب کچھ ان کی دلجوئی اور اکرام کی خاطر تھا کیونکہ حضورؐ پر ان کی حضانت اور تربیت کا بڑا حق تھا (۴۴)

ام ایمنؓ کی حضورؐ کتنی قدر فرماتے تھے اس کا اندازہ ابن عساکر اور ابن کثیر کی اس روایت سے لگائیے کہ ایک مرتبہ حضرت ام ایمنؓ نے دیکھا کہ حضور اکرمؐ پانی نوش فرما رہے ہیں۔ حضرت ام ایمنؓ نے کہا یا رسول اللہ! مجھے بھی پانی پلائیے گا۔ حضرت عائشہؓ جو پاس ہی بیٹھی تھیں، نے کہا اے ام ایمن! کیا تو حضورؐ سے پانی پلانے کو کہہ رہی ہے؟ وہ کہنے لگیں ہاں میں نے جو آپؐ کی خدمت کی ہے وہ اس سے کہیں زیادہ ہے۔ حضورؐ نے فرمایا یہ صحیح کہتی ہیں اس کے بعد آپؐ خود پانی لائے اور ام ایمنؓ کو پلایا (۴۵)

دم واپس زیر دستوں کی فکر

دنیا میں بہت سے ایسے لوگ گزرے ہیں کہ جب ان کا آخری وقت آیا اور ان پر نزع کا عالم طاری ہو تو انہیں سب سے زیادہ فکر اپنی آل اولاد اور اپنے مال و منال کی تھی۔ لیکن آسمان کی آنکھ نے محمدؐ عربی جیسا غریب پرور نہیں دیکھا ہو گا جس پر نزع کا عالم طاری ہے مگر اس وقت بھی اسے اپنے اہل بیت کی فکر نہیں، اسے اپنی لخت جگر سیدہ فاطمہ الزہراءؑ کی پرواہ نہیں اسے اپنے نواسوں کی یاد نہیں اس وقت جو چیز اسے سب سے زیادہ فکر مند کیے ہوئے ہے وہ اپنی امت کے غلام

خادم اور ماتحت لوگوں کی غربت اور پتھاری ہے۔ اس نے زندگی بھر عملاً ان سے محبت کی ہے اور آخری وقت میں بھی امت سے کوئی مطالبہ ہے تو انہی پتھاروں کی خبر گیری کا ہے۔

حضرت انسؓ کا بیان ہے کہ حضور اکرمؐ کی آخری وصیت جب کہ آپؐ پر نزع کا عالم طاری تھا اور زبان بلانا مشکل ہو رہا تھا، یہ تھی کہ

الصَّلَاةُ الصَّلَاةُ اتَّقُوا اللَّهَ فِيمَا مَلَكَتْ أَيْمَانُكُمْ (۴۶)

((اے میری امت!) نماز نماز یعنی نماز کا خیال رکھنا اور

اپنے زیر دستوں کے معاملے میں اللہ سے ڈرتے رہنا۔

علماء اگرچہ ”ما ملکت ایمانکم“ سے غلام ہی مراد لیتے ہیں مگر یہ جملہ اپنے اندر وسیع مفہوم کو لیے ہوئے ہے۔ اگر صرف اصطلاحی غلام ہی مراد ہوتا تو اس کے لیے یہاں ”عبیدکم یا موالیکم“ کے الفاظ لانے میں کوئی نحوی امر مانع نہیں تھا۔ ما ملکت ایمانکم کا لفظی معنی ہے ”وہ چیز جس کے مالک تمہارے داہنے ہاتھ ہوں“ اردو میں اس کا بہترین ترجمہ ”زیر دست ہے“ دفاتر میں ہر چھوٹا بڑے کا زیر دست ہے، کارخانوں میں مزدور مالک کا زیر دست ہے زمینوں میں مزارع زمیندار کا زیر دست ہے۔ غریب ”کمی“ آدمی سرمایہ دار اور جاگیردار کا زیر دست ہے۔ بیوی شوہر کی زیر دست ہے۔ گویا ہر مسلمان کے لئے وصیت نبویؐ ہے کہ وہ اپنے زیر دست اور ماتحت کا خیال رکھے۔ ہم اپنے جسمانی باپ کی وصیت کو ہر قیمت پر پورا کرنا اپنا فرض اور ضروری خیال کرتے ہیں کاش اپنے عظیم روحانی اور ایمانی باپ صلی اللہ علیہ وسلم کی اس وصیت کو بھی پورا کر سکیں۔

حوالہ جات اور حواشی فصل نمبر دوم

- ۱- ان تعلیمات کے نتیجے میں اسلامی معاشرے میں کیا انقلاب آیا۔ غلاموں اور خادموں کی کتنی پزیرائی ہوئی اور غلامی سے متعلق دیگر تمام مباحث پر اردو میں مولانا سعید احمد اکبر آبادی کی کتاب ”اسلام میں غلامی کی حقیقت“ بڑی جامع مانع اور لائق مطالعہ کتاب ہے۔
- ۲- (الف) بخاری: ۱: ۹ (کتاب الایمان) طبع دہلی۔ بخاری: ۲: ۸۹۳ (کتاب الادب) طبع دہلی
(ب) مسلم شریف: ۲: ۵۲ طبع قدیمی کتب خانہ کراچی
(ج) ابوداؤد: ۲: ۷۲ صحیح المطالع کراچی
(د) ترمذی: ۲۸۸ (ابواب البر والصدقہ باب ماجاء فی الاحسان الی الخادم) طبع نور محمد کراچی
- ۳- علامہ بدر الدین عینی م ۸۵۵ھ عمدة القاری شرح بخاری: ۱: ۲۰۶ طبع بیروت
- ۴- بخاری: ۱: ۶: طبع کرزن پریس دہلی
- ۵- قاضی عیاض: التتاء بتعریف حقوق المنطقی: ۱: ۱۳۳ طبع مصر
- ۶- مسلم: ۲: ۵۲ طبع قدیمی کتب خانہ کراچی
- ۷- حافظ نور الدین بیہقی م ۸۰۷ھ: مجمع الزوائد وفتح الفوائد: ۱: ۱۹۵
- ۸- سبحان اللہ کیا شان ہے فیضان نبوت کی اور تربیت نبویؐ کی کہ وہی سنگ دل عرب جو آج سے چند برس قبل اپنی سگی بچیوں کو زندہ درگور کر دیتے تھے آج دوسروں کی یتیم بچیوں کی کفالت کرنے پر باہم جھگڑ رہے ہیں۔
خود نہ تھے جو راہ پر اوردے کے بادی بن گئے
کیا نظر تھی جس نے اُردوں کو مسیحا کر دیا

- ۹- (الف) الامام ابو-علی الموصلی (م ۳۰۷ھ): مسند : ۱: ۲۷۱ حدیث نمبر ۵۲۲
طبع جدہ ۱۳۰۸ھ / ۱۹۸۸ء
- (ب) امام ابو بکر احمد بن عمر البرزازی (م ۲۹۲ء): المحرر الزخار المعروف . مسند
البرزازی : ۳: ۱۰۶: حدیث نمبر ۸۹۱ بیروت ۱۹۸۸ء / ۱۳۰۹ھ
- (ج) صحیح بخاری (کتاب المغازی باب عمرة القضاء) : ۲: ص ۶۱۰
- (د) بخاری ج ۱: کتاب المناقب
- (ه) مقریزی، تقی الدین احمد بن علی استماع الاسماع بما للرسول من الانباء
والاحوال والمخدة والمتاع : ۱: ۳۰-۳۳۹ طبع قاہرہ ۱۹۳۱ء
- ۱۰- جامع ترمذی (ابواب الادب) : ص ۳۹۰ طبع نور محمد کراچی
- ۱۱- امام بکری: الادب المفرد : ۸۵ طبع بیروت لبنان
- ۱۲- سورة الاحزاب : آیت نمبر ۵ (فان لم تعلموا اباہم فاخواتکم فی الدین و
موا لیکم)
- ۱۳- (الف) بخاری : ۲: ۸۸۸ (کتاب الادب) طبع کروزن پریس دہلی
(ب) طبقات ابن سعد : ۳: ۶۲
- ۱۴- ابن سعد : الطبقات الکبری : ۳: ۶۲
- ۱۵- بخاری : ۲: ۶۴۱
- ۱۶- طبقات ابن سعد : ۳: ۷۰
- ۱۷- (الف) صحیح ابن حبان : ج ۹: ص ۱۹۳ مطبوعہ سا نکٹہ بل ضلع شیخوپورہ
(ب) طبقات ابن سعد ج ۴: ص ۶۲
- ۱۸- طبقات ابن سعد : ۳: ۶۲
- ۱۹- (الف) صحیح ابن حبان : ج ۱۰: ۹۸ طبع سا نکٹہ بل
(ب) طبقات ابن سعد : ۳: ۶۲
- (ج) ہانظ زبئی : سیر اعلام النبلاء : ۲: ۳۵۸ مصر
- ۲۰- (الف) طبقات ابن سعد : ۳: ۶۲
- ۲۱- طبقات ابن سعد : ج ۳: ۶۵

- (ب) حافظ ذہبی: سیر اعلام النبلاء: ۲: ۳۶۰
- ۲۲- (الف) بخاری: ۱: ۹ طبع دہلی
- (ب) بخاری: ۲: ۸۹۳ (کتاب الادب)
- (ج) مسلم: ۲: ۵۲ طبع کراچی
- (د) ابو داؤد: ۲: ۷۰۲ طبع کراچی
- (ه) ترمذی ص ۲۸۸ (ابواب البر والصلوة) طبع کراچی
- ۲۳- (الف) علامہ محمود آٹوسی بغدادی (م ۱۲۷۰ھ): روح المعانی: ۵: ۷۵
طبع بیروت لبنان
- (ب) ابو عبد اللہ قرطبی: الجامع لاحکام القرآن: ۵: ۲۷۱ طبع قاہرہ ۱۳۸۷ھ
- ۲۴- (الف) سنن ابی داؤد: ۲: ۲۶۰
- (ب) ابن سعد: الطبقات: ۱: ۳۶۷
- ۲۵- سنن ابی داؤد: ۲: ۷۰۲ (باب فی حق المملوک)
- ۲۶- صحیح مسلم: ۲: ۲۱۰ (کتاب الادب)
- ۲۷- (الف) مسلم شریف: ۲: ۲۵۳
- (ب) امام بخاری: الادب المفرد: ص ۲۷
- (ج) سنن ابی داؤد: ۲: ۶۵۸
- (د) قاضی عیاض: الشفا: ۱: ۱۲۱ طبع مصر
- (ه) جامع ترمذی (شامل): ۵۹۵ طبع نور کراچی
- (و) السیرة النبویة لابن کثیر: ۳: ۶۵۳ طبع بیروت
- ۲۸- (الف) الشیخ علی متقی ہندی (م ۹۷۵ھ): کنز العمال: ۷: ۱۳۹ طبع حیدر
آباد دکن
- (ب) امام بغوی: الانوار فی شامک التبی الختار: ۱: ۱۶۳ بیروت
- (ج) امام احمد: مسند: ۳: ۲۳۱
- ۲۹- مسلم شریف: ۲: ۲۵۳
- (ب) سنن ابی داؤد: ۲: ۶۵۸

- (ب) ابن کثیر: السیرة النبویة: ۳: ۶۶۰-۶۶۱ طبع بیروت
- (ج) مسند احمد بن حنبل: ۴: ۵۸ طبع مصر قدیم
- ۳۱- مسلم: ۲: ۲۹۱ طبع قدیمی کتب خانہ کراچی (باب من فضائل ام ایمن)
- (ب) محب طبری: ذخائر العقبیٰ فی مناقب ذوی القربیٰ ص ۲۶۰
- ۳۲- (الف) ابن کثیر: السیرة النبویة: ۴: ۶۳۲ طبع بیروت لبنان
- (ب) حافظ ذہبی: سیر اعلام النبلاء: ۲: ۱۵۹
- ۳۳- (الف) مسلم: ۲: ۹۶
- (ب) حافظ ذہبی: سیر اعلام النبلاء: ۲: ۱۶۱
- ۳۴- علامہ احمد بن محمد قسطلانی (م ۹۲۳ھ): اللوالب اللدنیة: ۲: ۳۴۴
- ۳۵- (الف) امام محمد بن کرم المعروف بابن منظور (م ۵۱۱ھ): مختصر تاریخ دمشق لابن عساکر ص ۱۸-۳۱۷ طبع دار الفکر دمشق ۱۳۰۴ھ / ۱۹۸۴ء
- (ب) ابوالفداء اسماعیل بن کثیر (م ۷۷۴ھ) السیرة النبویة: ۴: ۶۳۳ طبع دار احیاء التراث العربی - بیروت لبنان
- ۳۶- (الف) صحیح ابن حبان: ۹: ۲۰۵ طبع ساکنگل بل
- (ب) امام بخاری: الادب المفرد: ص ۲۶
- (ج) ابن جوزی: المعنیٰ فی تاریخ الامم والملوک: ۴: ۳۹ طبع بیروت ۱۹۹۲ء
- (د) سنن ابی داؤد: ۲: ۷۰۱ (کتاب الادب)
- (ه) شیخ عبدالحق محدث دہلوی: ما ثبت بالنسب (اردو) ص ۱۰۱ کراچی

- (ب) ابن کثیر: السیرة النبویة: ۴: ۶۶۰ - ۶۶۱ طبع بیروت
- (ج) مسند احمد بن حنبل: ۴: ۵۸ طبع مصر قدیم
- ۳۱- مسلم: ۲: ۲۹۱ طبع قدیمی کتب خانہ کراچی (باب من فضائل ام ایمن)
- (ب) محب طبری: ذخائر العقبیٰ فی مناقب ذوی القربیٰ ص ۲۶۰
- ۳۲- (الف) ابن کثیر: السیرة النبویة: ۴: ۶۴۲ طبع بیروت لبنان
- (ب) حافظ ذہبی: سیر اعلام النبلاء: ۲: ۱۵۹
- ۳۳- (الف) مسلم: ۲: ۹۶
- (ب) حافظ ذہبی: سیر اعلام النبلاء: ۲: ۱۶۱
- ۳۴- علامہ احمد بن محمد قسطلانی (م ۹۲۳ھ): اللوالب اللدنیة: ۲: ۳۴۴
- ۳۵- (الف) امام محمد بن کرم المعروف بابن منظور (م ۵۱۱ھ): مختصر تاریخ دمشق لابن عساکر ص ۱۸ - ۳۱۷ طبع دار الفکر دمشق ۱۳۰۲ھ / ۱۹۸۴ء
- (ب) ابوالفداء اسماعیل بن کثیر (م ۷۷۴ھ) السیرة النبویة: ۴: ۶۴۳ طبع دار احیاء التراث العربی - بیروت لبنان
- ۳۶- (الف) صحیح ابن حبان: ۹: ۲۰۵ طبع ساکنگ بل
- (ب) امام بخاری: الادب المفرد: ص ۲۶
- (ج) ابن جوزی: المعنیٰ فی تاریخ الامم والملوک: ۴: ۳۹ طبع بیروت ۱۹۹۲ء
- (د) سنن ابی داؤد: ۲: ۷۰۱ (کتاب الادب)
- (ه) شیخ عبدالحق محدث دہلوی: ما ثبت بالنسب (اردو) ص ۱۰۱ کراچی

غریب لوگوں کی عزت افزائی، دلجوئی اور ہمدردی

دنیا میں جیسا کہ پہلے باب میں گزرا، مخلوق خدا جو اصلاً "ایک ہی باپ کی اولاد ہے بعثت نبوی سے قبل رنگ و نسل حسب و نسب ملک و وطن دولت و وجاہت اور پیشوں کے اعتبار سے ادنیٰ اور اعلیٰ طبقوں میں بٹی ہوئی تھی۔ جو طبقہ جس دائرہ سے تعلق رکھتا تھا اس سے کبھی نہیں نکل سکتا تھا۔ ذاتی استعداد و قابلیت کی کوئی قدر و قیمت نہ تھی ادنیٰ طبقوں پر ترقی کے دروازے ہمیشہ کے لئے بند تھے ان کا مقصد زندگی اعلیٰ طبقوں کی خدمت اور بڑے لوگوں کے حقے بھرنے کے سوا کچھ نہ تھا۔ دنیا میں سب سے زیادہ ذلیل، خوار، بے وقعت، بے حیثیت، بے قدرے، بے سارا، بے آسرا، بیچارے، مظلوم، مجبور اور مقہور یہی غریب مسکین اور چھوٹے درجہ کے لوگ تھے۔ اور آج بھی جاگیر دارانہ اور سرمایہ دارانہ معاشروں اور ہمارے ملک عزیز کی دیہی آبادیوں میں ظلم کی چکی میں پسے والا اور استحصال کا شکار ہونے والا یہی غریب و مسکین کا طبقہ ہے۔

نبی رحمت کو اللہ کریم نے سرا سر رحمت بنا کر بھیجا تھا (1) پھر آپؐ نے غربت و مسکینی کا مزہ بھی چکھا تھا اس لئے آپؐ نے اس غریب اور کمزور طبقہ کی معاشی اصلاح اور معاشرتی عزت و وقار پر قولاً و عملاً بھرپور توجہ فرمائی۔ قرآن و سنت ان غریب و مسکین اور چھوٹے لوگوں کی حالت زار کو بہتر بنانے، ان کی معاشی حالت کو سنوارنے اور معاشرے میں انہیں بلند مرتبہ و

مقام دینے ان میں متقی حضرات کی شرافت و بزرگی کو تسلیم کرنے، ان کے ساتھ ہمدردی اور غمخواری کی تعلیمات اور ہدایات سے بھرے پڑے ہیں۔ اسلام کے بنیادی رکن زکوٰۃ جیسے قرآن نے جگہ جگہ حکم نماز کے ساتھ ذکر کیا ہے، اور جس سے انکار کرنے والوں سے حضرت صدیق اکبر رضی اللہ عنہ نے اعلان جنگ کر دیا تھا، کا مقصد سوائے اس کے کیا ہے کہ غرباء و مساکین ضرورت مند اور محتاج لوگوں کے ساتھ عملی ہمدردی کی جائے فطرانہ جزیہ خراج، خمس قربانی صدقات، کفارات وغیرہ سب غرباء کو نوازنے کی صورتیں ہیں۔ خیر کہنے کا مقصد یہ تھا کہ ان ساری تعلیمات اور ہدایات اور پھر ان کے نتیجے میں اسلامی معاشرے میں خیر خواہی ہمدردی اور اخوت و بھائی چارے کی پیدا ہونے والی عدم التظیر فضا کا احاطہ ممکن نہیں۔ مجھے تو یہاں صرف اتنا عرض کرنا ہے کہ خود نبی رحمت صلی اللہ علیہ وسلم نے اپنے عمل اور کردار سے ان غریب اور پسے ہوئے لوگوں کے ساتھ کیا رویہ اختیار فرمایا۔ کس طرح انہیں عزت بخشی، کس طرح ان کا خیال رکھا۔ کس طرح ان کے ساتھ اٹھے بیٹھے۔ کس طرح ان کے ساتھ دوستانہ مراسم رکھے۔ اور کن کن طریقوں سے ان کی حوصلہ افزائی اور عزت افزائی فرمائی۔ کیسے کیسے ان دکھیاروں کے زخمی دلوں پر مرہم رکھی، اپنی ذات اور اپنے اہل و عیال پر انہیں ترجیح دی اور ان کے ساتھ شفقت و ملاحظت اور ہمدردی کا معاملہ فرمایا وغیرہ وغیرہ

عام مساویانہ برتاؤ

حضورؐ کے نزدیک امیر غریب یا حسب و نسب کی بنا پر چھوٹے بڑے کی کوئی تمیز نہ تھی۔ سب لوگ حقوق میں آپؐ کے نزدیک برابر تھے ”صاروا عندہ فی الحق سواء“ (شمائل ترمذی) آپؐ نے حسب و نسب رنگ و نسل آقا و غلام مالک و مملوک ادنیٰ و اعلیٰ کے امتیازات اور درجہ بندیاں ختم کر کے تمام انسانوں کو ایک سطح پر کھڑا کر دیا۔ خود آپؐ کا اپنا ذاتی عمل اور نمونہ اس معاملے میں یہ تھا کہ کبھی اپنے آپؐ کو برتر نہ سمجھا۔ اپنے لیے کسی امتیازی بات کو پسند نہ کیا۔ کہیں بھی نمایاں

ہونے کا انداز اختیار نہ فرمایا۔ نہ لباس پوشاک میں نہ خورد و نوش میں نہ رہن سہن میں نہ کام کاج میں نہ کسی اور بات میں حتیٰ کہ اجنبی آدمی کو صحابہ سے پوچھنا پڑتا کہ تم میں پیغمبر کون ہے۔ آپؐ جانتے تھے کہ ہر امتیازی کردار طبقہ آفرینی (Creation of Classes) کی بنیاد بن جاتا ہے اور پھر ہر طبقے کے حقوق دوسروں سے ممتاز ہونے لگتے ہیں اور یوں باہمی آویزش اور فساد شروع ہو جاتا ہے۔ اور آپؐ ان چیزوں کو مٹانے کے لئے تشریف لائے تھے۔

شاہ و گدا و اسود و احمر ان کی نظر میں سب ہیں برابر ان کا لقب ہے رحمت عالم صلی اللہ علیہ وسلم
 حضرت سلمان فارسیؓ، سہیل رومیؓ، بلال حبشیؓ جو مختلف قوموں اور نسلوں سے تعلق رکھتے تھے اور غلام تھے، شرفائے قریش اور روسائے عرب کے ہمسر بلکہ اپنے حسن عمل اور تقویٰ کی بنا پر بہتوں سے بہتر سمجھے جاتے تھے۔ آپؐ جس طرح بڑے لوگوں کے ہاں آتے جاتے اس سے کہیں زیادہ چھوٹے لوگوں کے ہاں جا کر ان کی عزت افزائی فرماتے۔

حضرت سہل بن حنیفؓ سے مروی ہے کہ

**كان رسول الله صلى الله عليه وسلم ياتي ضعفاء
 المسلمين ويזורهم ويعود مرضاهم ويشهد
 جنازتهم (۲)**

(رسول مقبول صلی اللہ علیہ وسلم کمزور (غریب و مستلین) مسلمانوں کے ہاں تشریف لاتے ان سے ملاقات کرتے ان غریبوں کے مریضوں کی عیادت فرماتے اور ان کے جنازوں میں شمولیت فرماتے۔ (ظاہر ہے جس جنازے میں نبی کریم شامل ہوتے ہوں گے نماز جنازہ بھی خود ہی پڑھاتے ہوں گے پھر جس غریب آدمی پر پیغمبر نے نماز جنازہ پڑھ دی ہوگی وہ قبر اور حشر میں یقیناً بہت "امیر" ہوگا)

معروف مورخ ابوالفداء نے لکھا ہے۔

كان عنده القريب والبعيد والقوى والضعيف في
الحق سواء و كان يحب المساكين ولا يحقر

فقيراً لفقيره (۳)

(آپؐ کے ہاں قریب اور بعید اور بڑا و چھوٹا ہر حق میں برابر سمجھے جاتے تھے۔ آنجناب مساکین سے محبت رکھتے تھے اور کسی غریب کو اس کے فقر اور سگلدستی کی وجہ سے حقارت کی نظر سے نہیں دیکھتے تھے)

مشکوٰۃ میں حضرت علی المرتضیٰؑ سے مروی ہے کہ حضورؐ نے فرمایا ہر نبی کے لئے سات عدد نجیب اور رقیب (فتخہ اور محافظ لوگ) تھے مگر مجھے چودہ نجیب اور رقیب عنایت کیے گئے۔ ان میں چار نام بلال سلمان عمار اور مقدادؓ جیسے غریاء اور فقراء صحابہ کے بھی شامل ہیں (مشکوٰۃ: ص ۵۸۰ طبع کراچی)

دربار نبوی میں بیٹھنے والا ہر امیر غریب اور ہر چھوٹا بڑا آدمی برابر کا مستفیض ہوتا۔ آپؐ ہر آدمی کی طرف پوری پوری توجہ فرماتے۔ کوئی کسی کے متعلق یہ نہیں گمان کرتا تھا کہ وہ حضورؐ کے ہاں اس سے زیادہ معزز ہے۔ (۴)

آپؐ ہر ملنے والے اور آنے والے کی طرف اتنا التفات فرماتے۔ اتنی محبت فرماتے کہ صحابہ میں سے ہر چھوٹا بڑا آدمی یہی گمان کرتا تھا کہ وہ حضورؐ کے نزدیک سب سے زیادہ محبوب ہے۔ (۵)

آسی لکھنوی نے خوب کہا ہے۔

شقیق	سب	کے	ادیب	سب	کے
انیس	سب	کے	خلیل	سب	کے
رفیق	سب	کے	حبیب	سب	کے
رئیس	سب	کے	کفیل	سب	کے
تحت	ان	پر	درد	ان	پر
صلوٰۃ	ان	پر	سلام	ان	پر

آپؐ کی عام عادت کریمہ یہ تھی کہ

يعود المساكين و يجالس الفقراء و يجيب دعوة

(۶) العبد

مساکین کی عیادت فرماتے۔ فقیر لوگوں کے پاس اٹھتے بیٹھتے اور اگر کوئی غلام دعوت دیتا تو اس کی دعوت کو بھی قبول فرماتے۔

آنجنابؐ کو ان غرباء و مساکین کی دلجوئی کا اتنا خیال تھا کہ کسی بیوہ عورت اور مسکین کے ساتھ چل کر اس کا کام کر دینے میں کبھی کوئی عار محسوس نہ فرماتے (۷) کوئی غریب سے غریب آدمی بھی مصافحہ کرتا تو اپنا دست مبارک اس وقت نہ کھینچتے جب تک وہ خود نہ کھینچ لیتا اور اپنے چہرہ انور کو اس وقت تک نہ پھیرتے

جب تک کہ وہ خود منہ نہ پھیر لیتا (۸)

اس دھرتی پر بلکہ پوری کائنات ارضی و سماوی میں حضورؐ سے بڑھ کر کوئی بڑا آدمی نہیں ہو سکتا۔ آج کسی آدمی کو معمولی منصب مل جائے، کوئی ممبر شب مل جائے تو وہ اپنے آپ کو پتہ نہیں کیا کچھ سمجھتا ہے۔ جب کوئی غریب آدمی اس کے دروازے پر پہنچتا ہے تو گھنٹوں کی انتظار کے بعد جواب ملتا ہے کہ ”صاحب“ میٹنگ میں ہیں یا ”صاحب“ سو رہے ہیں۔ مگر اس سید الاولین والاخرین کی غریب پروری اور چھوٹے لوگوں کی دلجوئی کا یہ عالم ہے کہ مدینہ منورہ کی عام باندیوں اور لونڈیوں میں سے کوئی لونڈی آپؐ کا ہاتھ پکڑ لیتی ہے تو آپؐ اپنا دست مبارک اس وقت نہیں چھڑاتے ہیں جب تک کہ وہ از خود نہیں چھوڑ دیتی پھر اس کا جہاں جی چاہتا ہے آپؐ کا ہاتھ پکڑ کر اپنے ساتھ لے جاتی ہے اور اپنا کام کرواتا ہے۔ (۹)

آپ صلی اللہ علیہ وسلم نے معاشی دکھوں کے مارے ہوئے فقرا و مساکین کو ان کی دلجوئی کی خاطر ہمیشہ اغنیاء پر ترجیح دی۔ سید سلیمان ندوی نے ”مجالس نبوی“ کے عنوان سے شہنشاہ کونین کے دربار کا نقشہ کھینچا ہے۔ اس میں لکھتے ہیں کہ مجلس میں کنگلو کی اجازت میں ترتیب کا لحاظ رہتا تھا لیکن یہ امتیاز مراتب نسب و نام یا مال و دولت کی بنا پر نہیں بلکہ فضل و استحقاق کی بنا پر ہوتا تھا۔ سب سے پہلے آپؐ اہل حاجت کی طرف متوجہ ہوتے اور ان کے معروضات سن کر ان کی حاجت براری فرماتے..... کوئی معزز شخص آجاتا تو حسب مرتبہ اس کی تعظیم

فرماتے اور فرماتے "اکرموا کریم کل قوم" ہر قوم کے معزز شخص کی تعظیم کرو۔ مزاج پر سی کے ساتھ ہر شخص سے دریافت فرماتے کہ کوئی ضرورت اور حاجت تو نہیں ہے یہ بھی فرماتے کہ جو لوگ اپنے مطالب مجھ تک نہیں پہنچا سکتے مجھ کو ان کے حالات اور ضروریات کی خبر دو" (۱۰)

اللہ کریم نے اپنے محبوب صلی اللہ علیہ وسلم کے اخلاق عالیہ کے حوالے سے اپنی خصوصی رحمت کا تذکرہ کرتے ہوئے فرمایا۔

فَبِمَا رَحْمَةٍ مِنَ اللَّهِ لَنْتَ لَهُمْ وَلَوْ كُنْتَ فَظًا غَلِيظَ
الْقَلْبِ لَا نَفُضُوا مِنْ حَوْلِكَ فَاعْفُ عَنْهُمْ
وَاسْتَغْفِرْ لَهُمْ وَشَاوِرْهُمْ فِي الْأَمْرِ

(سورة آل عمران: ۱۵۹)

اللہ کریم کی رحمت ہی کے باعث آپؐ ان (غلاموں) کے لئے نرم ہو گئے اگر آپؐ (خدا نخواستہ) تند خو اور سخت طبع ہوتے تو یہ (اکھڑ مزاج) لوگ آپؐ کے پاس سے منتشر ہو چکے ہوتے۔ سو آپؐ ان (کی غلطیوں) سے درگزر فرماتے رہنے ان کے لئے استغفار کرتے رہیے اور تمام معاملات میں (ان کی دلجوئی کے لئے) ان سے مشورہ فرماتے رہیے)

اس خصوصی رحمت ایزدی کی وجہ سے آپؐ کی ذات گرامی انتہائی خلیق انتہائی ملنسار اور سراپا مٹھاس تھی۔ جو ایک مرتبہ قریب آگیا وہ ہمیشہ ہمیشہ کے لئے محبت نبوی کا شکار ہو گیا۔ یہ محبت ہر خاص و عام کے لئے تھی۔ اس میں کسی چھوٹے بڑے کی تمیز نہ تھی۔ اللہ نے آپؐ کو قیامت تک کے لئے پوری انسانیت کے واسطے ایک نمونہ بنا کر بھیجا تھا اس لیے حکم ہوا۔

وَإِخْرَجْنَا جَنَاحَكَ لِلْمُؤْمِنِينَ (سورة الحجر: ۸۸)

(اور (ان غریب) مؤمنین کے لئے اپنے بازو جھکائے رکھیے)
آپؐ کے خلق عظیم پر مہر شہت کرتے ہوئے قرآن نے فرمایا:
وَإِنَّكَ لَعَلَىٰ خَلْقٍ عَظِيمٍ

(سورۃ القلم: ۴)

(اور آپؐ بے شک اخلاق کے اعلیٰ مرتبہ پر ہیں)
اس خلقِ عظیم کے باعث آپؐ نے کبھی کسی غریب سے غریب اور چھوٹے
سے چھوٹے آدمی کو یہ احساس نہ ہونے دیا کہ آپؐ (العیاذ باللہ) اس کی طرف کم
التفات فرماتے ہیں۔ آپؐ نے ان غریبوں کی طرف باقی لوگوں کی بنسبت زیادہ
نظر التفات فرمائی تاکہ ان کے معاشی اور معاشرتی دکھوں کا مداوا ہو سکے۔

غریاء و ضعفاء کی قدر و برکت

ایک دنیا دار آدمی چاہے وہ علماء و مشائخ میں سے ہی کیوں نہ ہو عموماً
غریب اور کمزور آدمی کو اس نگاہ سے نہیں دیکھتا جس نگاہ سے بڑے اور سرمایہ دار
آدمی کو دیکھتا ہے۔ مگر کسی دنیا دار کو کیا معلوم کہ انہیں دنیا میں جتنا مال و دولت
اور جتنی نعمتیں مل رہی ہیں وہ انہی غریاء و مساکین اور کمزور لوگوں کی وجہ اور ان
کی برکت سے ہیں۔ حضورؐ ان غریاء کی منزلت کو سرمایہ داروں پر واضح کرنے کے
لئے فرماتے تھے۔

ابغوالی ضعفاء کم فانما ترزقون و تنصرون

بضعفاء کم (۱۱)

(میرے پاس اپنے غریب اور کمزور لوگ ڈھونڈ کر لاؤ (تاکہ
میں ان سے برکت حاصل کروں اور پہلے انہیں دوں) کیونکہ
تمہیں جو رزق دیا جاتا ہے اور دشمن کے مقابلے میں تمہاری
جو مدد کی جاتی ہے وہ تمہارے انہی ضعیف لوگوں کے طفیل
ہے۔

ترمذی شریف (۱۲) میں تو ”ابغونی فی ضعفاء کم“ کے الفاظ میں مشکوٰۃ باب
فضل الفقراء میں بھی یہ روایت موجود ہے۔ اس کا ایک سیدھا سا مطلب تو یہ ہے
کہ اگر تم مجھے ڈھونڈنا چاہو یا ملنا چاہو تو میں تمہیں غریب اور ضعیف لوگوں میں
بیٹھا ہوا ملوں گا۔ دوسرا معنی جو لغات کے حوالے سے مشکوٰۃ کے حاشیے میں لکھا

لجوائی کرنے میں ہے (۱۳)

اسی روایت کے ساتھ ایک دوسری روایت یوں ہے کہ حضورؐ دشمنان دین کے مقابلے فقراء مہاجرین کے طفیل اور ان کا وسیلہ دے کر اللہ سے فتح کی دعا مانگا کرتے تھے۔ (۱۳)

سبحان اللہ کیا شان ہے فقراء و ضعفاء کی۔ امیر اور غریب سب نئے نئے اسلام میں داخل ہو رہے تھے ابھی ان کی ذہنی و اخلاقی تربیت مکمل نہیں ہوئی تھی۔ اس لیے بعض اوقات ان سے جاہلیت والی باتیں بھی بتقاضائے بشریت سرزد ہو جاتی تھیں مگر حضورؐ فوراً اصلاح فرمادیتے فاتح ایران حضرت سعد بن ابی وقاصؓ اپنے آپ کو چھوٹے اور غریب لوگوں سے برتر سمجھتے تھے (اس کی وجہ شاید ان کی خاندانی شرافت و وجاہت اور امارت و سیادت ہو) حضورؐ کو جب ان کی اس خام خیالی کا اندازہ ہوا تو آپؐ نے حضرت سعد اور ان جیسی سوچ رکھنے والے قیامت تک کے امراء و شرفاء کو مخاطب کرتے ہوئے فرمایا:

هل تنصرون وترزقون الا بضعفاء کم

(راوہ البخاری) (۱۵)

((لوگو!)) اللہ کی طرف سے جو تمہاری مدد کی جاتی ہے اور جو تمہیں رزق دیا جاتا ہے وہ سب ضعفاء و غریب کی بدولت ہے۔)

سنن نسائی کے الفاظ ہیں:

انما ينصر الله هذه الامة بضعفيا بدعوتهم و

صلاتهم و اخلاصهم (۱۶)

(اللہ امت کے کمزور لوگوں کی دعاؤں نمازوں اور اخلاص کی

برکت سے ہی اس امت کی مدد فرماتا ہے)

ان مختصر مگر موثر الفاظ میں حضورؐ نے اس حقیقت کو آشکارا اور ساری دنیا بالخصوص امراء پر واضح فرمایا ہے کہ ان کی تمام سرفرازیوں کامیابیوں کامرانیاں غالباً نہ امدادیں مال و دولت اور ان کے آرام و آسائش کے سامان اور کھانے

پینے کی چیزیں (رزق) ان کو غریب اور کمزور لوگوں کی وجہ سے ہی حاصل ہوتے ہیں۔ یعنی امیر لوگوں کو غرباء و ضعفاء پر کسی قسم کے احسان جتلانے یا اپنے آپ کو ان سے بہتر جاننے کی بجائے ان غریبوں کا مرہون منت ہونا چاہیے۔

ذرا غور کیجئے صاحب حکمت پیغمبر کا یہ قول کتنا مینی بر حقیقت ہے۔ روحانی برکت سے ہٹ کر بھی اگر دیکھا جائے تو معلوم ہو گا کہ ہر وہ شخص جس کو خدم و ہنرمندی حاصل ہوں اور وہ شخص جو کسی کارخانے کا مالک ہے وہ غرباء اور ضعفاء کا محتاج ہے اور جتنا جتنا کوئی شخص زیادہ اہل ثروت ہے اتنا ہی زیادہ وہ غرباء کی وجہ سے زیادہ آرام پاتا ہے۔ اگر اس کا باور چلی نہ ہو مالی نہ ہو دھوبی نہ ہو ڈرائیور نہ ہو تو وہ ہر طرح کے آرام سے محروم ہو جائے۔ یہ دولت جو اس کے ہاتھ میں آتی ہے، غرباء ہی پیدا کرتے ہیں۔ کارخانوں کے مالکوں کی بے انداز دولت پیدا کرنے والے بھی مزدور ہیں جاگیرداروں اور زمینداروں کی زمینیں جو سونے اگل رہی ہیں وہ انہی غریبوں اور ”دیکوں“ کے خون پسینہ اور ”جگ راتوں“ کے نتیجے میں ہیں۔ ریلوے کی آمدنی اور ریلوے کے ذریعے سے جو آرام انسان کو میسر آتا ہے اور جو تجارت اس کے ذریعے سے چلتی ہے یہ سب کچھ غریب مزدوروں کی وجہ سے ہے۔ جہازوں کی گودیوں میں لاکھوں غریب کام کرتے ہیں انہی کی وجہ سے تجارت کو فروغ حاصل ہوتا ہے۔ انہی کی بددلت بڑے پیمانے پر زر مبادلہ ملتا ہے۔ کان کنی کا مشکل ترین کام سرانجام دینے والے غریب ہی ہوتے ہیں کوئلہ لوہا اور دیگر معدنیات انہی کی محنت و مشقت کی پیداوار ہیں پہاڑوں کی ڈھلانوں پر مشقت کرنے والے غریب مزدور ہی ہوتے ہیں جنگل وہی کاٹتے ہیں پتھر وہی توڑتے ہیں۔ سڑکیں کوٹنے والے اور مکان تعمیر کرنے والے مزدور ہی تو ہوتے ہیں۔ غرض دنیا کی زیادہ تر رونق غریب لوگوں کے دم قدم سے ہی ہے۔ اللہ نے بعض تکوینی و انتظامی مصالح کے تحت اگر انہیں دنیوی دولت تھوڑی عطا فرمائی ہے تو اس کے بدلے میں انہیں صحت و تندرستی اور جسمانی ہمت و قوت کا وافر حصہ عطا فرما رکھا ہے اپنی اس خدا داد صحت و تندرستی اور قوت و طاقت کو کام میں لا کر وہ وسائل معیشت پر قابض امراء کے لئے دولت پیدا کرتے ہیں۔ جب امراء کی ہ

قسم کی پیداوار انہی غریب لوگوں کی محنت و مشقت کی بدولت مل رہی ہے تو امراء کو ان کا ممنون اور مشکور رہنا چاہئے

امیر اور غریب میں اخوت و مساوات کا مثالی معاشرہ

یہی حضورؐ کی حسین تعلیمات تھیں جنہوں نے امراء و اغنیاء کے دل میں غریب کی محبت، احساس ہمدردی خیر خواہی نغمگساری ایثار و قربانی اور اخوت کے جذبات پیدا کئے

یوٹرون ذالحاجة ويحفظون الغریب

(شامل ترمذی: باب ماجاء فی تواضع رسول اللہؐ)

(وہ صحابہ حاجت مند کو اپنے اوپر ترجیح دیتے اور غریب کے حقوق کی حفاظت کرتے ہیں)

دوسری طرف غریبوں کے دلوں میں اپنے امیر بھائیوں کے لئے نفرت و عداوت کی جگہ محبت، عزت و تکریم اور مرتبہ شناسی کے لطیف جذبات پیدا ہوئے۔ اور یوں ایسا ماحول پیدا ہوا کہ امراء و غرباء کے درمیان نفرت کی ساری دیواریں ڈھے گئیں۔ امارت و غربت کے سارے فاصلے مٹ گئے۔ معاشرتی و سماجی تفاوت کی دوریاں ختم ہو گئیں۔ امیر و غریب کی بنیاد پر طبقاتی تفریق و تقسیم **منسیا** بڑے، امیر غریب، قریشی غیر قریشی، عربی عجمی، حبشی رومی، ایرانی گورے کالے اور آقا و غلام کے امتیازات ختم ہو گئے اور سب بھائی بھائی، ایک دوسرے کے ہمدرد، خیر خواہ، بھئی خواہ، اور جاں نثار بن گئے۔ امراء اور غرباء میں تعاون و تکافل اور بھائی چارے کی ایسی پر سکون۔ پر لطف اور محبت بھری فضا پیدا ہو گئی کہ چشم فلک نے اس کا نظارہ نہ اس سے پہلے کیا تھا اور نہ آج تک کر سکی ہے (۱۷) (رضوان اللہ علیہم اجمعین)

مولانا نعیم صدیقی نے دور نبوت کے مثالی معاشرے کی جو خوبصورت الفاظ

میں تصویر کھینچی ہے۔ وہ بھی بڑی ایمان افروز ہے۔ فرماتے ہیں

”..... کیا دنیا ان کا ایشار دیکھ دیکھ کر مبسوت نہ ہوتی ہوگی کہ انصار نے اپنے گھر بار اور مال و منال آدھوں آدھ بانٹ کر مہاجرین کے سامنے رکھ دیے کیا عوام کے دل اس مساوات کا سماں دیکھ کر کھینچتے نہ ہوں گے کہ ادنیٰ ترین غلام خاندانی ہستیوں کے ساتھ اور غریب طبقوں کے افراد اہل ثروت کے ساتھ اور گھروں سے اجڑ کر آنے والے لوگ مدینہ منورہ کے مقامی باشندوں کے ساتھ صف واحد میں کھڑے ہیں۔ ہر ایک کو اہمیت حاصل ہے ہر ایک کی عزت ہوتی ہے ہر ایک کی رائے وزن رکھتی ہے اور ہر ایک کو ذمہ داریاں اٹھانے اور جوہر دکھانے کا موقع ملتا ہے۔ یہ ایک برادری ہے جس کے سارے افراد ایسے حالات میں بھی شریک رہتے ہیں اور تکلیف اور مصیبت میں بھی حصہ دار بنتے ہیں۔ ان کے غم مشترک، ان کی مسرتیں مشترک ان کا سوچنا مشترک اور ان کے اقدام مشترک! بھوک کا دور ہے تو اس میں سب سے بڑا حصہ دار سوسائٹی کا قائد ہے اور خوشحالی کا دور آتا ہے تو اس میں سب سے کم حصہ وہ اپنے لیے لیتا ہے۔ جاہلی تصورات کے مطابق اونچے اور نیچے خاندانوں کے درمیان شادی بیاہ کے تعلقات لوگوں کو حیرت میں ڈال دیتے ہوں گے۔ رسوم و رواج کی بوجھل بیڑیاں کاٹ کر سادہ معاشرت کا جو نچ نکالا گیا تھا اس کی طرف طبائع از خود کھینچتی ہوں گی۔ کتنی محبت بھری زندگی تھی کتنی ہلکی پھلکی، کتنی پر امن اور کتنی اطمینان بخش۔ صحیح معنوں میں حیات طیبہ“ (۱۸)

مولانا الطاف حسین حالی مرحوم نے اپنے مخصوص انداز میں مدینہ منورہ کے باہمی ہمدردی، باہمی خیر خواہی اور اخوت و مساوات پر مبنی معاشرے کا جو نقشہ کھینچا ہے۔ وہ بھی قابل ملاحظہ اور یقیناً ”ذوق و شوق میں اضافے کا باعث ہو گا۔ فرماتے ہیں۔

سب	اسلام	کے	حکم	بردار	بندے
سب	اسلامیوں	کے	مدد	گار	بندے
خدا	اور	نبی	کے	وفا	بندے
قییوں	کے	رانڈوں	کے	غمنوار	بندے

وہ کفر و باطل سے بیزار سارے
نشے میں مئے حق کے سرشار سارے

نہ کھانوں میں تھی واں تکلف کی کلفت
نہ پوشش سے مقصود تھی زیب و زینت
امیر اور لشکر کی تھی ایک صورت
فقیر اور غنی سب کی تھی ایک حالت

لگایا تھا مالی نے اک باغ ایسا
نہ تھا جس میں چھوٹا بڑا کوئی پودا

خليفة تھے امت کے ایسے نگہبان
ہو گلے کا جیسے نگہبان چوپان
سمجھتے تھے ذمی و مسلم کو یکساں
نہ تھا عبد و حر میں تفاوت نمایاں

کنیز اور بانو تھیں آپس میں ایسی
زمانے میں مائی جائی بہنیں ہوں جیسی

فقراء کی رفعت شان

غریب کمزور اور فقیر لوگ جنہیں بڑے لوگ عموماً "حقارت کی نظروں سے
دیکھتے ہیں اور بے قدر و قیمت سمجھتے ہیں اللہ کے ہاں کتنی قیمت اور کتنی شان رکھتے
ہیں اس کا اندازہ مسلم کی درج ذیل حدیث سے لگائیے جس میں حضور اکرمؐ نے

فرمایا

رب اشعث مدفوع بالا بواب لواقسم علی اللہ

لابرہ (۱۹)

بہت سے ایسے پر آگندہ بال (فقیر) ہیں جنہیں لوگ حقیر سمجھ کر دروازوں سے دور کر دیتے ہیں مگر اللہ کے ہاں ان کا مرتبہ یہ ہوتا ہے کہ اگر وہ کسی کام کے لئے قسم اٹھالیں تو اللہ ان کی قسم ضرور پوری کرے۔ علامہ نے ٹھیک ہی تو کہا ہے)

خاکساران جہاں را محقارت منگر
توچہ دانی کہ دریں گرد سوارے باشد
غالبا" اسی واسطے نبی اکرم صلی اللہ علیہ وسلم کا فرمان ہے:

اتخذوا عند الفقراء ایادی فان لہم بولۃ یوم

القیامۃ (۲۰)

(فقیر لوگوں کے ہاں پناہ پکڑو (یا فقیر لوگوں کے ساتھ نیکی کرو)۔ کیونکہ یہ لوگ جو آج دنیا میں خالی ہاتھ اور نادار نظر آ رہے ہیں) قیامت کے دن ان کے پاس (نیک اعمال اور شفاعت کی) بڑی دولت ہوگی)

فقراء و مساکین کے ساتھ محبت رکھنے کی اہمیت واضح کرتے ہوئے فرمایا!

لکل شئی مفتاح و مفتاح الجنۃ حب المساکین

والفقراء (۲۱)

(ہر شے کی ایک چابی ہے اور جنت کی چابی مساکین و فقراء کی

محبت ہے۔)

اللہ کے ہاں ان غریب و مساکین کا رتبہ اور قدر و منزلت کتنی ہے دوسرے خود حضور کو اس عظیم المرتبت گروہ کے ساتھ کتنا تعلق خاطر تھا اس کا اندازہ ترمذی کی اس حدیث سے لگائیے کہ ایک مرتبہ نبی اکرم صلی اللہ علیہ وسلم نے دعا فرمائی کہ

میری طرف دیکھتے ہوئے فرمایا: سن لو! عمار کی دشمنی اللہ کی دشمنی ہے اور جس نے اسے ناراض کر دیا اس نے اللہ کے غضب کو دعوت دی۔ حضرت خالد کا بیان ہے اس کے بعد عمار کی خوشنودی سے بڑھ کر کوئی چیز میرے نزدیک محبوب نہ تھی۔ چنانچہ میں ان کی خدمت میں حاضر ہوا اور منت سماجت کر کے انہیں راضی کیا (۲۳)

فقراء کی ناراضگی۔ رب کی ناراضگی

فقراء اور چھوٹے سمجھے جانے والے لوگوں کی اللہ کریم کے ہاں کیا شان ہے۔ اس کا اندازہ صحیح مسلم کی اس روایت سے لگائیے کہ صلح حدیبیہ کے بعد رئیس مکہ ابوسفیان بن حرب ایک مرتبہ مدینہ منورہ آیا اور چند لوگوں کی معیت میں فقراء صحابہ حضرت سلمان، حضرت صہب اور حضرت بلال رضی اللہ عنہم کے پاس سے گزرا تو انہوں نے کہا: کیا اللہ کی تلواروں نے اب تک اس دشمن خدا کو مزہ نہیں چکھایا یہ سن کر حضرت ابوبکر صدیقؓ نے ان سے کہا: کیا تم لوگ ایسی بات قریش کے سردار کو کہتے ہو پھر حضرت ابوبکر حضورؐ کے پاس آئے اور مذکورہ ماجرا کہہ سنایا۔ آپؐ نے فرمایا: اے ابوبکر شاید تو نے ان فقراء کو ناراض کر دیا ہے۔

لئن كنت اغضبتهم لبقا غضبت ربك

(اگر تو نے ان کو ناراض کر دیا ہے تو گویا اپنے رب کو ناراض

کر دیا ہے)

رب کی ناراضگی صدیق اکبرؓ کے لئے کوئی معمولی بات نہیں تھی فوراً ان فقراء کے پاس آئے اور پوچھا بھائیو! میں تمہیں ناراض تو نہیں کر بیٹھا وہ کہنے لگے نہیں اے بھائی۔ اللہ آپؐ کی مغفرت فرمائے (۲۴)

اللہ کے ہاں قدر و منزلت انسان کے ایمان اخلاص محبت اور حسن اعمال کی ہے نہ کہ دنیوی جاہ و مرتبہ اور رنگ و نسل کی۔ عند اللہ جو مرتبہ ان غلصین اور سابقین فقراء کا تھا وہ بھلا کسی مکہ کے رئیس اور امیر کبیر کا کیسے ہو سکتا تھا۔

میری طرف دیکھتے ہوئے فرمایا: سن لو! عمار کی دشمنی اللہ کی دشمنی ہے اور جس نے اسے ناراض کر دیا اس نے اللہ کے غضب کو دعوت دی۔ حضرت خالد کا بیان ہے اس کے بعد عمار کی خوشنودی سے بڑھ کر کوئی چیز میرے نزدیک محبوب نہ تھی۔ چنانچہ میں ان کی خدمت میں حاضر ہوا اور منت سماجت کر کے انہیں راضی کیا (۲۳)

فقراء کی ناراضگی۔ رب کی ناراضگی

فقراء اور چھوٹے سبھے جانے والے لوگوں کی اللہ کریم کے ہاں کیا شان ہے۔ اس کا اندازہ صحیح مسلم کی اس روایت سے لگائیے کہ صلح حدیبیہ کے بعد رئیس مکہ ابوسفیان بن حرب ایک مرتبہ مدینہ منورہ آیا اور چند لوگوں کی معیت میں فقراء صحابہ حضرت سلمان، حضرت صہب اور حضرت بلال رضی اللہ عنہم کے پاس سے گزرا تو انہوں نے کہا: کیا اللہ کی تلواروں نے اب تک اس دشمن خدا کو مزہ نہیں چکھایا یہ سن کر حضرت ابوبکر صدیقؓ نے ان سے کہا: کیا تم لوگ ایسی بات قریش کے سردار کو کہتے ہو پھر حضرت ابوبکر حضورؐ کے پاس آئے اور مذکورہ ماجرا کہہ سنایا۔ آپؐ نے فرمایا: اے ابوبکر شاید تو نے ان فقراء کو ناراض کر دیا ہے۔

لئن كنت اغضبتهم لقنا غضبت ربك

(اگر تو نے ان کو ناراض کر دیا ہے تو گویا اپنے رب کو ناراض کر دیا ہے)

رب کی ناراضگی صدیق اکبرؓ کے لئے کوئی معمولی بات نہیں تھی فوراً ان فقراء کے پاس آئے اور پوچھا بھائیو! میں تمہیں ناراض تو نہیں کر بیٹھا وہ کہنے لگے نہیں اے بھائی۔ اللہ آپؐ کی مغفرت فرمائے (۲۴)

اللہ کے ہاں قدر و منزلت انسان کے ایمان اخلاص محبت اور حسن اعمال کی ہے نہ کہ دنیوی جاہ و مرتبہ اور رنگ و نسل کی۔ عند اللہ جو مرتبہ ان غلصین اور سابقین فقراء کا تھا وہ بھلا کسی مکہ کے رئیس اور امیر کبیر کا کیسے ہو سکتا تھا۔

حضرت بلالؓ اور کعبہ کی چھت پر اذان کا شرف

حضور اکرم صلی اللہ علیہ وسلم نے ۸ھ میں جب مکہ فتح فرمایا تو اس وقت آپ کے ہمراہ دس ہزار قدوسیوں اور جاں نثاروں کا لشکر موجود تھا۔ جس میں مہاجرین و انصار اور قریش کے متعدد سرکردہ اور خاندانی لوگ موجود تھے۔ آپ نے بیت اللہ کو جس کی تعمیر ہی عبادت الہی کے لئے ہوئی تھی، بتوں سے پاک فرمایا۔ اور بیت اللہ کی چھت پر اذان دلوا کر اللہ کا نام نامی بلند کرایا۔ مکہ مکرمہ اور خانہ کعبہ پر کھڑے ہو کر اذان دینا اس وقت بہت بڑا اعزاز تھا۔ مگر یہ شرف و اعزاز کسی ہاشمی کسی قریشی کسی رئیس، کسی بڑے آدمی حتیٰ کہ شیخین، عشرہ مبشرہ اور اصحاب بیعت رضوان کے حصے میں بھی نہ آسکا۔

یہ شرف ملا تو اسی غریب اسی غلام اسی رنگت کے کالے مگر دل کے اجالے والے بلال حبشی کو ملا جس نے آج سے دس پندرہ برس قبل اپنے رب کا نام الاپنے کی پاداش میں مکہ کے رئیس اور وڈیرے امیہ بن خلف سے بڑی درد ناک اذیتیں اٹھائی تھیں۔

سیدنا بلالؓ نے جب کعبہ کی چھت پر کھڑے ہو کر اپنی پر اخلاص پر درد اور پر موز آواز میں اللہ اکبر کہا ہو گا اور صدیوں بعد کعبتہ اللہ میں اللہ کا نام بلند ہوا ہو گا تو پورا عجیب سماں ہو گا۔ عرشی و فرشی اور مکہ کی پوری وادی وجد میں آگئی ہو گی۔ ریسمان مکہ کے لئے یہ بڑا عجیب منظر تھا ایک غلام اور یہ عظیم اعزاز وہ ابھی تک اپنے نسی اور خاندانی فخر و غرور میں مبتلا تھے۔ بیچاروں کو کیا معلوم تھا کہ محمد عربیؐ نے تو رنگ و نسل اور قبیلہ و برادری کی بنا پر تفاخر اور امتیازات کے سارے بت توڑ دیے تھے۔ جب بلالؓ اذان دے رہے تھے تو ابوسفیان عتاب بن اسید یا خالد بن سوید اور حارث بن ہشام ایک طرف بیٹھے یہ محیر العقول تبدیلی دیکھ رہے تھے۔ اپنے خاندان اور سیادت کے نشہ میں چور عتاب کہنے لگا: اسید اچھارہ گیا اللہ نے اس کی عزت رکھ لی کہ اس آواز سننے سے قبل ہی قبر میں پہنچ گیا۔ حارث بولا (نقل کفر، کفر نہ باشد) کیا محمد صلی اللہ علیہ وسلم، کو اس کالے کوئے کے

سوا کوئی اور منوؤں نہ ملا تھا۔ ابو سفیان کہنے لگا میں تو کوئی بات نہیں کروں گا کہیں ایسا نہ ہے کہ حضورؐ کو اطلاع ہو جائے۔ بالآخر وہی ہوا جس کا ابو سفیان کو اندیشہ تھا حضورؐ کو ان کی غائبانہ گفتگو کی اطلاع ہو گئی۔ آپؐ ان روماء کے پاس تشریف لے گئے اور فرمایا تم نے یہ کہا ہے۔ ابو سفیان کے اطلاع کے خوف کی وجہ سے بات نہ کرنے پر تبسم بھی فرمایا۔ یہ بات بالکل علیحدگی اور تنہائی میں ہوئی تھی۔ ان تین کے علاوہ کوئی چوتھا کان سننے والا نہ تھا۔ جب یہ بات بھی حضورؐ کو معلوم ہو گئی تو اب انہیں حضورؐ کے رسول برحق ہونے کا یقین ہو گیا۔ چنانچہ وہ سب ایمان لے آئے (۲۵)

ابن ام مکتومؓ اور امامت نماز میں نبیؐ کی نیابت

نبی اکرم صلی اللہ علیہ وسلم کے مصلے پر کھڑا ہونا اور امامت نماز میں حضورؐ کی نیابت کرنا کوئی معمولی اعزاز اور شرف نہ تھا۔ حضورؐ نے مرض الوفا میں سیدنا ابو بکر صدیقؓ کو نماز کا امام بنایا تو آپؐ کے وصال کے بعد صحابہ نے اس کو ریاست و حکومت کی امامت پر ایک دلیل سمجھا اور ابو بکر صدیقؓ کو اپنا امام اور خلیفہ منتخب کیا۔

سیدنا ابو بکر صدیقؓ کی نجابت شرافت سیادت اور بزرگی و برتری میں کس کو شبہ ہو سکتا ہے۔ حضورؐ نے قریش اور مہاجرین کے اس رئیس اور سرکردہ آدمی کو اگر امامت نماز کی نیابت کا شرف بخشا تو یہی شرف و اعزاز متعدد بار ایک غریب نابینا صحابی کو بھی بخشا۔ عبد اللہ بن ام مکتوم (یا عمرو ابن ام مکتوم) نام میں اختلاف ہے) جن کا ذکر پیچھے تیسرے باب میں گزر چکا ہے اور جن کی وجہ سے اللہ کریم نے حضورؐ کی محبوبانہ سرزنش فرمائی تھی، کو حضورؐ نے مدینہ منورہ سے غیر حاضری کے دوران ایک آدھ مرتبہ نہیں بلکہ تیرہ مرتبہ اپنا نائب بنایا اور انہوں نے امامت نماز کے فرائض سرانجام دیے۔ (۲۶)

غریاء کے لئے اخروی بشارتیں اور نفسیاتی تسکین

تمام غریاء و مساکین اور چھوٹے لوگوں کو سرمایہ دار اور مالدار بنا دینا تو پیغمبر اکرمؐ کا کام نہیں تھا رزق اور مال و دولت کے اندر وسعت یا تنگی رب حکیم کا فیصلہ ہے۔ جس کی مصلحتوں اور حکمتوں کو وہی جانتا ہے اسلام اور پیغمبر اسلام کی تعلیم معاشی مساوات کی نہیں بلکہ معاشی مواسات کی ہے یعنی غریاء و مساکین اور معاشی دوڑ میں پیچھے رہ جانے والوں کے ساتھ عملی ہمدردی اور غمخواری۔ نبی اکرم صلی اللہ علیہ وسلم نے خود اس سلسلے میں عدیم المثال نمونہ پیش فرمایا۔ دھن دولت کے سارے ممکنہ وسائل ہونے کے باوجود محض فقراء اور غریاء کی تسکین اور ڈھارس کے لئے فقیرانہ اور زاہدانہ زندگی اختیار کیے رکھی۔ پھر جو کچھ آیا غریاء و فقراء میں تقسیم کر دیا۔ حضورؐ کی زاہدانہ زندگی غریاء و مساکین کے لئے بہت بڑی ڈھارس تھی اس کے باوجود غریاء آخر انسان تھے کسی امیر کبیر کو دیکھ کر ان کے دل میں حسرت پیدا ہو سکتی تھی اور کہہ سکتے تھے۔

یلیت لنا مثل ما اوتی قارون انه لذو حظ عظیم ○

(القصص: ۷۹)

(کاش ہمارے لیے بھی اسی طرح کا مال ہو جو قارون کو دیا گیا

ہے بیشک وہ عظیم حصہ کا مالک ہے۔

حضور اکرمؐ نے غریاء کو دنیا کی معاشی پریشانیوں اور معاشی حسرتوں کے خون پر مبر و شکر کے صلے میں اخروی بشارت اور نفسیاتی طور پر تسکین دیتے ہوئے فرمایا)

ابشروا یا معشر صعالیک المهاجرین بالنور التام

یوم القيامة تدخلون الجنة قبل اغنياء الناس

بنصف یوم و ذالک خمساً سنة (۲۷)

(اے مهاجرین کے فقیر گروہ! تمہیں بروز قیامت مکمل نور کی

بشارت ہو تم لوگ اغنیاء سے نصف دن پہلے جنت میں داخل

ہو گے اور آخرت کا نصف دن یہاں کے پانچ سو سال کے
برابر ہے۔)

ترتیبی کے الفاظ ہیں :

**يدخل فقراء المسلمين الجنة قبل الاغنياء بنصف
يوم وهو خمسمائة (۲۸)**

(عام فقیر مسلمان غنی لوگوں سے نصف دن قبل جنت میں
داخل ہوں گے اور نصف دن یہاں کے پانچ سو سال کے برابر
ہے)

ایک حدیث میں حضور اکرمؐ نے اپنا یعنی مشاہدہ یوں بیان فرمایا :
**قمت على باب الجنة فكان عامة من دخلها
المساكين و اصحاب الجد محبوسون غيران
اصحاب النار قدام ربهم الى النار (۲۹)**

(میں) معراج کی رات) جنت کے دروازے پر کھڑا ہوا تو میں
نے دیکھا کہ اہل جنت میں اکثریت غریب مسکین لوگوں کی ہے
اور غنی لوگ ابھی حساب کتاب میں گھرے ہوئے ہیں البتہ
کافر لوگوں کا فیصلہ ہو چکا تھا اور وہ نار جنم میں جھونک دیے
گئے تھے۔)

عبداللہ بن عمرو بن العاصؓ کا بیان ہے کہ ایک دفعہ میں مسجد نبویؐ میں بیٹھا
تھا اور غریب مہاجر لوگ حلقہ باندھے ایک طرف بیٹھے تھے۔ اسی اثناء میں حضورؐ
تشریف لے آئے اور انہی غریبوں کے ساتھ مل کر بیٹھ گئے یہ دیکھ کر میں بھی اپنی جگہ
سے اٹھا اور ان کے قریب کھڑا ہو گیا۔ آپؐ نے فرمایا، فقراء مہاجرین کو بشارت
ہو کہ وہ دولت مندوں سے چالیس برس پہلے جنت میں داخل ہوں گے۔ عبداللہ بن
عمرو کہتے ہیں کہ میں نے دیکھا کہ ان فقراء کے چہرے خوشی سے چمک اٹھے اور مجھے
حسرت ہوئی کہ کاش میں بھی انہی میں سے ہوتا۔ (مشکوٰۃ ص: ۳۳۷، ۳۳۹)

یاد رہے حضورؐ کی یہ بشارتیں محض غریبوں کا دل خوش کرنے کے لئے نہیں

تھیں۔ بلکہ حقیقت پر مبنی تھیں اور آپؐ نور نبوت سے فقراء کے انجام کو دیکھ رہے تھے۔ یہ بات قرین قیاس نہیں نکلتی کہ ایک آدمی کو اللہ کریم اپنی نکلونی انتظامی مسالحتوں کی تحت فقیر و محتاج بنائے اور وہ اللہ کی اس تقسیم پر راضی اور صابر و شاکر بھی رہے پھر اللہ کریم آخرت میں اس پر کرم نہ فرمائے۔

ایک دوسری حدیث میں نبی اکرمؐ نے رہتی دنیا تک کے غریب مسلمانوں کو یوں خراج عقیدت پیش فرمایا

بناء الاسلام غریبا و سيعود غریبا فطوبی

للغریبا (۳۰)

(اسلام غریبوں سے شروع ہوا اور (قرب قیامت) لوٹ کر

غریبوں میں آجائے گا پس خوشخبری ہو غریبوں کے واسطے

جو اب شکوہ میں علامہ اقبالؒ نے کہا تھا

امراء نشر دولت میں غافل ہم سے

زندہ ہے ملت بیضاء غریبوں کے دم سے

حلیتہ الاولیاء میں ہے کہ ایک دن حضورؐ نے صحابہ سے پوچھا جانتے ہو سب سے پہلے جنت میں کون لوگ داخل ہوں گے۔ صحابہ نے عرض کیا اللہ اور اس کا رسول ہی زیادہ جانتے ہیں۔ فرمایا جنت میں داخلہ سب سے پہلے ان فقراء مہاجرین کا ہو گا جن کی برکت سے مشکلات و مصائب سے بچا جاتا ہے وہ اس حال میں انتقال کر جاتے ہیں کہ ان کی دل کی حسرتیں دل ہی میں رہ جاتی ہیں اور وہ زندگی بھر ان کو پورا کرنے کی استطاعت نہیں رکھتے۔ ملائکہ کہیں گے مولا۔ ہم تیرے فرشتے اور آسمانوں کے باسی ہیں کم از کم ہم سے پہلے تو انہیں جنت میں داخل نہ فرما۔ اللہ فرمائیں گے یہ میرے وہ بندے ہیں جنہوں نے کبھی میرے ساتھ شرک نہ کیا صبر و شکر کے ساتھ زندگی گزارتے رہے اور دل کی حسرتیں لیے میرے پاس پہنچ گئے ہیں۔ چنانچہ وہ جنت میں داخل ہوں گے اور ملائکہ ہر دروازے سے داخل ہو کر انہیں سلام کہیں گے۔ اور کامیاب انجام پر مبارکبادیں دیں گے (۳۱)

کیونکہ بقول علامہ اقبالؒ

جا کے ہوتے ہیں مساجد میں صف آراء تو غریب
زحمت روزہ جو کرتے ہیں گوارا تو غریب

نام لیتا ہے اگر کوئی ہمارا تو غریب
پردہ رکھتا ہے اگر کوئی تمہارا تو غریب

فقر و غنا کے متعلق ایک اصولی بات

یہاں یہ عرض کر دینا بھی ضروری ہے کہ اہل فقر و مسکنت کے فضائل
جہاں بھی آئے ہیں ان سے صرف وہی فقراء و مساکین مراد ہیں جو اعلیٰ کردار رکھتے
ہیں اور صابر و خود دار ہیں۔ فقر و غنا بذات خود کوئی ایسا پیمانہ نہیں جس سے
انسان کو ناپا جائے۔ اصل پیمانہ کردار کی بلندی ہے۔ کردار بلند ہو تو فقر و غنا
دونوں ہی خدا کے نعمتیں ہیں۔ مولانا جعفر شاہ پھلواڑی مرحوم نے فقر و غنا کا
اختصار کے ساتھ جو تجزیہ کیا ہے۔ وہ دل کو لگتا ہے فرماتے ہیں:

صوفیاء و علماء میں یہ مسئلہ کہ ”فقر افضل ہے یا غنا“ بیشب سے مختلف فیہ رہا
ہے۔ دلائل دونوں طرف بڑے قوی ہیں لیکن واقعہ یہ ہے کہ کسی ایک کے حق
میں فیصلہ دینا ہی غلط ہے۔ ہر شخص کے اپنے اپنے احوال و ظروف ہوتے ہیں اور
اسی لحاظ سے اس کے لئے فقر و غنا افضل ہوتا ہے ہزاروں نیکیاں ہیں جو دولت ہی
سے حاصل ہو سکتی ہیں اور ہزاروں برائیاں ہیں جن سے فقر ہی بچاتا ہے۔ فتنہ و
آزمائش دونوں میں شدید ہے کمال انسانی نہ صرف فقر میں ہے نہ محض غنا میں بلکہ
دونوں کے صحیح امتزاج میں ہے اگر یہ امتزاج ہو تو فقر محض اور غنائے محض
دونوں سے بہتر ہے۔ دونوں کے امتزاج کا مطلب یہ ہے کہ ہن برس رہا ہو لیکن
دل فقیر ہو یعنی شکر کے تمام تقاضے پورے ہوتے ہوں۔ دولت کی محبت نہ ہو جمع
مَالًا وَّعِنْدَهُ (اس نے مال جمع کیا اور گن گن کر رکھا) کا مصداق نہ بنے ہر قوی
و انفرادی ضرورت پر ایثار ہو۔ اپنی معاشی زندگی غریبوں سے برتر نہ ہو جو کمائی ہو
وہ دوسروں کے لئے ہو وغیرہ وغیرہ..... ایسا امتزاج ہو تو آدمی فقیر ہوتا ہے مگر

بادشاہت کرتا ہے اور بادشاہ ہوتا ہے تو فقیری کرتا ہے

آں مسلماناں کہ میری کردہ اند
در شنشای فقیری کردہ اند

کافر ہے مسلمان تو فقیری ہے نہ شاہی
مومن ہے تو کرتا ہے فقیری میں بھی شاہی

خدا م مدینہ کا پانی کو متبرک کرانا

(مدینہ منورہ کے غریب خادم لوگ کس طرح حضورؐ کے پاس بے دھڑک آتے جاتے تھے کتنی بے تکلفی تھی اور پھر یہ کہ تمام اہل مدینہ حضورؐ کے ساتھ کتنی عقیدت و محبت رکھتے تھے اور وہ حضورؐ سے کس طرح تبرک حاصل کرتے تھے اس کا اندازہ آپؐ کے خادم خاص حضرت انسؓ جن کی آنکھوں کے سامنے یہ سب کچھ ہوتا تھا، کی اس روایت سے لگائے کہ)

”ب نبی اکرم صلی اللہ علیہ وسلم فجر کی نماز سے فارغ ہو جاتے (اور یہ بات دیگر روایات میں موجود ہے کہ حضورؐ کے دور میں فجر کی نماز عموماً اول وقت یعنی علی الصبح اندھیرے میں پڑھی جاتی تھی) تو مدینہ منورہ کے خادم اپنے اپنے برتن اٹھائے ہوئے آجاتے جن میں پانی بھرا ہوتا۔ ان کا (ان کے مالکوں کا) مقصود یہ ہوتا تھا کہ آپ صلی اللہ علیہ وسلم اپنا دست شفا اس پانی میں ڈال کر پانی کو متبرک بنا دیں۔ جو بھی برتن آپؐ کے سامنے آتا آپؐ اپنا دست شفا اس میں ڈال کر اس کو رشک آب کوثر بنا دیتے۔ بسا اوقات یوں بھی ہوتا کہ سخت سردی کے دنوں میں پانی کے برتن آپؐ کے سامنے لائے جاتے مگر سردی کے باوجود آپؐ اس ٹھنڈے پانی میں ہاتھ ڈال دیتے اور یوں اپنے عقیدت مندوں اور خادموں کی دلجوئی فرماتے (۳۲)

ماضی یا حال میں ہے بونی ایسا شہنشاہ اور سربراہ حکومت جو اپنے خادموں پر اتنی شفقت فرماتا ہو اور خادم اس کے ساتھ اس درجہ عقیدت رکھتے ہوں حضورؐ کے مزاج میں شروع سے لیکر آخر تک جب دس لاکھ مربع میل پر حکومت

تھی اور لاکھوں عقیدہ مند تھے، کوئی تبدیلی نہ آئی وہی عاجزی وہی انکساری اور وہی غریاء و مساکین اور چھوٹے لوگوں سے محبت

ایک بگلی عورت کی حاجت براری

پاگلہ آدمی کی طرف کون توجہ دیتا ہے مگر نبی رحمت صلی اللہ علیہ وسلم نے ایسے لوگوں کو بھی اپنی نظر کرم سے محروم نہیں فرمایا۔ متعدد محدثین مثلاً امام مسلم (۳۳) ابو داؤد (۳۴)، قاضی عیاض (۳۵)، تھعلانی (۳۶) ابو یعلیٰ (۳۷) اور ذحبی (۳۸) وغیرہ نے حضرت انسؓ کی زبانی ایک بگلی عورت کا واقعہ لکھا ہے۔ جو حضورؐ کے پاس کسی کام کے لئے حاضر ہوئی تھی اور حضورؐ نے اس کم عقل عورت کی حاجت کو اس کے حسبِ منشا پورا کیا تھا محدثین عموماً "ہر واقعے کو انتہائی اختصار اور سادگی کے ساتھ بیان کرتے ہیں حسبِ عادت زیرِ نظر واقعے کو بھی دو چار سطروں میں لکھ کر آگے چلے گئے ہیں۔ میرے ایک مہربان استاذ محترم مولانا سید محمد متین ہاشمی رحمۃ اللہ تعالیٰ علیہ نے اپنی ایک نشری تقریر میں اس واقعے کو بیان کیا ہے (۳۹) موصوف نے "روایت بالمعنی" کا انداز اپناتے ہوئے اور "زبان حال" کو "زبان قال" میں تبدیل کرتے ہوئے اس میں خوب سوز و گداز اور ذوق و شوق پیدا کیا ہے۔ میں اس واقعے کو انہی کے روح پرور الفاظ میں یہاں نقل کرتا ہوں۔

"مسجد نبوی کے کنکریلے فرش پر سید ذو عالم صلی اللہ علیہ وسلم تشریف فرما ہیں قبائل سے و فود بھی آئے ہوئے ہیں۔ اجلاء صحابہ بھی موجود ہیں نہایت اہم مسائل پر گفتگو ہو رہی ہے۔ خیر و شر کے درمیان امتیاز کرنے کے طریقے بتائے جا رہے ہیں کتاب و حکمت کی تعلیم جاری ہے۔ لوگ سوال کر رہے ہیں اور انہیں تشفی بخش جواب دیا جا رہا ہے۔ بہائے مبارک سے پھول جھڑ رہے ہیں۔ سورج نصف النہار پر اُٹیا ہے۔ گرمی بھی سخت ہے۔ مگر کلمات نبوت میں ایسی تھکن ایسی احساس اور ایسی شگفتگی ہے کہ مزہ دلوں کو حیات۔ تم نشہ انکار نہ رہنا مستقیم اور بے یقین احساسات کو طہانیت و سکون میں آ رہا ہے۔ اتنے میں نبی الہم صلی اللہ

علیہ وسلم نے نظریں اٹھائیں تو دیکھا کہ پٹھے پر آنے کپڑوں میں ملبوس ایک بڑھیا مجمع کے آخر میں کھڑی کچھ عرض کرنا چاہ رہی ہے۔ سرکار اس کی طرف متوجہ ہو گئے۔ اس نے عرض کی سرکار! میں آپ کی خدمت میں اپنی چند حاجتیں پیش کرنا چاہتی ہوں۔ سب کے سامنے نہیں۔ تمنا کی میں بیان کروں گی۔ صحابہ نے جو اس بڑھیا کو دیکھا تو کہنے لگے۔ حضور! اس کے دماغ میں خلل ہے۔ اہل محلہ کہتے ہیں کہ یہ پاگل ہے۔ اس کی طرف توجہ نہ فرمائیں۔ یہ خواہ مخواہ آپ کو پریشان کرے گی۔ اور آپ کا وقت ضائع ہو گا۔ چہرہ رسالت متغیر ہو گیا۔ جبین انور پر بل پڑ گئے۔ فرمایا۔ پاگل ہے تو کیا انسان نہیں کیا اس کے سینے میں دل نہیں ہے تم کیسی باتیں کہتے ہو۔ دکھ کی ماری میرے پاس آئی ہے۔ اس کی تو کوئی نہیں سنتا۔ اگر میں بھی نہ سنوں تو یہ کس کے پاس جائے گی۔ یہ ارشاد فرما کر آپ کھڑے ہو گئے۔ بڑھیا کے قریب تشریف لے گئے۔ اے ام فلاں! بتا تیری کیا حاجت ہے۔ بڑھیا نے کہا آپ میرے ساتھ تشریف لے چلیں۔ فرمایا۔ اے ام فلاں! تو جہاں جہاں مجھے لے چلے گی میں چلوں گا۔ اور تیری جو بھی حاجت ہو گی میں اسے پورا کروں گا آگے آگے بڑھیا تھی اور پیچھے پیچھے محبوب رب کائنات۔ دھوپ کی تمازت، لو کی لپٹ، کوئی چیز آپ کو روک نہ سکی۔ مدینے کی گلی کے ایک ککڑ پر جا کر پگلی بڑھیا نے کہا آپ زمین پر تشریف رکھیں۔ آپ بیٹھ گئے۔ بڑھیا نے اپنی ضرورت بیان کی آپ نے اسے پورا کر دیا۔ خوش ہو کر دعا دینے لگی۔ نبی بھی خوش خوش واپس تشریف لائے کہ دل تو کعبہ کی طرح محترم ہوتا ہے، عبادت نماز و روزہ ہی نہیں حج و زکوٰۃ ہی نہیں دکھے دلوں کو سکون پہنچانا۔ اور بے سہاروں کو سہارا دینا سب سے بڑی عبادت ہے۔

دل بدست آور کہ حج اکبر است
از ہزاراں کعبہ یک دل شتر است

ایک عاشق نے کیا خوب بات کہی ہے۔

جس کو نھارت سے دنیا نے دیکھا اور منہ پھیر لیا

اس کو بھی سینے سے لگایا میرے کملی والے نے

غریب لوہار کے ہاں صاحبزادہ ابراہیمؑ کی رضاعت

ہمارے معاشرے میں لوہار کا کام کرنے والے کو عموماً "تھارت کی نظروں سے دیکھا جاتا اور ذلت آمیز لفظ "کمیں" سے یاد کیا جاتا ہے۔ حالانکہ یہ پیغمبرانہ پیشہ ہے اور خود رب کریم نے اپنے پیغمبر داؤد علیہ السلام کو اس کی تعلیم دی تھی۔ بعثت نبوی سے قبل بھی یہی حال تھا کہ بڑے لوگ پیشہ ور لوگوں اور ہاتھ سے کما کر کھانے والوں کو قدر کی نگاہوں سے نہیں دیکھتے تھے۔ نبی رحمت صلی اللہ علیہ وسلم نے ہر پیشہ ور اور حلال کی روزی کمانے والے کو عزت اور قدر کی نگاہ سے دیکھا۔ انہیں کبھی اپنا "کمیں" تصور نہ فرمایا۔ ایک خوش قسمت غریب لوہار کو تو آپؐ نے وہ اعزاز بخشا جو کسی بڑے آدمی کے حصے میں نہ آیا وہ یہ کہ آپؐ نے اپنے صاحبزادہ گرامی حضرت ابراہیم جو ام المؤمنین حضرت ماریہؑ قبلیہ کے بطن مبارک سے تھے، کی رضاعت و حضانت کی ذمہ داری کسی "آسفورڈ" اور کیمبرج" کی یونیورسٹی کی پروفیسر یا یورپ کے کسی صحت افزاء مقام پر کسی امیر کبیر خاتون کے ذمہ نہیں فرمائی بلکہ یہ شرف عوالی مدینہ میں ابو سیف نامی ایک لوہار کی بیوی کو حاصل ہوا۔ حضرت انسؓ کہتے ہیں حضورؐ اپنے لخت جگر کو ملنے کے لئے اکثر اس لوہار کے چھوٹے سے گھر میں تشریف لے جاتے اور ہم آپؐ کے ہمراہ ہوتے۔ چونکہ صاحبزادہ ابراہیمؑ کے رضاعی باپ لوہار تھے اس لیے بسا اوقات یوں ہوتا کہ حضورؐ جب اس (کھوٹھری نما) تنگ سے گھر میں تشریف رکھتے تو وہ بھی کے دھوئیں سے بھرا ہوتا تھا مگر اس کے باوجود آپؐ وہاں بیٹھتے بچے کو گود میں لے کر پیار فرماتے پھر واپس لوٹتے جس دن صاحبزادہ ابراہیمؑ (۴۰) کا انتقال ہوا اور حضورؐ تشریف لے گئے تو اس وقت بھی سارا گھر دھوئیں سے بھرا ہوا تھا۔ حضورؐ نے دھوئیں سے بھرے ہوئے کمرے میں ہی اپنے لخت جگر کو سینے سے لگایا اور آنکھوں سے آنسوؤں کی لڑی جاری ہو گئی۔ فرمایا

تدمع العين و یخزن القلب ولا نقول الامایرضی

الرب وانا بک یا ابراہیم لمحزونون (۳۱)

(آنکھیں آنسو بہا رہی ہیں اور دل غمگین ہے مگر ہم زبان سے کوئی ایسا کلمہ نہیں نکالیں گے جس سے رب راضی نہ ہو۔ اے میری جان ابراہیم! ہم تیری جدائی میں بڑے غمگین ہیں)

غریب مزدور کا ہاتھ چومنا

بہت مشکل ہیں دنیا میں بندہ مزدور کے اوقات، مزدور بیچارہ ایک تو معاشی اعتبار سے پریشان ہوتا ہے۔ بال بچوں کی پرورش کی فکر ہی اس کے لئے بہت بڑا غم ہوتا ہے۔ بچوں کی تعلیم، خوراک، رہائش اور علاج معالجے کی سوچ ہی اس کا پیچھا نہیں چھوڑتی۔ اس پر طرفہ تماشہ یہ کہ غریب کی معاشرے میں بھی کوئی عزت نہیں ہوتی۔ اس کا سب سے بڑا جرم یہی ہے کہ وہ بے زمین بے مایہ اور ہاتھ سے مزدوری کر کے کھانے والا ہے۔ نبی رحمت نے خود محنت مزدوری کر کے اور کسب حلال کی اہمیت اور فضائل و برکات بیان کر کے محنت کی حوصلہ افزائی فرمائی۔ اور مزدوروں کو قدر کی نگاہ سے دیکھ کر اور عملاً ان سے محبت کر کے معاشرے میں انہیں بلند اور باعزت مقام عنایت فرمایا اس سے بڑھ کر کسی مزدور کی عزت افزائی اور کیا ہو سکتی ہے کہ وہ پیغمبر جس کے تعلق کو بوسہ دینا حورو و غلمان، عرش و کرسی اور لوح و قلم اپنی سعادت سمجھتے ہیں، ایک مزدور کے آبلہ دار ہاتھوں کو اپنے مبارک ہونٹوں سے بوسہ دیتا ہے۔

(حضرت سعد الانصاریؓ نامی) ایک صحابی سے نبی رحمتؐ نے مصافحہ فرمایا تو آپؐ کیا دیکھتے ہیں کہ اس کے دونوں ہاتھ پھٹے ہوئے تھے حضورؐ نے وجہ پوچھی تو اس نے عرض کیا میں سارا دن ”پھاوڑے“ سے محنت مزدوری کر کے اپنے اہل و عیال کا پیٹ پالتا ہوں اس لیے ہاتھ پھٹ گئے ہیں تو آپؐ نے اس کے ہاتھ کو بوسہ دیتے ہوئے فرمایا یہ وہ بتیلیاں ہیں جنہیں اللہ محبوب رکھتا ہے (۳۲)

ایک روایت میں ہے کہ آپؐ نے فرمایا

بذہ یدلا تمسبا النار

(یہ وہ ہاتھ ہے جسے آگ نہیں چھوئے گی) (۳۳)
 جس مزدور کے ساتھ اس کا معصوم پیغمبر اتنی محبت رکھتا ہو اور وہ اپنے
 لب ہائے مبارک سے اس کے گناہگار ہاتھ کو چوم رہا ہو اس مزدور کو کسی دنیا دار
 مل مالک اور وڈیرے کے سامنے اپنے آپ کو بیچ سمجھنے کی کیا ضرورت ہے۔ کاش
 مزدور کی عزت و تکریم کا یہ اسوہ نبوی بڑے لوگوں کے لئے مشعل راہ بن سکے۔
 اور یوں وہ کسی غریب کا دل جیت کر اپنی دنیا و آخرت سنوار لیں۔ مزدور کا دل
 راضی ہو گا تو دعاؤں کے ساتھ ساتھ کئی گنا زیادہ کام کرے گا۔ دین دعاقت کا
 فائدہ بھی اور دنیا کا بھی۔ بڑے لوگوں کے لئے اس سے بڑھ کر کیا سستا اور سود مند
 سودا ہو سکتا ہے۔

مزدور کی خیر خواہی کی تعلیم

دنیا میں غریب مزدوروں کے ساتھ ہمیشہ ظلم اور انکا استیصال ہوتا آیا ہے
 یہ طبقہ دور جاہلیت میں بھی مظلوم تھا اور آج متمدن دنیا میں بھی مظلوم ہے۔ نبی
 رحمتؐ نے بڑے لوگوں اور آج کی اصطلاح میں مل مالکان کو غریب مزدور کے
 ساتھ ہمدردی اور خیر خواہی کی تعلیم دی۔ ساتھ ہی مزدور کو بھی اپنے مالک کی خیر
 خواہی اور اپنی تنخواہ حلال کرنے کے اتنی تلقین فرمائی کہ وہ خون پینے ایک کبرے
 فرمایا

اعطوا الاجیرا جرہ قبل ان یجف عرقہ رواہ ابن

ماجہ (۳۴)

(مزدور کو اس کی مزدوری اس کا پینے خشک ہونے سے قبل

ادا کر دو۔)

مزدور کے ساتھ خیر خواہی کی نفسیاتی تعلیم دیتے ہوئے آپؐ نے ایک
 مرتبہ پھیلی امتوں کے تین آدمیوں جو ایک غار میں پھنس گئے تھے اور پھر اپنی اپنی
 دعا سے انہیں اس مصیبت سے نجات ملی، کا ذکر کرتے ہوئے ایک کے متعلق بتایا کہ
 اس نے دعا کی:

اے اللہ! میں نے ایک آدمی کو چاندیوں کی مٹھرہ اجرت پر مزدوری کے لئے رکھا۔ اس نے اپنا کام تو پورا کیا مگر مزدوری نہ لے سکا۔ اور یوں ہی چلا گیا۔ میں اس کی مزدوری کے چاندیوں کو کاشت کرتا رہا حتیٰ کہ میں نے ان کی آمدن سے کئی گائیں اور ایک چرواہا بھی خرید لیا۔ ایک دن وہ میرے پاس آیا اور اپنے حق کا مطالبہ کیا تو میں نے اسے کہا جاؤ وہ ساری گائیں میرے چرواہے کے تمہاری ہیں۔ وہ کہنے لگا اللہ سے ڈرو اور میرے ساتھ مذاق نہ کرو۔ میں نے کہا میں مذاق نہیں کر رہا۔ یہ سب تمہارا مال ہے اور تم اسے لے لو۔ چنانچہ وہ گائیں لے کر چلا گیا۔ اے اللہ! یہ سب کچھ میں نے تیری رضا کے لئے کیا تھا۔ لہذا انہیں اس مصیبت سے نجات عطا فرما۔ چنانچہ غار کے دروازے سے پوری چٹان ہٹ گئی اور یوں انہیں نجات ملی (۳۵)

خستہ حال جماعت کو دیکھ کر پریشان ہو جانا

نبی اکرم صلی اللہ علیہ وسلم نے مومنین کی ایک شان یہ بتائی ہے کہ وہ باہم ایک دوسرے پر رحم کرنے محبت کرنے اور نرمی کرنے میں ایک جسم کی مانند ہوتے ہیں۔ جب جسم کا ایک حصہ تکلیف محسوس کرتا ہے تو اس درد اور تکلیف کو سارا جسم محسوس کرتا ہے۔ (مشکوٰۃ)

اس حدیث پر خود اول المومنین نبی اکرم صلی اللہ علیہ وسلم کا عمل کتنا تھا۔ آپ دوسروں کی تکلیف اور پریشانی کو بس طرح اپنی تکلیف محسوس کرتے تھے اور جب تک اس کی تکلیف اور پریشانی کو رفع نہیں فرما لیتے تھے کس طرح آپ کو چین نہیں آتا تھا۔ اس کا اندازہ صحیح مسلم کی اس روایت سے لگائیے جس میں ایک صحابی نے اپنا چشم دید واقعہ بیان کیا ہے۔ اس حدیث کو پڑھئے اور محمد عربیؐ کی غریب پروری پر قربان جائیے۔

حضرت جریرؓ سے مروی ہے کہ ہم ایک مرتبہ شروع دن میں نبی اکرم صلی اللہ علیہ وسلم کی خدمت میں بیٹھے تھے کہ کچھ لوگ ننگے پاؤں ننگے جسم و ہناری دار چادریں پہنے اور تلواریں لٹکانے آپؐ کی خدمت میں حاضر ہوئے۔ یہ لوگ قبیلہ

حضرت تھمیں رکھتے تھے۔ ان کے ان فقر و فاقہ اور خستہ حالی کو دیکھ کر آپ کا چہرہ
بیکارک منہ ہو گیا۔ یہ سب ان میں آپ کبھی اندر تشریف لے جاتے اور کبھی باہر
تشریف لے آتے، پھر آپ سے حضرت ہلال کو اذان کا حکم دیا۔ نماز کے بعد آپ
نے لوگوں کے سامنے سلبہ دیا۔ نطیجہ میں آپ نے سورۃ نساء کی ابراہیمی آیت
کریمہ اور سورۃ الحشر کی آیت

يٰۤاَيُّهَا النَّبِيُّ اسْمِعْ اَتَقُوۡا اللّٰهَ وَلَتُنظُرَ نَفْسٌ مَّا قَدَّمَتْ

لَعَدُوۡ

پڑھ کر لوگوں کو اپنے نزدیک مناس اور حالت ہند بھائیوں پر صدقے کی ترغیب
دیتے ہوئے فرمایا کہ ہر آدمی چاہے اس کے پاس ایک ہی دینار ہو ایک ہی درہم ہو
ایک ہی کپڑا ہو ایک ہی صاع گندم کا یا ایک صاع کھجور کا ہو اس میں سے صدقہ
کرے حتیٰ کہ اگر اس کے پاس ایک کھجور ہے تو کھجور کے ٹکڑے سے بھی اپنے
بھائیوں کی مدد کرے۔ آپ کا فرمانا تھا کہ لوگ گھروں کو دوڑ کھڑے ہوئے اور
دھڑا دھڑا حسب توفیق چیزیں لانے لگے۔ راوی بیان کرتے ہیں کہ تھوڑی دیر میں
کپڑوں اور کھانے کے دو ڈھیر لگ گئے صحابہ کرامؓ کے اس جذبہ ہمدردی اور
مواہات کو دیکھ کر دوسرے فقراء کی ضرورت کو اس طرح پورا ہوتے دیکھ کر

رایت وجہ رسول اللہ صلی اللہ علیہ وسلم یتھل

کانہ منہبۃ (۴۶)

(میں نے دیکھا کہ رسول اللہ صلی اللہ علیہ وسلم کا چہرہ انور
خوشی سے یوں کھل اٹھا گویا کہ وہ چمکتا ہوا سونے کا ایک ٹکڑا
ہے۔)

اسی سے ملتا جلتا ایک واقعہ حضرت عری بن حاتم سے بھی مذکور ہے کہ
ایک خستہ حال جماعت حضورؐ کے پاس آئی تو ان کی خستہ حالی دیکھ کر آپ نے صحابہ
کو جمع فرمایا ورنہ ان غریب کی مالی مدد کی پر زور ترغیب دلائی اور فرمایا ان پر مالی خرچ
کر کے چاہے کھجور کا ایک ٹکڑا ہی کیوں نہ ہو، اپنے آپ کو جنم کی آگ سے بچاؤ
اور یہ مال اپنے آگے بھیجو کیونکہ قیامت کے دن اللہ تعالیٰ تم سے پوچھے گا کہ تم

نے اپنے لیے آگے کیا بھیجا ہا فلاس سے مت ڈرو اللہ تمہارا حامی و مددگار ہے۔
(۴۶ الف)

حضورؐ نے اس چیز کو ایمان کے ہی منافی قرار دیا ہے کہ ایک آدمی خود تو خوب سیر ہو کر کھالے اور اس کے پڑوس میں رہنے والا رات بھوکے ہی بسر کرے۔ حضرت عبداللہ بن عباسؓ بیان کرتے ہیں کہ میں نے رسول اللہ صلی اللہ علیہ وسلم کو یہ فرماتے سنا۔

ليس المؤمن بالذی يشبع وجاره جائع الى جنبه

رواہ البیہقی فی شعب الایمان (۳۷)

(وہ شخص کامل مومن نہیں جو خود تو سیر ہو اور اس کا پڑوسی اس کے پہلو میں بھوکا پڑا ہو۔)

اغنیاء کے اموال میں غرباء کا حق

یہاں ایک اور بات بھی نوٹ فرمال جائے کہ جب کچھ لوگ محتاج اور ضرورت مند ہوں تو اس وقت اپنی ضرورت سے زائد مال دے دینے کی نبی اکرم صلی اللہ علیہ وسلم نے صرف ترغیب ہی نہیں دی بلکہ حکم فرمایا ہے۔ مسلم شریف میں حضرت ابوسعید خدریؓ بیان کرتے ہیں کہ:

بينما نحن في سفر مع النبي صلى الله عليه وسلم

انجاء رجل على راحلة له قال فجعل تصرف بصره

يعينا وشمالا" فقال رسول الله صلى الله عليه

وسلم من كان معه فضل ظهر فليعده على من لا

ظهر له ومن كان له فضل من زاد فليعده على

من لا زائله قال فنكر من اصناف المال ما نكر

حتى راينا انه لا حق لاحد من افي فضل (۳۸)

(ایک دفعہ ہم نبی اکرم صلی اللہ علیہ وسلم کے ساتھ ایک سفر میں تھے۔ ایک جگہ ایک آدمی اپنی سواری پر سوار آپ کے

پاس آیا اور (سوال بھری نگاہوں سے) دائیں بائیں دیکھنے لگا۔ نبی اکرمؐ نے اس کی اس احتیاجی کو دیکھا تو صحابہ کرام سے فرمایا جس آدمی کے پاس فاضل سواری ہو وہ سواری اس آدمی کو لوٹا دے جس کے پاس سواری نہیں اور جس کے پاس فاضل زاد راہ ہے وہ اس بھائی کو دے دے جس کے پاس زاد راہ نہیں۔ راوی کہتا ہے کہ آپؐ نے مختلف قسم کے اموال کا ذکر اسی طرح کیا یہاں تک کہ ہم نے خیال کیا کہ ہم میں سے کسی کو بھی اپنے فاضل مال میں کوئی حق نہیں۔

یہ حدیث گویا تفسیر یا بیان ہے قرآن مجید کی اس آیت کا

وفی اموالہم حق للسائل والمحروم

(اور ان کے مالوں میں سائل اور محروم المعیشت لوگوں کا

ایک حق ہے)

اگر زکوٰۃ اور دوسری مدات سے غرباء و مساکین اور ضرورت مند و محتاج لوگوں کی حاجتیں اور بنیادی ضرورتیں پوری نہ ہو رہی ہوں تو زکوٰۃ کے علاوہ نبی شریعت محمدیہ نے اغنیاء کے مالوں میں غرباء کا حق رکھا ہے۔ مندرجہ بالا حضرت ابو سعید خدریؓ سے مروی مسلم شریف کی روایت میں ”فلیعطہ“ کے الفاظ قابل غور ہیں یہاں صاحب جوامع الکلم نے ”فلیعطہ“ کے الفاظ ارشاد نہیں فرمائے کہ وہ زائد مال دوسرے کو عطا کر دے بلکہ فرمایا ”وہ دوسرے کو لوٹا دے“ لوٹانے کا مطلب یہی ہے کہ یہ زائد مال اسی غریب اور ضرورت مند کا حق تھا جو کسی نہ کسی طرح ادھر آ گیا ہے۔ لہذا اس کا اصل صاحب حق کی طرف لوٹانا لازمی ہے۔ معاشرے میں بعض لوگ اگر غربت افلاس اور تنگدستی کا شکار ہوتے ہیں تو اس کی بڑی وجہ یہی ہوتی ہے کہ ان کا معاشی حق ادا نہیں کیا جاتا۔ حضرت علی المرتضیٰؓ کا کہنا ہے:

ان الله تعالیٰ فرض علی الاغنیاء فی اموالہم
بقدر ما یکفی فقرائہم فان جاوعوا او عروا او جہدوا

فبمنع الاغنياء و حق على الله تعالى ان

يحاسبهم يوم القيامة ويمنبهم عليه (۲۹)

(اللہ تعالیٰ نے مالدار لوگوں پر ان کے مالوں میں معاشرے کے فقراء کی معاشی ضروریات کو بدرجہ کفایت پورا کرنا فرض کر دیا ہے۔ پس اگر فقیر لوگ ننگے بھوکے یا معاشی تنگی میں مبتلا ہوں گے تو اس لیے ہوں گے کہ مالدار لوگوں نے ان کے حق کو روک لیا ہے۔ اور اللہ پر لازم ہے کہ وہ روز قیامت ان اغنیاء کا محاسبہ کرے اور فقراء کی حق تلفی پر انہیں عذاب میں مبتلا فرمائے۔

قحط سالی میں مکہ کے غریبوں کی مالی امداد

ابھی مکہ مکرمہ فتح نہیں ہوا تھا کہ ایک مرتبہ وہاں سخت قحط پڑا۔ حضور کی رحمت للعالمین طبیعت پر اہل مکہ کی اس پریشانی کا شدید اثر ہوا۔ یہ وہی لوگ تھے جنہوں نے حضور کو اور آپ کے ساتھیوں کو ستانے میں کوئی کسر نہیں چھوڑی تھی۔ حتیٰ کہ اپنے شر اپنے کاروبار اور اپنے گھروں سے نکلنے پر بلاوجہ مجبور کر دیا تھا۔ یہ وہی بد معاش تھے جو حضور کے پاک اور نورانی جسم اقدس پر اوجھری ڈال دیتے تھے۔ حضور کے سر مبارک پر کوڑا پھینک دیتے تھے، آپ کے رستے میں کانٹے بچھاتے تھے۔ آوازے کتے تھے، مذاق اڑاتے تھے اور یہ وہی سنگدل تھے جنہوں نے حضور کے ساتھ اور آپ کے خاندان کے ساتھ معاشی اور معاشرتی بائیکاٹ کیا تھا حتیٰ کہ آپ اور بنو ہاشم کے معصوم بچے شعب ابی طالب میں تین سال تک درختوں کے پتے کھانے پر مجبور ہو گئے تھے بایں ہمہ کمال وسعت ظرفی اور ہمدردی کا مظاہرہ کرتے ہوئے آپ صلی اللہ علیہ وسلم نے قائد مکہ ابوسفیان کے پاس پانچ سو اشرافیوں کی خطیر رقم بھیجی کہ مکہ کے غریبوں اور محتاجوں میں تقسیم کر دے۔ اس پر ابوسفیان نے بے بسی کے عالم میں جھنبلا کر کہا کہ ”محمد چاہتا ہے کہ اب مکے کے غریب اور نوجوانوں کو ورغلا کر بھٹکائے اور ہمارے خلاف کھڑا کر دے۔“ (۵۰)

ابوسفیان کا یہ کہنا حقیقت پر مبنی نظر نہیں آتا۔ حضورؐ کی یہ محض سیاسی چال اور غرباء کو ورغلانے کی بات نہیں تھی۔ بلکہ آپؐ کی طبیعت ثانیہ کا تقاضا یہ تھا کہ جہاں کہیں بھی کوئی کسی قسم کی پریشانی اور تکلیف میں مبتلا ہوتا وہ تکلیف آپؐ پر گراں گزرتی۔ اسی کی طرف قرآن نے یوں اشارہ کیا ہے۔

عزیز علیہ ما عنتم حریص علیکم

(سورۃ توبہ: ۱۲۸)

(اے لوگو!) تمہارا مشقت میں پڑنا میرے مہربان رسولؐ پر گراں گزرتا ہے اور وہ تمہاری ہر طرح کی بھلائی کا انتہائی حریص ہے۔

جب آپؐ کی عام لوگوں کے معاملے میں بھی طبیعت یہ تھی تو اہل مکہ کی پریشانی آپؐ کو کیوں بے چین نہ کرتی۔ اس پر ایک دلیل یہ بھی ہے کہ ثمامہ بن اثال (سر دار نجد) نے ۵ھ میں قبول اسلام کے بعد جب اہل مکہ کی طرف آنے والا غلہ بند کر دیا تو اہل مکہ بلبلا اٹھے اور انہیں حضورؐ سے التجا کرنا پڑی آپؐ نے ثمامہ کو لکھ دیا کہ غلہ بدستور جانے دو (۵۱)

فاقہ کش چوری کی رعایت

چوری کی سزا (بشرطیکہ اس پر فقہی اور اصطلاحی چوری کا اطلاق ہوتا ہو) قرآن مجید میں قطع ید یعنی ہاتھ کاٹ دینا ہے۔ اتنی بڑی سنگین سزا شریعت نے یوں ہی نہیں رکھ دی۔ شریعت اسلامیہ پہلے اس بات کا جائزہ لیتی ہے کہ چور نے کسیں بھوک اور افلاس سے مجبور ہو کر تو اس جرم کا ارتکاب نہیں کیا؟ جان بچانے کے لئے تو اللہ تعالیٰ نے مردار اور نجس چیزیں تک کھانے کی اجازت دی ہے۔ اگر آبادی کے بڑے اور کھاتے پیتے لوگوں نے کسی غریب آدمی کا خیال نہیں رکھا۔ اس کی بھوک پیاس کو دور کرنے کا انتظام نہیں کیا یا کسی ناگمانی آفت کی وجہ سے مجبور ہو کر اس نے چوری کا ارتکاب کیا ہے تو حضورؐ نے اس پر چوری کی حد لاگو نہیں فرمائی۔ یہ معافی محض اس کی غربت و افلاس کی وجہ سے تھی۔

اب روایت سنئے۔ حضرت عباد بن شریبؓ کہتے ہیں ایک مرتبہ قحط سالی نے مجھے آلیا۔ (بال بچے اور خود بھوک سے مرنے لگا) تو ایک روز میں مدینہ کے ایک باغ میں داخل ہو گیا۔ ایک خوشہ توڑ کر پہلے کھایا باقی اپنے کپڑے میں ڈال لیا۔ اتنے میں باغ کا مالک آگیا۔ اس نے ایک تو میری پٹائی کی دوسرے وہ پھل بھی قبضہ میں کر لیے جو میں نے کپڑے میں باندھ رکھے تھے پھر مجھے بارگاہ نبوی میں لے آیا اور سارا واقعہ سنایا۔ حضور اکرمؐ نے مجھے کچھ کہنے کی بجائے اس سے فرمایا۔ جب یہ بیچارہ جاہل تھا تو تو نے اسے کیوں تعلیم نہ دی اور جب یہ بیچارہ بھوکا تھا تو کیوں نہ اسے کھانے کو دیا اور اسے حکم دیا کہ اس کا کپڑا واپس کر دو چنانچہ اس نے مجھے کپڑا واپس کر دیا علاوہ ازیں آپؐ کے حکم سے اس نے مجھے مزید ایک وسق (ایک اونٹ کا بوجھ) یا نصف وسق غلے کا بھی دیا (۵۲)

یاد رہے غریب چور کے ساتھ یہ رعایت وہی عظیم عادل اور انصاف پرور کر رہا ہے جس نے ایک امیر قریشی خاتون کی چوری کی سزا میں معافی کی سفارش پر فرمایا تھا کہ ایسا نہیں ہو سکتا؟! میری بیٹی فاطمہ بھی چوری کرتی تو اس کے ہاتھ کاٹ دیتا (۵۳) قانون محمدی بقول صاحبزادہ خورشید احمد گیلانی زید مجہد ”ایسا قانون نہیں کہ کسی کا چہرہ کسی کا شجرہ نسب کسی کا اشارہ آبرو، کسی کا سیاسی منصب کسی کا جاہ و جلال اور کسی کی ذات برادری دیکھے۔ قانون محمدی تو ایسی میزان ہے جس میں سب کی بلاتری اور کمتری ایک پاٹ میں تلتی ہے۔ یہاں ایسا نہیں کہ افسران کرام کروڑوں روپے ہضم کر جائیں، وڈیرے غریب دہقان کی عزت تار تار کر دیں بستیاں کی بستیاں اجاڑ دیں بھرے بازار اور مصروف چوک میں کلاشکوف سے دسیوں انسانوں کو بھون ڈالیں تو قانون بیچارہ دانتوں میں انگلی دبائے شرم سے سر جھکائے اور بے بسی سے منہ لٹکائے سراپا استفسار ہو کہ بتا تیری رضا کیا ہے؟“

کفارہ صوم میں غریب آدمی کی رعایت

نبی رحمت صلی اللہ علیہ وسلم نے غریب لوگوں کا کتنا خیال رکھا ہے۔ ان کے ساتھ کتنی نرمی برتی ہے۔ اور انہیں کتنی رعایت دی ہے اس کا اندازہ درج

ذیل روایت سے لگائے۔

صحاح ستہ بخاری، ترمذی، مسلم، ابن ماجہ اور ابو داؤد میں کتاب الصیام کے اندر تھوڑے بہت لفظی اختلاف کے ساتھ یہ روایت درج ہے سنن ابی داؤد میں حضرت ابو ہریرہؓ سے مروی اس روایت کا ترجمہ کچھ یوں ہے کہ ”ایک آدمی نے نبی اکرم صلی اللہ علیہ وسلم کی خدمت میں حاضر ہو کر عرض کیا کہ (یا رسول اللہ) میں ہلاک ہو گیا۔ حضورؐ نے پوچھا کیا بات ہوئی؟ اس نے عرض کی ”میں رمضان المبارک کے روزے میں اپنی بیوی کے ساتھ جماع کر بیٹھا ہوں۔“ آپؐ نے فرمایا ”تیرے پاس اتنا مال ہے جس سے کفارہ میں ایک غلام آزاد کر سکے؟ اس نے کہا نہیں۔ آپؐ نے دریافت فرمایا: تو کیا دو مہینے مسلسل روزے رکھ سکتا ہے؟ اس نے کہا نہیں۔ آپؐ نے سوال فرمایا: تو کیا ساٹھ مسکینوں کو کھانا کھلا سکتا ہے؟ اس نے عرض کیا نہیں۔ فرمایا تو پھر بیٹھ جا۔ اتنے میں کھجوروں کا ایک ٹوکرا کسی سے لا کر خدمت نبویؐ میں پیش کر دیا۔ آپؐ نے اس آدمی سے فرمایا یہ ٹوکرا لے جا اور فقراء پر صدقہ کر دے۔ اس نے عرض کیا یا رسول اللہ! اس وادی میں ہم سے بڑھ کر کوئی ضرورت مند گھر نہیں۔ اس کی یہ بات سن کر آنحضرت صلی اللہ علیہ وسلم ہنس پڑے حتیٰ کہ آپؐ کے سامنے والے دندان مبارک بھی ظاہر ہو گئے (حالانکہ بہت کم آپؐ اس قسم کی ہنسی فرمایا کرتے تھے) پھر فرمایا جا اپنے اہل خانہ کو ہی یہ کھجوریں کھلا دے“ (۵۳)

نہ کہیں جہاں میں اماں ملی جو اماں ملی تو کہاں ملی
مرے جرم خانہ خراب کو ترے عفو بندہ نواز میں

ایک غریب آدمی کے لئے حق مہر میں رعایت

شادی انسان کی ایک فطری خواہش اور طبعی ضرورت ہے۔ تاہم اس خواہش کی تکمیل کے لئے کچھ بنیادی اور شرعی تقاضے بھی ہیں۔ ان تقاضوں میں سے ایک لازمی تقاضا منکوحہ بیوی کو تھوڑی بہت رقم بطور حق مردینا بھی ہے۔ جو غریب لوگ حق مہر نہیں ادا کر سکتے تھے نبی اکرم صلی اللہ علیہ وسلم نے اس کی

ادائیگی میں ان کے ساتھ تعاون فرمایا اور بعض اوقات انہیں حق مہر میں مالی ادائیگی سے ہی مستثنیٰ قرار دے دیا۔ اس قسم کی غریب پروری کا ایک ایمان افروز واقعہ ملاحظہ فرمائیے جسے بخاری و مسلم نے کتاب النکاح میں متعدد طرق سے روایت کر کے کئی ایک مسائل کا استنباط کیا ہے۔ چنانچہ ایک چشم دید گواہ

”حضرت سہل بن سعد الساعدیؓ سے روایت ہے کہ ایک عورت نے بارگاہ نبویؐ میں حاضر ہو کر عرض کیا یا رسول اللہ! میں اپنی ذات کو آپؐ کے لئے جب کرنے کے لئے حاضر ہوئی ہوں۔ حضورؐ نے ایک نظر اس کو دیکھا پھر سر مبارک جھکا لیا۔ جب اس خاتون نے دیکھا کہ آپؐ نے اس کے بارے میں کوئی فیصلہ نہیں فرمایا۔ تو وہ بیٹھ گئی۔ یہ دیکھ کر ایک صحابی کھڑا ہوا اور عرض کیا یا رسول اللہ! اگر آپؐ کو اس خاتون کے ساتھ نکاح کی ضرورت نہیں تو مجھے اس کا نکاح کر دیجئے۔ آپؐ نے پوچھا کیا تمہارے پاس مہر کے لئے کوئی چیز ہے؟ اس نے حلفاً ”کہا نہیں۔ فرمایا اپنے گھر والوں کے پاس جا اور دیکھ شاید ان کے پاس سے کوئی چیز مل جائے۔ وہ گیا اور واپس آ کر عرض کیا یا رسول اللہ! مجھے کوئی چیز نہیں ملی۔ فرمایا دوبارہ جاؤ اور دیکھو شاید کوئی لوہے کی انگوٹھی ہی مل جائے۔ وہ دوبارہ گیا اور آکر بتایا کہ واللہ لوہے کی انگوٹھی بھی نہیں۔ البتہ یہ میری چادر ہے اس کا نصف حصہ میں اس عورت کو دے دوں گا۔ حضرت سہل کا کہنا ہے کہ اس آدمی کے پاس اس چادر کے سوا اور کوئی کپڑا نہ تھا۔ حضورؐ نے فرمایا۔ وہ تمہاری نصف چادر کو کیا کرے گی؟ اگر آدھی چادر تو اوڑھے گا تو اس کے لئے کوئی چیز نہیں رہے گی اور اسی طرح اگر آدھی چادر وہ لے گی تو تیرے لیے کچھ نہیں بچے گا۔ یہ جواب سن کر وہ آدمی بیٹھ گیا۔ حضورؐ کی مجلس کچھ لمبی ہو گئی تو وہ اٹھ کر جانے لگا حضورؐ نے اسے بلایا اور پوچھا تمہیں کتنا قرآن مجید یاد ہے؟ اس نے چند سورتوں کے نام لیے۔ آپؐ نے پھر کیا ان سورتوں کو زبانی سنا سکتے ہو؟ اس نے عرض کیا۔ ہاں فرمایا۔ جا جتنا قرآن تمہیں یاد ہے اسی کے بدلے میں نے اس عورت کا تمہارے ساتھ نکاح کر دیا

(۵۵)

یہاں اس امر کی وضاحت کر دینا بھی ضروری ہے کہ حق مہر میں اس قسم

کی ترمیم یا زری کا اختیار صرف صاحب شریعت پیغمبر کو ہی حاصل تھا۔ اب کسی کو یہ اختیار نہیں کہ وہ حفظ قرآن مجید کو حق مہر کے طور پر مقرر کرے۔

غریب مقروض کی سفارش میں اپنے منصب کا خیال نہ رکھنا

جس شخص کی تعظیم و تکریم اس حد تک کی جاتی ہو کہ اس کا تھوک ہاتھوں ہاتھ لیا جاتا ہو اس کے وضو کا پانی بھی زمین پر نہ گرنے پاتا ہو اس کی آواز کے بلند ہوتے ہی تمام دوسری آوازیں خاموش ہو جاتی ہوں اس کے اشارہ ابو پر بڑے بڑے شریف و نجیب اور غیور و عالی مرتبت عقیدت مند نوکروں کی طرح دوڑتے ہوئے آتے ہوں (۵۶) علاوہ ازیں لاکھوں مربع میل کا حکمران بھی ہو تو ایسے شخص کے دل میں اگر اپنے وقار منصبی کا خیال پیدا ہو جائے تو کچھ عجب نہیں مگر یہاں یہ حال ہے کہ ایک غریب صحابی حضرت جابرؓ کے والد عبد اللہ بن عمرو بن حزمؓ غزوہ احد میں شہید ہو گئے انہوں نے مدینہ منورہ کے ایک سرمایہ دار یہودی (ابو شہم) سے تیس وسق قرض لے رکھا تھا اتفاقاً حضرت جابرؓ کی کھجوریں کم پھل لائیں جس سے یہودی کا قرض پورا نہ ہوتا تھا۔ یہودی نے تقاضا کیا حضرت جابرؓ نے مزید مہلت طلب کی تو اس نے انکار کر دیا۔ ماں کی دوڑ مسجد تک، حضرت جابرؓ نے سارا قصہ حضورؐ کو کہہ سنایا کہ آپؐ ان کی سفارش فرمائیں آپؐ نے اس غریب آدمی کی سفارش میں کوئی عار محسوس نہ کی اپنے عظیم منصب کا کوئی خیال نہ فرمایا اور بڑے لوگوں کو یہ بتانے کے لئے کہ آدمی اگر کسی غریب کی سفارش کرتا ہے اور اس کے کام کے لئے اس کے ساتھ چلتا ہے تو چھوٹا نہیں بن جاتا اور قائدین انقلاب اور علماء و مشائخ کو یہ واضح کرنے کے لئے کہ صرف زبانی تقریر اور ذکر و محفل ہی نیکی نہیں کسی غریب کے کام آنا بھی نیکی ہے، یہودی کے گھر تشریف لے گئے۔ اس سے جابرؓ کے لئے بات کی اور اس سے فرمایا کہ تو اپنے قرض کے بدلے جابرؓ کے باغ کی ساری کھجوریں لے لے اور اسی پر اکتفا کر لے مگر یہودی جس کا دین ایمان ہی بیسہ ہوتا ہے، کہاں ماننے والا تھا۔ اس نے حضورؐ کی بات نہ مانی اور انکار کر دیا۔ آپؐ کے اپنے پاس بھی کوئی چیز نہ تھی اب سوائے اس کے کوئی

صورت نہ تھی کہ نبوت کے کمال اور جلال کا تھوڑا سا اظہار کیا جائے اور یوں بیچارے جابرؓ کو قرض کی مسیبت سے چھٹکارا دلایا جائے۔ آپؐ جابرؓ کے باغ میں داخل ہوئے اور درختوں کے درمیان چلے پھرے۔ نبی کے قدموں میں اللہ کریم نے زبردست تاثیر اور برکت رکھی تھی۔ باغ میں **نعلین** نبوی لگنے کی دیر تھی کہ تمام درختوں کے خوشے کھجوروں سے لبریز ہو گئے۔ آپؐ نے جابرؓ سے فرمایا۔ اب کھجور اتارو اور اس یہودی کا قرض (۳۰۰ وسق) پورا کرو۔ (۵۷) حضورؐ کی واپسی کے بعد حضرت جابرؓ نے کھجوریں کاٹیں اپنے یہودی قرض خواہ کی تمیں وسق کھجوریں دینے کے بعد بھی سترہ وسق کھجور بیچ رہی۔ حضرت جابرؓ رپورٹ دینے کے لئے بارگاہ نبوی میں حاضر ہوئے۔ آپؐ اس وقت نماز عصر پڑھا رہے تھے۔ فارغ ہوئے تو جابرؓ نے سارے واقعے کی خبر دی آپؐ نے فرمایا یہ واقعہ حضرت عمرؓ کو بھی بتا دو (تاکہ اس عاشق زار کے کلیجے کو بھی ٹھنڈک پہنچے اور ان کی روح اور ایمان کو تازگی ملے) جابرؓ گئے اور حضرت عمرؓ کو بھی خبر دی۔ حضرت عمرؓ نے کہا۔

لقد علمت حين مشى فيها رسول الله صلى الله

عليه وسلم ليباركن فيها (۵۸)

(مجھے اسی وقت یقین ہو گیا تھا جب آپؐ باغ میں چلے تھے کہ

کھجوروں میں ضرور بہ ضرور برکت ہوگی۔)

ناداروں کا، دکھیاروں کا مامن و ماویٰ محسن اعظم

زخمی دلوں پر مرہم مرہم صلی اللہ علیہ وسلم

ایک روایت میں ہے کہ حضورؐ نے حضرت جابر سے فرمایا جتنی کھجوریں

اتریں ہر قسم کی الگ الگ ڈھیری بنا دو۔ پھر مجھے اطلاع کرو۔ چنانچہ حضرت جابر

نے ایسا ہی کیا۔ حضورؐ تشریف لے گئے۔ کھجوروں میں برکت کی دغا فرمائی پھر بچوہ

کھجور کی ڈھیری پر ہاتھ پھیر کر درمیان میں جلوہ افروز ہوئے اور فرمایا اپنے قرض

خواہ کو بلاؤ۔ ابو نعیم آیا۔ آپؐ نے فرمایا اپنا قرض پورا کر کے لے لو۔ ایک ہی

ڈھیری سے اس کی تمیں وسق پورے ہو گئے۔ باقی سب قسمیں جوں کی توں پڑی

رہیں۔ آپؐ نے پوچھا جابر! تمہارا باپ کا کوئی اور قرض بھی باقی ہے؟ جابر کہتے

ہیں میں نے عرض کیا نہیں۔ حضرت جابر کہتے ہیں بقیہ کھجوروں میں سے ہم نے فروخت بھی کیں اور سال بھر کھائیں بھی۔ حالانکہ میں کہا کرتا تھا کہ اگر اصل باغ بھی بیچ دوں تو بھی وہ قرض پورا نہیں ہو گا جو میرے باپ کے ذمہ ہے۔ مگر اللہ نے اس طرح ادا کر نیک انتظام فرما دیا۔ (۵۸ الف)

غریب مقروض کے قرض اتارنے کا انتظام

نبی رحمت صلی اللہ علیہ وسلم کو غریب مصیبت زدہ اور پریشان حال لوگوں کی پریشانیاں اور مصائب دور کرنے اور مشکلات سے انہیں نکالنے کی کتنی فکر تھی کتنا خیال تھا کتنا احساس تھا اور کتنا اہتمام تھا اس کا اندازہ درج ذیل واقعے سے لگائیے جس کے راوی حضرت ابو سعید خدریؓ ہیں اور جن کے سامنے یہ سبق آموز واقعہ پیش آیا۔ فرماتے ہیں

”عمد نبوی علی صاحبہ العلوۃ والسلام میں ایک آدمی کو پہلوں کی تجارت میں کسی وجہ سے گھانا اور خسارہ پڑ گیا۔ تجارت میں خسارے کی وجہ سے بہت زیادہ مقروض ہو گیا۔ قرض خواہ آخر کب تک انتظار کرتے۔ سب مطالبہ اور تقاضا کرنے لگے تو بہت پریشان ہوا۔ حضور اکرم صلی اللہ علیہ وسلم سے اس غریب کی پریشانی دیکھی نہ گئی۔ کاشانہ نبوی میں تو حسب معمول ”خیر“ تھی اس لیے صحابہ سے فرمایا بھائی! صدقہ خیرات کر کے اس بیچارے کو قرض کی مصیبت سے نکالو صحابہ ویسے بھی نیکی کے کاموں میں ایک دوسرے سے بڑھ کر حصہ لیتے تھے کسی غریب اور ضرورت مند کی حاجت روائی ان کے نزدیک بہت بڑی نیکی اور بہت بڑی سعادت تھی۔ وہ ایسے مواقع کو ہاتھ سے نہیں جانے دیتے تھے چنانچہ حکم ملنے کی دیر تھی سب اٹھ کھڑے ہوئے اور سب نے حسب گنجائش اس کی امداد کی۔ مگر سب رقم ملا کر بھی اس کے قرض کی رقم کے برابر نہ ہو سکی (شاید یہ فتوحات سے پہلے اور عام غربت کے زمانے کا واقعہ ہو) اب حضورؐ نے قرض خواہوں سے فرمایا بھائی! کچھ قربانی اور ایثار کا مظاہرہ تم بھی کرو۔ جو کچھ اس کے پاس موجود ہے وہ لے لو اور باقی چھوڑ دو۔ اس کے سوا تمہیں کچھ نہیں ملے گا۔ (۵۹)

یہ واقعہ عام فتوحات اور خوشحالی سے پہلے کا ہے۔ جب فتوحات عام ہونے لگیں ہر طرف سے مال غنیمت مال فی جزیہ خراج زکوٰۃ و صدقات اور دیگر مددات سے بیت المال میں پیسہ آنے لگا تو عام اعلان فرمایا کہ

من مات و علیہ دین ولم یترک و فاء فعلینا قضاء
(۶۰)۵

جو آدمی اپنے اوپر قرض چھوڑ کر مر جائے اور اسے اتارنے کے لئے کوئی چیز نہ چھوڑے تو اس قرض کا ادا کرنا ہمارے ذمہ ہے۔

مقروض کے ساتھ نرمی کی ترغیب

انسان عام طور پر قرض کسی مجبوری کی وجہ سے اٹھاتا ہے۔ اور جب قرض ادا نہیں کر پاتا تو اسے قرض خواہ کے سامنے کتنی سخت اٹھانا پڑتی ہے۔ کتنا شرمسار ہونا پڑتا ہے، کس طرح اس کی آنکھ نیچی ہوتی ہے اور کتنی پریشانی ہوتی ہے اس کا کچھ اندازہ وہی آدمی کر سکتا ہے جسے کبھی اس مرحلے سے گزرنا پڑا ہو۔ ایسے موقع پر غریب مقروض کے ساتھ نرمی کے عظیم صلہ کی ترغیب دیتے ہوئے آپؐ نے پچھلی امتوں کے ایک آدمی کا واقعہ سنایا اور اس طرح نفسیاتی طور پر قرض خواہوں کو مقروض کے ساتھ نرمی پر ابھارا۔ فرمایا

ایک (مالدار) آدمی لوگوں کو قرض دیا کرتا تھا۔ ساتھ ہی اس نے اپنے (منشی) غلام کو کہہ رکھا تھا کہ جب کسی تنگدست کے پاس جاؤ تو اس سے نرمی کا برتاؤ کرتے ہو درگزر کرو یعنی بالکل معاف ہی کر دو۔ تاکہ قیامت کے دن اللہ بھی ہم سے درگزر فرمائے۔ چنانچہ جب وہ مرا اور اللہ کے سامنے اس کی پیشی ہوئی تو تنگدست، اور غریب مقروضوں کے ساتھ محض اس نرمی اور درگزر کی وجہ سے اللہ کریم نے اسے معاف فرمایا (۶۱)

ایک دوسری حدیث میں حضورؐ نے غریب مقروض کو مہلت دینے یا درگزر کرنے کی یوں ترغیب دی

”جس آدمی نے کسی حکومت مقروض کو مزید مہلت دی یا بالکل قرض معاف ہی کر دیا تو اللہ تعالیٰ اسے قیامت کے دن کی مصیبتوں سے نجات عطا فرمائے گا۔“ (۶۲)

ایک روایت میں اپنی امت اور اپنے غلاموں کو غریب مقروض کے ساتھ بھلائی کا یوں شوق دلایا:

”جس آدمی نے کسی حکومت مقروض کو مہلت دی یا اس کا قرض معاف کر دیا تو اللہ کریم اسے (مشرک کی گرمی سے بچانے کے لئے) اپنے سایہ خاص میں جگہ عنایت فرمائے گا۔“ (۶۳)

ضرورت مندوں کی خاطر قرض اٹھاتے رہنا

نبی رحمت صلی اللہ علیہ وسلم کو غریب ضرورت مند لوگوں کو کتنا احساس تھا اور کس طرح ان کی ضرورتوں پر آپؐ خرچ کرتے تھے، اس کی تفصیل خوش نصیب سیدنا بلالؓ کی درج ذیل خود بتی میں دیکھیے جنہیں مؤذن رسول ہونے کے علاوہ بعثت سے لیکر حضورؐ کے وصال تک آپؐ کا خزانچی ہونے کا شرف بھی حاصل رہا۔ چنانچہ حضرت بلالؓ فرماتے ہیں کہ ”جب حضور اکرم صلی اللہ علیہ وسلم کے پاس کوئی مسلمان آدمی آتا اور اسے تنگا (یا بھوکا) دیکھتے تو مجھے اس کے لیے کپڑے مہیا کرنے کا حکم فرماتے۔ میں جا کر قرض لیتا اس کے لیے کپڑے اور متعلقہ چیزیں خریدتا۔ اسے کپڑے پہناتا اور کھانا کھلاتا۔ حضور اکرمؐ کے اخراجات کا سلسلہ اس طرح چتا رہتا۔ ایک دن مجھے ایک مشرک آدمی ملا اور کہنے لگا بلال! ”میرے پاس بڑی وسعت ہے۔ میرے علاوہ کسی سے قرض نہ لیا کرو“ چنانچہ میں اس سے قرض لینے لگا۔ پھر یوں ہوا کہ ایک دن میں وضو کر کے اذان کے لئے کھڑا ہوا تو وہ مشرک تاجروں کی ایک جماعت کے ساتھ آدھکا اور مجھے دیکھ کر کہنے لگا ”یا حبشی“ (اے حبشی) میں نے کہا حاضر ہوں۔ وہ (بد تمیزی سے) مجھ پر جھینا اور ایک سخت بات کہی (یقیناً گالی دی ہوگی) پھر کہنے لگا ”جانتے ہو مہینہ گزرنے میں کتنے دن باقی ہیں“ میں نے کہا مہینہ ختم ہونے کے قریب ہے۔ کہنے لگا ”مہینہ ختم ہونے میں صرف چار دن

باقی ہیں اگر تو ادائیگی نہیں کرتا تو تجھے اپنی اس رقم کے عوض گرفتار کر لوں گا جو تیرے ذمہ ہے۔ میں نے تمہیں جو کچھ دیا تھا وہ تیری یا تیرے صاحب (پیغمبر) کی بزرگی کی وجہ سے نہیں دیا تھا بلکہ اس لیے دیا تھا کہ اس بہانے تجھے اپنا غلام بنا لوں اور تجھ سے اسی طرح بکریاں چراواؤں جس طرح اس سے پہلے بکریاں چرایا کرتا تھا“ میرے دل میں اس (دولت کے نشے میں محمور مشرک) کی اس بات سے وہی چیز بیٹھ گئی جو ایسے مواقع پر لوگوں کے دلوں میں بیٹھ جایا کرتی ہے۔ بہر کیف میں گیا اور اذان پڑھی۔ جب عشاء کی نماز پڑھ چکا اور حضور نماز پڑھا کر گھر تشریف لے گئے۔ تو اجازت لیکر آپؐ کی بارگاہ میں حاضر ہوا۔ اور عرض کیا ”یا رسول اللہ! (فداک ابی دہامی) جس مشرک کے متعلق میں نے عرض کیا تھا کہ میں اس سے قرض لیا کرتا ہوں اس نے مجھے یوں یوں کہا ہے۔ ادھر نہ آپؐ کے پاس اور نہ میرے پاس کوئی چیز ہے جس سے اس کی ادائیگی ہو سکے اور وہ مجھے خواہ مخواہ ذلیل کرے گا۔ لہذا آپؐ مجھے اجازت فرمائیں کہ میں (مدینہ منورہ سے باہر) بعض مسلمان قبائل کے پاس چلا جاؤں حتیٰ کہ اللہ کریم اپنے رسولؐ کو اتنا رزق عطا فرما دے جس سے اس کی ادائیگی ہو سکے“ یہ کہہ کر میں کاشانہ نبوی سے نکلا اور گھر آیا۔ اپنی تلوار، نیزہ اور جوتے سر کے پاس رکھے اور صبح کی انتظار میں لیٹ گیا۔ جب بھی سونے کی کوشش کرتا فکر سے پھر آنکھ کھل جاتی۔ اس طرح کرتے کرتے رات گزر گئی۔ اور صبح صادق طلوع ہوئی۔ میں گھر سے نکلنے ہی لگا تھا کہ ایک آدمی دوڑتا ہوا آیا اور پکارا کہ ”اے بلال تمہیں حضورؐ بلا رہے ہیں میں حضورؐ کی طرف چل پڑا۔ میں نے دیکھا کہ کاشانہ نبوی کے باہر چار اونٹ بیٹھے ہیں اور ان پر سامان لدا ہوا ہے۔ میں بارگاہ نبوی میں حاضر ہوا تو آپؐ نے فرمایا ”تمہیں خوشخبری ہو۔ اللہ کریم نے تمہارے قرض کی ادائیگی کا انتظام فرما دیا ہے“ میں نے الحمد للہ پڑھا۔ پھر آپؐ نے پوچھا ”کیا تم نے باہر بیٹھے ہوئے چار اونٹ نہیں دیکھے“ میں نے عرض کیا کیوں نہیں۔ ضرور دیکھے ہیں۔ فرمایا ”یہ اونٹ اور جتنا سامان ان پر لدا ہوا ہے وہ سب تیرا ہے۔“ ان اونٹوں پر کپڑے اور کھانے پینے کا سامان تھا جسے ذک کے رئیس نے حضورؐ کے لئے بطور ہدیہ بھیجا تھا۔ فرمایا ”یہ اونٹ اور

سامان لے لو اور اپنا قرض اتارو“ حضرت بلالؓ فرماتے ہیں میں نے اونٹوں سے سامان اتارا اور انہیں رسی سے باندھ دیا۔ پھر میں نے صبح کی اذان پڑھی۔ جب حضورؐ نماز پڑھا چکے تو میں بیچ کی طرف نکلا اور کانوں میں انگلیاں ڈال کر زور زور سے اعلان کرنے لگا ”جس کسی نے رسول اللہ صلی اللہ علیہ وسلم سے قرض لینا وہ آجائے“ پس میں سامان بیچ بیچ کر قرض اتارنے لگا حتیٰ کہ حضورؐ پر کوئی قرض باقی نہ رہا۔ سارا قرض اتارنے کے بعد بھی میرے پاس ڈیڑھ دو اوقیہ بیچ رہے اب میں مسجد میں آیا تو شام ہو چکی تھی۔ حضورؐ مسجد میں اکیلے بیٹھے تھے میں نے سلام عرض کیا تو دریافت فرمایا ”تمہارے معاملے کا کیا ہوا میں نے عرض کیا ” اللہ کریم نے وہ سب کچھ ادا فرما دیا ہے جو حضور کے ذمہ تھا اور اب کوئی قرض باقی نہیں رہا“ پوچھا ”کیا کوئی چیز باقی بچی ہے“ میں نے عرض کیا ہاں۔ دو دینار بچے ہیں۔ فرمایا ”دیکھو! انہیں خرچ کر کے مجھے راحت پہنچاؤ۔ میں اس وقت تک گھر میں داخل نہیں ہوں گا جب تک کہ تو انہیں خرچ کر کے مجھے راحت نہیں پہنچاتا“ حضرت بلالؓ فرماتے ہیں کہ اتفاق سے اس دن رات گئے تک کوئی آدمی نہ آیا تو حضورؐ نے رات مسجد میں ہی گزاری۔ دوسرا دن بھی مسجد میں ہی تشریف فرما رہے۔ حتیٰ کہ شام کو دو (مسافر) سوار آگئے۔ میں نے ان دو دینار کے کپڑے اور کھانا خرید کر انہیں پہنا دیا اور کھلا دیا۔ جب آپ صلی اللہ علیہ وسلم عشاء کی نماز پڑھ چکے تو پھر مجھے بلایا اور پوچھا ”تیرے معاملے کا کیا ہوا“ میں نے عرض کیا ”اللہ نے آجنابؐ کو اس سے راحت پہنچا دی ہے“ آپ نے اللہ اکبر کہا اور دو دیناروں کے خرچ ہونے پر اللہ کا شکر ادا کیا اس بات سے ڈرتے ہوئے کہ آپ کو اچانک اللہ کی طرف سے بلاوا آجائے اور یہ دینار آپ کے پاس موجود ہوں۔ اب آپ اٹھے اور ازواج مطہرات کے حجروں کی طرف چلے۔ حضرت بلالؓ کہتے ہیں میں بھی آپ کے پیچھے پیچھے تھا آپ ایک ایک زوجہ محترمہ کے پاس تشریف لے گئے ہر ایک کو سلام کیا پھر آخر میں اس حرم کے پاس پہنچے جن کے پاس رات گزارنے کی باری تھی (۶۴)

آپ کا عام معمول بھی یہی تھا کہ اگر کوئی پیسہ آیا اور رات تک خرچ

نہیں ہوا اور نہ ہی کسی مستحق کو دیا جاسکا تو رات کو دولت کر کے میں تشریف نہ لے جاتے۔ ایک رات ایک اوقیہ چاندی صدقے کی بیچ رہی تو ساری رات نیند نہ آئی (۶۳ الف) میرے ۲۶ پر قرض اٹھا لو

حضرت عمر بن الخطابؓ سے مروی ہے کہ ایک مرتبہ ایک ضرورت مند آدمی حضورؐ کے پاس آیا۔ اور درخواست کی کہ آپؐ اسے کچھ عنایت فرمائیں۔ حضورؐ نے فرمایا اس وقت تو میری پاس کوئی چیز نہیں البتہ جو کچھ لینا چاہتے ہو میرے نام پر خرید لو جب میرے پاس کوئی چیز آجائے گی تو میں ادا لگی کر دوں گا۔ حضرت عمرؓ جو پاس ہی بیٹھے تھے، نے عرض کیا یا رسول اللہ! آپؐ جس چیز پر قدرت نہیں رکھتے یا جو چیز آپؐ کے پاس نہیں ہے، اللہ نے جب اس کا آپؐ کو مکلف نہیں کیا تو آپؐ خواہ مخواہ کیوں تکلیف فرماتے ہیں؟ حضورؐ نے حضرت عمرؓ کی اس بات یا مشورے کو پسند نہ فرمایا۔ ایک انصاری نے حضورؐ کی اس ناگواری کو دیکھا تو عرض کیا: یا رسول اللہ! آپؐ بے دھڑک خرچ کرتے رہیے اور عرش والے مالک سے کسی قسم کی کمی کا خوف نہ کیجئے۔ انصاری کی یہ بات چونکہ آپؐ کے دل کی آواز تھی اس لیے سن کر تبسم فرمایا اور خوشی سے چہرہ کھل اٹھا پھر فرمایا ہاں مجھے اسی چیز کا حکم دیا گیا ہے (۶۵)

حضورؐ کی یہی ضروریات اور یہی اخراجات تھے جن کی وجہ سے ہمیشہ قرض اٹھانا پڑتا حتیٰ کہ وفات کے وقت بھی آپؐ کی زرہ ایک یودی کے ہاں بطور رہن رکھی ہوئی تھی۔

دکھیوں	کا	سہارا	تیری	گلی
بے	یاروں	کا	یارا	گلی
بے	چاروں	کا	چارا	گلی
مگتوں	کا	گزارا	تیری	گلی

فائدہ کشوں کی مہمان نوازی

فائدہ کشوں کی فائدہ کشی کا علاج آپؐ کس طرح کرتے اور کس طرح ایثار

سے کام لیتے تھے۔ اس سلسلے میں مسند امام احمد کا ایک روح پرور اور ایمان افروز واقعہ ملاحظہ فرمائیے۔

حضرت مقداد بن الاسود رضی اللہ عنہ بیان کرتے ہیں کہ ایک مرتبہ فقر و فاقہ اور سخت بھوک نے میرے دو ساتھیوں کو اور مجھے آلیا حتیٰ کہ بھوک کی شدت کی وجہ سے ہماری آنکھوں میں اندھیرا ہونے لگا۔ جب کوئی اور چارہ کار نظر نہ آیا تو ہم نے سوچا کہ اصحاب رسولؐ کے پاس چلتے ہیں شاید کسی کی طرف سے کھانے کی دعوت مل جائے۔ چنانچہ ہم لوگ سب صحابہ کے پاس باری باری گئے۔ مگر ان سب کے ہاں بھی تو افلاس نے ڈیرے ڈال رکھے تھے نتیجہ یہ ہوا کہ کسی ایک نے بھی ہم سے ”صلح“ نہ ماری اور کوئی ہمیں ٹھہرانے کے لئے تیار نہ ہوا۔ اب در رسولؐ پر جانے کے علاوہ بچنے کی کوئی شکل دکھائی نہ دیتی تھی۔ اس لیے ہم حضورؐ کی خدمت اقدس میں حاضر ہوئے۔ حضورؐ ہمیں اپنے گھر لے گئے اور فرمایا یہ چار بکریاں ہیں خود بھی دودھ پو اور ہمیں بھی پلاتے رہو۔

ہم کئی دن تک حضورؐ کے گھر میں رہے۔ ہمارا معمول یہ تھا کہ بکریوں کا دودھ دوہ کر اس کے چار حصے کرتے۔ ایک حصہ حضورؐ کے واسطے چھوڑ دیتے اور باقی اپنے اپنے حصے کا پی کر سو جاتے۔ حضورؐ عموماً ”رات کو دیر سے گھر تشریف لے آتے اور اتنی آواز سے سلام کہتے کہ جاگنے والا تو سن لیتا اور سوئے ہوئے کی نیند میں خلل واقع نہ ہوتا۔ بعد ازاں تھوڑی دیر نوافل پڑھتے اور پھر دودھ کے برتن کے پاس آکر دودھ نوش فرما لیتے۔ ایک دن شیطان نے میرے دل میں وسوسہ ڈالا کہ ”حضورؐ انصار کے ہاں گئے ہیں آپؐ وہاں سے کھاپی لیں گے اس گھونٹ دودھ کو آپؐ کیا کریں گے۔ لہذا تجھے خود یہ دودھ پی لینا چاہیے۔“ اس وسوسے کو وہ میرے دل میں القاء کرتا رہا۔ یہاں تک کہ میں اٹھا اور حضورؐ کے حصے کا دودھ ہڑپ کر گیا۔ پینے کو تو پی لیا مگر اب انتہائی ندامت محسوس ہوئی۔ میں اپنے آپؐ سے کہنے لگا ”افسوس تو نے کیا کر دیا؟ تو نے حضورؐ کا دودھ پی لیا جب آپؐ تشریف لائیں گے اور دودھ نہیں دیکھیں گے تو تیرے لیے بددعا فرما دیں گے اور یوں تیری دنیا و آخرت خراب ہو جائے گی۔“ میں نے ادھر ادھر بہت پانسے بدلے مگر

اس پریشانی کی وجہ سے مجھے نیند نہ آئی میرے دوسرے دونوں ساتھی سو چکے تھے۔ اتنے میں حضورؐ بھی تشریف لے آئے آپؐ نے حسب معمول آہستہ سے سلام کہا پھر مسجد میں نماز پڑھی اور دودھ کے برتن کے پاس تشریف لائے۔ ڈھلکا ہٹایا تو اس میں کوئی چیز نہ تھی۔ آپؐ نے آسمان کی طرف سر اٹھایا میں نے سمجھا۔ اب شامت آئی حضورؐ بدعا فرمائیں گے۔ مگر آپؐ نے یوں دعا کی

”اللهم اطعم من اطعمنی واسق من سقانی“

(اے اللہ! تو اس شخص کو کھانا کھلا جو مجھے کھلائے اور اس

شخص کو پلا جو مجھے پلائے)

یہ سن کر میں نے چادر اوڑھی چھری پکڑی اور بکریوں کی طرف گیا کہ ایک کو آپؐ کے واسطے ذبح کرتا ہوں۔ بکریوں کے پاس جا کر دیکھا کہ سب کے تھن دودھ سے بھرے ہوئے تھے۔ جلدی جلدی کا ایک برتن میں دودھ دوبا اور حضورؐ کی خدمت میں پیش کیا۔ آپؐ نے پوچھا کیا تم لوگوں نے دودھ پی لیا ہے؟ میں نے عرض کیا یا رسول اللہ! آپؐ میسیں۔ چنانچہ آپؐ نے پی لیا اور باقی مجھے دے دیا میں نے عرض کیا حضورؐ! اور پیجئے آپؐ نے تھوڑا سا مزید پی کر باقی مجھے عنایت فرما دیا اور میں نے پی لیا۔ جب میں نے یقین کر لیا کہ آپؐ سیر ہو گئے ہیں اور آپؐ کی مذکورہ دعا کا بھی میں مستحق ہو گیا ہوں تو مجھے خوب ہنسی آئی۔ حضورؐ نے پوچھا مقدار کیا بات ہے؟ میں نے سارا قصہ کہہ سنایا تو فرمایا یہ دودھ اللہ کی طرف سے خصوصی رحمت تھی مگر اس بات کا دکھ ہے کہ تو نے اپنے ساتھیوں کو نہیں جگایا وہ بھی پیتے تو بہت اچھا ہوتا۔ میں نے عرض کیا یا رسول اللہ! جب آپؐ نے نوش فرمایا تو باقی لوگوں کی کوئی پروا نہیں (۶۶)

حضرت ابو ہریرہؓ اور چند دوسرے بھوکوں کو کھانا کھلانا

حضرت ابو ہریرہؓ اپنا واقعہ خود بیان کرتے ہوئے کہتے ہیں کہ ایک دن بھوک نے ستایا تو مجبوراً ”گھر سے مسجد نبوی کی طرف نکل کھڑا ہوا۔ رستے میں چند اور صحابہ سے ملاقات ہوئی تو وہ تعجب سے پوچھنے لگے اے ابو ہریرہ! اس وقت

کہاں؟ (غالباً) وہ وقت عام لوگوں کے سونے کا ہو گا) میں نے دل کی بات بتاتے ہوئے کہا کہ مجھے اس وقت گھر سے نکلنے پر بھوک نے مجبور کیا ہے۔ وہ کہنے لگے قسم بخدا۔ ہمارا بھی یہی معاملہ ہے ہمیں بھی بھوک ہی نے اس وقت گھروں سے نکالا ہے۔ حضرت ابو ہریرہؓ کہتے ہیں کہ ہم سب مل کر حضور اکرمؐ کی بارگاہ بے کس پناہ میں حاضر ہوئے۔ حضورؐ نے پوچھا بھائی اس وقت تم سب کیسے؟ ہم نے صاف عرض کیا یا رسول اللہ! اس وقت بھوک ہمیں آپ کے پاس لائی ہے۔ نبی رحمتؐ کے نورانی مکھڑے پر ان فقیروں کے بے وقت آدھمکنے اور آرام میں مغل ہونے کے کوئی ناگوار اثرات ظاہر نہیں ہوئے بلکہ فوراً "کھجوروں کا ایک طبق منگایا اور ہر آدمی کو دو دو کھجوریں عنایت فرماتے ہوئے فرمایا۔ یہ کھالو اور اوپر سے پانی پی لو یہ آج کے دن تمہارے لیے کافی ہو رہیں گی۔ حضرت ابو ہریرہؓ کہتے ہیں کہ میں نے ایک کھجور کھالی اور دوسری کو بچا کے گود میں رکھ لیا۔ حضورؐ نے پوچھا۔ ابو ہریرہ تم نے یہ کھجور کیوں بچا رکھی ہے؟ میں نے عرض کیا اپنی امی کے لئے۔ حضورؐ نے فرمایا یہ تم کھاؤ۔ تمہاری ماں کے لئے ہم مزید دو کھجوریں دے دیں گے۔ چنانچہ میں نے وہ کھجور نوش کر لی اور میری والدہ کے لئے حضورؐ نے مزید دو کھجوریں عنایت فرمادیں (۶۷)

ابو ہریرہؓ کو سوار کراتے ہوئے گر پڑنا

حضرت ابو ہریرہؓ انتہائی منسل صحابی تھے۔ وہ خود فرماتے ہیں میں کاروبار دنیا کی پروا کئے بغیر ہمہ وقت حضورؐ کے ساتھ رہتا تھا۔ اس غریب صحابی کے ساتھ حضورؐ کو کتنی بے تکلفی تھی۔ اس کا اندازہ اس روایت سے لگائے۔

محب طبری نے نقل کیا ہے کہ ایک دن آنحضرت صلی اللہ علیہ وسلم بغیر پالان کے گدھے پر سوار ہو کر قباء کی طرف جا رہے تھے اور ابو ہریرہؓ پا پیادہ ساتھ جا رہے تھے آپ نے ابو ہریرہؓ سے فرمایا کہ تجھے سوار نہ کر لوں عرض کیا جو آنحضرت کی مرضی ہے آپ نے فرمایا سوار ہو جاؤ پس ابو ہریرہؓ اچھلے لیکن سوار نہ ہو سکے اور حضورؐ علیہ السلام سے چمٹنے کی کوشش کی پس دونوں ہی زمین پر آ رہے

پھر آنحضرت صلی اللہ علیہ وسلم سوار ہوئے اور فرمایا ابو ہریرہؓ کیا تجھے سوار کر لوں؟ عرض کیا جیسے حضورؐ کی مرضی فرمایا سوار ہو جاؤ۔ ابو ہریرہ سوار نہ ہو سکے آنحضورؐ کے ساتھ چٹ گئے پھر دونوں زمین پر آ رہے پھر فرمایا کیا تمہیں سوار کر لوں عرض کیا اس خدا کی قسم جس نے آپؐ کو حق کے ساتھ بھیجا ہے میں نہیں چاہتا کہ تیسری دفعہ آپؐ کو نیچے گراؤں۔

(الف) ملا علی قاری: جمع الوسائل فی شرح الثمائل: ۲: ۱۲۹ طبع مصر

(ب) شیخ عبدالحق محدث دہلوی: مدارج النبوة (مترجم): ج ۱ ص ۷۱

طبع مکتبہ اسلامیہ اردو بازار لاہور

(ج) شیخ یوسف نبھانی: جواہر البحار: ۲: ۹۶ طبع مصر

حضرت سلمان فارسیؓ کو قید غلامی سے آزاد کرانا

حضرت سلمان فارسیؓ اصلاً "اصہبان کے باشندے تھے۔ ایک مرتبہ عیسائیوں کے ایک گرجے میں گئے تو ان کا مذہب پسند آگیا۔ عیسائیت کا مزید علم حاصل کرنے کے لئے گھر سے بھاگ کر شام آگئے۔ کئی پادریوں کے پاس رہے۔ غموریا کا آخری پادری جس کے پاس زیر تربیت تھے، انتقال کرنے لگا تو اس سے پوچھا تیرے بعد میں کس عالم کے پاس جاؤں؟ اس نے کہا اب ہمارے مذہب کا کوئی عالم نہیں رہا البتہ آخر الزماں نبیؐ کے پیدا ہونے کا زمانہ قریب ہے۔ جو عرب میں پیدا ہوں گے۔ اگر ہو سکے تو وہاں پہنچ جا۔ اس نے حضورؐ کی جائے ہجرت کی نشانیاں بھی بتائیں۔ حضرت سلمان قبیلہ بنو کلب کے چند لوگوں کے ہمراہ مکہ مکرمہ پہنچے تو انہوں نے آپؐ کو غلام بنا کر بنو قرینہ کے ایک یہودی کے ہاتھ بیچ دیا جو آپؐ کو مدینہ منورہ لے آیا۔ طالب صادق کو اللہ نے اصل مقام پر پہنچانے کا انتظام فرما دیا تھا۔ فوراً پہچان لیا کہ یہ وہی مبارک سر زمین لگتی ہے جس کی علامتیں غموریا کے پادری نے بتائی تھیں۔ حضرت سلمان بطور غلام وہاں رہنے لگے کہ اتنے میں حضورؐ بھی مکہ سے ہجرت فرما کر مدینہ منورہ تشریف لائے۔ سلمانؓ نے پہلے آسمانی کتابوں میں آخری نبیؐ کی یہ علامتیں پڑھی تھیں کہ وہ صدقہ نہیں لے

گا۔ البتہ ہدیہ قبول کر لے گا۔ اور اس کے دونوں شانوں کے درمیان مہر ہوگی حضرت سلیمان نے صدقہ اور ہدیہ دے کر جب اطمینان کر لیا اور مہربنوت دیکھی تو فوراً ایمان لے آئے۔

حضورؐ اپنے اس عاشق صادق کے اخلاص اور وفور جذبات کو جانتے تھے۔ چنانچہ ایک دن فرمایا تم اپنے آقا سے مکاتبت کیوں نہیں کر لیتے؟ (۶۸) حضرت سلمان نے مکاتبت کر لی۔ مالک نے دو چیزیں بدل کتابت قرار دیں۔ ایک یہ کہ چالیس اوقیہ (۶۸ الف) نقد سونا دوسری یہ کہ تین سو درخت کھجور کے لگاؤ اور ان کی پرورش کرو۔ یہاں تک کہ وہ پھل لے آئیں۔ سلمان کے لئے یہ بڑی سخت اور تکلیف دہ شرائط تھیں۔ کھجور کا درخت تیار ہونے پر کئی سال لگ جاتے ہیں۔ حضورؐ کو سارے معاملے کا علم تھا۔ شامک ترمذی میں ہے کہ آپؐ نے اپنے دست مبارک سے حضرت سلمانؓ کو یہ سارے درخت لگا دیے البتہ ایک حضرت عمرؓ نے لگایا۔ اللہ کی شان دیکھئے اور پیغمبر کا معجزہ کہ دست نبوی کی برکت سے کھجور کا باغ سوائے ایک درخت کے اسی ایک سال میں پھل لایا۔ حضورؐ نے ایک درخت کے پھل نہ لانے کی وجہ پوچھی تو حضرت عمرؓ نے کہا یا رسول اللہ! یہ میں نے لگایا تھا شاید اس لیے پھل نہیں لایا۔ حضورؐ نے اس کو اکھیر کر دوبارہ خود اپنے ہاتھوں سے لگایا تو وہ بھی اسی سال پھل لے آیا۔ یہ سب کچھ حضورؐ کی برکت سے تھا ورنہ حضرت سلمانؓ برسوں تک باغ میں محنت کرتے رہتے۔

اب بدل کتابت کی ایک شرط پوری ہو چکی تھی۔ دوسری کو پورا کرنے کا اللہ نے یوں انتظام فرمایا کہ تھوڑا سا سونا کسی جگہ سے حضورؐ کے پاس آگیا۔ حضورؐ نے وہ حضرت سلمانؓ کو مرحمت فرماتے ہوئے کہا کہ اس کو اپنے بدل کتابت میں دیدو۔ سلمان نے اس سونے کے ناکافی ہونے کا خدشہ ظاہر کیا تو فرمایا تم لے جاؤ عجب نہیں کہ اللہ تعالیٰ اسی کو پورا فرمائیں چنانچہ حضرت سلمانؓ نے اس تھوڑی سی مقدار سے چالیس اوقیہ سونا تول کر پورا کر دیا۔

شامک ترمذی میں حضورؐ کا سلمانؓ کو خریدنا انہی معنوں میں کہا گیا ہے کہ ان کا بدل کتابت حضورؐ نے ہی ادا فرمایا تھا اپنے دست مبارک سے درخت لگائے

اور اپنے پاس سے ہی سونا ادا کیا (۶۹)

حضورؐ نے حضرت سلمانؓ کو نہ صرف آزاد کرایا بلکہ ایمان اور تلاش حق کی خاطر انہوں نے جو مشقتیں اٹھائی تھیں ان کے صلے میں سلمان کو وہ اعزاز اور قرب بخشا جو بڑوں بڑوں کے حصے میں نہ آسکا۔ فرمایا۔

سلمان منا اهل البيت (۷۰)

(سلمان ہمارے اہل بیت کا ایک فرد ہے)

جس غلام اور غریب الوطن کو پیغمبر اکرمؐ اپنے گھر کا ایک فرد قرار دے رہا ہو اس غلام اور غریب کو بھلا کوئی غم اور ملال ہو سکتا ہے؟

شرف مہمان نوازی کیلئے ایک مفلس کا انتخاب

نبیؐ محترمؐ مکہ مکرمہ سے ہجرت فرما کر جس دن مدینہ منورہ پہنچے اس دن اہل مدینہ نے حضورؐ کا جس انداز میں شاندار استقبال کیا۔ جس سرت و انبساط اور عقیدت و محبت کا اظہار کیا اور جس طرح ہر آدمی اپنا سر اور آنکھیں فرش راہ کیے ہوئے تھا وہ اپنی مثال آپ ہے۔ حضرت براء بن عازبؓ کا بیان ہے کہ جتنا خوش اہل مدینہ کو میں نے اس دن دیکھا پھر کبھی نہ دیکھا (۱)۔ حضرت انسؓ کہتے ہیں اس دن جیسا منظر ہم نے کبھی نہ دیکھا تھا خواتین بچوں اور بچیوں کی زبان پر محبت بھرا گیت تھا۔

طلح	البدر	علینا
من	ثنیات	الوابع
وجب	الشکر	علینا
مادعا	لله	باع

(۷۲)

صحیح مسلم میں حضرت ابو بکر صدیقؓ ہجرت نبویؐ کا واقعہ اور ورود مدینہ کی کیفیت بیان کرتے ہوئے فرماتے ہیں۔

فصعد الرجال والنساء فوق البيوت و تفرق

الغلمان والخدم فی الطرق یناون یا محمد

یارسول اللہ یا محمد یارسول اللہ (۷۳)

حضور کے چہرہ انور کا دیدار اور ایک جھلک دیکھنے کے لئے سارے مرد اور عورتیں گھروں کی چھتوں پر کھڑے تھے تمام غلام اور خادم سارے رستے میں دو طرفہ کھڑے یا محمد یارسول اللہ یا محمد یا رسول اللہ کا ایمان افروز نعرہ لگا رہے تھے۔ ایک دوسری روایت کے مطابق خادم اور بچے کہہ رہے تھے:

اللہ اکبر جاء نا رسول اللہ جاء نا محمد (۷۴)

اس فقید المثال جوش و خروش اور ذوق و شوق کی تھوڑی سی تفصیل بتانے سے مقصود یہ تھا کہ مدینہ کے ہر چھوٹے بڑے گھرانے کی یہ زبردست خواہش تھی کہ حضور ان کے گھر میں قدم رنجہ فرمائیں اور انہیں اولین مہمان نوازی کا شرف بخشیں۔ حضور اونٹنی پر سوار تھے بنو سالم بن عوف کے سرکردہ لوگ سامنے کھڑے ہو گئے۔ اور مہمان نوازی قبول کرنے کی پر خلوص درخواست پیش کی مگر آپ کسی کی دل شکنی فرمانا نہیں چاہتے تھے فرمایا

خلوا سبیلها فانها ما مورة بارک اللہ علیکم

اس اونٹنی کا رستہ چھوڑ دو۔ یہ اللہ کی طرف سے مامور ہے اللہ تمہیں برکت دے جہاں اللہ کا حکم ہو گا وہاں خود بخود بیٹھ جائے گی۔ آگے چلے تو نبی بیاضہ نے اسی طرح مہمان نوازی کی مخلصانہ پیشکش کی مگر آپ نے انہیں بھی وہی جواب دیا جو بنو سالم کو دیا تھا۔ بنو ساعدہ بنو عدی بن النجار اور بنو مالک بن النجار سب نے باری باری اپنے ہاں ٹھہرانے کی خواہش کا اظہار کیا مگر آپ نے سب کو ایک ہی جواب دیا کہ یہ اونٹنی من جانب اللہ مامور ہے۔ اونٹنی جب اس مبارک مقام پر پہنچی جہاں آج مسجد نبوی ہے تو از خود بیٹھ گئی۔ سامنے ایک غریب صحابی حضرت ابو ایوب خالد بن زید انصاری کا غریب خانہ تھا۔ انہوں نے کچاؤ سے سامان اٹھایا اور گھر لے گئے اب آپ نے سب سے فرمایا۔ ”المرء مع رحلہ“ انسان اپنے سامان اور کچاؤ کے ساتھ جاتا ہے۔ اور یوں مہمانداری کا شرف ایک غریب

انصاری کے حصے میں آیا (۷۵) حضورؐ نے ملنے والوں کی سمولت کے لئے مکان کی چٹلی منزل میں ٹھہرنا پسند فرمایا تھا ابو ایوب اور ان کی اہلیہ بالائی مکان پر تھے۔ انہوں نے اس کو بے ادبی تصور کیا۔ حضورؐ سے اوپر قیام فرمانے کی درخواست بھی کی مگر آپؐ نے فرمایا ہمیں یہیں زیادہ سمولت ہے۔ ان کی غربت اور افلاس کا یہ عالم تھا کہ میاں بیوی کے پاس ایک ہی لحاف تھا ایک رات پانی کا گھڑا ٹوٹ گیا اور پانی فرش پر گر گیا۔ خدشہ یہ تھا کہ پانی کہیں نیچے حضورؐ کے کمرے میں نہ ٹپکنے لگ جائے۔ اب پانی کو خشک کرنے کے لئے اور تو کوئی کپڑا تولیہ وغیرہ نہیں تھا اس لیے اپنے لحاف سے ہی پانی کو جذب کر لیا اور نیچے نہ جانے دیا۔ (۷۶)

حضورؐ نے مسجد اور اپنے حجرے تعمیر ہونے تک چھ سات مہینے حضرت ابو ایوبؓ کو مہمان نوازی کا شرف عنایت فرمائے رکھا۔ یوں تو سارے انصار ایک دوسرے سے بڑھ کر حضورؐ کے عقیدت مند تھے سب تحفے تحائف اور کھانا بھیجتے تھے مگر ام ایوب بھی روزانہ شوق سے کھانا تیار کرتیں اور بارگاہ نبویؐ میں لے آتیں اور جو کھانا بچ رہتا اسے بطور تبرک بڑے شوق سے کھاتے۔ اور برتن کی اسی جگہ سے کھاتے جہاں حضورؐ کے ہاتھ لگے ہوتے تھے (۷۷)

ایک سائل کے لئے عطاءے کثیر

غزاء مساکین ساکین اور محتاجوں کے لیے آپؐ کے دروازے کس طرح کھلے تھے آپؐ کس طرح ان کی امداد فرماتے اور معاشی پریشانیاں دور فرماتے تھے اس سلسلے میں ایک اور ایمان افروز واقعہ ملاحظہ فرمائیے۔

ایک شخص خدمت اقدس میں حاضر ہوا۔ (حدیث کے الفاظ اور سیاق سیاق سے معلوم ہوتا ہے کہ کسی دیہات کا رہنے والا تھا) اور اپنی معاشی بد حالی کا دکھڑا رونے کے بعد سوال کیا۔ اتفاق سے اس وقت آپؐ کے پاس بکریوں کا ایک ریوڑ موجود تھا اور پہاڑوں کے درمیان چر رہا ہے۔ سائل کی غربت مسکنت اور محتاجی کو دیکھ کر دریائے رحمت جوش میں آگیا (آپؐ تو ویسے بھی کبھی کسی کا سوال رد نہ فرماتے تھے بھلا اس غریب کو کیسے خالی ہاتھ لوٹا دیتے۔

آپؐ کے نزدیک تو انسان کی تخلیق ہی درد دل کے واسطے ہوئی تھی۔ جس انسان میں درد دل نہیں وہ انسان کیا ہوا

دکھائے دل جو کسی کا وہ آدمی کیا ہے
 کسی کے کام نہ آئے وہ زندگی کیا ہے
 آپؐ نے جو ساری انسانیت کے لئے ہدایت اور نمونہ بن کر تشریف لائے
 تھے، اور جن کے اندر درد دل کوٹ کوٹ کر بھرا ہوا تھا) سائل سے فرمایا یہ سارا
 ریوڑ ہی لے جا۔ اسے اس قدر بخشش کی امید نہ تھی۔ عطاءے کثیرا کر پھولانہ
 ساتا تھا۔ اپنے قبیلے میں بکریوں کا ریوڑ لیکر واپس پہنچا تو انہیں کہنے لگا لوگو! اسلام
 قبول کر لو۔ کیونکہ اسلام کا پیغمبر اتنا جواد اتنا فیاض اور اتنا سخی ہے کہ جب دینے پر
 آتا ہے تو کسی قسم کے فقر اور تنگ دستی سے نہیں ڈرتا۔ (۷۸)

حضرت مولانا احمد رضا خانؒ بریلوی نے حضورؐ کی اس عمومی رحمت اور
 وصف عطا کو بڑا خوب صورت شعری جامہ پہنایا ہے۔

جب آگئی ہیں جوش رحمت پہ ان کی آنکھیں
 جلتے بجھا دیے ہیں روتے ہنسا دیے ہیں
 میرے کریم سے گر قطرہ کسی نے مانگا
 دریا بہا دیے ہیں ، دربے بہا دیے ہیں

قیمت اور اونٹ دونوں تیرے

حضورؐ اکرم صلی اللہ علیہ وسلم کے ایک عیالدار اور جاں نثار صحابی
 حضرت جابرؓ بن عبد اللہ (جن کے قرض کی ادائیگی میں مزید مہلت کے لئے آپؐ
 صلی اللہ علیہ وسلم ایک یہودی کے پاس تشریف لے گئے تھے اور اس کے انکار پر
 آپؐ جابرؓ کے باغ میں تشریف لے گئے تو نبی رحمت کے نعلین کی برکت سے اتنی
 کھجوریں اتریں کہ یہودی کا سارا قرض اتر گیا۔ جس کی تفصیل پیچھے گزر چکی ہے) کا
 اپنا بیان ہے کہ ایک غزوہ سے واپس پر میرا اونٹ تھک کر بیمار ہو گیا اور چل نہیں
 رہا تھا۔ حضورؐ اکرم صلی اللہ علیہ وسلم میرے قریب تشریف لائے اور پوچھا ”

تمہارے اونٹ کو کیا ہے“ میں نے عرض کیا بیمار ہو گیا ہے۔ آپ صلی اللہ علیہ وسلم نے اونٹ کے پیچھے ہو کر اسے اکسانے کے لئے چھری چھائی اور تھوڑی سی ڈانٹ پلائی۔ پیغمبرانہ ڈانٹ کا سننا تھا کہ بیمار اور نہ چل سکنے والے اونٹ میں اتنی ہمت اور سرعت عود کر آئی کہ اب حضرت جابرؓ سے قابو نہیں ہو رہا تھا۔ حضرت جابرؓ اونٹ کی تکلیف کو کھینچ رہے تھے مگر وہ آہستہ ہونے کا نام ہی نہیں لیتا تھا۔ حضورؐ نے پھر قریب ہو کر فرمایا: جابرؓ! یہ اونٹ مجھے فروخت کر دو۔ جاں نثار جابرؓ نے عرض کیا۔ فروخت نہیں کرتا البتہ ویسے ہی آپؐ کی خدمت میں بطور نظرانہ پیش کرتا ہوں۔ آپؐ نے فرمایا نہیں بلکہ مجھے بیچو۔ آپؐ کے بار بار اصرار پر حضرت جابرؓ نے فروخت کرنے کی حامی بھری اور عرض کیا مدینہ پہنچ کر آپؐ کی خدمت میں پیش کر دوں گا۔

حضرت جابرؓ کا کہنا ہے کہ میں مدینہ منورہ پہنچا تو اونٹ لیکر بارگاہ نبویؐ میں حاضر ہوا۔ آپؐ نے حضرت بلالؓ سے فرمایا کہ جابرؓ کو اونٹ کی مقررہ قیمت کے ساتھ ساتھ کچھ مزید رقم بھی بطور بخشش دو۔ چنانچہ بلالؓ نے مقررہ رقم کے علاوہ ایک قیراط سونا بھی مجھے دیا۔ جب میں اونٹ کی قیمت وصول کر چکا تو آپؐ نے دو دفعہ فرمایا

لک الثمن ولک الجمل (۸۹)

(قیمت بھی تیری اور اونٹ بھی تیرا)

یہاں ایک اور ایمان افروز چیز بتا دینا بھی فائدے سے خالی نہیں ہو گا وہ یہ کہ حضرت جابرؓ کو حضورؐ اکرمؐ کی طرف سے اونٹ کی قیمت پر بطور بخشش جو اضافی قیراط ملا تھا وہ انہوں نے کبھی خرچ نہیں کیا بلکہ بطور تبرک ہمیشہ اسے اپنے ساتھ ایک تھیلی میں رکھتے۔ ۶۳ھ تک اسے بڑی عقیدت و محبت اور حفاظت سے رکھے رہے۔ واقعہ حرہ میں ظالم اور بد بخت یزیدی افواج نے مدینہ منورہ میں لوٹ مار مچائی تو حضورؐ کا یہ تبرک بھی حضرت جابرؓ سے چھین لیا گیا (۸۰)

ایک انصاری کو اپنا قیص دینا اور ایک لونڈی کی سفارش فرمانا

نبی رحمت صلی اللہ علیہ وسلم کو ضرورت مند لوگوں کا کتنا احساس تھا، آپ کس طرح ان کی ضروریات پوری فرماتے اور کس طرح آپ بے آسروں کی مدد اور ہمدردی فرماتے تھے اس کا اندازہ حافظ ابن کثیر کے حوالے سے حضرت عبداللہ بن عمر رضی اللہ عنہ کے اس مشاہدے سے لگائے کہ

نبی اکرم صلی اللہ علیہ وسلم نے کپڑے کے ایک تاجر کو دیکھا تو اس سے چار درہم میں ایک قیص خریدی۔ اسے زیب تن فرما کر باہر نکلے تو اچانک ایک انصاری آدمی سامنے آیا اور عرض کرنے لگا۔ یا رسول اللہ! مجھے ایک عدد قیص پہنائے (شاید وہ ننگے جسم تھا) اللہ کریم آپ کو جنت کے کپڑوں میں سے قیص پہنائے۔ حضور صلی اللہ علیہ وسلم کے پاس اور تو کوئی قیص تھی نہیں وہی قیص اتاری اور اس انصاری کو پہنا دی۔ پھر دوبارہ دکان پر تشریف لے گئے اور وہاں سے اپنے لیے مزید ایک قیص چار درہم میں خریدی۔ تاہم ابھی آپ کے پاس دو درہم باقی تھے۔ دکان سے نکل کر چلے تو راستے میں ایک باندی (لونڈی) کو روتے دیکھا۔ فرمایا کیوں رو رہی ہو اس نے عرض کیا یا رسول اللہ! میرے گھر والوں نے آٹا خریدنے کے لئے مجھے دو درہم دیے تھے وہ درہم مجھ سے ضائع ہو گئے ہیں۔ حضور صلی اللہ علیہ وسلم نے اپنے پاس بقیہ دو درہم اسے عنایت فرما دیے۔ (فرمایا ان سے آٹا خرید لو) حضور صلی اللہ علیہ وسلم وہاں سے چلے تو وہ لونڈی بدستور رو رہی تھی۔ فرمایا اب کیوں روتی ہو جبکہ تمہیں دو درہم مل گئے ہیں اس نے عرض کیا اس خوف سے کہ گھر والے شاید مجھے ماریں گے۔ (فرمایا چلو میں تمہارے ساتھ چلتا ہوں چنانچہ) آپ اس کے ساتھ اس کے گھر والوں کے پاس تشریف لائے۔ دروازے پر پہنچ کر اجازت لینے کے لئے آپ نے السلام علیکم کہا تو گھر والوں نے آپ کی آواز مبارک کو پہچان لیا (مگر جواب نہ دیا یا بالکل آہستہ دیا کہ سنائی نہ دیا) آپ نے دوبارہ سلام فرمایا (تو دوسری دفعہ بھی انہوں نے جواب نہ دیا یا بالکل آہستہ دیا کہ سنائی نہ دیا) پھر آپ تیسری مرتبہ سلام فرما کر لوٹے گئے

تو انہوں نے سلام کا جواب عرض کیا اور حاضر خدمت ہوئے۔ فرمایا تم نے پہلی مرتبہ میرا سلام نہیں سنا تھا وہ عرض کرنے لگے کیوں نہیں۔ یقیناً ”سنا تھا مگر ہم نے چاہا کہ اس بہانے آپ اپنی زبان مبارک سے مزید ہم پر سلام فرمائیں گے اور یوں ہمارا مدعا پورا ہو گیا۔ اب ارشاد فرمائیے کہ آنجناب نے کس طرح قدم رنجہ فرمایا ہمارے ماں باپ آپ پر قربان ہوں۔ فرمایا۔ تمہاری اس لونڈی کو ڈر تھا کہ کہیں تم اسے (دیر ہونے پر) سزا نہ دو۔ (اس لیے اسے کچھ نہ کہنے کی سفارش کرنے کے لئے آیا ہوں۔ اس لونڈی کے مالک نے عرض کیا۔ یا رسول اللہ مارنا تو بعد کی بات ہے یہ آج سے ہمیشہ کے واسطے اللہ کی رضا کے لئے آزاد ہے کیونکہ آپ اس کے ساتھ چل کر تشریف لائے ہیں۔ تو آپ نے ان گھر والوں کو اس احسان پر نیکی اور جنت کی بشارت دی۔ (۸۱)

حوالہ جات اور حواشی فصل سوم

- ۱- فرمایا "انار تمہہ عمدۃ" میں اللہ کی بھیجی ہوئی رحمت ہوں
(الف) (طبقات ابن سعد: ۱: ۱۹۲ طبع بیروت)
- ۲- (ب) مستدرک حاکم: ج ۱ ص ۳۵ طبع حیدر آباد دکن
الشیخ علی متقی ہندی: کنز العمال: ۷: ۱۳۸ حدیث ۹۶۳ طبع حیدر آباد
- ۳- عماد الدین اسماعیل ابی الفداء (م ۷۴۲ھ): کتاب المختصر فی اخبار البشر
المعروف تاریخ ابو الفداء ج ۱ ص ۱۵۳ مطبوعہ مطبعہ حسینیہ مصر
- ۴- ملا علی قاری: شرح الشفاء: ۱: ۲۶۷ مطبوعہ مکتبہ عثمانیہ
- ۵- (الف) قسطلانی: المواہب اللدیہ: ۲: ۳۵۵
(ب) شیخ شبلنجی: نور الابصار فی مناقب آل بیت النبی الخارص ۲۳ طبع قدیم
- ۶- ملا علی قاری: شرح الشفاء: ۱: ۲۸۹
- ۷- (الف) سنن دارمی: ۱: ۳۵ طبع دمشق ۱۳۳۹ھ
(ب) قسطلانی: المواہب اللدیہ: ۲: ۳۳۵
(ج) ابن قیم: زاد العاد: ۱: ۱۶۳
- ۸- (الف) شرح السنۃ للبقوی ج ۱۳ ص ۲۳۵، ۲۳۶
(ب) حافظ بیہقی: مجمع البحرین: ۶: ۱۹۱-۱۹۲
- ۹- (الف) بخاری: ۲: ۸۹۷ طبع دہلی
(ب) ابن جوزی: کتاب المداکن: ۱: ۲۷۷ بیروت
- ۱۰- سید سلیمان ندوی: سیرۃ النبی ج ۲ ص ۲۰۸، ۲۰۹ لاہور ۱۹۷۵ء
- ۱۱- سنن ابی داؤد: ۲: ۳۳۹ (کتاب الجہاد)
- ۱۲- جامع ترمذی: ص ۲۶۱ طبع کراچی
- ۱۳- مشکوٰۃ المصابیح: ۷: ۴۳ طبع کراچی۔

- ۱۳- امام بغوی: شرح السنہ: ۱۴: ۲۶۴ طبع بیروت ۱۴۰۳ھ
- ۱۵- امام یحییٰ بن شرف نووی: ریاض الصالحین: ۷: ۱۳ طبع لاہور
- (ب) ولی الدین: مشکوٰۃ المصابیح: ص ۴۲۶ طبع ایچ سعید کمپنی کراچی
- ۱۶- احمد بن شعیب: سنن نسائی: ۲: ۵۳ طبع کراچی
- ۱۷- عام طور ہجرت نبوی کے بعد صرف انصار و مہاجرین کے درمیان ”مواخات“ کا ذکر کیا جاتا ہے حالانکہ سیرت نگاروں نے مکی دور میں بھی مسلمانوں کے درمیان حضورؐ کی قائم کردہ ”مواخات“ کا ذکر کیا ہے۔ ابن حبیب کے بیان کے مطابق حضورؐ نے یہ مواخات ایک دوسرے کی مواسات (غنّواری) کرنے اور حق کے رستے میں باہمی تعاون کرنے کی بنیاد پر قائم فرمائی تھی۔ اس مواخات میں غریب مسلمان زید بن حارثہ، بلال حبشی اور سالم مولیٰ ابی خدیفہ بالترتیب اشراف قریش حضرت حمزہ بن عبدالمطلب، عبیدہ بن الحارث اور ابو عبیدہ ابن الجراح رضی اللہ عنہم کے بھائی قرار دیے گئے۔ (ابو جعفر محمد بن حبیب بغدادی متوفی ۲۴۵ھ: کتاب المجر: ۷۰، ۷۱ طبع دارالافتاح البجدیہ، بیروت، لبنان)
- ۱۸- مولانا نعیم صدیقی۔ محسن انسانیت: ج ۲: ص ۱۹۲، ۱۹۳ مکتبہ رحمانیہ سرگودھا ۱۹۶۰ء
- ۱۹- مسلم: ۲: ۳۲۹ طبع کراچی / شرح السنہ للبغوی: ۱۴: ۲۶۹
- ۲۰- جلال الدین سیوطی (م ۹۱۱ھ) الجامع الصغیر فی احادیث البشیر النذیر: ص ۷ طبع بیروت
- ۲۱- علی متقی ہندی: کنز العمال: ۶: ۲۶۲
- ۲۲- جامع ترمذی ص ۳۴۰ طبع نور محمد کراچی
- ۲۳- صحیح ابن حبان: ۱: ۱۰۶
- (ب) مشکوٰۃ المصابیح: ص ۵۸۰ طبع کراچی
- (ج) امام حاکم نیشاپوری نے متعدد طرق سے اس واقعہ کو نقل کیا ہے۔ المستدرک للحاکم: ۳: ۳۹۰، ۳۹۱ طبع حیدر آباد دکن
- ۲۴- (الف) امام مسلم: صحیح مسلم: ۲: ۳۰۴ (کتاب الفضائل)

- (ب) ذہبی: سیر اعلام النبلاء: ۱: ۳۹۳
- ۲۵- سیرت حلیہ: ۳: ۵۳ طبع مصر
- ۲۶- حافظ ابن حجر عسقلانی: الاصابہ فی تمييز الصحابة: ۲۸۳، ۲۸۵ مصر
- (ب) ابن عبد البر: الاستيعاب: ۳: ۱۱۹۸ طبع مصر
- ۲۷- علی متقی ہندی کنز العمال: ۶: ۲۶۱
- ۲۸- جامع ترمذی: ۳۳۰ کراچی
- ۲۹- مشکوٰۃ المصابیح: ص ۴۴۶ طبع سعید کمپنی کراچی
- ۳۰- الامام ابی عوانہ یعقوب بن اسحاق الاسفرائینی (م ۳۱۶ھ): مسند ابی عوانہ: ۱: ۱۰۲ طبع بیروت توزیع مکہ مکرمہ
- (ب) امام ابو یعلیٰ احمد بن علی الموصلی (م ۳۰۷ھ): مسند ابی یعلیٰ: ۱: ۳۵۵ حدیث ۷۵۲ طبع جدہ ۱۳۰۸ھ
- (ج) حافظ ابوبکر عبداللہ بن محمد بن ابی شیبہ (م ۲۳۵ھ): مصنف: ۱۳: ۲۳۷ طبع ادارۃ القرآن کراچی ۱۹۸۶ء
- (د) جامع ترمذی: ص: ۳۷۷ طبع نور محمد کراچی
- ۳۱- ابو نعیم اسماعیل بن علی بن ابی اسحاق: ۱: ۳۳۷
- ۳۲- صحیح مسلم: ۲: ۲۵۶ طبع قدیمی کتب خانہ کراچی
- (ب) قاضی عیاض: الشفاء تبصریف حقوق المسطنیٰ: ۱: ۱۲۲ طبع مصر
- (ج) ابوبکر احمد بن الحسین البیہقی (م ۴۵۸ھ): (دلائل البسوة: ج ۱ ص ۳۳۱) طبع مکتبہ اثریہ لاہور (عکس طبع بیروت)
- ۳۳- صحیح مسلم: ۲: ۲۵۶
- ۳۴- سنن ابی داؤد: ۲: ۱۶۶۳ صح الطالع کراچی
- ۳۵- قاضی عیاض: الشفاء تبصریف حقوق المسطنیٰ: ۱: ۱۳۱
- ۳۶- المواعظ اللدنیہ: ۲: ۳۳۵
- ۳۷- مسند ابی یعلیٰ: ۲: ۳۹۷، ۳۹۸ حدیث ۳۳۵۹
- ۳۸- تاریخ الاسلام للذہبی ص: ۳۶۰ طبع بیروت

- ۳۹۔ یہ نثری تقریریں ”روشنی“ کے نام سے ادارہ ثقافت اسلامیہ غلب روڈ لاہور کی طرف سے طبع ہو چکی ہیں۔
- ۴۰۔ احمد عبدالرحمن البناء: الفتح الربانی ترتیب مسند احمد: ۲۲: ۲۷ مصر (ب) صحیح ابن حبان: ۱۰: ۵۱
- ۴۱۔ (الف) مسلم: ۲: ۲۵۴
- (ب) ابن عبدالبر: الاستیعاب: ۱: ۵۳: ۵۵ طبع مکتبہ نضد مصر
- ۴۲۔ شمس الاممہ سرخسی: المبسوط: ۳۰: ۲۳۵ طبع مصر
- ۴۳۔ ابن اثیر الجزری: اسد الغابہ: ۲: ۲۶۹ طبع طہران
- ۴۴۔ مشکوٰۃ المصابیح: ص: ۲۵۸ طبع کراچی
- ۴۵۔ صحیح بخاری (کتاب الادب): ۲: ۸۸۴ طبع کرزن پریس دہلی
- ۴۶۔ مسلم شریف کتاب الزکوٰۃ باب الحث علی الصدقہ ج ۱ ص ۳۲۷
- ۴۷۔ (الف) امام بغوی: الانوار فی شمائل النبی المختار: ۱: ۱۶۸
- ۴۷۔ مشکوٰۃ کتاب الادب باب اشقتہ والرحمتہ علی الخلق ص ۴۲۴
- ۴۸۔ صحیح مسلم (کتاب اللقنہ) ج ۲ ص ۸۱ طبع قدیمی کتب خانہ کراچی۔
- (ب) سنن ابی داؤد: ج ۱ ص ۲۳۴: ۲۳۵ (کتاب الزکوٰۃ) کراچی
- ۴۹۔ ابن حزم: المحلی: ۳: ۳۵۵ مسئلہ نمبر ۷۶۵ طبع مصر
- ۵۰۔ ذاکر محمد حمید اللہ: عمد نبوی میں نظام حکمرانی: ص ۲۵۱ اور ۲۵۷ طبع کراچی (بحوالہ المبسوط للرخسی ج ۱ ص ۹۱: ۹۲)
- (ب) امام محمد بن حسن شیبانی (السیر الکبیر: ۱: ۹۶) (باب ملتہ المشرک) طبع قاہرہ
- ۱۹۷۵ء
- ۵۱۔ بخاری (کتاب المغازی) ثمامہ بن اطلال کے قبول اسلام کا واقعہ بھی حضورؐ کے حسن اخلاق کا ایک شاہکار ہے۔
- ۵۲۔ سلیمان بن اشعث ابی داؤد م ۲۷۵ھ: سنن ابی داؤد ۱: ۳۵۲ (کتاب الجہاد) اصح المطابع کراچی
- (ب) مسند امام احمد: ۴: ۱۳۷ طبع قدیم مصر

- (ج) سنن نسائی (کتاب القضاء) ۲۶۶ طبع نور محمد کراچی
- (د) سنن ابن ماجہ کتاب التجارات
- ۵۳- صحیح بخاری: ۱: ۲۹۳ طبع دہلی
- ۵۴- سنن ابی داؤد: ج ۱ ص: ۳۲۵ طبع کراچی
- ۵۵- صحیح بخاری (کتاب الکاح): ج ۲: ۲۶۱، ۲۶۲ طبع کراچی
- (ب) صحیح مسلم (کتاب الکاح): ج ۱: ۲۵۷ طبع کراچی
- ۵۶- صحیح بخاری: ۱: ۳۷۹ (کتاب الشروط)
- ۵۷- ایک وسق ۶۰ صاع کا ہوتا ہے اور ایک صاع تقریباً "چار سیر کا۔"
- ۵۸- صحیح بخاری جلد اول کتاب فی الاستقراض باب اذا قاس او جازفہ فی الدین
تترا "تترا وغیرہ ص ۳۲۲
- ۱۵۸- (۵۸ الف) واقدی: کتاب المغازی: ۱: ۴۰۱ - ۴۰۳ طبع آکسفورڈ
- ۵۹- مشکوٰۃ المساجح (باب الافلاس والافطار) ص ۲۵۱ طبع کراچی
- ۶۰- صحیح بخاری: ۲: ۹۹۷ (کتاب الفرائض)
- ۶۱- مشکوٰۃ المساجح (باب الافلاس والافطار) ص ۲۵۱ طبع کراچی
- ۶۲- ایضاً
- ۶۳- ایضاً
- ۶۴- صحیح ابن حبان: ۷: ۸۹
- (ب) شیخ علی متقی: کنز العمال: ۷: ۱۲۲ تا ۱۲۴
- (ج) ابوبکر احمد بن الحسین البیهقی (م ۵۲۵۸ھ): دلائل النبوة: ج ۱ ص ۳۴۹
طبع مکتبہ اثریہ لاہور (عکس طبع بیروت)
- ۶۵- (۶۴ الف) الماوردی: اعلام النبوة ص ۲۱۲ طبع ازہر
- (ب) علامہ یوسف نبیانی: جواہر البحار: ۳: ۶
- ۶۵- جامع ترمذی (شامل) ص ۵۹۶، ۹۷ طبع کراچی
- ۶۶- احمد عبدالرحمن البناء - الفتح الربانی ترتیب مسند احمد ج: ۲۲: ۳۲، ۳۳
- (ب) ابن کثیر: الیۃ النبویہ: ۶۶۴، ۶۶۷ طبع بیروت لبنان

- ۶۷- طبقات ابن سعد: ۴: ۳۲۹
- ۶۸- مکاتیب کا مطلب یہ ہوتا ہے کہ غلام اپنی آزادی کے بدلے میں مالک کو کچھ معاوضہ دیتا ہے۔
- (۶۸ الف) ایک اوقیہ چالیس درہم کا ہوتا ہے اور ایک درہم تقریباً "۳'۳ ماش کا
- ۶۹- (الف) شیخ الحدیث مولانا محمد زکریا: خصائل نبوی اردو شرح شامل ترمذی ص ۲۱ تا ۲۳ (مخلص) طبع مکتبہ الشیخ کراچی ۱۳۰۹ھ
- (ب) حافظ ذہبی: سیر اعلام النبلاء: ۱: ۳۶۷
- ۷۰- (الف) عزالدین ابن اثیر الجزری (م ۶۳۰ھ): اسد الغابہ: ۲: ۳۳۱
- (ب) مستدرک حاکم: ۳: ۵۹۸ طبع حیدر آباد دکن
- (ج) حافظ ذہبی: سیر اعلام النبلاء: ۱: ۳۹۳
- ۷۱- علامہ طبری: سیرت حلبیہ: ۲: ۲۳۳ طبع مصر ۱۳۸۳ھ / ۱۹۶۳ء
- ۷۲- امام محمد بن یوسف الصائمی الثامی: سبل الہدی والرشاد فی سیرۃ خیر العباد: ۳: ۳۸۶ طبع قاہرہ
- ۷۳- صحیح مسلم: ۲: ۴۱۹ طبع قدیمی کتب خانہ کراچی
- ۷۴- (الف) امام محمد بن یوسف الصائمی الثامی (م ۹۳۲ھ) سبل الہدی والرشاد فی سیرۃ خیر العباد: ۳: ۳۸۶ طبع قاہرہ ۱۳۹۵ھ / ۱۹۷۵ء
- (ب) السیرۃ النبویہ لابن کثیر: ۲: ۲۷۰ قاہرہ
- ۷۵- سیرت حلبیہ: ۲: ۲۳۸ طبع مصر
- (ب) سیبلی: روض الانف: ۲: ۲۲۸ طبع مصر
- (ج) اسد الغابہ: ۲: ۸۱'۸۰ طبع طہران
- (د) محمد بن یوسف الصائمی الثامی: سبل الہدی والرشاد: ۳: ۳۹۰ طبع قاہرہ
- (ه) السبوی: دفاع الوفاء باخبار دار المنصفی: ۱: ۲۵۶ طبع بیروت ۱۹۷۱ء
- ۷۶- ابوالقاسم عبدالرحمن بن عبداللہ السبلی م ۵۸۱ھ: روض الانف: ۲:

- (ب) نور الدین علی بن احمد السہودی م ۹۱۱ھ: وقاء الوفاء باخبار دار المصطفیٰ: ۱:
- ۲۶۳ طبع بیروت لبنان ۱۳۹۳ھ / ۱۹۷۱ء
- (ج) السیرة النبویة لابن کثیر: ۲: ۲۷۷ قاہرہ
- ۷۷ ابن اثیر الجزری: اسد الغابہ: ۲: ۸۱ طبع طہران
- ۷۸ قاضی عیاض: الشفاء بتعريف حقوق المصطفى: ۱: ۱۱۲
- (ب) مسلم: ۲: ۲۵۳
- ۷۹ (الف) مسلم شریف: ۲: ۲۸، ۲۹ (باب بیح البعیر واستثناء رکوبہ)
- (ب) واقدی: کتاب المغازی: ۱: ۳۹۹ طبع آکسفورڈ
- ۸۰ ایضاً
- ۸۱ البدایہ والنہایہ: ۶: ۳۱، ۳۲:
- (بیروت)

اصحابِ صُفہ کا خیال اور خبر گیری

اصحابِ صُفہ ان فقراء و مساکین صحابہ کو کہا جاتا تھا جن کا مدینہ منورہ میں کوئی گھر بار نہ تھا۔ نہ ہی انہیں گھر بار اور مال و متاع کی چنداں خواہش تھی دنیا کے نہ ہونے پر انہیں کسی قسم کا غم نہ تھا۔ وہ اپنے فقراور عقبی کی ان عظیم نعمتوں پر راضی تھے جن کی حضورؐ نے انہیں خبر دی تھی۔ ہمہ وقت بارگاہ نبویؐ میں رہ کر تعلیم حاصل کرنا ان کا سب سے بڑا مشن تھا۔ ان ”اضیاف الاسلام“ کے لئے حضورؐ نے مسجد نبوی کے ایک کونے میں ایک سایہ دار چبوترہ بنا دیا تھا وہ اسی میں سوتے اور دن رات رہتے تھے ان کے فقر و فاقہ اور افلاس کا یہ عالم تھا کہ بعض اوقات کھڑے ہونے کی سکت نہیں رکھتے تھے اور دوران نماز ہی گر پڑتے تھے۔ (۱)

حضرت ابو ہریرہؓ جو خود بھی اصحابِ صُفہ میں داخل تھے، اصحابِ صُفہ کی تنگ دستی کا حال بیان کرتے ہوئے فرماتے ہیں کہ میں نے اصحابِ صُفہ میں سے ایسے ستر آدمیوں کو دیکھا ہے جن میں سے کسی ایک کے پاس بھی پوری چادر نہ تھی۔ ان کے پاس یا تو صرف تہ بند ہوتا تھا یا کبیل جسے انہوں نے گردنوں کے ساتھ باندھ رکھا ہوتا تھا۔ وہ کبیل بعض حضرات کی نصف پنڈلیوں اور بعض کے ٹخنوں تک پہنچتا تھا وہ کبیل کو اس خوف سے پکڑے رہتے تھے کہ کہیں ستر نہ کھل جائے (۲)

جب تک فتوحات کا دروازہ نہیں کھلا تھا اور عام خوشحالی کا آغاز نہیں ہوا تھا حضورؐ نے ان کی معاش کا یہ انتظام کر رکھا تھا کہ رات کو بعض صاحب

حیثیت صحابہ پر انہیں تقسیم فرما دیتے۔ وہ ایک ایک دو دو چار چار اور بعض حضرات اس سے بھی زیادہ کو اپنے ساتھ لے جاتے اور انہیں کھانا کھلاتے (۳) حضرت ابو ہریرہؓ کا بیان ہے کہ پھر بھی دس کے لگ بھگ جو آدمی بیچ جاتے حضورؐ ان کو اپنے کھانے میں شامل فرما لیتے (وفاء الوفاء للممودی ج ۲ ص ۲۵۶)

در نبوی پر پڑے ہوئے ان شیدایان اسلام اور فدایان رسول کے متعلق حضورؐ کا اپنا عمومی رویہ یہ تھا کہ جب آپؐ کے پاس صدقہ کی قسم سے کوئی چیز آتی تو سب کی سب ان کی طرف بھیج دیتے اور خود اسے ہاتھ تک نہ لگاتے اور جب کوئی ہدیہ آجاتا تو اس سے خود بھی تناول فرماتے اور اصحاب صفہ کو بھی شریک کرتے (۴)

علاوہ ازیں انصاری حضرات اصحاب صفہ کے لئے کھجوروں کے خوشے بھی مسجد میں لٹکا دیتے جن سے وہ حسب خواہش کھا لیتے (۴ الف)

اہل صفہ کو ترجیح

علاوہ ازیں بھی عموماً یہی ہوتا کہ پہلے اصحاب صفہ کو کھلاتے بعد میں خود نوش فرماتے۔ حضورؐ کو اصحاب صفہ کا کتنا خیال تھا اور انہیں کس طرح اپنی ذات پر اور اپنے اہل و عیال پر ترجیح دیتے تھے اس کا اندازہ ابن سعد کی اس روایت سے لگائیے جو حضرت ابو ہریرہؓ سے مروی ہے۔ ابو ہریرہؓ کا بیان ہے کہ ایک رات حضورؐ اپنے گھر سے نکل کر ہماری طرف تشریف لائے۔ مجھے فرمایا کہ سب اصحاب صفہ کو بلا لاؤ (۵) اس وقت سب سو چکے تھے۔ بہر کیف میں نے ایک ایک کر کے سب کو جگایا اور ہم سب حضورؐ کے دروازے پر آگئے اجازت لے کر اندر گئے تو آپؐ نے ہمارے سامنے ایک بڑا پیالہ رکھ دیا جس میں جو سے تیار کردہ ایک کھانا تھا۔ فرمایا بسم اللہ پڑھو ہم نے اس میں سے حسب فضا کھایا پھر ہم نے ہاتھ کھینچ لیے۔ پیالہ ہمارے سامنے رکھتے ہوئے حضورؐ نے فرمایا اس ذات کی قسم جس کے قبضے میں میری جان ہے آل محمدؐ کے

گھر میں اس کھانا کے سوا جسے تم دیکھ رہے ہو، کوئی چیز نہیں۔ دست نبوی لگنے سے کھانے میں اللہ نے اتنی برکت ڈال دی تھی کہ سب نے سیر ہو کر کھایا اور پیالہ ابھی جوں کاتوں تھا۔ (۶)

اصحاب صفہ کا بچا کھچا دودھ پینا

حضور اکرم صلی اللہ علیہ وسلم کو اصحاب کا کتنا خیال تھا اس کا اندازہ درج ذیل ایمان افروز واقعہ سے لگائے۔

حضرت ابو ہریرہؓ قسمیہ بیان کرتے ہیں کہ میں بھوک کی وجہ سے اپنے جگر کو تھامے زمین پر گرا پڑا رہتا۔ مجھے شدت بھوک کی وجہ سے پیٹ پر پتھر باندھنا پڑتا۔ چنانچہ ایک دن میں اس رستے پر بیٹھ گیا جہاں سے صحابہ گزرتے تھے (تا کہ کوئی دعوت دے دے اور کھانے کی ”صلح“ مارے مگر کسی نے بھی میرا مقصد نہ سمجھا) بالاخر میرے پاس سے حضورؐ گزرے تو آپؐ نے مجھے یوں بیٹھا دیکھ کر تبسم فرمایا اور جو کچھ میرے چہرے پر اور میرے دل میں تھا اسے پہچان لیا۔ فرمایا ابو ہریرہؓ میرے ساتھ آجاؤ۔ میں آپؐ کے پیچھے پیچھے ہو لیا۔ آپؐ اپنے دولت خانہ میں داخل ہوئے پھر مجھے اندر آنے کی اجازت دی میں داخل ہوا تو آپؐ نے ایک پیالہ میں دودھ پایا۔ آپؐ نے گھر والوں سے دریافت فرمایا کہ یہ دودھ کہاں سے آیا ہے انہوں نے بتایا کہ فلاں صاحب نے آپؐ کے لئے ہدیہ بھیجا ہے۔ آپؐ نے مجھے فرمایا ابو ہریرہؓ اصحاب صفہ کے پاس جاؤ اور سب کو میرے پاس بلا لاؤ۔ حضرت ابو ہریرہؓ کہتے ہیں کہ یہ اہل صفہ اسلام کے مہمان تھے یہ لوگ اپنے اہل و عیال اور کسی قسم کا مال نہیں رکھتے تھے۔ نہ ہی کسی دوسرے آدمی کے پاس ٹھہرتے تھے بلکہ مستقل مسجد میں ہی رہتے تھے۔ حضورؐ کے پاس جب کوئی صدقہ آتا تو سیدھا ان کے پاس بھیج دیتے اس میں سے خود کوئی چیز تناول نہ فرماتے اور جب کوئی ہدیہ آتا تو ان لوگوں کو بلاتے اس میں سے خود بھی کھاتے اور انہیں بھی شریک فرماتے۔ اصحاب صفہ کو بلا لانے والی بات مجھے اچھی نہ لگی۔ میں نے دل میں کہا یہ

تھوڑا سا دودھ تمام اہل صفہ کو کیا کرے گا۔ اس کے پینے کا تو میں زیادہ حقدار تھا۔ جب وہ سب آجائیں گے تو امید نہیں ہے کہ میرے واسطے بھی کوئی چیز بچے۔ بہر کیف اللہ و رسول کی اطاعت کے سوا کوئی چارہ کار نہ تھا۔ میں اصحاب صفہ کے پاس آیا اور سب کو بلا لایا۔ سب لوگ اجازت لیکر اندر داخل ہوئے اور اپنی اپنی جگہ پر بیٹھ گئے۔ آپ نے فرمایا ابو ہریرہؓ یہ پیالہ پکڑو اور سب کو پلاؤ۔ ابو ہریرہؓ کہتے ہیں میں نے پیالہ پکڑا اور سب کو باری باری پلانے لگا۔ جب ایک آدمی سیر ہو جاتا تو میں پیالہ دوسرے آدمی کے ہاتھ میں تھما دیتا۔ میں پلاتے پلاتے آخر میں حضورؐ کے پاس پہنچا۔ دودھ میں اللہ نے اتنی برکت ڈالی کہ میرے اور آپؐ کے سوا سب نے سیر ہو کر پی لیا تھا۔ اب آپؐ نے پیالہ پکڑا اور اپنے ہاتھ پر رکھتے ہوئے میری طرف دیکھا اور تبسم فرمایا۔ پھر فرمایا ابو ہریرہؓ! میں نے عرض کیا لے لیک یا رسول اللہ! فرمایا اب صرف میں اور تو باقی رہ گئے ہیں۔ میں نے عرض کیا آپؐ نے صحیح فرمایا ہے۔ فرمایا تو پھر بیٹھ جاؤ اور پیو۔ میں بیٹھ گیا۔ اور ایک مرتبہ دودھ پیا۔ فرمایا دوبارہ پیو میں نے پھر پیالہ آپؐ برابر مجھے فرماتے رہے کہ پیو پیو حتیٰ کہ میں نے کہا: نہیں اس ذات کی قسم جس نے آپؐ کو حق کے ساتھ مبعوث فرمایا ہے اب کوئی گنجائش نہیں۔ فرمایا تو پھر مجھے دو میں نے پیالہ آپؐ کے حوالے کیا آپؐ نے بسم اللہ پڑھی اور بچا کھچا دودھ نوش فرمایا (۷)۔

اصحابِ صفہ سیدہ فاطمہ الزہراء سے مقدم

نبی اکرم صلی اللہ علیہ وسلم کو اپنی لخت جگر سیدہ فاطمہ الزہراء رضی اللہ عنہا سے جتنا تعلق خاطر تھا جتنی ان کی خاطر داری فرماتے تھے جتنی ان سے محبت رکھتے تھے اور تعلیم امت کے لئے جتنا ان کا احترام فرماتے تھے وہ اہل علم سے مخفی نہیں۔ صرف ایک روایت امام بخاری کی پڑھ لیجئے۔ امام فرماتے ہیں۔

سیدہ فاطمہؑ جب بھی حضورؐ کے ہاں تشریف لاتیں تو آپؐ احتراماً

کھڑے ہو جاتے بیٹی کو خوش آمدید کہتے۔ ان کی پیشانی پر بوسہ دیتے پھر انہیں اپنی نشست پر بٹھاتے اور جب کبھی حضورؐ ان کے ہاں تشریف لے جاتے تو وہ بھی بڑھ کر استقبال کرتیں۔ مرحبا کہتیں ہاتھ پکڑ کر بوسہ دیتیں اور اس کے بعد اپنی نشست پر بٹھاتیں سیدہ فاطمہ حضورؐ کی مرض الوقات میں آئیں تو آپ نے انتہائی عنایت اور کمزوری کے باوجود انہیں مرحبا کہا اور بوسہ لیا (۸)

اس روایت سے آپؐ نے اس گھرے اور محبت بھرے تعلق کا کچھ اندازہ کر لیا ہو گا جو حضورؐ کو اپنی اس نیک بخت بیٹی سے تھا۔ اس کے باوجود سیدہ کے گھر میں افلاس کا یہ عالم تھا کہ گھر کا سارا کام کاج خاتون جنت کو خود کرنا پڑتا تھا۔ چکی خود پیستیں۔ پانی خود بھرتیں، کھانا خود پکاتیں کپڑے خود دھوتیں۔ چھوٹے بچوں کے نہلانے دھلانے کا کام اس کے علاوہ تھا (۹) مالی اعتبار سے سیدنا علی المرتضیٰ رضی اللہ عنہ کے ہاں اتنی گنجائش نہیں تھی کہ سیدہ کو کم از کم ایک خادم ہی رکھ دیں۔ ایک مرتبہ مال غنیمت میں بہت سے غلام اور کنیزیں آئیں تو حضرت علی المرتضیٰؑ نے سیدہ سے کہا کہ حضورؐ سب لوگوں کو غلام اور کنیزیں عنایت فرما رہے ہیں تم بھی ایک خادم کا مطالبہ کرو۔ سیدہ فاطمہؑ نے درخواست پیش کی تو فرمایا

لا اعطیک وادع اهل الصفة تطوی بطونہم من

الجوع (۱۰)

(ایسا نہیں ہو سکتا کہ میں آپؐ کو دوں اور اہل صفہ کو اس حال میں چھوڑ دوں کہ بھوک سے ان کے پیٹ اکٹھے ہوئے جا رہے ہیں)

زر قانی کی صراحت کے مطابق آپؐ نے ساتھ یہ بھی فرمایا کہ بیٹی! میرے پاس تو ان اہل صفہ پر خرچ کرنے کو کوئی چیز نہیں۔ میں ان غلاموں کو فروخت کر کے یہ پیسہ ان فقراء پر خرچ کروں گا (۱۱)

بیٹی واپس چلی گئیں تو حضورؐ رات گئے دلجوئی کے لئے تشریف لائے اور فرمایا بیٹی ہر نماز کے بعد ۳۳ مرتبہ سبحان اللہ، ۳۲ مرتبہ الحمد للہ اور ۳۳ مرتبہ اللہ

اکبر کی تسبیح کر لیا کرو یہ خادم سے کہیں بہتر ہے (۱۲)

اصحاب صفہ کی دلداری

اصحاب صفہ جیسا کہ بیان ہوا، دنیوی اعتبار سے بے زر و مال اور فقیر و درویش لوگ تھے مگر ان کے باطن نور معرفت اور انوار الہی سے معمور تھے۔ وہ اس طرح فانی اللہ ہو چکے تھے کہ ذکر الہی اور تعلیم و علم قرآن کے علاوہ کسی چیز میں انہیں سکون ہی نہیں ملتا تھا۔ حضورؐ کا ان کے ساتھ قلبی تعلق تھا۔ صرف یہی نہیں تھا کہ ان کے کھانے پینے کا کسی طرح انتظام کر دیا اور بس۔ بلکہ آپؐ ان کی دلداری اور دلجوئی کے لئے خود چل کر ان کے ہاں تشریف لے جاتے۔ ان کے حلقے میں بیٹھے اور فرماتے مجھے تمہارے ساتھ بیٹھنے کا حکم دیا گیا ہے۔

معکم المحیا والممات (۱۳)

(میرا جینا اور مرنا تمہارے ساتھ ہے)

ابوالاثر حفیظ جالندھری مرحوم نے شاہنامہ اسلام میں اصحاب صفہ کے مرتبہ اور ان کے ساتھ حضورؐ کے تعلق کو یوں قلمبند کیا ہے۔

بلند ان کی نگاہیں فقر تھا ان کے شامل میں
رسول اللہؐ اکثر بیٹھے تھے ان کی محفل میں
روا رکھا نہ جاتا تھا کوئی بھی امتیاز ان سے
یہ بندے خاص تھے سرور تھا بندہ نواز ان سے
جب ان کی صف میں شامل آپؐ خود بھی کملی والا ہو
جہاں میں رتبہ اصحاب صفہ کیوں نہ بالا ہو

معروف صوفی حضرت داتا گنج بخشؒ نے کشف المحجوب میں حضرت عبداللہ

بن عباسؓ سے مروی یہ روایت لکھی ہے کہ

ایک دن حضورؐ اصحاب صفہ کے پاس کھڑے ہو گئے ان کے فقر اور مالی تنگی کا ملاحظہ فرمایا تو ان کی ان وقتی اور عارضی پریشانیوں کا غم ہلکا کرتے ہوئے فرمایا اے اصحاب صفہ! تمہیں خوشخبری ہو صرف تمہیں نہیں بلکہ میری امت کا جو

آدی بھی اس طرح زندگی گزارے گا جس طرح تم گزار رہے ہو اور پھر اس پر راضی بھی ہو گا تو وہ جنت میں میرے رفیقوں (دوستوں) میں شامل ہو گا (۱۴)

حضرت ابو سعید خدریؓ کا بیان ہے کہ ایک دن حضورؐ ہم اہل صفہ کے پاس تشریف لائے اس وقت ہمارا ایک ساتھی ہمارے سامنے تلاوت کر رہا تھا اور دعا مانگ رہا تھا۔ ہم پہلے پرانے اور جسموں پر ایک آدھ کپڑا ہونے کی وجہ سے ایک دوسرے کے پیچھے چھپ رہے تھے کہ کہیں ستر نہ کھل جائے۔ حضورؐ نے ہاتھ سے اشارہ فرمایا کہ حلقے کی شکل میں بیٹھ جاؤ ہم بیٹھ گئے تو پوچھا تم کیا کر رہے تھے ہم نے عرض کیا ہمارے یہ ساتھی ہمیں قرآن سنا رہے تھے اور دعا کر رہے تھے۔ فرمایا تم حسب سابق تلاوت و دعا میں مشغول رہو اور خود بھی انہی کے ساتھ بیٹھ گئے پھر بطور تحدیث نعمت فرمایا کہ اس اللہ کا لاکھ لاکھ شکر ہے جس نے میری امت میں ایسے عظیم المرتبہ لوگ بھی پیدا فرمادیے ہیں۔ جن کے ساتھ مجھے بھی بیٹھنے کا حکم ہوا ہے۔ پھر فرمایا۔

فقراء مہاجرین کو قیامت کے دن اغنیاء سے پانچ سو سال قبل جنت میں داخلے کی بشارت ہو۔ یہ فقراء جنت کے مزے لے رہے ہوں گے اور اغنیاء ابھی تک حساب کتاب میں الجھتے ہوئے ہوں گے۔ (۱۵)

حوالہ جات فصل چہارم

- ۱- (الف) حافظ ابو نعیم احمد بن عبد اللہ اسبہانی (م ۵۳۰ھ) : حلیۃ الاولیاء : ۱ : ۳۳۹ طبع مصر ۱۳۵۱ھ / ۱۹۳۲ء
- ۲- (ب) السمودی م ۹۱۱ء : وفاء الوفاء : ۲ : ۳۵۳ طبع بیروت ۱۹۷۱ء
(الف) صحیح بخاری : ۱ : ۶۳ (کتاب الصلوٰۃ باب نوم الرجال فی المسجد) طبع دہلی
- ۳- (ب) حافظ ابو نعیم اسبہانی : حلیۃ الاولیاء : ۱ : ۳۴۱
(الف) طبقات ابن سعد : ۱ : ۲۵۵
- ۴- (ب) حلیۃ الاولیاء لابن نعیم : ۱ : ۳۴۱، ۳۴۸
(ج) المحلی لابن حزم : ج ۳ : ۳۵۳ طبع مصر
(د) کتابی : نظام الحکومت النبویہ : ۱ : ۳۷۵ بیروت
- ۵- حلیۃ الاولیاء لابن نعیم اسبہانی : ۱ : ۳۳۹
- ۶- (الف) کتابی : نظام الحکومت النبویہ : ۱ : ۳۷۹
- ۷- اصحاب صفہ کی تعداد میں اختلاف ہے۔ تعداد میں کمی بیشی ہوتی رہتی تھی۔
شیخ کتابی کے مطابق تمیں سے لیکر چار سو تک اور ایک روایت میں نو سو تک بھی رہی۔ (نظام الحکومت النبویہ : ۱ : ۳۸۰)
- ۸- طبقات ابن سعد : ۱ : ۲۵۶
- ۹- (الف) محی الدین ابو زکریا عیسیٰ بن شرف نووی : ریاض الصالحین : ۲ : ۲۲۷
۲۲۸ مطبوعہ مکتبہ رحمانیہ لاہور ۱۳۰۰ھ / ۱۹۸۱ء
(ب) مستدرک حاکم : ۳ : ۱۵، ۱۶ طبع حیدر آباد دکن
(ج) السمودی : وفاء الوفاء باخبار دارالمصطفیٰ : ۲ : ۳۵۳ طبع بیروت ۱۹۷۱ء
(د) بانف ذہبی اسیر اعلام النبویہ : ۲ : ۲۲۷

- ۸- امام بخاری: الادب المفرد: ۱۳۳ طبع بیروت، لبنان
- (ب) جامع ترمذی: ص ۵۵۰ (ابواب الناقب)
- ۹- کاش ہماری خواتین بھی سیدۃ نساء اہل الجنۃ (جنتی عورتوں کی سردار) کے
اس اسوہ کو اپنائیں۔
- ۱۰- تہذیبی: المواہب اللدنیہ: ۲: ۳۷۳ / بخاری: ۱: ۳۳۹
- ۱۱- محمد بن عبد الباقی الرزقانی: شرح المواہب اللدنیہ: ۳: ۳۰۲ طبع مصر
۱۳۲۷ھ
- ۱۲- ایضاً
- ۱۳- ابو نعیم اسیبانی: حلیۃ الاولیاء: ۱: ۳۳۵ طبع مصر
- (ب) السہودی م ۹۱۱ھ: وفاء الوفاء: ۲: ۲۵۳ طبع بیروت
- ۱۳- علی بن عثمان ہجویری المعروف بہ "داتا گنج بخش": کشف المحجوب (فارسی): ص
۶۷ طبع اسلامک بک فاؤنڈیشن سمن آباد لاہور۔
- ۱۵- حلیۃ الاولیاء: ۱: ۳۳۲

یتیموں پر شفقت

ہر انسانی معاشرے میں ایک انتہائی کمزور اور بے یار و مددگار طبقہ یتیم بچوں کا بھی ہوتا ہے جن کے آباء کا سایہ سر سے اٹھ چکا ہوتا ہے۔ نبی رحمت صلی اللہ علیہ وسلم کی بعثت سے قبل یہ طبقہ انتہائی مظلوم تھا۔ یتیم بچے چونکہ بچے ہوتے تھے اپنے نفع و نقصان کو نہیں سمجھ پاتے تھے اس لیے باپ کے انتقال کے بعد جو لوگ ان کے سرپرست یا ولی بنتے وہ یتیم بچوں کا مال کھا جاتے۔ اپنے ناقص مال کو یتیم بچوں کے عمدہ مال سے تبدیل کر لیتے۔ یتیم کے مال کے نظم و نسق کے صلے میں بہت زیادہ مال رکھ لیتے یتیم بچوں سے نکاح کرتے مگر ان کے حقوق ادا نہ کرتے اور نہ ان سے انصاف کرتے۔ یتیم بچوں کو نہ خود کھلاتے اور نہ کسی دوسرے کو اس کی ترغیب دلاتے یتیم پر شفقت و ترحم اور اس کی تکریم کی بجائے اس کی توہین کرتے نبی رحمت جس دین رحمت اور کتاب رحمت کو لائے تھے اس میں یتیموں کے ساتھ ہمدردی ان کی خیر خواہی اور ان کے ساتھ حسن سلوک کی تفصیلی ہدایات دی گئیں۔ ان ساری ہدایات کی یہاں گنجائش نہیں مختصر یہ کہ یتیم کے مال ہڑپ کرنے کو قرآن نے بہت بڑا گناہ اور پیٹ میں آگ بھرنے کے مترادف قرار دیا۔ (۱) نیز جگہ جگہ ان کی مالی خدمت اور حقوق پورے کرنے پر زور دیا۔ قرآن نے صرف یتیم کی مالی اور مادی امداد پر ہی نہ اُبھارا بلکہ ذہنی طور پر اور دل کی اتھاہ گھرائیوں سے ان کے احترام و اکرام کا حکم دیا تاکہ ان میں کسی قسم کا انساس کمتری نہ ہو۔ ہونے پائے۔ اس سے بڑھ کر یتیم کو کیا رجبہ دیا جاسکتا ہے کہ اس کی توہین

کرنے اور ازراہ حقارت اسے دھکے دینے کو قرآن نے ”دین کی تکذیب“ قرار دیا (۲)

اللہ کریم نے نبی رحمت صلی اللہ علیہ وسلم کو چونکہ ساری دنیا کے یتیموں کا والی اور فریاد رس بنانا تھا شاید اسی لیے آپؐ کو یتیم پیدا کیا گیا اور سب سے پہلے آپؐ کو یتیمی کی خاردار وادی سے گزارا گیا۔ ایک تو آپؐ جبلی و طبعی طور پر سراسر رحمت و رافت تھے دوسرے یتیمی کی راہ سے عملاً ”گزرنے پر اس مظلوم اور بے یار و مددگار طبقہ کی تکالیف اور مصائب کا مزید احساس ہو گیا تھا۔ اللہ کریم نے آنجناب صلی اللہ علیہ وسلم کو آپؐ کی یتیمی بے سرو سامانی اور غربت و افلاس کا زمانہ یاد دلاتے ہوئے ان غریب یتیموں اور ضرورت مند سالکوں کے ساتھ حسن سلوک اور مدارات کا حکم دیا۔

الْمَ يَجِدْكَ يَتِيمًا فَآوَى ۝ وَوَجَدَكَ عَانِلًا
فَأَعَانَى ۝ فَمَا الْيَتِيمَ فَلَا تَقْهَرْ ۝ وَأَمَا السَّائِلَ فَلَا
تَنْهَرْ

(سورۃ الضحیٰ :)

(کیا اللہ نے آپؐ کو یتیم نہیں پایا پھر اس نے آپؐ کو ٹھکانا دیا۔ اور اس نے آپؐ کو نادار پایا تو مالدار بنا دیا۔ تو آپؐ بھی یتیم پر سختی نہ کیجئے۔ اور سائل کو نہ جھڑکیے)

اس لیے آپؐ نے اللہ کی اس نعمت کا شکر ادا کرتے ہوئے ہمیشہ یتیم بچوں کے سر پر دست شفقت رکھا۔ باپ سے بڑھ کر انہیں پیار دیا اور کبھی انہیں محرومی کا احساس نہ ہونے دیا۔ آپؐ تو سارے مومنین کے واسطے بمنزلہ باپ کے تھے بھلا یتیم اور لاوارث بچوں کے لئے کیوں نہ ایک رحیم اور شفیق باپ کا کردار ادا فرماتے۔

سورۃ الاحزاب کی آیت نمبر ۶ ”النبی اولیٰ بالمؤمنین من انفسهم“ الخ کے تحت علامہ آلوسی اور قرطبی وغیرہ نے بخاری کے حوالے سے یہ لکھا ہے کہ جب فتوحات ہونے لگیں اور بیت المال میں مال غنیمت آنے لگا تو آپؐ نے مذکورہ آیت

کا حوالہ دیتے ہوئے اعلان عام فرمایا

من مات و ترک مالا فلیرثه عصبته من کانوا فان

ترک دینا اوضیاعاً فلیاتنی فانا مولاه (۲)

(جو مومن بھی مال چھوڑ کر مرے گا اس کے وارث اس کے
عصبہ (قریبی رشتہ دار) ہوں گے جو کوئی بھی ہو گئے اور اگر وہ
اپنے ذمہ دین (قرض) چھوڑ کر مرایا بچے چھوڑ کر مرا تو وہ
دین اور یتیم بچے میرے ذمہ۔ میں ہی ان کا والی ہوں گا)

صحیفہ ہمام بن مسہب کے الفاظ ہیں

فایکم ترک دینا اوضیعة فادعونی فانی ولیہ

الح (۳)

(تم میں سے جو آدمی دین یا چھوٹے بچے چھوڑ کر مر جائے تو
مجھے بلاؤ (اطلاع کرو) یتیم دین اور بچوں کے معاملے میں میں
اس کا ولی ہوں۔ اور اگر مال چھوڑ کر مرا ہے تو وہ اس کے
قریبی رشتہ داروں کا ہے)

حضورؐ کا یہ اعلان آج کے کسی مطلب پرست خود غرض ابن الوقت اور
مصنوعی خیر خواہ سیاستدان کا نہ تھا۔ جو ووٹ کی خاطر دوران الیکشن طرح طرح کے
سبز باغ دکھاتا اور پرکشش وعدے اور اعلان کرتا ہے۔ جب غریب کے ووٹ سے
اسمبلی میں پہنچ جاتا ہے تو اس کے بعد اس منافع اور مفاد پرست کی حالت کچھ یوں
ہوتی ہے کہ تو کون اور میں کون۔ مندرجہ بالا اعلان یا بیان اس لچمپال غریب نواز
اور یتیم پرور رسولؐ کا تھا جو زبانی دعویٰ کا نہیں بلکہ عمل اور صرف عمل کا قائل
تھا۔ وہ ایک فیصد کہتا تھا اور سو فیصد بلکہ اس سے بھی زیادہ اس پر عمل کرتا تھا۔
آپؐ کی یتیموں پر یہ بے مثال شفقت کوئی مدنی زندگی کے ساتھ خاص نہیں۔ بلکہ
یتیموں بے واؤں بے سارا اور بے آسرا لوگوں کی ہمدردی و غمخواری شروع سے
آپؐ کی پہچان تھی۔ پہچان ہی نہیں آپؐ کی طبیعت ثانیہ تھی۔ سیدہ خدیجہ نے
ابتدائی وحی میں یہی بات کہہ کر آپؐ کو تسلی دی تھی کہ اللہ آپؐ کو ضائع نہیں

فرمائے گا۔ کیونکہ

تحمل الكل و تكسب المعدوم الخ

(بخاری: ۱: ۳: باب بدء الوحي)

(آپؐ بے یار و مددگار اور بے سہاروں کا بوجھ اٹھاتے اور ناداروں کو کما کر عنایت فرماتے ہیں۔)

اور پھر آپؐ کی اس یتیم پروری اور بے یار و مددگار لوگوں کی دادرسی کی عام اور پرانی عادت کی طرف اشارہ کرتے ہوئے آپؐ کے چچا خواجہ ابو طالب نے ایک طویل قصیدہ میں آپؐ کو یوں خراج عقیدت پیش کیا تھا۔

وابيض يستسقى الغمام بوجه
ثمال اليتامى عصمة للارامل

وہ گورے مکھڑے والا جس کے روئے زیبا کے واسطے سے ابر رحمت کی دعائیں مانگی جاتی ہیں۔ وہ یتیموں کا ماویٰ و بجا اور فریاد رس وہ بیواؤں اور مساکین کا سرپرست اور حامی و محافظ

یتیم پروری کی نفسیاتی ترغیب

آنجناب نے خود بھی یتیموں کی تربیت فرمائی اور ان کا باپ بن کر دکھایا (جس کی چند مثالیں آگے آرہی ہیں) ساتھ ہی اپنے ماننے والوں کو بھی بڑے موثر اور دلکش پیرائے میں یتیم پروری کی تعلیم و تلقین فرمائی اور ترغیب دی۔ اس سلسلے کی ساری پیغمبرانہ تعلیمات کا ذکر تو یہاں باعث طوالت ہو گا۔ البتہ چند ایک احادیث کا ذکر نامناسب نہیں ہو گا۔

آپؐ نے یتیم پروری کا شوق دلاتے ہوئے فرمایا

خير بيت في المسلمين بيت فيه يتيم يحسن اليه

و شربيت المسلمين بيت فيه يتيم يساء اليه (۵)

(مسلمانوں میں بہترین گھر وہ ہے جس میں کوئی یتیم (زیر

کفالت) ہو جس کے ساتھ اچھا سلوک کیا جاتا ہو اور

محکم دلائل سے مزین متنوع و منفرد موضوعات پر مشتمل مفت آن لائن مکتبہ

مسلمانوں کا بدترین گمراہ وہ ہے جس میں کوئی یتیم (زیر کفالت) ہو مگر اس کے ساتھ بد سلوکی کی جاتی ہو۔

کفالت پر معیتِ نبوی کی بشارت اور اس کی توجیہ

ایک اور حدیث میں حضورؐ نے یتیم کی کفالت کا وہ درجہ اور وہ اجر و ثواب بیان فرمایا ہے جو نہ نماز میں ہے نہ روزے میں نہ زکوٰۃ میں نہ حج میں نہ جماد میں اور نہ کسی دوسرے عمل میں۔ فرمایا

انا وكافل الیتیم كہاتین فی الجنة (۶)

(میں اور یتیم کی کفالت کرنے والا جنت میں اس طرح اکٹھے اور برابر ہوں گے جس طرح یہ دو انگلیاں ہیں۔) (اور پھر دو انگلیوں کو ملا کر دکھایا)

ایک یتیم بچے کی کفالت پر ایک تو جنت کی ضمانت دوسرے جنت میں سید الاولین والآخرین خاتم النبیین رحمۃ للعالمین شفیع المذنبین علیہ الصلوٰۃ والسلام کی معیت کی بشارت اور معیت بھی برابر کی معیت بظاہر بڑی مشکل سی بات لگتی ہے۔ نماز روزے حج زکوٰۃ و طائف و سیحات اور نوافل وغیرہ پر اتنی بڑی ضمانت اور بشارت ہم از کم مجھے کہیں نظر نہیں آئی۔ ادھر نبوت کی زبان حق ترجمان سے نکلی ہوئی یہ بات العیاذ باللہ غلط بھی نہیں ہو سکتی تو اس کی توجیہ کیا ہے حکیم ترمذیؒ نے نوادر الاصول میں جو اس کی توجیہ کی ہے وہ دل کو لگتی ہے۔ فرماتے ہیں اجر و ثواب میں سارے اعمال سے کفالت یتیم کے بڑھ جانے کی وجہ یہ ہے کہ یتیم اپنے باپ کے انتقال کے بعد اس کی طبعی محبت، لطف و عنایت اور اس کی حفاظت و نگرانی سے محروم ہو گیا ہے اور اب اللہ تعالیٰ اس کے سارے امور کا ولی ہے جو اسباب کی دنیا میں اسباب کے ذریعے ہی اس کے جملہ امور سرانجام دیتا ہے چنانچہ وہ یتیم کے ذریعے اپنے بندوں کا امتحان لیتا اور دیکھتا ہے کہ کون اس کا ولی و سرپرست بنتا ہے۔

ایک مرتبہ حضرت موسیٰ علیہ السلام نے بارگاہِ الہی میں سوال کیا کہ

پروردگار عالم! تو بچے کے والدین کو وفات دے دیتا ہے جبکہ بچے کا کوئی پرسان حال نہیں ہوتا اور بیچارے کو یوں ہی بے یار و مددگار چھوڑ دیتا ہے۔ تیری یہ بے نیازی عقل و قیاس سے بالاتر ہے۔ باری تعالیٰ نے ارشاد فرمایا: اے موسیٰ کیا تو اس بات پر راضی نہیں کہ میں خود اس کا کفیل ہوں۔ اس طرح یتیم کا کفیل خود خالق کائنات ہوا کیونکہ اسی نے اس کے دنیاوی اسباب کو منقطع کیا ہے۔ تو اب جو آدمی یتیم کی کفالت کی طرف ہاتھ بڑھاتا ہے تو گویا وہ اللہ کی طرف سے کفالت کا یہ کام کر رہا ہے نہ کہ اپنی طرف سے جیسا کہ انبیاء علیہم السلام اللہ کی طرف سے کام کرتے ہیں یعنی اس کی مخلوق تک اس کا پیغام ہدایت پہنچاتے ہیں اور جو آدمی یتیم کی کفالت کرتا ہے تو وہ اللہ کی طرف سے اس کام کو سرانجام دیتا ہے جس کی ذمہ داری خود اللہ کریم پر تھی۔ تو اس اعتبار سے وہ بھی اسی درجے میں آگیا جس میں انبیاء علیہم السلام ہیں اور ان کے قریب ہو گیا۔ پھر ظاہر ہے جنت میں کوئی ایسا مقام نہیں جو اس مقام سے زیادہ پر امن پر انوار پاکیزہ ترین اور پر مسرت ہو جس میں انبیاء علیہم السلام ہوں گے۔ جب یتیم کے کفیل کو مقام انبیاء کا قرب مل گیا تو معلوم ہوا کہ یتیم کی کفالت سے بڑی سعادت کون ہو سکتی ہے (۷)

سبحان اللہ! کسی یتیم کی کفالت کتنی بڑی چیز اور کتنی بری سعادت ہے۔ صاحب ثروت لوگ جہاں اپنے بچوں پر لاکھوں روپیہ خرچ کرتے ہیں۔ وہاں اگر کسی ایک یتیم بچے کی بھی صحیح تعلیم و تربیت کر کے اسے اپنے پاؤں پر کھڑا کر دیں تو جنت میں ان کے لئے نبوت کی کتنی بڑی خوشخبری ہے

یتیم اور غریب پروری پر امام غزالیؒ کی تشبیہ

ہمارے معاشرے کا ”ٹرنڈ“ کچھ اس طرح کا ہو گیا ہے کہ مساجد مدارس اور درباروں پر تو بڑے کھلے دل سے پیسہ خرچ کرتے ہیں حالانکہ ان چیزوں کی زائد از ضرورت تعمیر اور نقش و نگار کی بجائے اگر کسی غریب مسکین اور یتیم کی ”تعمیر“ کر دی جائے تو یہ چیز عند اللہ زیادہ درجہ رکھتی ہے۔ امام غزالی رحمۃ اللہ علیہ نے اسی چیز کا ذکر کرتے ہوئے لکھا ہے کہ بعض لوگ اپنے

پڑوس میں ضرورت مندوں کو چھوڑ کر مساجد تعمیر کرانا بڑی نیکی تصور کرتے ہیں
حالانکہ

صرف المال الیہم اہم وافضل و اولی من الصرف

اللی بناء المساجد وزینتها (۸)

(ضرورت مندوں اور فقراء پر پیسہ خرچ کرنا زیادہ ضروری،

افضل اور اولی ہے مساجد اور ان کی زینت پر پیسہ خرچ کرنے

(سے)

ہمارے سرمایہ دار اور صاحب حیثیت لوگ ہر سال حج اور عمرہ پر عمرہ کرنے کو بہت بڑی نیکی تصور کرتے ہیں۔ اس میں کوئی شبہ نہیں کہ حج اور عمرہ بہت بڑی سعادت اور نیکی ہے مگر یہ اسی وقت ہے جب آپ کی برادری میں آپ کے پڑوس میں اور آپ کے شہر میں کوئی حاجت مند اور ضرورت مند نہ ہو ورنہ حج کا پیسہ اخلاص نیت سے کسی غریب مسکین اور یتیم پر خرچ کرنا حج سے کہیں زیادہ ثواب رکھتا ہے۔ اور یہ ایسا ثواب ہے جو یقینی ہے جبکہ حج یا دیگر عبادات کی قبولیت یقین کے درجے میں نہیں۔

امام غزالی نے لکھا ہے کہ ایک آدمی حضرت بشر بن حارث (معروف صوفی) کو الوداعی سلام کہنے آیا اور کہا حضرت! میں حج پر جا رہا ہوں مجھے کوئی وصیت یا نصیحت فرمائیے۔ انہوں نے پوچھا تو نے حج پر خرچ کے لئے کتنا پیسہ اکٹھا کیا ہے اس نے کہا دو ہزار درہم۔ پھر آپ نے پوچھا تیرا حج سے مقصود کیا ہے اس نے کہا اللہ کی خوشنودی۔ آپ نے فرمایا اگر اللہ کی خوشنودی تجھے گھر بیٹھے بٹھائے مل جائے سفر کی مشقتوں سے بھی بچ جائے اور پھر اللہ کی یہ خوشنودی ہو بھی یقینی تو کیا تو ایسا کرے گا۔ اس نے کہا ہاں۔ فرمایا اچھا جا اور یہ پیسہ کسی مقروض، کسی فقیر، کسی عیالدار آدمی، یا کسی یتیم پر خرچ کر کے اس کے دل کو خوش کر دے۔

فان ادخالک السرور علی قلب المسلم و اغاثة

اللفغان و کشف الضر و اعاثة الضعیف افضل من

مآة حجة الاسلام (۹)

(کیونکہ تیرا کسی مسلمان آدمی کے دل کو خوش کرنا کسی غم زدہ کی امداد کرنا کسی کی تکلیف رفع کر دینا یا کسی کمزور آدمی کی اعانت کرنا سو نفل حجوں سے افضل ہے)

ٹھیک کہا ہے ایک صوفی نے

دل بدست آور کہ حج اکبر است
از ہزاراں کعبہ یک دل بستر است

خیر بات تھوڑی سی دور نکل گئی۔ بات ہو رہی تھی یتیم پروری کے سلسلے میں تعلیمات نبوی کی۔ آپ کی مخلصانہ تعلیمات ہدایات اور نمونہ عمل سے یتیموں کے دن پھر گئے ان کے لئے زندگی کا موسم بہار آگیا۔

حضورؐ کی ان تعلیمات اور یتیموں کے ساتھ حضورؐ کے مشفقانہ ذاتی برتاؤ نے عربوں کی کایا پلٹ کر رکھ دی۔

وہ بجلی کا کڑکا تھا یا صوت ہادی
عرب کی زمیں جس نے ساری ہلادی

وہی دل جو اب تک بیکس یتیموں کے لئے پتھر سے بھی زیادہ سخت تھے، موم سے زیادہ نرم ہو گئے۔ ہر صحابی کا گھر ایک مستقل یتیم خانہ بن گیا۔ ایک ایک یتیم کی پرورش کے لئے کئی کئی ہاتھ بڑھنے لگے اور ہر ایک اس کی کفالت اور پرورش کے لیے اپنی آغوش محبت پیش کرنے لگا۔

بشیر بن عقبہ کی یتیمی اور حضورؐ کا باپ بننا

اب ذرا آئیے یتیم پروری کے سلسلے میں حضورؐ کے ذاتی عمل اور نمونہ کی طرف اور دیکھیے کہ کس محبت اور شفقت سے آپؐ نے یتیموں کی پرورش اور کفالت فرمائی۔ حافظ نور الدین ہمیشمی کی مجمع الزوائد میں ہے:

بشیر بن عقبہ الجعفی کہتے ہیں: میں غزوہ احد کے دن حضورؐ کی خدمت میں حاضر ہوا اور پوچھا یا رسول اللہ! میرے باپ کا کیا ہوا آپؐ نے فرمایا

انہوں نے جام شہادت نوش کر لیا ہے اللہ ان پر اپنی رحمتیں اور برکتیں نازل فرمائے۔“

یہ سن کر میں رونے لگا تو حضور اکرم صلی اللہ علیہ وسلم نے مجھے پکڑا میرے سر پر دست شفقت پھیرا اور مجھے اپنے ساتھ سوار کر لیا۔ پھر فرمایا:

اما ترضی ان اکون انا ابوک و تکون عائشۃ امک
(رواہ البزار) (۱۰)

(اے بشیر!) کیا تو اس بات پر راضی نہیں کہ میں تیرا باپ اور
سیدہ عائشہ تیری ماں ہوں

بشیر! تیرے مقدر پر قربان۔ تیرا باپ شہید کیا ہوا وہ تو تیرے بخت جگا گیا اور تیری قسمت کو چار چاند لگا گیا۔ تمہیں دنیا بھر کے یتیموں کے والی کی براہ راست نگرانی میں آنے کی سعادت مل گئی۔ اس کے بعد یتیم بشیر کے ساتھ حضور کا کیا رویہ رہا اس سے حدیث خاموش ہے مگر عقل مانتی ہے کہ اس لچھال نبی نے یقیناً اسے لاڈ پیار سے پالا ہو گا اور اس کی جملہ ضروریات کو فراہم کرتے رہے ہوں گے کیونکہ یتیموں بے سہاروں اور لا وارثوں کے ساتھ ہمدردی اور غمخواری کے معاملے میں میرا محبوب عمل کا قائل تھا نہ کہ صرف تقریر کا۔

عید کے دن ایک یتیم کی دلداری

اسی قسم کا ایک اور واقعہ جو مجھے اگرچہ کسی حدیث یا سیرت کی کتاب میں تو ابھی تک نظر نہیں آیا تاہم عربی ادب کی ایک معروف کتاب ”القلیوبی“ جو اکثر عربی مدارس میں داخل نصاب ہے۔ اور جس کو علماء عرصہ دراز سے پڑھتے پڑھاتے آرہے ہیں۔ اس لیے غالب گمان یہی ہے کہ اس کی کوئی نہ کوئی اصل ضرور ہوگی اگرچہ میرے علم میں نہیں۔ چنانچہ اس میں ہے کہ ایک مرتبہ نبی اکرم صلی اللہ علیہ وسلم نماز عید کے لئے نکلے تو آپ نے دیکھا کہ سب بچے کھیل رہے ہیں مگر ان میں ایک بچہ ایک طرف بیٹھا رو رہا ہے اور اس کے کپڑے بھی پھٹے پرانے ہیں۔ حضور نے اس بچے سے فرمایا: بیٹا کیا بات ہے تو

رو رہا ہے اور بچوں کے ساتھ کھیلتا نہیں غالباً" بچہ نہیں جانتا ہو گا کہ اس کے مخاطب نبی اکرمؐ ہیں۔ یا پریشانی کی وجہ سے نہیں پہچان سکا ہو گا اس لیے اس نے کہا: صاحب! مجھے میرے حال پر چھوڑ دیجئے دراصل میرا باپ فلاں غزوے میں نبی اکرمؐ کے ساتھ شہید ہو گیا تھا میری ماں نے دوسرا نکاح کر لیا۔ وہ میرا مال کھا گئے اور میرے سوتیلے باپ نے مجھے گھر سے نکال دیا ہے۔ اب میرے پاس نہ کھانا ہے نہ پینا نہ کپڑا نہ گھر۔ جب میں نے ان بچوں کو کھیلتے اور نئے کپڑے پہنے دیکھا تو میرا غم تازہ ہو گیا اس لیے رو پڑا۔ حضورؐ نے اس کا ہاتھ پکڑا اور فرمایا کیا تو اس بات پر راضی نہیں کہ میں تیرا باپ عائشہ تیری ماں فاطمہ تیری بہن، علی تیرے چچا اور حسن و حسین تیرے بھائی ہوں۔ کہنے لگا یا رسول اللہ! اس پر میں کیسے راضی نہیں ہوں گا۔ حضورؐ اسے گھر لے آئے اسے خوبصورت کپڑے پہنائے نہلایا دھلایا اور کھانا کھلایا۔ وہ خوش و خرم باہر نکلا تو لڑکوں نے پوچھا ابھی تو تو رو رہا تھا۔ اور اب بڑا خوش و خرم ہے بات کیا ہوئی وہ کہنے لگا میں بھوکا تھا اللہ نے میرے کھانے کا انتظام کر دیا میں ننگا تھا اللہ نے میرے کپڑے کا انتظام کر دیا میں یتیم تھا اور اب میرے باپ رسول اللہؐ، ماں سیدہ عائشہ، بہن سیدہ فاطمہ، چچا سیدنا علی اور بھائی حسن و حسین بن چکے ہیں۔ یہ سن کر لڑکے کہنے لگے کاش آج ہمارے باپ بھی نہ ہوتے۔ یہ لڑکا ہمیشہ حضورؐ کی زیر کفالت رہا۔ حتیٰ کہ جس دن آپؐ نے انتقال فرمایا تو یہ بچہ رو رہا تھا اور کہہ رہا تھا افسوس میں آج یتیم اور غریب ہو گیا اس کے بعد حضرت ابو بکرؓ نے اس کو اپنے ساتھ ملا لیا (۱۱)

ایک یتیم بچے کا بارگاہ نبوی میں سوال

حضرت عبداللہ بن ابی اوفی کہتے ہیں: ایک مرتبہ ہم لوگ حضورؐ کے پاس بیٹھے تھے کہ ایک لڑکا آپؐ کی خدمت میں حاضر ہوا اور عرض کرنے لگا۔ یا رسول اللہ میرے ماں باپ آپؐ پر قربان۔ میں ایک یتیم لڑکا ہوں میری ایک بہن اور بیوہ ماں ہے۔ ہم مفلوک الحال اور کئی دن سے بھوکے ہیں لہذا اپنے

ہاں سے ہمیں کھانا عنایت فرمائیے اس کھانے کے بدلے میں اللہ کریم آپ کو کھانا کھلائے۔ حضورؐ اس بچے کی اس مؤذبانہ گفتگو سے بہت خوش ہوئے اور فرمایا: ہمارے گھر جاؤ وہاں سے کھانے کے لئے جو کچھ ملے میرے پاس لے آؤ۔ وہ لڑکا کاشانہ نبوی سے اکیس عدد خشک کھجوریں لے آیا اور لا کر آپ کی ہتھیلی پر رکھ دیں۔ حضورؐ نے ان کھجوروں پر پھونک مارا اور برکت کی دعا کی۔ پھر فرمایا بیٹا! یہ سات کھجوریں تیرے لیے سات تیری ماں کے لئے اور سات تیری بہن کے لئے ہیں۔ صبح شام ایک ایک کھایا کرو۔

یہ لڑکا بارگاہ نبوی سے اٹھ کر باہر آیا تو حضرت معاذ بن جبلؓ اس کی طرف اٹھے اور اس کے سر پر شفقت سے ہاتھ پھیرتے ہوئے دعا دی کہ اللہ کریم تمہارے حالات بہتر بنائے اور تمہیں اپنا باپ کا خلیفہ بنائے۔ حضورؐ بھی یہ سب کچھ دیکھ رہے تھے۔ معاذؓ واپس آئے تو حضورؐ نے پوچھا تم نے ایسا کیوں کیا (شاید باقی حاضرین کی تعلیم کے لئے پوچھا ہو) معاذؓ نے عرض کیا: یا رسول اللہ! بچے پر رحمت کے جذبے سے۔ اس وقت آپؐ نے فرمایا:

”اس ذات کی قسم جس کے قبضہ قدرت میں محمدؐ کی جان ہے۔ جو مسلمان کسی یتیم بچے کے ساتھ پیار کرتا ہے اللہ تعالیٰ یتیم کے ہر بال کے بدلے اس کا درجہ بلند کرتا ہے ہر بال کے بدلے میں اسے ایک نیکی عطا فرماتا اور ہر بال کے عوض اس کی ایک خطا معاف فرماتا ہے (۱۲)

طبرانی نے یہ روایت ایک دوسرے راوی سے اور ذرا مختلف الفاظ میں نقل کی ہے۔ طبرانی نے یتیم بچے کے سر پر دست شفقت پھیرنے والے صحابی کا نام سعد بن ابی وقاصؓ لکھا ہے۔ (۱۲ الف)

ایک یتیم کو باغ دلوانا

کسی یتیم کو روتے یا پریشانی میں دیکھ کر آپؐ کس طرح پریشان ہو جاتے اور جب تک یتیم کی پریشانی کو دور نہ کر لیتے آپؐ کو کس طرح چین نہ آتا۔ اس حقیقی ہمدردی غمخواری اور رنج و الم نبویؐ کو درج ذیل واقعہ میں

ملاحظہ فرمائیے۔

ایک مرتبہ ایک یتیم نے آنحضرت صلی اللہ علیہ وسلم کی عدالت میں ایک شخص پر ایک نخلستان کا دعویٰ کیا مگر اس کا ثبوت پیش نہ کر سکا۔ اس لیے آپؐ نے مدعا علیہ کے حق میں فیصلہ فرما دیا۔ وہ یتیم رونے لگا۔ آپؐ کو رحم آگیا آپؐ نے مدعا علیہ سے فرمایا کہ تم یہ نخلستان اس کو دے دو۔ خدا اس کے بدلے میں تم کو جنت دے گا مگر وہ اس کے لیے آمادہ نہ ہوا۔ ایک صحابی ابوالدحداحؓ موجود تھے انہوں نے اس شخص سے کہا کیا تم اس نخلستان کو میرے نخلستان سے بدل سکتے ہو وہ تیار ہو گیا ابوالدحداحؓ نے اس کا نخلستان اپنے نخلستان سے بدل کر یتیم کے حوالے کر دیا۔ (۱۳)

حوالہ جات فصل پنجم

- ۱- سورة النساء: آیت نمبر ۲ اور ۱۰
- ۲- سورة الماعون: ۲۱
- ۳- صحیح بخاری: ج اول کتاب فی الاستقراض باب السلوة علی من ترک دنیا / روح المعانی: ۱۵۱ طبع بیروت
- ۴- صحیفہ حمام بن منبہ (متوفی ۱۳۲ھ) عن ابی ہریرة ص ۶۱۰ طبع قاہرہ ۱۳۰۶ھ
- ۵- مشکوٰۃ المصابیح: ص ۳۲۳
- ۶- (الف) صحیح مسلم: ۲: ۳۱۱
- (ب) سنن ابی داؤد: ۲: ۷۰۱
- ۷- ابو عبد اللہ محمد العکیم الترمذی (من علماء القرن الثالث الهجری) نوادر الاصول فی معرفۃ احادیث الرسول: ص ۱۳۵ طبع مکتبہ علمیہ، مدینہ منورہ
- ۸- امام محمد بن محمد غزالی (م ۵۰۵ھ): احیاء علوم الدین: ۳: ۵۰۶ طبع قاہرہ ۱۳۸۷ھ / ۱۹۶۷ء
- ۹- امام غزالی: احیاء علوم الدین: ۳: ۵۰۶، ۵۰۷ طبع قاہرہ
- ۱۰- حافظ نور الدین علی بن ابی بکر الیشیمی (م ۸۰۷ھ): مجمع الزوائد و منبع الفوائد: ۸: ۱۷۱ طبع بیروت
- ۱۱- علامہ شباب الدین القلیوبی: کتاب القلیوبی: ص ۱۷۱ کراچی
- ۱۲- حافظ نور الدین بیہقی: مجمع الزوائد و منبع الفوائد: ۸: ۱۶۱ بیروت
- (۱۳) امام طبرانی: معجم الاطلاق (مطبوعہ علی آخر مکارم الاطلاق لابن ابی الدنیام ص ۳۵۲ - ۳۵۳ طبع بیروت
- ۱۳- استیعاب: تذکرہ ابوالدرداء بخوالہ اسلام - دین رحمت از شاہ معین الدین احمد ندوی ص ۱۵۳ طبع اعظم گڑھ ۱۳۸۶ھ / ۱۹۶۷ء

ششم فصل

غریب جانوروں پر رحم

غریب و مساکین پر نبی رحمت صلی اللہ علیہ وسلم کی خصوصی نظر کرم اور توجہ خاص کا موضوع شاید اس وقت تک عمل نہ ہو جب تک کہ ایک اور انتہائی مظلوم مجبور اور مقہور طبقے پر آپ کی نظر عنایت اور خصوصی توجہ کا ذکر نہ کر دیا جائے۔ اس مظلوم طبقے سے میری مراد غریب بے زبان جانور ہیں۔ غریب سے غریب اور کمزور سے کمزور انسان اپنے اوپر ہونیوالی زیادتی اور ظلم کا دفاع نہ کر سکے تو کم از کم ظالم کی پیٹھ پیچھے دو چار صلواتیں سنا کر بھڑاس نکال سکتا یا اپنے جیسے کسی دوسرے آدمی کے سامنے داستان غم سنا کر کچھ تو اپنے غم کو ہلکا کر سکتا ہے یا اپنے حقوق کا مطالبہ کر سکتا ہے مگر بیچارے جانور تو یہ بھی نہیں کر سکتے۔ دور جاہلیت میں انسان کے نفع اور خدمت کے لئے پیدا کی گئی اس بے زبان مخلوق پر کس طرح ظلم ڈھائے جاتے تھے کتنی زیادتیاں کی جاتی تھیں۔ اس کی قدرے تفصیل آگے آرہی ہے۔

نبی رحمتؐ جو تمام مخلوق خدا کے لیے سراپا رحمت تھے اور آپؐ سراسر رحمت بنا کر ہی بھیجے گئے تھے کیسے ممکن تھا کہ آپؐ اس بے زبان اور بے چاری مخلوق پر توجہ نہ فرماتے۔ آپؐ نے جانوروں کے ساتھ کی جانے والی ہر زیادتی اور ناروا سلوک سے منع فرمایا اور خود عملاً ان کے ساتھ پیارا نرمی اور حد درجہ ان کے آرام و خوراک کا خیال اور رعایت فرما کر دنیا میں ایک کامل نمونہ چھوڑا

رہے اس سے محروم آبی نہ خاکی

ہری ہو گئی ساری کھیتی خدا کی
 آج بھی دنیا کے تمام ادیان میں واحد آپ کے دین کو یہ شرف
 حاصل ہے، کہ اس میں بحیثیت مخلوق جانوروں کے حقوق کا تحفظ کیا گیا ہے اب
 جانوروں پر ہونے والے مظالم اور اس ظلم کو ختم کرنے میں نبی رحمت صلی
 اللہ علیہ وسلم نے جو امتیازی کردار ادا کیا اسے اختصار کے ساتھ ملاحظہ فرمائیے
 (۱)

دورِ جاہلیت میں جانوروں پر ظلم

یوں تو جانوروں کے ساتھ ظلم و زیادتی کا رواج ہر قوم ہر خطے اور ہر
 زمانے میں رہا ہے تاہم دورِ جاہلیت میں قدیم عرب اس معاملے میں حد سے
 زیادہ بڑھے ہوئے تھے۔ بے زبانوں کو بے انتہا اذیتیں پہنچانا اور جان سے مار
 دینا معمولی بات اور کھیل تماشہ سمجھا جاتا تھا۔ جانوروں کو بے دریغ ہلاک کر
 دینے کے بارے میں ان کی ایک فخریہ عادت کا سید سلیمان ندوی نے یوں ذکر
 کیا ہے:

”اہل عرب وحشت اور قساوت کی وجہ سے حیوانات پر طرح طرح کے
 ظلم کرتے تھے وہ جانوروں کو اندھا دھند مار گراتے تھے اور لوگوں سے کہتے تھے
 کہ تم ان کو کھا جاؤ اور اس کو فیاضی سمجھتے تھے، دو آدمی شرط باندھ کر کھڑے
 ہو جاتے تھے اور باری باری سے اپنا اپنا ایک اونٹ زبح کرتا چلا جاتا تھا، جو
 رک جاتا وہ ہار جاتا یہ سب جانور دوست و احباب کی دعوت میں نذر ہو جاتے
 تھے یہ بھی فیاضی سمجھی جاتی تھی، ان واقعات کا ذکر اشعار عرب میں موجود ہے،
 ایک دستور یہ بھی تھا کہ جب کوئی مر جاتا تو اس کی سواری کے جانور کو اس کی
 قبر پر باندھ دیتے تھے اور اس کو دانہ گھاس اور پانی نہیں دیتے تھے اور اسی
 حالت میں سوکھ کر مر جاتا۔ ایسے جانور کو بلیہ کہتے تھے اسلام آیا تو اس نے اس
 سُنَدلی کو مٹا دیا (۲)

بلا ضرورت مارنے سے ممانعت

بلا ضرورت کسی جانور کو مارنا خصوصاً "ان جانوروں کو جو حلال ہیں اور جن کا گوشت کھایا جاتا ہے مار دینے پر آخرت میں باز پرس ہوگی۔ اس لیے کوئی انسان یہ نہ سمجھے کہ کسی جانور کو اگر اس نے اپنے شوق کی تسکین کے لیے غلیل یا بندوق سے مار دیا تو کیا ہو جائے گا۔ ممکن ہے دنیا میں تو کچھ نہ ہو مگر اس دن اس ظلم پر گرفت ضرور ہوگی جس دن اللہ کے سوا آدمی کا کوئی حامی و مددگار نہ ہوگا۔ حضور صلی اللہ علیہ وسلم نے ارشاد فرمایا۔

**من قتل عصفورا فما فوقها بغير حقها ساله الله
عن قتله قيل يا رسول الله ما حقها قال ان يذبحها
فياكلها ولا يقطع راسها فيرمي بها رواه احمد**

(۳)

(جس شخص نے کبچنگ یا اس سے چھوٹے جانور کو اس کے حق کے بغیر قتل کیا تو خدا اس کے متعلق اس سے باز پرس کرے گا۔ صحابہ نے پوچھا یا رسول اللہ اس کا حق کیا ہے فرمایا یہ کہ اس کو ذبح کرے اور کھائے یہ نہیں کہ اس کا سر کاٹ کے پھینک دے)

ایک دوسری روایت میں نبی اکرم صلی اللہ علیہ وسلم نے فرمایا کہ بلا ضرورت ماری جانے والی چڑیا بارگاہ الہی میں فریاد اور اپنے قاتل کی شکایت کرے گی۔ حدیث کے الفاظ ہیں :

يارب ان فلانا قتلنى عبثا ولم يقتلنى لمنفعة (۴)

(جس آدمی نے کسی چڑیا کو کھیل کود اور مذاق میں فضول مار دیا تو وہ قیامت کے دن اللہ کے حضور استغاثہ کرے گی اور عرض کرے گی اے بار الہا! فلاں آدمی نے مجھے فضول مارا۔ میرے مارنے میں اس کی کوئی منفعت نہ تھی۔)

حافظ پیشی نے بھی یہ روایت نقل کی ہے اس کے آخر میں ہے کہ چڑیا اللہ کی بارگما میں عرض کرے گی:

فلا هو انتفع بقتلی ولا هو ترکنی فاعش فی ارضک

(۵)

(اس نے میرے قتل سے نہ تو کوئی فائدہ اٹھایا اور نہ مجھے چھوڑ دیا کہ میں تیری زمین میں دانہ دنکا چک کر گزارا کرتی)

ان احادیث سے یہ بھی معلوم ہوا کہ کسی حلال اور ماکول جانور کو کھانے کے بغیر کسی اور مقصد کے لیے ذبح کرنا پسندیدہ نہیں۔ جب حلال جانوروں کا یہ حکم ہے تو جن جانوروں کا گوشت نہیں کھایا جاتا انہیں بلاوجہ مار دینا بدرجہ اولیٰ جائز نہ ہو گا۔

چیونٹیاں جلانے پر ایک پیغمبر کو تنبیہ

کسی بھی جانور کو بلا ضرورت اور بلاوجہ ہلاک کر دینا اللہ کریم کے نزدیک کتنا سنگین معاملہ ہے اور ساری مخلوق اللہ کریم کو کتنی عزیز ہے اس کا اندازہ صحاح ستہ کی ایک حدیث سے ہوتا ہے جس میں نبی اکرم صلی اللہ علیہ وسلم نے ارشاد فرمایا:

”انبیائے کرام میں سے ایک نبی محترم کسی درخت کے نیچے اترے تو ان کو ایک چیونٹی نے کاٹ لیا۔ انہوں نے اپنا سامان وہاں سے ہٹانے کا حکم دیا پھر تمام چیونٹیوں کو آگ سے جلا دیا۔ اس پر رب تعالیٰ نے ان کو وحی کے ذریعے تنبیہ فرمائی کہ صرف ایک ہی چیونٹی کو کیوں نہ جلایا (۶)

مطلب یہ ہے کہ قصور تو صرف ایک چیونٹی کا تھا باقی چیونٹیاں تو قصور وار نہ تھیں۔ ان کو بلاوجہ جلا دینا مناسب نہ تھا۔ کسی جانور کو آگ میں ڈال دینے کی سزا اس پیغمبر کی شریعت میں جائز تھی اس لیے انہوں نے ایسا فرمایا۔ مگر ہماری شریعت محمدیہ میں کسی کو آگ میں جلانے کی سزا دینا جائز نہیں ہے۔ ایک روایت میں اس پیغمبر کو تنبیہ کے الفاظ یوں ہیں:

ان قرصتک نعلہ احرقت امة من الامم تسبح

(متفق علیہ) (۷)

(کہ آپ کو ایک چبوتی نے کاٹا اور آپ نے اللہ کی تسبیح

کرنے والی چبوتیوں کی ساری جماعت کو جلا دیا)

باندھ کر نشانہ بازی کی ممانعت

عرب کے اوباش لوگوں نے اپنا نشانہ پختہ بنانے کا ایک عجیب اور ظالمانہ طریقہ اختیار کر رکھا تھا۔ وہ کسی بھیڑ بکری کے بچے، مرغی یا کسی اور جانور کو ایک جگہ باندھ کر اپنے نشانہ کا تختہ مشق بناتے۔ جس آدمی کا تیر بے چارے جانور کو لگ جاتا وہ خوشی سے پھولانہ سماتا۔ ادھر جانور کی تڑپ ادھر کھلنڈرے لڑکوں کا رقص، عجیب تماشا ہوتا تھا، جانور تیر پر تیر کھا کر مر جاتا تو اس کے گوشت سے دعوت اڑائی جاتی۔ اللہ رحمٰن و رحیم کے رؤف و رحیم نبی نے ایسے سفاکانہ فعل کے مرتکب پر لعنت فرمائی اور ایسے گوشت کو ناجائز قرار دیا۔ متفق علیہ روایت ہے کہ حضرت انسؓ بن مالک حکم بن ایوب کے گھر داخل ہوئے تو آپ نے دیکھا کہ کچھ لڑکوں نے ایک مرغی کو باندھ رکھا ہے اور اس پر تیروں سی نشانہ بازی کر رہے ہیں حضرت انس نے دیکھا تو فرمایا:

نہی النبی صلی اللہ علیہ وسلم ان تصبر البہائم

(۸)

(نبی اکرم صلی اللہ علیہ وسلم نے چوپایوں کو باندھ کر مارنے

سے منع فرمایا ہے)

مسلم شریف میں حضرت ابن عباس رضی اللہ عنہ سے یوں روایت ہے کہ

ان النبی صلی اللہ علیہ وسلم قال لا تتخنوا شیاً

فیہ الروح غرضاً (۹)

(نبی اکرم صلی اللہ علیہ وسلم نے فرمایا تم کسی ایسی چیز کو نشانہ

محکم دلائل سے مزین متنوع و منفرد موضوعات پر مشتمل مفت آن لائن مکتبہ

نہ بناؤ جس میں روح ہو)

پھر اس طرح باندھ کر تیروں سے مارے گئے جانور کے کھانے سے نہی

فرمائی گئی۔ ترمذی شریف میں ہے:

نہی رسول اللہ صلی اللہ علیہ وسلم عن اکل

المجثمة وهي التي تصبر بالنبل (۱۰)

(رسول اللہ صلی اللہ علیہ وسلم نے ”مجثمہ“ کے کھانے سے

منع فرمایا اور مجثمہ وہ جانور ہوتا ہے جسے باندھ کر تیروں سے

مارا جائے)

جانوروں کو باندھ کر ان پر نشانہ بازی کرنا اخلاقی، قانونی اور اخروی

اعتبار سے اسلام میں کتنا بڑا جرم ہے اس کا اندازہ اس امر سے لگایا جاسکتا ہے کہ

ایسا کرنے والے پر اس ذات نے لعنت فرمائی ہے یعنی بد عبادی ہے جس نے اپنے

دشمنوں کو بھی کبھی بد دعا نہیں دی۔ امام بخاری نے حضرت عبداللہ بن عمر رضی

اللہ عنہ کے حوالے سے لکھا ہے کہ ایک مرتبہ ابن عمر یحییٰ ابن سعید کے پاس

تشریف لائے۔ یحییٰ مذکور کا ایک لڑکا ایک مرغی کو باندھ کر تیر کا نشانہ بنا رہا تھا۔

ابن عمر مرغی کی طرف گئے اسے کھول دیا پھر مرغی اور لڑکے کو گھر والوں کے پاس

پکڑ کر لائے اور فرمایا اس کو ایسا کرنے سے منع کرو کیونکہ میں نے نبی اکرم صلی اللہ

علیہ وسلم کو اس بات سے منع کرتے ہوئے سنا کہ کسی چوپائے یا کسی اور جانور کو

باندھ کر مارا جائے۔ اسی طرح کا ایک اور واقعہ یوں ہے کہ کچھ لوگ مرغی کو

باندھ کر نشانہ بنا رہے تھے۔ حضرت ابن عمر رضی اللہ عنہ کا گزر ہوا تو آپ کو دیکھ

کر بھاگ گئے۔ آپ نے پوچھا ایسا کس نے کیا ہے جو لوگ ایسا کرتے ہیں نبی اکرم

صلی اللہ علیہ وسلم نے ان پر لعنت فرمائی ہے (۱۱)

زندہ جانور کا گوشت کاٹنے کی ممانعت

نبی اکرم صلی اللہ علیہ وسلم جب مدینہ منورہ تشریف لائے تو آپ نے

جانوروں کے ساتھ ایک بے رحمانہ سلوک یہ بھی دیکھا کہ لوگ زندہ اونٹ کے

کوہان یا دنبہ کی دم کی چکی کاٹ کر کھا جاتے تھے۔ یوں جانور ناکارہ ہو جاتے کچھ کھاتے نہ پیتے اور اکثر اسی صدمہ سے جان دے دیتے تھے۔ آنجنابؐ نے جانوروں کو یوں ازیت دینے سے منع فرمایا اور ایسے گوشت کو مردار اور حرام قرار دیا۔ فرمایا

ما یقطع من البہیمۃ وہی حیۃ فہو میتۃ (۱۲)

(جو گوشت کسی زندہ چوپائے سے کاٹا جائے وہ مردار ہے)

حضرت عبداللہ بن عمر رضی اللہ عنہ سے مروی ہے کہ رحمت عالم صلی اللہ علیہ وسلم نے جانوروں کا مثلہ کرنے یعنی ان کے زندہ ہونے کی حالت میں کسی عضو کے کاٹنے سے منع فرمایا اور ایسا کرنے والے کو ملعون (رحمت ایزدی سے دور) قرار دیا (۱۳)

ایک روایت میں حضور صلی اللہ علیہ وسلم نے ”شریطة الشیطان“ کے کھانے سے منع فرمایا۔ اس روایت کے ایک راوی ابن عیسیٰ نے شریطہ کی وضاحت یوں کی کہ اس سے مراد ایسا ذبیحہ ہے جس کی جلد تو کاٹ لی جائے مگر اس کی رگیں نہ کاٹی جائیں اور اسے یوں ہی چھوڑ دیا جائے یہاں تک کہ تڑپ تڑپ کر جان دے دے (۱۴)

گالی گلوچ سے ممانعت

حضور صلی اللہ علیہ وسلم نے حیوانات کے حقوق کی یہاں تک رعایت فرمائی کہ جانوروں کو گالی دینے سے بھی منع فرمایا۔ کیونکہ جس طرح انسانوں میں بعض لوگ بڑے مبارک ہوتے ہیں اسی طرح حیوانات میں بھی بعض حیوان بڑے باعث خیر و برکت ہوتے ہیں۔ مرغ کے متعلق حضور صلی اللہ علیہ وسلم نے فرمایا:

لا تسبوالدیك فانه یوقظ للصلوة (۱۵)

(مرغ کو گالی نہ دو کیونکہ وہ نماز کے لیے لوگوں کو بیدار کرتا

ہے)

ایک روایت میں ”فانہ یدعوالی الصلوۃ“ (کیونکہ وہ نماز کے لیے بلاتا ہے) کے الفاظ بھی آئے ہیں اس حدیث کے ذیل میں الدمیری نے امام طیبی کے حوالے سے ایک بڑی شاندار بات لکھی ہے فرماتے ہیں

قال الامام الحلیمی فی قوله صلی اللہ علیہ وسلم
 ”فانہ یدعوالی الصلوۃ“ دلیل علی ان کل من
 استفید منه خیر لا ینبغی ان یسب ویستہان بہ بل
 حقہ ان یکرم ویشکر ویتلقى بالاحسان (۱۶)

(امام طیبی نے کہا: نبی اکرم صلی اللہ علیہ وسلم کا ارشاد ”فانہ یدعوالی الصلوۃ“ (کہ وہ نماز کے لیے بلاتا ہے) اس امر کی دلیل ہے کہ ہر وہ شخص جس سے کوئی بھلائی حاصل ہو، مناسب نہیں ہے کہ اسے گالی دی جائے یا اس کی توہین کی جائے بلکہ وہ شخص اس بات کی مستحق ہے کہ اس کی عزت و احترام کیا جائے اس کا مشکور ہوا جائے اور اس کے ساتھ اچھا سلوک کیا جائے)

ایک حدیث میں اونٹ کے متعلق فرمایا:

لا تسبوا الابل فان فیہا رقوء الدم و مہر الکریمۃ
 (۱۷)

(اونٹ کو گالی نہ دو کیونکہ اس میں خون کا منقطع ہونا اور انسانی جان کا بدلہ بنتا ہے)

یعنی اونٹ کو خون بہا میں دے کر مزید خون بہانے سے روک دیا جاتا ہے اور اس کے ذریعے قاتل کا خون بننے سے بچ جاتا ہے اور یوں یہ جانور دو مخالف گروہوں میں صلح کا باعث بنتا ہے

امام مسلم نے ”باب التعمی عن لعن الدواب وغیرہا“ (چوپایوں وغیرہ کو لعنت سے نہی کے باب) میں ایک حدیث نقل کی ہے کہ رسول مقبول صلی اللہ علیہ وسلم ایک مرتبہ سفر فرما رہے تھے۔ اس سفر میں انصار کی ایک عورت بھی اونٹنی پر

سوار تھی کہ اس کی اونٹنی بے قرار اور زچ ہونے لگی تو اس عورت نے اونٹنی پر لعنت بھیجی۔ رسول اللہ صلی اللہ علیہ وسلم نے یہ بات سنی تو ساتھیوں سے فرمایا اس اونٹنی پر جو کچھ بد آتا رہے اس کو اتار لو اور اس کو انالی چھوڑ دو کیونکہ اس کو ملعون قرار دیا گیا ہے (۱۸)

اس حدیث کی شرح میں امام نوویؒ نے لکھا ہے کہ حضور صلی اللہ علیہ وسلم نے یہ حکم بطور تنبیہ فرمایا تھا کیونکہ اس سے قبل آپ جانوروں پر لعنت بھیجنے سے منع فرما چکے تھے۔ اس حدیث سے معلوم ہوا کہ کسی بھی جانور کو برا بھلا کہنا گالی گلوچ کرنا، لعنت ملامت کرنا مسلمان کے شایان شان اور پسندیدہ بات نہیں۔

منہ پر مارنے اور داغ دینے سے ممانعت

جس طرح انسان کا چہرہ تمام اعضاء بدن میں سے محترم اور نازک ہے اسی طرح تمام حیوانات کے چہرے بھی اسلام کے نزدیک قابل احترام ہیں۔ کسی بھی حیوان کو بقدر حاجت مارنے کی اجازت ہے مگر اس کے چہرے پر مارنے یا اس کے منہ پر داغ دینے سے منع فرمایا گیا۔ حضرت جابرؓ سے روایت ہے کہ:

نہی رسول اللہ صلی اللہ علیہ وسلم عن الضرب

فی الوجه وعن الوسم فی الوجه (۱۹)

(رسول مقبول صلی اللہ علیہ وسلم نے چہرے پر مارنے اور

چہرے پر داغ دینے سے منع فرمایا)

حضرت جابر سے دوسری روایت یوں ہے کہ ایک مرتبہ ایک گدھا حضور صلی اللہ علیہ وسلم کے قریب سے گزرا جس کے چہرے پر داغ دیا گیا تھا تو آپ نے فرمایا:

لعن اللہ الذی وسمہ (۲۰)

(اللہ اس شخص پر لعنت فرمائے جس نے اس کے چہرے کو

واغ دیا)

اس حدیث کی شرح میں امام نووی نے لکھا ہے کہ چہرے پر مارنے سے ممانعت ہر حیوان کو شامل ہے مثلاً گدھا، گھوڑا، خچر، بیل اونٹ، بکری وغیرہ اور چہرے پر داغ دینے کے متعلق فرمایا:

اما الوسوم فی الوجه منہن عنہ بالاجماع للحدیث

(اس حدیث کی رو سے چہرے پر داغ دینا بالاجماع منع ہے)

البتہ آدمی کے سوا دیگر حیوانات کے جسم کے دوسرے حصوں مثلاً کان ران وغیرہ پر بعض ضرورتوں مثلاً دوسرے جانوروں سے ممتاز کرنے یا اس پر کوئی علامت وغیرہ لگانے کے لیے داغ دیا جاسکتا ہے خود آنحضرت صلی اللہ علیہ وسلم نے صدقہ کے اونٹوں اور بکریوں کو ان مقاصد کے لیے داغا ہے۔

بے ضرر جانوروں کو مارنے سے ممانعت

انسان کے لیے ایذا رساں اور نقصان دہ قسم کے جانوروں مثلاً کاٹ کھانے والے کتے، شیر، چیتے، بھیڑیے، سانپ، بچھو، چوہے، چھپکلی یا فصلوں کے لیے نقصان دہ کیڑے مکوڑوں کو مار دینے کی اسلام نے اجازت دی ہے (۲۱) مگر ان تمام جانوروں کو مارنے کی شرعاً اجازت نہیں ہے جو کسی بھی درجے میں انسان کو ضرر نہیں پہنچاتے اور اپنے خالق و رازق کی عطا کردہ روزی پر گزارہ کرتے ہیں یا ان سے انسان کو کوئی نہ کوئی فائدہ پہنچتا ہے۔ حضرت عبد اللہ ابن عباسؓ فرماتے ہیں کہ

نہی رسول اللہ عن قتل اربعة الہمد والصر

بوالنمل والنحلة (۲۲)

(رسول مقبول صلی اللہ علیہ وسلم نے ان چار جانوروں کے

مارنے سے منع فرمایا بھید، سرد (ایک پرندے کا نام ہے)

چیونٹی، اور شہد کی مکھی)

ایک حدیث میں مذکور ہے کہ مارنے سے منع فرمایا دوسری روایت میں ہے کہ رسول اللہ صلی اللہ علیہ وسلم نے مینڈک کے مارنے سے منع فرمایا اور مزید یہ

فرمایا کہ اس کا ٹرانس اللہ کی تسبیح کرنا ہے (۲۳)

بے جا استعمال کی ممانعت

حیوانات کے سلسلے میں نبی اکرمؐ نے ایک اصول یہ دیا ہے کہ جو حیوان جس مقصد، جس غرض جس منفعت اور جس کام کے لیے پیدا کیا گیا ہے اس سے وہی کام لیا جائے۔ اس کی طبیعت فطرت اور جبلت سے ہٹ کر کوئی دوسرا کام نہ لیا جائے۔ جانور بے چارا تو بے زبان ہے انسان کو خود دیکھنا چاہیے کہ اسے اس کے صحیح مصرف پر لگایا جائے۔ آنحضرت صلی اللہ علیہ وسلم نے اس اصول کو ایک تشبیہی حکایت میں یوں واضح فرمایا کہ ”ایک آدمی بیل پر سوار جا رہا تھا کہ دفعہ ” اس نے منہ پھیر کر سوار سے کہا کہ میں اس کام کے لیے پیدا نہیں کیا گیا، میں تو کھیتی باڑی کے لیے پیدا کیا گیا ہوں (۲۴)“ جن جانوروں کو اللہ نے سواری بار برداری اور زینت کے لیے پیدا کیا ہے ان سے یہی کام لیا جائے نہ یہ کہ ان کو کھانا شروع کر دیا جائے غالباً ” یہی وجہ ہے کہ شریعت نے گھوڑے گدھے خچر وغیرہ کا گوشت حرام قرار دیا ہے اور جن جانوروں کو قدرت نے غذا کے لیے پیدا کیا ہے ان کو غذا کے طور پر ہی استعمال کیا جائے۔ مذکورہ حدیث سے یہ بھی معلوم ہوتا ہے کہ ہمارے معاشرے میں بیلوں اور بھینسوں کو جو گاڑیوں کے آگے جوتا جاتا ہے اور ان سے بار برداری کا کام لیا جاتا ہے وہ مناسب نہیں ہے۔ گائے بیل بھینس وغیرہ تو کھانے کے لیے یا ہل چلانے کے واسطے ہے نہ کہ بار برداری کے لیے۔

پریشان کرنے سے ممانعت

جس طرح انسان اپنے پہلو میں ایک حساس دل رکھتا ہے، خوشی و غمی کے واقعات سے متاثر ہوتا ہے اسی طرح یہ چرند پرند بھی اپنے اندر ایک دل کا ٹکڑا رکھتے ہیں ان کا دل بھی خوشی و راحت محسوس کرتا اور غمگین و پریشان ہوتا ہے۔ نبی رحمت صلی اللہ علیہ وسلم نے تمام حیوانات اور ذی روح چیزوں

کو تنگ کرنے پریشان کرنے ستانے، بے سکون کرنے اور انہیں کوئی بھی دکھ
والم پہنچانے سے منع فرمایا۔ ایک صحابیہ حضرت ام کرز رضی اللہ عنہا فرماتی
ہیں:

سمعت النبی صلی اللہ علی وسلم یقول اقر و

الطیر علی مکنا تھا (۲۵)

(میں نے نبی اکرم صلی اللہ علیہ وسلم کو یہ فرماتے سنا کہ پرندوں
کو ان کے گھونسلوں میں پریشان نہ کرو)

ایک حدیث میں فرمایا:

لا تطرقوا الطیر فی اوکارها فان اللیل امان لها۔

دواہ الطبرانی (۲۶)

(رات کے وقت پرندوں کو گھونسلوں میں کنکر نہ مارو کیونکہ

رات ان کے لیے امان اور آرام کا وقت ہے)

غالباً یہی وجہ ہے کہ بعض فقہاء نے رات کے وقت شکار کرنا مکروہ لکھا

ہے۔

حیوانات اور پرندوں کو پریشان نہ کرے اور انہیں تکلیف نہ دینے کی

اہمیت کا اندازہ اس امر سے لگائے کہ ایک صحابی فرماتے ہیں۔

”ایک سفر میں ہم رسول اللہ صلی اللہ علیہ وسلم کے ساتھ تھے۔ حضور

صلی اللہ علیہ وسلم قضائے حاجت کے لیے تشریف لے گئے ہم نے چڑیا کی قسم کا

ایک پرندہ دیکھا اس کے ساتھ اس کے دو بچے بھی تھے ہم نے اس کے بچوں کو پکڑ

لیا تو چڑیا فرط محبت میں ہمارے سروں پر منڈلانے لگی۔ اتنے میں حضور صلی اللہ

علیہ وسلم بھی تشریف لے آئے۔ آپ نے چڑیا کو پریشانی کے عالم میں منڈلاتے

دیکھا تو فرمایا کس نے اس کو اس کے بچوں کی وجہ سے تکلیف دی اس کے بچوں کو

اس کی طرف واپس لوٹا دو۔ پھر آپ نے چیونٹیوں کی ایک بستی (ہل۔ سوراخ) کو

دیکھا جسے ہم نے جلا دیا تھا تو پوچھا کس نے ان چیونٹیوں کو جلا یا ہم نے عرض کیا:

ہم نے۔ فرمایا آگ کی سزا دینا صرف آگ کے پروردگار ہی کے لیے سزاوار ہے

(۲۷)

کسی پرندے کو پریشان و بے قرار دیکھ کر حضور صلی اللہ علیہ وسلم کی رگ رحمت کے پھڑکنے کا ایک اور واقعہ حدیث کی کتابوں میں یوں لکھا ہے کہ ایک صحابی بیان کرتے ہیں:

ایک مرتبہ ہم نبی اکرم صلی اللہ علیہ وسلم کی مجلس اقدس میں بیٹھے تھے کہ ایک آدمی آیا جس نے اوپر چادر لے رکھی تھی۔ اور اس کے ہاتھ میں کوئی شے تھی جسے اس نے پیٹ رکھا تھا۔ اس نے عرض کیا یا رسول اللہ! میں آتے ہوئے درختوں کے ایک جھنڈ کے پاس سے گزرا تو اس جھنڈ میں میں نے ایک پرندے کے بچوں کی آواز سنی میں نے ان بچوں کو پکڑ کر اپنی چادر میں ڈال لیا اتنے میں ان کی ماں بھی آگئی اور وہ میرے سر پر منڈلانے لگی میں نے اس کے بچوں سے کپڑا ہٹایا تو وہ ان کے اوپر آکر بیٹھ گئی چنانچہ میں نے تمام بچوں اور ان کی ماں کو اپنی چادر سے لپیٹ لیا اور وہ سب یہ میرے پاس ہیں۔ حضور نے فرمایا ان کو نیچے رکھ دے۔ اس آدمی نے ان کو زمین پر رکھ دیا مگر ماں نے اڑنے کا نام تک نہ لیا۔ صحابہ ماں کی اس مامتا کو دیکھ کر تعجب کرنے لگے تو آپ نے فرمایا۔ کیا تم ان بچوں کی ماں کے اپنے بچوں پر یوں رحم کرنے پر تعجب کر رہے ہو اس ذات کی قسم جس نے مجھے حق کے ساتھ مبعوث فرمایا۔ جتنی محبت اس ماں کو اپنے بچوں کے ساتھ ہے اس سی کہیں زیادہ اللہ اپنے بندوں پر مہربان ہے۔ پھر اس آدمی سے فرمایا ان بچوں کو لے جا اور اسی جگہ رکھ دے جہاں سے ان کو تو نے اٹھایا تھا چنانچہ وہ آدمی ان کو واپس لے گیا (۲۸)

نبی رحمت کی ان تعلیمات پر صحابہ کے عمل کا ایک واقعہ بھی یہاں ملاحظہ کرتے چلیں مولانا معین الدین ندوی نے معجم البلد ان کے حوالے سے عہد فاروقی میں نئے بسائے گئے شہروں کا تذکرہ کرتے ہوئے فاتح مصر حضرت عمرو بن العاصؓ کے ایک کبوتر کے ساتھ رحمدلانہ سلوک کا ایک ایمان افروز واقعہ لکھا ہے۔ فرماتے ہیں:

فطاط، دریائے نیل اور جبل مقطم کے درمیان ایک کف دست میدان

تھا۔ حضرت عمرو بن العاص فاتح مصر نے اثنائے جنگ میں یہاں پڑاؤ کیا، اتفاق سے ایک کبوتر نے ان کے خیمہ میں گھوسلہ بنا لیا۔ عمرو بن العاص نے کوچ کے وقت قصداً اس خیمہ کو چھوڑ دیا کہ اس مہمان کو تکلیف نہ ہو۔ مصر کی تسخیر کے بعد انہوں نے حضرت عمرؓ کے حکم سے اسی میدان میں ایک شہر آباد کیا چونکہ خیمہ کو عربی میں نسطاط کہتے ہیں، اس لیے اس شہر کا نام نسطاط قرار پایا“ (۲۹)

طاقت سے زیادہ کام نہ لینے کی ہدایت

اسلام میں جانوروں سے نفع اٹھانے اور ان سے خدمت حاصل کرنے میں اس امر کا لحاظ ضروری ہے کہ جانور کی طاقت سے زیادہ کام نہ لیا جائے۔ اتنا کام نہ لیا جائے کہ وہ مصیبت میں پڑ جائے اس پر اتنا ہی بوجھ لادا جائے جتنا وہ باسانی اٹھا سکتا ہے اسے اتنا ہی دور مسافت پر لے جایا جائے جتنی مسافت وہ طے کر سکتا ہے اور اتنا وقت ہی کام لیا جائے جتنے کا وہ متحمل ہو سکتا ہو۔ حتیٰ کہ فقہاء نے لکھا ہے کہ اگر کسی آدمی نے کوئی جانور کرایہ پر لیا پھر اس پر طے شدہ وزن سے زیادہ وزن ڈال دیا یا مقررہ سفر سے زیادہ سفر کیا جس کی وجہ سے وہ چوپایہ مر گیا تو کرایہ دار اس جانور کا تاوان ادا کرے گا (۳۰)

فتاویٰ عالمگیری میں ہے کہ جانور کو ایسی تکلیف دینا جس کی وہ طاقت نہیں رکھتا مثلاً بہت بوجھ لادنا اور برابر اسکو چلانا وغیرہ مکروہ ہے (۳۱)

جانور کو اس کی طاقت سے زیادہ تکلیف دینے کو ہمارے اسلام اور صوفیاء نے بڑی شدت سے محسوس کیا ہے۔ اس چیز کو انہوں نے معمولی نہیں سمجھا بلکہ جانور کے ”تکلیف مالا یطاق“ دینے کو اخروی باز پرس کی ایک وجہ قرار دیا ہے۔ امام غزالیؒ نے معروف صحابی حضرت ابوالدرداء رضی اللہ عنہ کا اپنی موت کے قریب ایک بڑا ایمان افروز اور خدا خونی کا جملہ لکھا ہے جو انہوں نے اپنے اونٹ کو مخاطب کرتے ہوئے فرمایا تھا۔ فرمایا:

ایہا البعیر لا تخا صمنی الی ربک فانی لم اک
احمک فوق طاقتک (۳۲)

(اے اونٹ اپنے پروردگار کے ہاں میرے ساتھ جھگڑانہ کرنا

کیونکہ میں تجھ پر تیری طاقت سے زیادہ بار لادنے والا نہ تھا)

اسی طرح جانوروں کے معاملے میں حضرت عبداللہ بن مبارکؓ کے انتہائی

تقویٰ اور احتیاط کا ایک عجیب واقعہ یوں ہے کہ ایک دفعہ آپ کرایہ کے چوپائے پر

سوار تھے۔ ایک آدمی نے عرض کیا میرا یہ رقعہ لیتے جائیں اور فلاں آدمی کو پہنچا

دیں۔ فرمایا میں اس وقت تک یہ رقعہ نہیں اٹھا سکتا جب تک کہ سواری کے مالک

سے اجازت نہ لے لوں کیونکہ اس سے چوپائے پر اس رقعہ کے اٹھانے کی بات

نہیں ہوئی تھی۔ (۳۳)

امام غزالی نے جانور پر اس کی طاقت سے زیادہ بوجھ لادنے کو اور اسے

ازیت پہنچانے کو ایک ایسا گناہ قرار دیا ہے جس پر قیامت کے دن گرفت ہوگی۔

فرماتے ہیں:

من اذی بهیمة بضرب او حمل مالا تطیق طولب به

یوم القامة (۳۴)

(جس آدمی نے کسی چوپائے کو مار کر تکلیف پہنچائی یا اس پر

اس کی طاقت سے زیادہ بوجھ لادا تو بروز قیامت اس سے

پوچھا جائے گا)

بارگاہ نبوی میں ایک اونٹ کی شکایت

حضرت عبداللہ بن جعفر رضی اللہ عنہ کہتے ہیں کہ ایک بار رسول

مقبول صلی اللہ علیہ وسلم قضائے حاجت کے لیے ایک انصاری کے باغ میں

داخل ہوئے۔ باغ میں موجود ایک اونٹ نے آپؐ کو دیکھا تو بلبلایا، پھوٹ

پھوٹ کر رویا اور اس کی آنکھوں سے آنسو جاری ہو گئے۔ نبی رحمتؐ اس کے

پاس تشریف لائے اور اس کی کنپٹی پر شفقت کا ہاتھ پھیرا تو وہ چپ ہو گیا۔ پھر

آپؐ نے پوچھا اس اونٹ کا مالک کون ہے یہ کس کا اونٹ ہے ایک انصاری

نوجوان حاضر ہوا اور عرض کیا یا رسول اللہ! یہ میرا ہے۔ فرمایا کیا تو اس جانور

کے بارہ میں اللہ سے نہیں ڈرتا جس کا اللہ کریم نے تجھے مالک بنایا ہے۔ اس اونٹ نے مجھ سے یہ شکایت کی ہے کہ تم اس کو بھوکا رکھتے ہو اور اس کو مشقت و تکلیف میں ڈالتے ہو۔ (۳۵)

بھوکا پیاسا نہ رکھنے کا حکم

یہ بات پیچھے گذر چکی ہے کہ حیوانات کو اللہ کریم نے انسان کی خدمت اور نفع رسانی کے لیے تخلیق فرمایا ہے۔ لہذا حیوانات کے نفع رسا ہونے کی وجہ سے نیز اس جنت سے بھی کہ وہ اللہ کی مخلوق اور انسان کے مملوک ہیں، اسلام نے ہمیشہ ان کے آرام و سکون کا خیال رکھنے اور ان کی مناسب حفاظت، دیکھ بھال اور خوراک مہیا کرتے رہنے کی تلقین کی ہے۔ حدیث میں ہے کہ ایک مرتبہ رسول مقبول صلی اللہ علیہ وسلم ایک اونٹ کے پاس سے گزرے جس کی پیٹھ (بھوک اور پیاس کے سبب سے) پیٹ سے لگی ہوئی تھی رحمت عالم نے (اسے اس کسمپرسی کی حالت میں دیکھ کر) فرمایا:

اتقوا الله في هذه البهائم المعجمة فاركبوها

صالحة وكلوها صالححة (۳۶)

(ان بے زبان چوپایوں کے بارے میں اللہ سے ڈرتے رہو تم ان پر سوار ہو در آنحالیکہ (سواری کے) لائق ہوں اور ان کو کھاؤ (ذبح کرو) در آنحالیکہ (کھانے کے لائق ہوں)

حضرت عبداللہ بن عمروؓ کہتے ہیں کہ ایک مرتبہ رسول مقبول صلی اللہ علیہ وسلم نماز ظہر پڑھنے کے لیے تشریف لائے آپ نے دیکھا کہ مسجد کے باہر ایک اونٹنی بندھی ہوئی ہے آپ نے پوچھا اس اونٹنی کا مالک کہاں ہے مگر کوئی آدمی نہ بولا۔ آپ مسجد میں داخل ہوئے نماز سے فارغ ہو کر باہر تشریف لائے تو اونٹنی بدستور بندھی ہوئی تھی۔ آپ نے پھر پوچھا اس کا مالک کہاں ہے ایک صاحب نے عرض کیا میں ہوں۔ فرمایا کیا تو اس اونٹنی کے معاملے میں اللہ سے نہیں ڈرتا یا تو اس کو چارہ ڈال یا اس کو چھوڑ دے کہ یہ خود اپنے لیے کھانے کی کوئی چیز تلاش

کر لے (۳۷)

جانوروں کے آرام و آسائش اور کھانے دانے کا نبی رحمت صلی اللہ علیہ وسلم نے کہاں تک خیال فرمایا ہے اس کا اندازہ حضرت ابو ہریرہؓ سے مروی اس حدیث سے لگائیے کہ آپؐ نے فرمایا:

”جب تم لوگ سرسبزی اور شادابی کے زمانے میں سفر کرو تو اونٹوں کو زمین کی سرسبزی سے فائدہ پہنچاؤ اور جب قحط کے زمانے میں سفر کرو تو انکو تیزی کے ساتھ چلاؤ (۳۸)

تا کہ قحط کی وجہ سے اسکو گھاس یا چارے پانی کی جو تکلیف رستہ میں ہوتی ہے اس سے وہ جلد نجات پائے حضورؐ کی انہی احادیث کو مد نظر رکھتے ہوئے۔ جانوروں کے چارہ پانی اور نفقہ کے بارے میں فقہاء نے یہ مسئلہ لکھا ہے کہ ”جانوروں کے چارہ پانی کے بارے میں مالک کو مجبور تو نہیں کیا جاسکے گا مگر ازراہ دیانت اس کو حکم دیا جائے گا کہ ان جانوروں کو نفقہ دے کیونکہ آنحضرت صلی اللہ علیہ وسلم نے اول تو حیوان کو تکلیف دینا حرام و ممنوع کیا جبکہ چارہ نہ دینے میں یہ بات موجود ہے اور دوم آپؐ نے مال برباد کرنے سے منع فرمایا اور چارہ نہ دینے میں مال کو برباد کرنا لازم آتا ہے اور امام ابو یوسفؒ سے یہ بھی روایت ہے کہ مالک کو مجبور کیا جائے گا کہ جانوروں کو نفقہ دے اور صحیح بات وہی ہے جو ہم اول بیان کر چکے۔“ صاحب ہدایہ کی اس عبارت کے تحت ”فائدہ“ میں مترجم ہدایہ مولانا سید امیر علی نے ایک حدیث کے حوالے سے لکھا ہے کہ جانور کو چارہ دینے پر مالک کو مجبور کیا جائے گا جیسا کہ امام ابو یوسف سے روایت ہے اور یہی قول امام شافعیؒ امام مالکؒ اور امام احمدؒ کا ہے اور ابن الہمام نے کہا کہ یہی حق ہے۔ (۳۹) در مختار میں ہے:

بابۃ مشترکہ بین اثنین امتنع احدهما من الانفاق

اجبرہ القاضی ویومر اما بالبیع واما بالانفاق علی

بہائمه بیانۃ

(دو آدمیوں کے درمیان مشترک چوپائے کا ایک مالک اگر

چوپائے پر خرچ کرنے سے رک جائے تو قاضی دیا نٹا" اسے
مجبور کرے گا اور حکم دے گا کہ یا تو وہ اپنے حصے کو بیچ دے یا
اپنے چوپائے پر خرچ کرے)

شہد کی مکھیوں کے بارے میں فتاویٰ عالمگیری میں جوہرہ نیرہ کے حوالے
سے ہے:

"اگر کسی کی ملک میں شہد کی مکھیوں کا ہمت ہو تو اس پر مستحب ہے کہ
مکھیوں کے واسطے کچھ شہدان کے چھتوں میں باقی چھوڑ دے اور مستحب ہے کہ
جاڑوں میں بہ نسبت گرمیوں کے زیادہ چھوڑے۔" (۴۱)

بلی کو بھوکا رکھنے پر عذاب

کسی جانور کو عدا "بھوکا پیاسا رکھنا" اسے کھانے کی کوئی چیز نہ ڈالنا
اور نہ اسے چھوڑ دینا کہ وہ اپنی غذا کا خود بندوبست کرے اللہ کریم کے نزدیک
کتنا بڑا جرم ہے اس کا اندازہ اس حدیث سے لگائیے کہ رسول اللہ صلی اللہ
علیہ وسلم نے فرمایا: ایک عورت کو صرف اس لیے عذاب ہوا کہ اس نے ایک
بلی کو باندھ دیا یہاں تک کہ وہ مر گئی وہ اس بلی کی وجہ سے دوزخ میں داخل
ہوئی۔ نہ اس نے بلی کو کھانا پانی دیا اور نہ چھوڑ دیا کہ وہ زمین سے حشرات
الارض وغیرہ کھا لیتی (۴۲)

اس حدیث کی شرح میں امام نووی نے لکھا ہے کہ یہ حدیث اس
بات کی دلیل ہے کہ بلی کو قتل کرنا یا اسے کھانا پانی دیے بغیر قید کر رکھنا حرام
ہے اور یہ گناہ گناہ کبیرہ ہے نیز اس حدیث سے یہ بھی معلوم ہوا کہ کسی حیوان
کا نفقہ (کھانا پانی) اس کے مالک پر واجب ہے۔

سارا دودھ نہ دوہ لیا جائے

دودھیا لے جانوروں کے ساتھ حسن سلوک میں سے ایک بات یہ بھی
ہے کہ ان کا سارا دودھ تھنوں سے نچوڑ نہ لیا جائے کیونکہ یہ چیز ان کے لیے

باعث تکلیف ہے۔ نبی رحمت صلی اللہ علیہ وسلم نے حیوانات کے معاملے میں اتنی معمولی سی چیز کو بھی ملحوظ رکھا۔ ایک صحابی بیان کرتے ہیں میں نے ایک دودھیالی اونٹنی خدمت نبوی میں پیش کی اور اس کا دودھ دوہا۔ جب میں اس کے تھنوں سے بھی دودھ نکالنے لگا تو فرمایا:

دع ناعی اللبن او نواعی اللبن (۴۳)

(تھنوں میں دودھ چھوڑ دو)

حضرت عبداللہ بن عمروؓ کہتے ہیں کہ رسول اللہ صلی اللہ علیہ وسلم ایک آدمی کے پاس سے گزرے جو بکری دوہ رہا تھا۔ آپ نے فرمایا:

اے فلاں! جب تو بکری کا دودھ دوہے تو اس کے بچے کے لیے بھی کچھ دودھ چھوڑ دے کیوں کہ یہ چیز چوپایوں کے ساتھ نیکی میں سے ہے (۴۴)

دودھیائے جانوروں کو ادنیٰ سی ایڈ دینے کو بھی اسلام نے روا نہیں رکھا۔

فتاویٰ عالمگیری میں ہے:

”دودھار جانور کا بالکل بمبالغہ دودھ دوہ لینا مکروہ ہے در صورتیکہ اس کے حق میں یہ امر بسبب قلت چارہ کے مضر ہو اور بالکل دوہنا چھوڑ دینا بھی مکروہ ہے اور مستحب ہے کہ دوہنے والا اپنے ناخن کٹوا دے کہ اس کو ایذا نہ ہو اور مستحب ہے کہ جب تک اس کا بچہ دودھ پیتا ہے اور کچھ نہیں کھاتا ہے تب تک اس کا دودھ نہ لے الا اسی قدر کہ بچے سے بچ رہے (۴۵)

ذبح کرنے میں نرمی کی ہدایت

اسلام نے بعض حیوانات کے گوشت کو حلال اور جائز قرار دیا ہے۔ ان کا گوشت حاصل کرنے کے لیے ضروری ہے کہ ان کو شرعی طریقہ کے مطابق ذبح کیا جائے ورنہ ان کا گوشت حلال نہ ہو گا۔ جانور ذبح کرنے کی اجازت کو اسلام نے جیسا کہ پیچھے گزر چکا، ایک تو واقعی ضرورت اور کسی فائدے کے ساتھ مشروط کیا ہے یعنی ان کو ذبح کرنا انسان کی ضرورت ہو نہ کہ بلا ضرورت ذبح کرے۔ دوسرے ذبح میں ان کے ساتھ نرمی، رعایت، احسان

اور شفقت کا حکم دیا ہے کیونکہ انسان کی مانند ہر جاندار اور ذی روح چیز کو اپنی جان بڑی عزیز ہے۔ ایسا نہ ہو کہ انسان اسلام کی اس اجازت و زحمت سے ناجائز فائدہ اٹھائے اور بے زبان جانوروں کو تڑپا تڑپا کر مارے۔ نبی رحمت علیہ الصلوٰۃ والسلام نے ارشاد فرمایا:

”خدا نے ہر چیز پر احسان کرنا فرض کیا ہے۔ اس لیے جب تم لوگ کسی جانور کو قتل کرو تو اچھے طریقے سے قتل کرو اور جب ذبح کرو تو اچھے طریقے سے ذبح کرو۔ ضروری ہے کہ تم میں سے ذبح کرنے والا آدمی اپنی چھری کو تیز کرے اور (اس طرح) اپنے ذبیحہ کو راحت پہنچائے“ (۳۶)

اس حدیث کی شرح میں امام نووی نے لکھا ہے: مستحب ہے کہ ذبیحہ کے سامنے چھری کو تیز نہ کیا جائے دوسرے ایک جانور کے سامنے دوسرے کو ذبح نہ کیا جائے اور تیسرے ذبیحہ کو مذبح (ذبح کرنے کی جگہ) کی طرف گھسیٹ کر نہ لے جایا جائے۔

حضرت عبداللہ بن عباسؓ سے مروی ہے کہ رسول اللہ علیہ وسلم ایک آدمی کے پاس سے گزرے جو بکری کے پہلو پر پاؤں رکھے چھری کو تیز کر رہا تھا اور وہ بیچاری بھگیلی بلی بنے اس کی طرف دیکھ رہی تھی۔ فرمایا کیا تو اس کو دو موتیں مارنا چاہتا ہے۔ (۳۷)

المبسوط للرخسی میں ہے کہ نبی رحمت صلی اللہ علیہ وسلم نے ایک آدمی کو دیکھا جو بکری کو کان سے پکڑ کر اسے ذبح کرنے کی جگہ کی طرف کھینچے لے جا رہا تھا۔ آپ نے فرمایا اسے نرمی سے کھینچ کر موت کی طرف لے جا کیونکہ اللہ بھی اپنے انہی بندوں پر رحم فرماتا ہے جو اس کی مخلوق کے ساتھ رحم کرنے والے ہوتے ہیں (۳۸)

ان ہدایات نبوی کا مقصد یہ ہے کہ ذبح ہونے والے جانور کے ساتھ جو کچھ کیا جانے والا ہے وہ اس کو جیسا کہ ایک روایت میں ہے، سمجھتا ہے۔ جب وہ اس بات کو اچھی طرح سمجھتا ہے تو اس کے سامنے چھری کو تیز کرنا اس کے لیے جتنا تکلیف دہ اور الم ناک ہے، محتاج بیان نہیں۔

ایک آدمی خدمت نبوی میں حاضر ہوا اور عرض کیا یا رسول اللہ! میں بکری کو ذبح کرتا ہوں تو مجھے اس پر رحم آتا ہے یا یہ کہ مجھے اس بات پر رحم آتا ہے کہ بکری کو ذبح کروں آپ نے دو دفعہ یہ جملہ ارشاد فرمایا کہ اگر تم بکری پر رحم کرتے ہو تو اللہ کریم تم پر رحم فرمائے گا ایک روایت میں فرمایا: جس نے کسی ذبیحہ پر رحم کیا اللہ اس پر بروز قیامت رحم کرے گا (۳۹) یہی وجہ ہے کہ فقہاء نے لکھا ہے: کند چھری یا دانت کی ہڈی یا ناخن یا دھاری دار پتھر وغیرہ سے اگرچہ جانور ذبح ہو جائے گا مگر اس طرح ذبح کرنا مکروہ ہے کیونکہ اس میں جانور کو اذیت پہنچانا ہے (۵۰)

ایک شبہ کا ازالہ

اہام سرخسی نے ذبیحہ کی بحث میں بعض مشائخ کے اس زعم اور شبہ کو باطل قرار دیا ہے کہ ”جانوروں کا ذبح کرنا عقلی طور پر ممنوع اور ناجائز لگتا ہے کیونکہ اس میں جانور کو تکلیف پہنچانا ہے۔“ سرخسی نے اس شبہ کے باطل ہونے کی یہ دلیل دی ہے کہ نبی رحمت صلی اللہ علیہ وسلم اپنی بعثت سے قبل بھی گوشت تناول فرمایا کرتے تھے اور یہ نہیں ہو سکتا کہ آپ مشرکین مکہ کے ذبیحوں کو کھائیں کیونکہ وہ جانوروں کو بتوں کے نام پر ذبح کرتے تھے۔ اس سے معلوم ہوتا ہے کہ آنجناب صلی اللہ علیہ وسلم خود ذبح فرماتے اور خود شکار فرمایا کرتے تھے اور جو کام عقلی طور پر ناجائز ہو مثلاً جھوٹ بولنا۔ ظلم کرنا وغیرہ وہ آپ نہیں کیا کرتے تھے۔ دوسرے یہ کہ جانوروں کو ذبح کرنے یا شکار کرنے میں اس ذات کی غذا کو حاصل کرنا ہے جو حیوانات کی تخلیق کا مقصود ہے یعنی انسان۔ لہذا خود انسان ہی ذبح و شکار کے جائز ٹھہرانے کا سبب ہو گا اور اسی چیز کی طرف اللہ نے اس آیت کریمہ میں اشارہ فرمایا ہے:

”هو الذی خلق لکم ما فی الارض جمیعاً“

(سورۃ البقرہ: ۲۹)

(وہ اللہ وہی ذات ہے جس نے تمہارے نفع کے لیے پیدا فرمایا جو کچھ

زمین میں ہے سب کا سب) اور اس نفع حاصل کرنے کے لیے کسی جانور کو تکلیف دینا عقلاً بھی ناجائز نہیں۔ جیسا کہ انسانی صحت اور جسم و اعضاء کی بہتری کے لیے رگ کھلوانا کھینچنے لگوانا یا کڑوی دوائیاں لینا عقلی طور پر ناجائز نہیں۔

دوان سفر سواری کے جانور کی رعایت

خالق کائنات نے بعض جانوروں کو بار برداری، اور انسان کی سواری کے لیے تخلیق فرمایا۔ اس مقصد کے لیے جانور کو استعمال کرتے وقت اسلام نے حتی الامکان اس کے آرام و آسائش اور مناسب خوراک کے خیال رکھنے کا حکم دیا ہے۔ بعض لوگ دوران سفر کسی جگہ رکھتے ہیں تو سواریوں کی پیٹھ پر ہی بلا ضرورت بیٹھے رہتے، کھاتے پیتے اور گپ شپ لگاتے رہتے ہیں۔ نبی رحمت صلی اللہ علیہ وسلم نے ایسا کرنے سے منع فرمایا:

”اپنے چوپاؤں کی پیٹھوں کو منبر بنانے سے بچو۔ اللہ نے ان کو تمہارا تابع فرمان اس لیے بنایا ہے کہ وہ تم کو ایسے مقامات پر پہنچا دیں جہاں تم پہنچ بھی سکتے تو بڑی مشقت اٹھانے کے بعد پہنچتے۔ اللہ نے تمہارے لیے زمین کو بنایا ہے اپنی تمام ضرورتیں اسی پر پوری کرو۔“ (۵۲)

اس معاملے میں صحابہ کرام کی رعایت کا حال سنئے۔ حضرت انس فرماتے ہیں کہ دوران سفر جب ہم کسی منزل پر اترتے تو اس وقت تک نماز (جیسا ہم فریضہ بھی) ادا نہ کرتے جب تک کہ اپنی سواریوں پر سے کجاوے نہ اتار لیتے (۵۳)

اس حدیث کے حاشیے میں التعلیق الممود کے حوالے سے لکھا ہے کہ بعض علماء کے نزدیک یہ بات پسندیدہ نہیں کہ جب مسافر کسی منزل پر اترے تو اپنے چوپائے کو چارہ ڈالنے سے پہلے خود کھانا کھانے بیٹھ جائے اور اس ضمن میں ایک عمدہ شعر بھی لکھا ہے کہ

حق المظی ان نیدا بحاجتنا

لا اطعم الضیف حتی اعلاف لفرسا

سواری کا حق ہے کہ اس کی حاجت کو پہلے پورا کیا جائے، مہمان کو کھانا نہ دے یہاں تک کہ اس کے گھوڑے کو چارہ ڈال لے۔

حضرت ابن عباسؓ کہتے ہیں کہ عرفہ کے دن وہ نبی اکرم صلی اللہ علیہ وسلم کے ساتھ تھے کہ آنحضرت صلی اللہ علیہ وسلم نے اپنے پیچھے اونٹوں کو مارنے اور جھڑکنے کی آواز سنی۔ آپ نے اپنے گھوڑے سے ان لوگوں کی طرف اشارہ کرتے ہوئے فرمایا لوگو! تمہارے اوپر آرام و سکون سے چلنا لازم ہے کیونکہ اونٹوں کو تیز ہانکنے میں کوئی نیکی نہیں رکھی۔ (۵۴)

حضرت عائشہ صدیقہ رضی اللہ عنہا ایک سفر میں حضور صلی اللہ علیہ وسلم کے ساتھ ایک اونٹ پر سوار تھیں جس میں تھوڑی سی سختی اور سرکشی تھی۔ حضرت عائشہؓ اسے رام کرنے کے لیے دائیں بائیں باگ کھینچ کر پھیرنے لگیں۔ حضور صلی اللہ علیہ وسلم نے فرمایا اے عائشہ تم پر (اس اونٹ کے حق میں) نرمی کونا لازم ہے کیونکہ نرمی کا وصف جس شے (یا آدمی) میں داخل ہوتا ہے اسے زینت بخشا اور جس شے (یا آدمی) سے اس وصف کو چھین لیا جاتا ہے اسے عیب دار بنا دیتا ہے (۵۵)

امام غزالیؒ نے سفر ج اور عام مسافر کے آداب میں سے ایک ادب یہ بھی لکھا ہے کہ مسافر اپنی سواری کے جانور پر سوار ہو تو اس کے ساتھ نرمی کرے۔ اس کی طاقت سے زیادہ بوجھ اس پر نہ لادے، اس کے چہرے پر نہ مارے کیونکہ جانور کو چہرے پر مارنے سے شریعت میں منع کیا گیا ہے، اس پر سو نہ جائے اس لیے کہ اس سے چوپائے کو تکلیف ہوتی ہے، اہل ورع چوپاؤں پر نہیں سوتے الا یہ کہ ان کو اونگھ آجائے اس سلسلے میں نبی اکرم صلی اللہ علیہ وسلم کا ارشاد ہے کہ اپنے چوپاؤں کی پیٹھوں کو کرسیاں نہ بنا لو۔ مستحب یہ ہے کہ دوران سفر صبح شام چوپائے سے اتر کر اسے راحت پہنچائے اور ایسا کرنا سنت ہے۔ بعض اسلاف سے مروی ہے کہ وہ جانور اس شرط پر کرایہ پر لیتے تھے کہ وہ چوپائے سے نہیں اتریں گے اور ایسا کرنے کی پوری پوری اجرت

دیں گے مگر پھر رستے میں چوپائے سے اتر پڑتے تھے تاکہ اس طرح وہ چوپائے کے ساتھ نیکی اور ہمدردی کرنے والے ہوں اور یہ نیکی ان کی نیکیوں کے تولے جانے کے دن (روز قیامت) ان کے پلڑے میں رکھی جائے نہ کہ چوپائے کے مالک کے پلڑے میں..... اس طرح چوپائے سے اترنے میں بیک وقت دو نیکیاں ہیں ایک تو چوپائے کو راحت پہنچانا اور دوسری مالک چوپایہ کے دل کو خوش کرنا (۵۶)

باہم لڑانے سے ممانعت

بعض لوگ شوقیہ کتوں مرغوں مینڈھوں یا دوسرے جانوروں کو لڑاتے ہیں۔ انسانوں کے لیے تو یہ چیز کھیل تماشہ اور تفریح طبع کا باعث بن جاتی ہے مگر اس سے بے زبان جانوروں کا لڑنا برا حال ہو جاتا ہے۔ اس سے وہ بے فائدہ گھاس اور زخمی ہو کر تکلیف پاتے ہیں پھر بعض اوقات اس قسم کی لڑائیوں کا انجام بھی بڑا ہولناک ہوتا ہے۔ بسا اوقات باہمی عداوت، دشمنی، نفرت اور قتل و غارت کا ایک نہ ختم ہونے والا سلسلہ شروع ہو جاتا ہے۔ اس لیے نبی رحمت صلی اللہ علیہ وسلم نے جانوروں کو ایک دوسرے سے لڑانے سے منع فرمایا (۵۷) تاکہ اس طرح بلا فائدہ اور بلا وجہ جانوروں کو مصیبت و تکلیف میں نہ ڈالا جائے۔

جانوروں کے ساتھ نیکی کا صلہ

نبی رحمت صلی اللہ علیہ وسلم نے ایک نفیاتی پہلو سے بھی حیوانات کے ساتھ نیکی اور ہمدردی کرنے کی ترغیب دلائی۔ آپ نے بتایا کہ جس طرح انسانوں کے ساتھ حسن سلوک، ایثار اور احسان کرنا ثواب کا کام ہے بعینہ چرندوں پرندوں اور جانوروں کے ساتھ احسان کرنا بھی موجب ثواب اور باعث رحمت و بخشش ہے اور یہ امید کسی عمل کے لیے بہت بڑا محرک اور موثر ترین داعیہ ہے۔ ایک صحابی حضرت سراقہ بن جعشم کہتے ہیں میں نے

رسول مقبول صلی اللہ علیہ وسلم سے پوچھا کہ میں نے خاص اپنے اونٹوں کے لیے پانی کے جو حوض بنائے ہیں ان پر بعض اوقات بھولے بھٹکے اونٹ بھی آجاتے ہیں تو کیا ان کے پلانے پر میرے لیے کوئی اجر و ثواب ہے آپ نے فرمایا: ہاں ہر پیاسے یا ہر ذی حیات کے ساتھ اچھا سلوک کرنے پر ثواب ہے (۵۸)

کتے کو پانی پلانے پر بخشش

جانوروں کے ساتھ نیکی کتنا بڑا ثواب کا کام ہے اس کا ان ازمہ اس حدیث سے لگائیے کہ رسول اللہ صلی اللہ علیہ وسلم نے فرمایا: ایک شخص راستہ میں جا رہا تھا کہ اس کو سخت پیاس محسوس ہوئی وہ ایک کنویں میں اترا اور اس نے وہاں سے پانی پیا۔ کنویں سے نکلا تو اس نے دیکھا کہ ایک کتا پیاس سے زبان نکالے ہانپ رہا ہے اور شدت پیاس کی وجہ سے کچڑ چاٹ رہا ہے اس نے اپنی پیاس کی شدت کو یاد کر کے اس پر ترس کھایا وہ کنویں میں اترا اپنے موزوں کو پانی سے بھر کر اور منہ میں پکڑ کر اوپر چڑھا اور اس طرح کتے کو پانی پلایا۔ اللہ کریم نے اس کی اس نیکی کو شرف قبولیت عطا فرمایا اور اس کی بخشش فرمادی۔ صحابہ نے عرض کیا یا رسول اللہ! کیا جانوروں کے ساتھ احسان کرنے میں بھی اجر ملتا ہے فرمایا ہر ذی حیات (جاندار) کے ساتھ احسان کرنے میں اجر ہے۔ (۵۹)

نبی رحمت اور ایک ہرنی

نبی رحمت صلی اللہ علیہ وسلم نے حیوانات کے ساتھ احسان 'مہربانی' ہمدردی اور حسن سلوک کی صرف زبانی کلامی ہی تعلیم نہیں دی بلکہ اپنے عمل سے بے زبان حیوانات پر رحمت و شفقت فرما کر امت کو تعلیم دی ہے۔ آپ کا اس قسم کا ایک واقعہ سیرت نگاروں نے آپ کے معجزات کی بحث میں لکھا ہے۔ اس واقعہ کا تعلق جہاں آپ کے معجزہ سے ہے وہاں حیوانات پر رحمت و

شفقت کرنے سے بھی ہے معروف صحابی حضرت زید بن ارقم رضی اللہ عنہ روایت کرتے ہیں کہ میں نبی اکرم صلی اللہ علیہ وسلم کے ساتھ تھا جبکہ آپ ایک مرتبہ مدینہ منورہ کی ایک گلی سے گزر رہے تھے۔ ہم ایک اعرابی کے خیمے کے پاس سے گزرے جہاں ایک بہرنی بندھی ہوئی تھی۔ اس بہرنی نے حضور صلی اللہ علیہ وسلم سے عرض کیا یا رسول اللہ! اس اعرابی نے مجھے شکار کیا ہے اور میرے دو بچے جنگل میں ہیں۔ اب میرے تھنوں میں دودھ گاڑھا ہو رہا ہے یہ اعرابی نہ تو مجھے ذبح کرتا ہے کہ میں اس تکلیف سے راحت پا جاؤں اور نہ مجھے چھوڑتا ہے کہ میں اپنے بچوں کو دودھ پلا آؤں۔ حضور صلی اللہ علیہ وسلم نے اس سے فرمایا اگر میں تمہیں چھوڑ دوں تو کیا تو واپس آجائے گی اس نے عرض کیا ہاں اگر میں نہ واپس آؤں تو اللہ تعالیٰ مجھے دسواں حصہ (ناجانز) ٹیکس وصول کرنے والے کا سا عذاب دے۔ حضور نے اسے چھوڑ دیا تھوڑی دیر گزری تھی کہ وہ اپنا منہ چاٹتی واپس آگئی آپ نے اسے خیمے کے ساتھ باندھ دیا۔ اتنے میں اعرابی بھی پانی کا مشکیزہ پکڑے آگیا (ایک روایت میں ہے جاگ اٹھا) حضور نے اعرابی سے فرمایا کیا تو اس بہرنی کو بیچے گا اس نے عرض کیا : یہ بطور ہدیہ پیش خدمت ہے۔ آپ نے اسے آزاد فرما دیا۔ زید بن ارقم کہتے ہیں کہ واللہ میں نے اسے دیکھا کہ وہ جنگل میں تسبیح اور کلمہ لا الہ الا اللہ محمد رسول اللہ پڑھ رہی ہے (۶۰)

ایک اونٹ کا بارگاہ نبوی میں استغاثہ

الد میری نے طبرانی کے حوالے سے بارگاہ نبوی میں ایک اونٹ کے استغاثے اور آپ کی فریاد رسی کا ایک عجیب واقعہ لکھا ہے۔

حضرت جابر رضی اللہ عنہ بیان کرتے ہیں غزوہ ذات الرقاع میں ہم نبی اکرم صلی اللہ علیہ وسلم کے ساتھ نکلے۔ ایک میدان میں ہم رکے تو ہم نے دیکھا کہ ایک اونٹ بڑے ناز سے چلتا ہوا آ رہا ہے۔ اس نے حضور صلی اللہ علیہ وسلم کے قریب آکر آپ کے سر پر کھڑے ہو کر بلبلانا اور رونا شروع کر

دیا۔ حضور نے فرمایا: یہ اونٹ اپنے مالک کے خلاف مجھ سے مدد طلب کر رہا ہے۔ یہ کہتا ہے کہ اس کے مالک نے اتنے سال اس سے ہل چلائے حتیٰ کہ اس کو عاجز اور کمزور کر دیا ہے اور اب اس کی عمر بھی بڑی ہو گئی ہے تو اس کو ذبح کرنے کا ارادہ رکھتا ہے۔ پھر فرمایا جابرؓ جاؤ اور اس کے مالک کو بلاؤ حضرت جابرؓ نے عرض کیا میں تو اس کو نہیں پہچانتا۔ فرمایا تجھے پتہ چل جائے گا۔ حضرت جابرؓ کہتے ہیں اونٹ میرے آگے آگے چلا یہاں تک کہ مجھے بنی خطمہ کی ایک مجلس کے پاس لاکھڑا کیا۔ میں نے مجلس میں موجود لوگوں سے پوچھا اس اونٹ کا مالک کہاں ہے انہوں نے کہا یہ فلاں ابن فلاں کا ہے۔ میں اس کے پاس آیا اور اس سے کہا تجھے اللہ کے رسول صلی اللہ علیہ وسلم یاد فرما رہے ہیں۔ وہ میرے ساتھ خدمت نبوی میں حاضر ہوا۔ آپ نے اس سے فرمایا تیرا یہ اونٹ کہتا ہے کہ تو نے اتنے سال اس سے ہل چلائے حتیٰ کہ جب تو نے اس کو کمزور اور عاجز کر دیا اور یہ بوڑھا ہو گیا تو اب کو اس کو ذبح کرنا چاہتا ہے۔ اس نے عرض کیا اس ذات کی قسم جس نے آپ کو حق کے ساتھ مبعوث فرمایا بات واقعی اسی طرح ہے۔ آپ نے فرمایا نیک مملوک کا صلہ یہ نہیں ہے۔ پھر فرمایا کیا تو اس کو بیچے گا اس نے عرض کیا ہاں آپ نے اونٹ کو اس سے خرید لیا پھر اس کو درختوں میں چرنے کے لیے چھوڑ دیا یہاں تک کہ اس کی کوہان کھڑی ہو گئی (موٹا تازہ ہو گیا) جب کسی ماجریا انصاری کا اونٹ بیمار ہو جاتا تو حضورؐ اس کو یہ اونٹ استعمال کے لیے دے دیتے۔ ایک عرصہ وہ اونٹ اسی طرح رہا (۶۱)

ایک محدث کا عجیب قصہ

امام احمد بن حنبلؒ کو معلوم ہوا کہ وراء النہر کے علاقے میں ایک محدث کے پاس حضورؐ صلی اللہ علیہ وسلم کی کچھ ثلاثی احادیث ہیں۔ امام احمدؒ دور دراز کا سفر کر کے اس محدث کے پاس پہنچے۔ دیکھا کہ وہ شیخ ایک کتے کو کچھ کھلا رہے ہیں۔ امام احمدؒ نے سلام کیا شیخ سلام کا جواب دے کر پھر کتے کو

کھلانے کی طرف مشغول ہو گئے۔ شیخ نے جب امام احمدؒ کی طرف توجہ نہ دی تو ”امام نے اس چیز کو برا محسوس کیا۔ کتے کو کھلانے سے جب شیخ فارغ ہوئے تو امام احمدؒ کی طرف متوجہ ہو کر کہا۔ جب میں آپ کی بجائے کتے کی طرف متوجہ ہوا تو شاید آپ نے اس چیز کو محسوس کیا ہو امام احمدؒ نے کہا ہاں۔ شیخ نے حضرت ابو ہریرہؓ کی یہ روایت سنائی کہ ”حضور صلی اللہ علیہ وسلم نے فرمایا: جس آدمی کے پاس کوئی کسی قسم کی امید لے کر آئے اور وہ اس کی امید کو توڑ دے تو قیامت کے دن اللہ اس کی امیدوں پر پانی پھیر دے گا اور وہ جنت میں داخل نہ ہو گا“ ہمارا یہ علاقہ کتوں کی سر زمین نہیں ہے۔ یہ کتا یقیناً ”میرے پاس کھانے پینے کی امید لے کر آیا ہے میں اس بات سے ڈرا کہ میں نے اس کی امید توڑ دی تو کہیں بروز قیامت اللہ میری امید کو بھی نہ توڑ دے۔ امام احمدؒ نے کہا میرے لیے یہی حدیث کافی ہے اور پھر واپس آگئے (۶۲)

ایک وہم کا ازالہ

مذکورہ احادیث اور واقعات سے یہ نہ سمجھ لیا جائے کہ شاید کتوں کو رکھنا اور پالنا بھی کارِ ثواب اور جائز ہو۔ کیوں کہ کتوں کو شوقیہ اور فخریہ رکھنا اور چیز ہے اور کسی راہ گیر کتے پر اللہ کی مخلوق سمجھتے ہوئے ترس کھانا اور چیز ہے۔ اسلام نے صرف کسی واقعی ضرورت مثلاً شکار یا فصل یا مویشیوں کی حفاظت و نگرانی وغیرہ کے لیے کتا رکھنے کی اجازت دی ہے مگر شوقیہ کتے پالنے کو آدمی کے اجر و ثواب میں کمی کا باعث قرار دیا ہے (۶۳) کیونکہ کتا گھر میں ہونے سے ایک تو رحمت کے فرشتے گھر میں داخل نہیں ہوتے دوسرے کتے کے بھونکنے سے راہ گیر لوگ پریشان ہوتے اور بعض اوقات اس کے کاٹنے سے زخمی بھی ہو سکتے ہیں جس گھر میں کتا یا تصویر ہو اس میں رحمت کے فرشتوں کے داخل نہ ہونے کے بہت سے اسباب علماء نے لکھے ہیں (۶۴) شوقیہ کتے رکھنا ایک نجس و ناپاک جانور کے ساتھ کھیلنا کو دنا، اس کا ہر وقت گھر میں رہنا پھر اس پر مستزاد یہ کہ اللہ کے مفلوک الحال بندوں کی بجائے ان کتوں پر بے

تھاشا خرچ کرنا، ان کو دیسی گھی اور گوشت کھلانا، دودھ پلانا، بادام روغن کی مالش کرنا، ریشمی رضائیوں میں سلانا وغیرہ اسلام کی روح اور مزاج کے خلاف ہے اور سوائے اس کے کچھ نہیں کہ ناجائز ذرائع سے اکٹھی کی ہوئی دولت کا ایک ناجائز مصرف ہے۔

حوالہ جات فصل ششم

- ۱- اس موضوع پر راقم کا ۴۷۷ صفحات پر مشتمل ایک تفصیلی مضمون ”بے رحمی حیوانات اور اسلامی احکام“ کے عنوان سے سہ ماہی منہاج لاہور کے شمارہ جنوری ۱۹۹۰ء میں چھپ چکا ہے۔ اب اس پر نظر ثانی کر کے یہاں دے رہا ہوں
(مؤلف)
- ۲- سیرۃ النبی: ۶: ۳۰۲ طبع لاہور ۱۹۷۵ء
- ۳- مشکوٰۃ المصابیح: ۳۵۸، ۳۵۹ طبع سعید کمپنی کراچی۔
- ۴- احمد ابن شعیب انسائی: سنن نسائی: ۲: ۱۸۶ طبع نور محمد کراچی
- ۵- نور الدین بیہقی: مجمع الزوائد منبع الفوائد ج ۳ ص ۳۰ طبع بیروت
- ۶- بخاری شریف: ۱: ۶۶۷ طبع کرزن پریس دہلی۔
- ۷- (ب) ابو داؤد شریف: ۲: ۷۱۳ طبع کانپور
- ۸- مشکوٰۃ المصابیح: ۳۶۱ طبع کراچی
- ۹- بخاری شریف: ۲: ۸۲۸ طبع کرزن پریس دہلی۔
- ۱۰- (ب) مسلم شریف: ۲: ۱۵۳ طبع قدیمی کتب خانہ کراچی
- ۱۱- (ج) ابو داؤد: ۲: ۳۸۹ طبع کانپور
- ۱۲- مسلم بن الحجاج قشیری: صحیح مسلم: ۲: ۱۵۳ طبع قدیمی کتب خانہ کراچی
- ۱۳- ابو یوسف ترمذی: جامع ترمذی: ۲: ۲۳۲ طبع نور محمد کراچی
- ۱۴- بخاری شریف کتاب السید والذباہ: ۲: ۸۲۸، ۸۲۹ طبع کرزن پریس دہلی۔

- ۱۲- جامع ترمذی ابوب الصید: ۲۳۳ طبع نور محمد کراچی
- ۱۳- بخاری شریف ابوب الصید: ۲: ۸۲۹ طبع کرزن پریس دہلی
- ۱۴- مشکوٰۃ المصابیح: ۳۵۸ طبع سعید کمپنی کراچی
- ۱۵- ابوداؤد شریف: ۲: ۶۹۶ طبع کانپور
- ۱۶- کمال الدین الدیمیری: حیوة الجنان: ۱: ۴۹۱ طبع مصر
- ۱۷- کمال الدین الدیمیری: حیوة الجنان: ۱: ۲۳ طبع مصر
- ۱۸- مسلم شریف: ۲: ۳۲۳ طبع قدیمی کتب خانہ کراچی-
- ۱۹- مسلم بن الحجاج: صحیح مسلم: ۲: ۲۰۲
- ۲۰- ایضاً
- ۲۱- الفتح الربانی ترتیب مسند احمد: ۱۶: ۱۳: ۱۹ طبع قاہرہ
- (ب) ☆) الدیمیری: حیوة الجنان: ۲: ۳۷۵، ۳۶۷ طبع مصر
- (ج) شمس الدین المقدسی: الاداب الشرعیہ: ۳: ۳۶۲، ۳۶۳ طبع ریاض
- ۲۲- صحیح ابن حبان: ۶: ۴۶۳ طبع شیخوپورہ پاکستان
- (ب) ابوداؤد: ۲: ۷۱۳ طبع کانپور
- ۲۳- بیہقی: مجمع الزوائد و منبع الفوائد ج ۴: ۳۰: طبع بیروت
- ۲۴- بخاری شریف: ۱: ۳۱۲ طبع کرزن پریس دہلی
- ۲۵- سنن ابی داؤد: ۲: ۳۹۲ طبع کانپور
- ۲۶- نور الدین بیہقی مجمع الزوائد: ۴: ۳۰: طبع بیروت
- ۲۷- سنن ابی داؤد: ۲: ۳۷۳ طبع کانپور
- ۲۸- مشکوٰۃ المصابیح: ۲۰۸ طبع سعید کمپنی کراچی-
- ۲۹- خلفائے راشدین ص ۱۳۳ طبع دارالمصنفین اعظم گڑھ
- ۳۰- عامہ کتب فقہ: کتاب الاجارہ
- ۳۱- فتاویٰ عالمگیری (مترجم): ۲: ۷۶۷ طبع شیخ غلام علی لاہور
- ۳۲- امام غزالی: احیاء علوم الدین: ۲: ۲۵۴ طبع مصر ۱۳۵۸ھ
- ۳۳- ایضاً

- ۳۴- ایضاً
- ۳۵- سنن ابی داؤد: ۱: ۳۳۵ طبع کانپور
- ۳۶- ایضاً
- ۳۷- مسلم شریف: ۲: ۱۳۳ طبع کراچی
- ۳۸- نور الدین بیہقی: مجمع الزوائد و منبع الفوائد: ۸: ۱۹۶، ۱۹۷ طبع بیروت
- ۳۹- مرغینانی- ہدایہ (مترجم): ۲: ۳۵۲، ۳۵۳ طبع لاہور
- ۴۰- علاؤ الدین الحسکفی: الدر المختار شرح تنویر الابصار: ۱: ۳۵۳ طبع مصر
- ۴۱- فتاویٰ عالمگیری (مترجم): ۲: ۷۸، ۷۹ طبع شیخ غلام علی لاہور
- ۴۲- بخاری شریف: ۱: ۳۹۵، مسلم شریف: ۲: ۲۳۶
- ۴۳- نور الدین بیہقی: مجمع الزوائد: ۸: ۱۹۶
- ۴۴- ایضاً
- ۴۵- فتاویٰ عالمگیری (مترجم): ۲: ۷۷، ۷۸ طبع شیخ غلام علی لاہور
- ۴۶- مسلم شریف: ۲: ۱۵۲، سنن ابی داؤد: ۲: ۳۸۹
- ۴۷- بیہقی: مجمع الزوائد و منبع الفوائد: ۳: ۳۳ طبع بیروت
- ۴۸- شمس الدین السرخسی: المبسوط: ۱۱: ۲۲۷ مطبوعہ السعادة مصر
- ۴۹- نور الدین بیہقی: مجمع الزوائد: ۳: ۳۲، ۳۳
- ۵۰- الحسکفی: الدر المختار شرح تنویر الابصار: ۲: ۵۹۶ طبع مصر
- ۵۱- السرخسی: المبسوط: ۱۱: ۲۲۱ طبع مصر
- ۵۲- سنن ابی داؤد: ۱: ۳۳۷ (کتاب الجہاد)
- ۵۳- سنن ابی داؤد: ۱: ۳۳۵ (کتاب الجہاد)
- ۵۴- مشکوٰۃ المصابیح: ۲۲۹ طبع کراچی
- ۵۵- امام غزالی: احیاء علوم الدین: ۲: ۲۵۳ طبع مصر
- ۵۶- امام غزالی: احیاء علوم الدین: ۲: ۲۵۳ طبع مصر
- ۵۷- جامع ترمذی: ص: ۲۶۲ طبع نور محمد کراچی
- ۵۸- سنن ابن ماجہ: ص: ۲۷۰ طبع مجبائی دہلی-

- ۵۹- بخاری شریف: ۱: ۳۱۸- مسلم شریف: ۲: ۲۳۷
- ۶۰- (الف) جلال الدین سیوطی: التصانص الکبریٰ: ۲: ۲۹۷ طبع مصر
(ب) زرقانی: شرح مواہب اللدنیہ: ۵: ۱۵۰ طبع مصر
- ۶۱- الدمیری: حیوۃ المیوان: ۱: ۲۸۳-۲۵۸ طبع مصر
- ۶۲- الدمیری: حیوۃ المیوان: ۱: ۲۸۳-۲۵۸ طبع مصر
- ۶۳- مسلم شریف: ۲: ۲۱،۲۰
- ۶۴- الدمیری: حیوۃ المیوان: ۲: ۲۹

ماخذ و مراجع

تفسیر

۱- قرآن - زرقان حمید

۲- تفسیر البحر المحیط --- ابو حیان اللاندلسی (م ۵۴۳ھ) ریاض - سعودی عرب

۳- تفسیر الجامع لاحکام القرآن --- ابو عبد اللہ القرطبی (م ۶۷۱ھ)

قاہرہ ۱۳۸۷ھ / ۱۹۶۷ء

۴- تفسیر روح البیان --- شیخ اسماعیل حقی (م ۱۱۳۷ھ)

مکتب عثمانیہ ۱۳۳۱ھ / استنبول ۱۹۲۸ء

۵- تفسیر روح المعانی --- علامہ محمود آلوسی بغدادی (م ۱۲۷۰ھ) بیروت

۶- تفسیر القرآن العظیم --- ابن کثیر، ابوالفداء اسماعیل متوفی ۷۷۴ھ

سہیل اکیڈمی لاہور

۷- تفسیر کبیر --- امام فخر الدین رازی (م ۶۰۶ھ)

مطبع بیہ مصر ۱۳۵۷ھ / ۱۹۳۸ء

۸- تفسیر الکشاف --- امام جار اللہ محمد بن عمر زعفری (م ۵۲۸ھ) بیروت - لبنان

۹- تفسیر نسفی المعروف بدارک --- امام عبد اللہ نسفی (م ۷۰۱ھ)

قدیمی کتب خانہ کراچی

حدیث

۱۰- الاحسان بترتیب صحیح بن حبان --- علاؤ الدین علی بن بلبان القاسمی (م ۷۳۹ھ)

سانگندہ ہل، شیخوپورہ

۱۱- البحر الذخائر المعروف . مسند البرہار --- امام ابو بکر احمد بن عمر البرہار (م ۲۹۳ھ)

بیروت ۱۴۰۹ھ / ۱۹۸۸ء

۱۲- الجامع الصحیح (للبخاری) --- امام ابو عبد اللہ محمد بن اسماعیل بخاری (م ۲۵۶ھ)

کرزن پریس دہلی / نور محمد کراچی

۱۳- الجامع الصحیح للمسلم (مع شرح نووی) --- امام مسلم بن حجاج قشیری (م ۲۶۱ھ)

قدیمی کتب خانہ کراچی

۱۴- الجامع الصغیر فی احادیث البشیر النذیر --- علامہ جلال الدین سیوطی (م ۹۱۱ھ)

بیروت

۱۵- اللادب المفرد --- امام ابو عبد اللہ محمد بن اسماعیل بخاری (م ۲۵۶ھ)

بیروت - لبنان

۱۶- جامع ترمذی --- امام ابو عیسیٰ محمد بن عیسیٰ ترمذی (م ۲۷۹ھ) نور محمد کراچی

۱۷- ریاض الصالحین --- امام یحییٰ بن شرف نووی (م ۶۷۶ھ)

مکتبہ رحمانیہ اردو بازار لاہور ۱۹۸۱ء / ۲۰۰۰ھ

۱۸۔ سنن ابی داؤد۔۔۔۔۔ سلیمان بن ابی اشعث، ابی داؤد (م ۲۷۵ھ)

نور محمد کراچی

دہلی / کراچی

کراچی

دمشق ۱۳۵۹ھ

۱۹۔ سنن ابن ماجہ۔۔۔۔۔ ابو عبداللہ محمد بن یزید ماجہ (م ۲۷۵ھ)

۲۰۔ سنن سنائی۔۔۔۔۔ احمد بن شعیب سنائی (م ۳۰۲ھ)

۲۱۔ سنن دارمی۔۔۔۔۔ امام ابو محمد عبداللہ الدارمی (م ۳۵۵ھ)

۲۲۔ السن الکبریٰ۔۔۔۔۔ ابوبکر احمد بن الحسن ایسیسی (م ۴۵۸ھ)

طبع حیدر آباد دکن ۱۳۵۶ھ

دہلی

۲۳۔ سنن دار قطنی۔۔۔۔۔ علی بن عمر الدار قطنی

۲۴۔ شرح السنہ۔۔۔۔۔ امام بغوی، محی السنہ ابی محمد الحسن بن مسعود الفراء المتوفی

۵۱۶ھ

بیروت ۱۹۸۳ء / ۱۴۰۳ھ

۲۵۔ صحیفہ ہمام بن منبہ (متوفی ۱۱۳۲ھ)۔۔۔۔۔ (تحقیق رفعت فوزی عبدالملک)

قاہرہ ۱۳۰۶ھ / ۱۹۸۵ء

۲۶۔ عمدۃ القاری شرح بخاری۔۔۔۔۔ علامہ بدر الدین عینی (م ۸۵۵ھ)

بیروت

۲۷۔ فتح الباری شرح بخاری۔۔۔۔۔ حافظ ابن حجر عسقلانی (م ۸۵۲ھ)

لاہور ۱۹۸۱ء

۲۸۔ الفتح الربانی لترتیب مسند احمد۔۔۔۔۔ احمد عبدالرحمن البناء

۲۹۔ کتاب الزہد۔۔۔۔۔ امام احمد بن حنبل (م ۲۴۱ھ)

۳۰۔ کشف المحجوب۔۔۔۔۔ شیخ علی بن عثمان ہجویری (داتا گنج بخش) متوفی ۴۸۰ھ)

۳۱۔ کتاب المداہق فی علم الحدیث والزہدیات۔۔۔۔۔ ابو الفرج ابن جوزی (م ۵۹۷ھ)

۳۲۔ مصنف۔۔۔۔۔ ابن ابی شیبہ، ابوبکر عبداللہ بن محمد (م ۲۴۵ھ)

۳۳۔ المستدرک (مع التلخیص)

امام ابو عبداللہ محمد بن عبداللہ المعروف بحاکم نیشاپوری (م ۴۰۵ھ)

حیدر آباد دکن ۱۱۳۴ھ

۳۴۔ مسند احمد۔۔۔۔۔ امام ابو عبداللہ احمد بن حنبل (م ۲۴۱ھ)

۳۵۔ مسند ابی عوانہ۔۔۔۔۔ ابو عوانہ یعقوب بن اسحاق الاسفرائینی (م ۳۲۲ھ)

۳۶۔ مجمع الزوائد و منبع الفوائد۔۔۔۔۔ حافظ نور الدین ہشیمی (م ۸۰۷ھ)

۳۷۔ مسند ابی یعلیٰ۔۔۔۔۔ یعلیٰ الموصلی، احمد بن علی (م ۳۰۷ھ)

۳۸۔ مجمع الزوائد فی زوائد الصحیحین

۳۹۔ مجمع الاوسط و بحم الصغیر للطبرانی۔۔۔۔۔ حافظ نور الدین ہشیمی (م ۸۰۷ھ)

بیروت - توزیع مکہ مکرمہ

مکتبہ قدسی قاہرہ ۱۳۵۳ھ / بیروت

جدہ / بیروت

محکم دلائل سے مزین متنوع و منفرد موضوعات پر مشتمل مفت آن لائن مکتبہ

- ریاض ۱۳۱۳ھ / ۱۹۹۲ء
 ۳۹۔ مشکوٰۃ المصابیح۔۔۔۔۔ ولی الدین الخطیب الطبریزی (م ۷۳۷ھ) سعید کمپنی کراچی
 ۴۰۔ نوادیر الاصول فی معرفۃ احادیث الرسول
 ابو عبد اللہ محمد حکیم الترمذی (من علماء القرآن الثالث الجہری)
 مکتبہ طلیحہ، مدینہ منورہ

سیرت

- ۴۱۔ اعلام النبوة۔۔۔۔۔ ابو الحسن علی بن محمد المادوری (م ۴۵۰ھ) ازہر ۱۳۹۱ھ / ۱۹۸۱ء
 ۴۲۔ امتاع الاسماع بما للرسول
 من الانباء والا موال والحفدة والمتاع۔۔۔۔۔ مقریزی، تقی الدین احمد بن علی
 قاہرہ ۱۹۳۱ء
 ۴۳۔ الانوار فی شمائل النبی المختار۔۔۔۔۔ محی السنہ الحسین بن مسعود البغوی (م ۵۲۱ھ)
 دار الفیاء بیروت ۱۳۰۹ھ / ۱۹۸۹ء
 ۴۴۔ تاریخ الخمیس فی احوال انفس نفیس۔۔۔۔۔ شیخ حسین بن محمد الیاری بکری بیروت
 ۴۵۔ تاریخ الاسلام (السیرة النبویہ)
 حافظ شمس الدین محمد بن احمد بن عثمان الذہبی (م ۴۳۸ھ)
 بیروت ۱۹۸۹ء
 ۴۶۔ جوامع السیرة۔۔۔۔۔ ابن حزم اندلسی (م ۴۵۶ھ) احیاء السنہ گوجرانوالہ پاکستان
 ۴۷۔ جواہر البحار فی فضائل النبی المختار۔۔۔۔۔ شیخ یوسف بن اسماعیل نبائی
 مصر ۱۹۶۰ء / ۱۳۷۹ھ
 ۴۸۔ جمع الوسائل فی شرح الشمائل للترمذی بمع شرح مناوی۔۔۔۔۔ ملا علی قاری
 مصطفیٰ البانی مصر
 ۴۹۔ حیاة سید العرب۔۔۔۔۔ حسین عبد اللہ باسلام جدہ / بیروت ۱۳۱۲ھ / ۱۹۹۲ء
 ۵۰۔ خاتم الحسین۔۔۔۔۔ محمد ابو زہرہ دار الفکر العربی
 ۵۱۔ المحاضرات الکبریٰ۔۔۔۔۔ علامہ جلال الدین سیوطی (م ۹۱۱ھ) مصر
 ۵۲۔ خصائل نبوی اردو شرح شمائل ترمذی۔۔۔۔۔ شیخ الحدیث مولانا محمد زکریا
 مکتبہ الشیخ کراچی ۱۳۰۹ھ
 ۵۳۔ خطبات مدراس۔۔۔۔۔ سید سلیمان ندوی لاہور اکیڈمی لاہور
 ۵۴۔ دلائل النبوة۔۔۔۔۔ ابو بکر احمد بن الحسین البیہقی (م ۴۵۸ھ) مکتبہ اثریہ لاہور / بیروت لبنان
 ۵۵۔ دلائل النبوة۔۔۔۔۔ ابو نعیم اصفہانی (م ۴۳۰ھ) حیدر آباد دکن ۱۳۲۰ھ
 ۵۶۔ در تہیّم۔۔۔۔۔ ماہر القادری
 گوشہ ادب لاہور ۱۹۵۹ء
 ۵۷۔ ذخائر العقبیٰ فی مناقب ذوی القربی
 حافظ محب الدین احمد بن عبد اللہ الطبری (م ۶۹۳ھ)

- بیروت ۱۹۷۳ء
- ۵۸۔ الروض الانف --- ابی القاسم عبدالرحمن بن عبداللہ السبیلی (م ۵۵۸۱ھ)
جامع ازہر
- ۵۹۔ رسول عربی اور عصر جدید --- سید محمد اسماعیل
مکتبہ طلوع سحر کراچی ایریا کراچی ۱۹۶۹ء
- ۶۰۔ رسول اکرم کی سیاسی زندگی --- ڈاکٹر محمد حمید اللہ مدظلہ (پیرس)
دارالاشاعت کراچی
- ۶۱۔ رسول رحمت --- مولانا غلام رسول مر
۶۲۔ زاد المعاد --- ابن قیم الجوزیہ (م ۷۵۱ھ)
- طبع بیروت ۱۳۵ / ۱۹۸۵ء
- ۶۳۔ سیرۃ النبی --- ابو محمد عبدالملک بن ہشام (م ۲۱۳ھ) قاہرہ مصر ۱۳۵۲ھ / ۱۹۳۷ء
- ۶۴۔ السیرۃ النبویہ واخبار الخلفاء --- حافظ ابی حاتم محمد ابن حبان نخعی (م ۳۵۳ھ)
دارالفکر
- ۶۵۔ السیرۃ النبویہ --- ابوالفداء اسماعیل ابن کثیر (م ۷۷۳ھ)
دار احیاء التراث العربی - بیروت
- ۶۶۔ سیرت حلبیہ --- علی بن برہان الدین حلبی (م ۱۰۳۳ھ) مصر ۱۳۸۳ھ / ۱۹۶۳ء
- ۶۷۔ السیر الکبیر --- امام محمد بن حسن شیبانی (م ۱۸۹ھ)
- مصر
- ۶۸۔ کتاب السیر والمغازی المعروف بسیرۃ ابن اسحاق --- محمد ابن اسحاق (م ۱۵۱ھ)
دارالفکر ۱۳۹۸ھ / ۱۹۸۷ء
- ۶۹۔ سبل الہدی والرشاد فی سیرۃ خیر العباد --- محمد بن یوسف الصالحی الشافعی
قاہرہ ۱۳۹۵ھ / ۱۹۷۵ء
- ۷۰۔ السیرۃ النبی العربی --- احمد التاجی
مصر ۱۳۹۸ھ / ۱۹۷۸ء
- ۷۱۔ سیرۃ النبی --- سید سلیمان ندوی
دینی کتب خانہ لاہور ۱۹۷۵ء
- ۷۲۔ الشمائل --- امام محمد بن عیسیٰ ترمذی (م ۲۷۹ھ)
- نور محمد کراچی
- ۷۳۔ الشفاء بتعريف حقوق المصطفى --- قاضی عیاض، ابو الفضل (م ۵۴۳ھ) مصر
- ۷۴۔ شرح الشفاء لقاضی عیاض --- ملا علی قاری (م ۱۰۱۳ھ) طبع مکتب عثمانیہ ۱۳۱۶ھ
- ۷۵۔ شرح مناهب اللدنیہ --- محمد بن عبدالبابی الزرقانی (م ۱۱۲۲ھ)
مصر ۱۳۲۷ھ
- ۷۶۔ ضیاء النبی --- پیر محمد کرم شاہ الازہری مدظلہ ضیاء القرآن پبلیکیشنز لاہور ۱۹۹۳ء
- ۷۷۔ طیب الوردہ شرح قصیدۃ البردہ --- علامہ ابوالحسنات محمد احمد قادری
مکتبہ نعمانیہ سیالکوٹ ۱۳۹۳ھ / ۱۹۷۱ء
- ۷۸۔ عمد نبوی میں نظام حکمرانی --- ڈاکٹر محمد حمید اللہ (پیرس)
اردو اکیڈمی سندھ کراچی ۱۹۸۱ء

- ۷۹۔ عیون الاثر فی فنون المغازی والشمال والسير ----- ابن سید الناس (م ۷۳۴ھ)
بیروت ۱۹۷۳ء
- ۸۰۔ عکس سیرت نمبر ----- کونسن ویرٹیل ادارہ سیارہ ڈائجسٹ لاہور فروری ۱۹۹۳ء
قاہرہ ۱۹۶۳ء
- ۸۱۔ فقہ السیرة ----- امام محمد بن محمد غزالی
۸۲۔ کتاب المغازی للواقدی ----- محمد بن عمر بن واقد (م ۲۰۷ھ)
طبع آکسفورڈ یونیورسٹی ۱۹۶۶ء
- ۸۳۔ کتاب المعجر ----- ابو جعفر محمد بن حبیب بغدادی (م ۲۳۵ھ) بیروت لبنان
۸۴۔ محسن انسانیت ----- مولانا نعیم صدیقی مکتبہ رحمانیہ سرگودھا ۱۹۶۰ء
۸۵۔ المواہب اللدنیہ ----- قطابی احمد بن محمد (م ۹۲۳ھ) بیروت ۱۹۹۱ء
۸۶۔ مدارج النبوة (اردو) ----- شیخ عبدالحق محدث دہلوی (م ۱۰۵۲ھ)
مکتبہ اسلامیہ اردو بازار لاہور

- ۸۷۔ محمد سرور دو عالم ----- رشید اختر ندوی
ادارہ معارف ملی لاہور ۱۹۶۵ء
- ۸۸۔ نور الاصار فی مناقب آل بیت النبی المختار ----- شیخ شبلی شافعی طبع قدیم
۸۹۔ نظام الحکومت النبویہ ----- شیخ عبدالحی کتانی (م ۷۸۹ھ) طبع بیروت
۹۰۔ النبی الخاتم ----- مولانا مناظر احسن گیلانی مکتبہ رشیدیہ لاہور
- ۹۱۔ نظم الدرر والمرجان فی تلخیص سید الانس والجان ----- اودھ الدین میرزا خان البرکی
مخطوطہ دیال سنگھ لاہوری لاہور
- ۹۲۔ نسیم الرياض شرح شفاء القاضی عیاض ----- شہاب الدین خفاجی (م ۱۰۵۸ھ)
مصر ۱۳۲۵ھ
- ۹۳۔ وفاء الوفاء باخبار دار المصطفیٰ ----- نور الدین علی بن احمد السمهودی (م ۹۱۱ھ)
طبع بیروت لبنان ۱۳۹۳ھ / ۱۹۷۱ء

تاریخ ورجال

- ۹۴۔ اسد الغابہ ----- عزالدین ابن اثیر الجزری (م ۶۳۰ھ) مکتبہ اسلامیہ طہران
۹۵۔ الاستیعاب ----- ابن عبدالبر اندلسی (م ۴۶۳ھ) مکتبہ ننفہ مصر
۹۶۔ الاصابہ فی تمییز الصحابہ ----- حافظ ابن حجر عسقلانی (م ۸۵۲ھ)
مصر ۱۳۲۵ھ / ۱۹۰۷ء
- ۹۷۔ انساب الاشراف ----- احمد بن یحییٰ بلاذری (م ۲۷۹ھ) بیروت
۹۸۔ ایران بعد ساسانیان ----- پروفیسر آر تھر کرشنن ترجمہ پروفیسر محمد اقبال
انجمن ترقی اردو ہند ۱۹۳۱ء
طبع مصر ۱۳۵۱ھ / ۱۹۳۲ء
- ۹۹۔ البدایہ والنہایہ ----- الحافظ ابن کثیر (م ۷۷۴ھ)
۱۰۰۔ بزم صوفیہ ----- سید صباح الدین عبدالرحمن
نفس اکیڈمی کراچی
- ۱۰۱۔ تاریخ طبری (تاریخ الرسل والملوک) ----- ابن جریر طبری (م ۳۱۰ھ)

مصر ۱۹۶۱ء

۱۰۲۔ حلیۃ الاولیاء ----- ابو نعیم اصبہانی، احمد بن عبد اللہ (م ۵۳۳۰ھ)

مصر ۱۳۵۱ھ / ۱۰۳۲ء

۱۰۳۔ خلفائے راشدین ----- شاہ معین الدین احمد ندوی دارالمکلفین اعظم گڑھ

۱۰۴۔ سیر اعلام النبلاء ----- حافظ شمس الدین ذہبی (م ۷۴۸ھ) دارالمعارف مصر

۱۰۵۔ الطقات الکبریٰ ----- محمد بن سعد (م ۲۳۰ھ) طبع بیروت ۱۳۸۰ھ / ۱۹۶۰ء

۱۰۶۔ الکامل فی تاریخ ----- ابن اثیر، عز الدین الجزری (م ۶۳۰ھ)

بیروت ۱۳۸۵ھ / ۱۹۶۲ء

۱۰۷۔ المستنظم فی تاریخ الامم والملوک ----- ابو الفرج عبدالرحمن ابن الجوزی (م ۵۹۷ھ)

بیروت ۱۴۱۲ھ / ۱۹۹۲ء

۱۰۸۔ المفصل فی تاریخ العرب قبل الاسلام ----- الدكتور جواد علی بیروت ۱۹۷۰ء

۱۰۹۔ کتاب المختصر فی اخبار البشر

المعروف تاریخ ابوالفداء ----- عماد الدین اسماعیل ابی الفداء (م ۷۳۲ھ) مصر

۱۱۰۔ مختصر تاریخ دمشق لابن عساکر ----- ابن منظور، امام محمد بن کلم (م ۷۱۱ھ)

دارالفکر دمشق ۱۳۰۳ھ / ۱۹۸۳ء

فقہ

۱۱۱۔ الدر المختار شرح تہذیب الابصار ----- علاؤ الدین الحسینی (م ۱۰۸۸ھ) مصر

۱۱۲۔ فقہ الزکوٰۃ (اردو ترجمہ) ----- ڈاکٹر یوسف القرضاوی لاہور

۱۱۳۔ فتاویٰ عالمگیری (مترجم) ----- فقہاء عصر اورنگ زیب عالمگیر، شیخ غلام علی لاہور

۱۱۴۔ المسوط ----- شمس الائمہ سرخسی (م ۴۸۳ھ) مصر، مطبعۃ السعادیۃ

۱۱۵۔ المحلی ----- ابن حزم اندلسی (م ۴۵۶ھ) مصر

۱۱۶۔ ہدایہ (اردو ترجمہ) ----- علی بن ابی بکر مرغینانی (م ۵۹۳ھ) طبع لاہور

متفرقات

۱۱۷۔ احیاء علوم الدین ----- امام محمد بن محمد غزالی (م ۵۰۵ھ) قاہرہ ۱۳۸۷ھ / ۱۹۶۷ء

۱۱۸۔ اسلام میں غلامی کی حقیقت ----- مولانا سعید احمد اکبر آبادی مکہ بکس لاہور ۱۹۸۲ء

۱۱۹۔ اسلام - دین آسان ----- مولانا محمد جعفر شاہ پھلواری

ادارہ ثقافت اسلامیہ لاہور ۱۹۵۵ء

۱۲۰۔ اسلام وین رحمت ----- شاہ معین الدین احمد ندوی اعظم گڑھ، انڈیا ۱۹۶۷ء

۱۲۱۔ اسلام کے معاشی نظریے ----- ڈاکٹر محمد یوسف الدین جامعہ کراچی ۱۹۸۳ء

۱۲۲۔ الآداب الشرعیہ ----- شمس الدین المقدسی ریاض

۱۲۳۔ حیوۃ الحيوان ----- کمال الدین الدیمیری مصر

۱۲۴۔ حجۃ اللہ البالغہ (اردو) ----- شاہ ولی اللہ محدث دہلوی

قومی کتب خانہ لاہور ۱۹۶۲ء

- ۱۲۵۔ خطبات حکیم الاسلام ---- قاری محمد طیب
ملتان
- ۱۲۶۔ شاہنامہ اسلام ---- ابو الاثر حفیظ جالندھری مرحوم
لاہور
- ۱۲۸۔ کتاب القلوب ---- علامہ شہاب الدین القلیوبی
سعید کمپنی کراچی
- ۱۲۹۔ کتاب الاموال (اردو ترجمہ) ---- ابو عبید القاسم بن سلام (م ۲۲۳ھ)
ادارہ تحقیقات اسلامی اسلام آباد ۱۹۸۶ء
- ۱۳۰۔ مکارم الاخلاق فی آخر
مکارم الاخلاق لابن ابی الادنیا ---- امام اللہ برانی (م ۳۶۰ھ)
- بیروت ۱۳۰۹ھ / ۱۹۸۹ء
- ۱۳۱۔ مؤمن کے ماہ و سال (اردو ترجمہ ماہیت بالنسب) ---- شیخ عبدالحق محدث دہلوی
دارالاشاعت کراچی ۱۹۶۶ء
(م ۱۰۵۲ھ)

اسلام میں پولیس اور احتساب کا نظام

قیمت: ۱۵۰ روپے

تحریر: ساجد الرحمن صدیقی کاندھلوی

- اسلامی نقطہ نظر سے پولیس کے فرائض۔ پولیس اور حکمہ احتساب کا تعلق۔
- محتسب کا دائرہ کار۔ احتساب کی ضرورت و اہمیت۔ احتساب کا طریق کار۔ اسلامی کے ایک اہم رکن۔ نبی عن المنکر
- ایک بیسوا اور عالمہ گنگو۔ کلا، فالزندان و اسامی
- کے تمام افراد کیلئے یکساں مفید کتاب۔

پتہ: مرکز تحقیق دیال سنگھ ٹرسٹ لائبریری نسبت روڈ لایہ

فتاویٰ عالمگیری

اولیٰ
اسکے مُصنّف

تالیف
مولانا مجیب اللہ ندوی

اسلامی ہندوستان میں فقہ اسلامی کی ترقی اور اصول فقہ کی تاریخ پر
ایک اہم و نساویز ہندوستان میں تیار ہونیوالی عالم اسلام کی ایک اہم
فقہی کتابت و علمی عالمگیری کی مستند تاریخ اور اسکے مؤلفین
کے قابل اعتناء احوال - قیمت: ۶۶ روپے

www.KitaboSunnat.com

